

॥ अध्यात्मरामायणे बाल काण्डम् ॥

॥ प्रथमः सर्गः ॥

॥ राम हृदयम् ॥

यः पृथिवीभरवारणाय दिविजैः संप्रार्थितश्चिन्मयः
संजातः पृथिवीतले रविकुले मायामनुष्योऽव्ययः ।
निश्चक्रं हतराक्षसः पुनरगाद् ब्रह्मत्वमाद्यं स्थिरां
कीर्तिं पापहरां विधाय जगतां तं जानकीशं भजे ॥ १ ॥
विश्वोद्भवस्थितिलयादिषु हेतुमेकं

मायाश्रियं विगतमायमचिन्त्यमूर्तिम् ।

आनन्दसान्द्रममलं निजबोधरूपं

सितापतिं विदिततत्त्वमहं नमामि ॥ २ ॥

पठन्ति ये नित्यमनन्यचेतसः शृण्वन्ति

चाध्यात्मिकसंज्ञितं शुभम् ।

रामायणं सर्वपुराणसंमतं

निर्धूतपापा हरिमेव यान्ति ते ॥ ३ ॥

अध्यात्मरामायणमेव नित्यं

पठेद्यदीच्छेद्भवबन्धमुक्तिम् ।

गवां सहस्रायुतकोटिदानात्

फलं लभेद्यः शृणुयात्स नित्यम् ॥ ४ ॥

पुरारिगिरिसंभूता श्रीरामार्णवसङ्गता ।

अध्यात्मरामगङ्गेयं पुनाति भुवनत्रयम् ॥ ५ ॥

कैलासाग्रे कदाचिद्रविशतविमले मन्दिरे रत्नपीठे

संविष्टं ध्याननिष्ठं त्रिनयनमभयं सेवितं सिद्धसंघैः ।

देवी वामाङ्गसंस्था गिरिवरतनया पार्वती भक्तिनम्रा

प्राहेदं देवमीशं सकलमलहरं वाक्यमानन्दकन्दम् ॥ ६ ॥

पार्वत्युवाच

नमोऽस्तु ते देव जगन्निवास

सर्वात्मदृक् त्वं परमेश्वरोऽसि ।

पृच्छामि तत्त्वं पुरोषोत्तमस्य

सनातनं त्वं च सनातनोऽसि ॥ ७ ॥

गोप्यं यदत्यन्तमनन्यवाच्यं

वदन्ति भक्तेषु महानुभावाः ।

तदप्यहोऽहं तव देव भक्ता

प्रियोऽसि मे त्वं वद यत्तु पृष्टम् ॥ ८ ॥
 ज्ञानं सविज्ञानमथानुभक्तिवैराग्ययुक्तं
 च मितं विभास्वत् ।
 जानाम्यहं योषिदपि त्वदुक्तं
 यथा तथा ब्रूहि तरन्ति येन ॥ ९ ॥
 पृच्छामि चान्यच्च परं
 रहस्यं तदेव चाग्रे वद वारिजाक्ष ।
 श्रीरामचन्द्रेऽखिललोकसारे
 भक्तिर्दृढा नौर्भवति प्रसिद्धा ॥ १० ॥
 भक्तिः प्रसिद्धा भवमोक्षणाय
 नान्यत्ततः साधनमस्ति किञ्चित् ।
 तथापि हृत्संशयबन्धनं मे
 विभेत्तुमर्हस्यमलोक्तिभिस्त्वम् ॥ ११ ॥
 वदन्ति रामं परमेकमाद्यं
 निरस्तमायागुणसप्रवाहम् ।
 भजन्ति चाहर्निशमप्रमत्ताः
 परं पदं यान्ति तथैव सिद्धाः ॥ १२ ॥
 वदन्ति केचित्परमोऽपि रामः
 स्वाविद्यया संवृतमात्मसंज्ञम् ।
 जानाति नात्मानमतः परेण
 सम्बोधितो वेद परात्मतत्त्वम् ॥ १३ ॥
 यदि स्म जानाति कुतो विलापः
 सीताकृतेऽनेन कृतः परेण ।
 जानाति नैवं यदि केन सेव्यः
 समो हि सर्वैरपि जीवजातैः ॥ १४ ॥
 अत्रोत्तरं किं विदितं भवद्भिस्तद्
 ब्रूत मे संशयभेदि वाक्यम् ॥ १५ ॥
 श्रीमहादेव उवाच
 धन्यासि भक्तासि परात्मनस्त्वं
 यज्ज्ञातुमिच्छा तव रामतत्त्वम् ।
 पुरा न केनाप्यभिचोदितोऽहं
 वक्तुं रहस्यं परमं निगूढम् ॥ १६ ॥
 त्वयाद्य भक्त्या परिनोदितोऽहं
 वक्ष्ये नमस्कृत्य रघूत्तमं ते ।
 रामः परात्मा प्रकृतेरनादिरानन्द
 एकः पुरुषोत्तमो हि ॥ १७ ॥

स्वमायया कृत्स्नमिदं हि
 सृष्ट्वा नभोवदन्तर्बहिरास्थितो यः ।
 सर्वान्तरस्थोऽपि निगूढ
 आत्मा स्वमायया सृष्टमिदं विचष्टे ॥ १८ ॥
 जगन्ति नित्यं परितो भ्रमन्ति
 यत्सन्निधौ चुम्बकलोहवद्धि ।
 एतन्न जानन्ति विमूढचित्ताः
 स्वाविद्यया संवृतमानसा ये ॥ १९ ॥
 स्वाज्ञानमप्यात्मनि शुद्धबुद्धे
 स्वारोपयन्तीह निरस्तमाये ।
 संसारमेवानुसरन्ति ते वै
 पुत्रादिसक्ताः पुरुकर्मयुक्ताः ॥ २० ॥
 यथाऽप्रकाशो न तु विद्यते रवौ
 ज्योतिःस्वभावे परमेश्वरे तथा ।
 विशुद्धविज्ञानघने रघूत्तमेऽविद्या
 कथं स्यात्परतः परात्मनि ॥ २१ ॥
 यथा हि चाक्षणा भ्रमता गृहादिकं
 विनष्टदृष्टेर्भ्रमतीव दृश्यते ।
 तथैव देहेन्द्रियकर्तुरात्मनः
 कृते परेऽध्यस्य जनो विमुह्यति ॥ २२ ॥
 नाहो न रात्रिः सवितुर्यथा भवेत्
 प्रकाशरूपाव्यभिचारतः क्वचित् ।
 ज्ञानं तथाज्ञानमिदं द्वयं हरौ
 रामे कथं स्थास्यति शुद्धचिद्घने ॥ २३ ॥
 तस्मात्परानन्दमये रघूत्तमे
 विज्ञानरूपे हि न विद्यते तमः ।
 अज्ञानसाक्षिण्यरविन्दलोचने
 मायाश्रयत्वान्न हि मोहकारणम् ॥ २४ ॥
 अत्र ते कथयिष्यामि रहस्यमपि दुर्लभम् ।
 सीताराममरुत्सूनुसंवादं मोक्षसाधनम् ॥ २५ ॥
 पुरा रामायणे रामे रावणं देवकण्टकम् ।
 हत्वा रणे रणश्लाघी सपुत्रबलवाहनम् ॥ २६ ॥
 सीतया सह सुग्रीवलक्ष्मणाभ्यां समन्वितः ।
 अयोध्यामगमद्रामो हनूमत्प्रमुखैर्वृतः ॥ २७ ॥
 अभिषिक्तः परिवृतो वसिष्ठाद्यैर्महात्मभिः ।
 सिंहासने समासीनः कोटिसूर्यसमप्रभः ॥ २८ ॥

दृष्ट्वा तदा हनूमन्तं प्राञ्जलिं पुरतः स्थितम् ।
 कृतकार्यं निराकाङ्क्षं ज्ञानापेक्षं महामतिम् ॥ २९ ॥
 रामः सीतामुवाचेदं ब्रूहि तत्त्वं हनूमते ।
 निष्कल्मषोऽयं ज्ञानस्य पात्रं नो नित्यभक्तिमान् ॥ ३० ॥
 तथेति जानकी प्राह तत्त्वं रामस्य निश्चितम् ।
 हनूमते प्रपन्नाय सीता लोकविमोहिनी ॥ ३१ ॥

सीतोवाच

रामं विद्धि परं ब्रह्म सच्चिदानन्दमद्वयम् ।
 सर्वोपाधिविनिर्मुक्तं सत्तामात्रमगोचरम् ॥ ३२ ॥
 आनन्दं निर्मलं शान्तं निर्विकारं निरञ्जनम् ।
 सर्वव्यापिनमात्मानं स्वप्रकाशमकल्मषम् ॥ ३३ ॥
 मां विद्धि मूलप्रकृतिं सर्गस्थित्यन्तकारिणीम् ।
 तस्य सन्निधिमात्रेण सृजामीदमतन्द्रिता ॥ ३४ ॥
 तत्सान्निध्यान्मया सृष्टं तस्मिन्नारोप्यतेऽबुधैः ।
 अयोध्यानगरे जन्म रघुवंशेऽतिनिर्मले ॥ ३५ ॥
 विश्वामित्रसहायत्वं मखसंरक्षणं ततः ।
 अहल्याशापशमनं चापभङ्गो महेशितुः ॥ ३६ ॥
 मत्पाणिग्रहणं पश्चाद्भार्गवस्य मदक्षयः ।
 अयोध्यानगरे वासो मया द्वादशवार्षिकः ॥ ३७ ॥
 दण्डकारण्यगमनं विराधवध एव च ।
 मायामारीचमरणं मायासीताहृतिस्तथा ॥ ३८ ॥
 जटायुषो मोक्षलाभः कबन्धस्य तथैव च ।
 शबर्याः पूजनं पश्चात्सुग्रीवेण समागमः ॥ ३९ ॥
 वालिनश्च वधः पश्चात्सीतान्वेषणमेव च ।
 सेतुबन्धश्च जलधौ लङ्कायाश्च निरोधनम् ॥ ४० ॥
 रावणस्य वधो युद्धे सुपुत्रस्य दुरात्मनः ।
 विभीषणे राज्यदानं पुष्पकेण मया सह ॥ ४१ ॥
 अयोध्यागमनं पश्चाद्वाज्ये रामाभिषेचनम् ।
 एवमादीनि कर्माणि मयैवाचरितान्यपि
 आरोपयन्ति रामेऽस्मिन्निर्विकारेऽखिलात्मनि ॥ ४२ ॥
 रामो न गच्छति न तिष्ठति नानुशोचत्याकाङ्क्षते
 त्यजति नो न करोति किञ्चित् ।
 आनन्दमूर्तिरचलः परिणामहीनो
 मायागुणाननुगतो हि तथा विभाति ॥ ४३ ॥
 ततो रामः स्वयं प्राह हनूमन्तमुपस्थितम् ।
 शृणु तत्त्वम् प्रवक्ष्यामि ह्यात्मानात्मपरात्मनाम् ॥ ४४ ॥

आकाशस्य यथा भेदस्त्रिविधो दृश्यते महान् ।
जलाशये महाकाशस्तदवच्छिन्न एव हि ।
प्रतिबिम्बाख्यमपरं दृश्यते त्रिविधं नभः ॥ ४५ ॥
बुद्ध्यवच्छिन्नचैतन्यमेकं पूर्णमथापरम् ।
आभासस्त्वपरं बिम्बभूतमेवं त्रिधा चितिः ॥ ४६ ॥
साभासबुद्धेः कर्तृत्वमविच्छिन्नेऽविकारिणि ।
साक्षिण्यारोप्यते भ्रान्त्या जीवत्वं

च तथा बुधैः ॥ ४७ ॥

आभासस्तु मृषा बुद्धिरविद्याकार्यमुच्यते ।
अविच्छिन्नं तु तद्ब्रह्म विच्छेदस्तु विकल्पतः ॥ ४८ ॥
अविच्छिन्नस्य पूर्णेन एकत्वं प्रतिपाद्यते ।
तत्त्वमस्यादिवाक्यैश्च साभासस्याहमस्तथा ॥ ४९ ॥
ऐक्यज्ञानं यदोत्पन्नं महावाक्येन चात्मनोः ।
तदाविद्या स्वकार्यैश्च नश्यत्येव न संशयः ॥ ५० ॥
एतद्विज्ञाय मद्भक्तो मद्भावायोपपद्यते ।
मद्भक्तिविमुखानां हि शास्त्रगतेषु मुह्यताम् ।
न ज्ञानं न च मोक्षः स्यात्तेषां जन्मशतैरपि ॥ ५१ ॥
इदं रहस्यं हृदयं ममात्मनो

मयैव साक्षात्कथितं तवानघ ।

मद्भक्तिहीनाय शठाय न त्वया

दातव्यमैन्द्रादपि राज्यतोऽधिकम् ॥ ५२ ॥

श्रीमहादेव उवाच

एतत्तेऽभिहितं देवि श्रीरामहृदयं मया ।
अतिगुह्यतमं हृद्यं पवित्रं पापशोधनम् ॥ ५३ ॥
साक्षाद्रामेण कथितं सर्ववेदान्तसंग्रहम् ।
यः पठेत्सततं भक्त्या स मुक्तो नात्र संशयः ॥ ५४ ॥
ब्रह्महत्यादि पापानि बहुजन्मार्जितान्यपि ।
नश्यन्त्येव न सन्देहो रामस्य वचनं यथा ॥ ५५ ॥
योऽतिभ्रष्टोऽतिपापी परधनपरदारेषु नित्योद्यतो वा
स्तेयी ब्रह्मघ्नमातापितृवधनिरतो योगिवृन्दापकारी
यः संपूज्याभिरामं पठति च हृदयं रामचन्द्रस्य भक्त्या
योगीन्द्रैरप्यलभ्यं पदमिह लभते सर्वदेवैः स पूज्यम् ॥ ५६ ॥
इति श्रीमदध्यात्मरामायणे उमामहेश्वरसंवादे बालकाण्डे
श्रीरामहृदयं नाम प्रथमः सर्गः ॥ १ ॥

॥ बाल काण्डम् ॥

॥ द्वितीयः सर्गः ॥

पार्वत्युवाच

धन्यास्म्यनुगृहीतास्मि कृतार्थास्मि जगत्प्रभो ।
विच्छिन्नो मेऽतिसन्देहग्रन्थिर्भवदनुग्रहात् ॥ १ ॥
त्वन्मुखाद्गलितं रामतत्त्वामृतरसायनम् ।
पिबन्त्या मे मनो देव न तृप्यति भवापहम् ॥ २ ॥
श्रीरामस्य कथा त्वत्तः शृता संक्षेपतो मया ।
इदानीं श्रोतुमिच्छामि विस्तरेण स्फुटाक्षरम् ॥ ३ ॥

श्रीमहादेव उवाच

शृणु देवि प्रवक्ष्यामि गुह्याद्गुह्यतरं महत् ।
अध्यात्मरामचरतिं रामेणोक्तं पुरा मम ॥ ४ ॥
तदद्य कथयिष्यामि शृणु तापत्रयापहम् ।
यच्छ्रुत्वा मुच्यते जन्तुरज्ञानोत्थमहाभयात् ।
प्राप्नोति परमामृद्धिम् दीर्घायुः पुत्रसन्ततिम् ॥ ५ ॥
भूमिभरिण मग्ना दशवदनमुखाशेषरक्षोगणानां
धृत्वा गोरूपमादौ दिविजमुनिजनैः साकमब्जासनस्य ।
गत्वा लोकं रुदन्ती व्यसनमुपगतं ब्रह्मणे प्राह
सर्वं ब्रह्मा ध्यात्वा मुहूर्तं सकलमपि हृदावेदशेषात्मकत्वात् ॥ ६ ॥
तस्मात्क्षीरसमुद्रतीरमगमद् ब्रह्माथ देवैर्वृतो
देव्या चाखिललोकहृत्स्थमजरं सर्वज्ञमीशं हरिम् ।
अस्तौषीच्छ्रुतिसिद्धनिर्मलपदैः स्तोत्रैः पुराणोद्भवै-
र्भक्त्या गद्गदया गिरातिविमलैरानन्दबाष्पैर्वृतः ॥ ७ ॥
ततः स्फुरत्सहस्रांशुसहस्रसदृशप्रभः ।
आविरासीद्वरिः प्राच्यां दिशां व्यपनयंस्तमः ॥ ८ ॥
कथंचिद्दृष्ट्वान्ब्रह्मा दुर्दर्शमकृतात्मनाम् ।
इन्द्रनीलप्रतीकाशं स्मितास्यं पद्मलोचनम् ॥ ९ ॥
किरीटहारकेयूरकुण्डलैः कटकादिभिः ।
विभ्राजमानं श्रीवत्सकौस्तुभप्रभयान्वितम् ॥ १० ॥
स्तुवद्भिः सनकाद्यैश्च पार्षदैः परिवेष्टितम् ।
शङ्खचक्रगदापद्मवनमालाविराजितम् ॥ ११ ॥
स्वर्णयज्ञोपवीतेन स्वर्णवर्णाम्बरेण च ।
श्रिया भूम्या च सहितं गरुडोपरि संस्थितम् ॥ १२ ॥
हर्षगद्गदया वाचा स्तोतुं समुपचक्रमे ॥ १३ ॥

ब्रह्मोवाच

नतोऽस्मि ते पदं देव प्राण-बुद्धीन्द्रियात्मभिः ।
यच्चिन्त्यते कर्मपाशाद्धृदि नित्यं मुमुक्षुभिः ॥ १४ ॥

मायया गुणमय्या त्वम् सृजस्यवसि लुम्पसि ।
 जगत्तेन न ते लेप आनन्दानुभवात्मनः ॥ १५ ॥
 तथा शुद्धिर्न दुष्टानां दानाध्ययनकर्मभिः ।
 शुद्धात्मता ते यशसि सदा भक्तिमतां यथा ॥ १६ ॥
 अतस्तवाङ्घ्रिर्मे दृष्टश्चित्तदोषापनुत्तये ।
 सद्योऽन्तर्हृदये नित्यं मुनिभिः सात्वतैर्वृतः ॥ १७ ॥
 ब्रह्माद्यैः स्वार्थसिद्ध्यर्थमस्माभिः पूर्वसेवितः ।
 अपरोक्षानुभूत्यर्थं ज्ञानिभिर्हृदिभावितः ॥ १८ ॥
 तवाङ्घ्रिपूजानिर्माल्यतुलसीमालया विभो ।
 स्पर्धते वक्षसि पदं लब्ध्वापि श्रीः सपत्निवत् ॥ १९ ॥
 अतस्त्वत्पादभक्तेषु तव भक्तिः श्रियोऽधिका ।
 भक्तिमेवाभिवाञ्छन्ति त्वद्भक्ताः सारवेदिनः ॥ २० ॥
 अतस्त्वत्पादकमले भक्तिरेव सदास्तु मे ।
 संसारमयतप्तानां भेषजं भक्तिरेव ते ॥ २१ ॥
 इति ब्रुवन्तं ब्रह्माणं बभाषे भगवान् हरिः ।
 किं करोमीति तं वेधाः प्रत्युवाचातिहर्षितः ॥ २२ ॥
 भगवन् रावणो नाम पौलस्त्यतनयो महान् ।
 राक्षसानामधिपतिर्मद्वत्तवरदर्पितः ॥ २३ ॥
 त्रिलोकीं लोकपालांश्च बाधते विश्वबाधकः ।
 मानुषेण मृतिस्तस्य मया कल्याण कल्पिता ॥ २४ ॥
 अतस्त्वं मानुषो भूत्वा जहि देवरिपुं प्रभो ॥ २५ ॥

श्रीभगवानुवाच

कश्यपस्य वरो दत्तस्तपसा तोषितेन मे ।
 याचितः पुत्रभावाय तथेत्यङ्गीकृतं मया ।
 स इदानीं दशरथो भूत्वा तिष्ठति भूतले ॥ २६ ॥
 तस्याहं पुत्रतामेत्य कौसल्यायां शुभे दिने ।
 चतुर्धात्मानमेवाहं सृजामीतरयोः पृथक् ॥ २७ ॥
 योगमायापि सीतेति जनकस्य गृहे तदा ।
 उत्पत्स्यते तया सार्धं सर्वं सम्पादयाम्यहम् ।
 इत्युक्त्वान्तर्दधे विष्णुर्ब्रह्मा देवानथाब्रवीत् ॥ २८ ॥

ब्रह्मोवाच

विष्णुर्मानुषरूपेण भविष्यति रघोः कुले ॥ २९ ॥
 यूयं सृजध्वं सर्वेऽपि वानरेष्वंशसम्भवान् ।
 विष्णोः सहायं कुरुत यावत्स्थास्यति भूतले ॥ ३० ॥
 इति देवान्समादिश्य समाश्वास्य च मेदिनीम् ।
 ययौ ब्रह्मा स्वभवनं विज्वरः सुखमास्थितः ॥ ३१ ॥

देवाश्च सर्वे हरिरूपधारिणः
स्थिताः सहायार्थमितस्ततो हरेः ।
महाबलाः पर्वतवृक्षयोधिनः
प्रतीक्षमाणा भगवन्तमीश्वरम् ॥ ३२ ॥
इति श्रीमदध्यात्मरामायणे उमामहेश्वरसंवादे
बालकाण्डे द्वितीयः सर्गः ॥ २ ॥

॥ अध्यात्म रामायणम् ॥

॥ बाल काण्डम् ॥

॥ तृतीयः सर्गः ॥

श्रीमहादेव उवाच

अथ राजा दशरथः श्रीमान्सत्यपरायणः ।
अयोध्याधिपतिर्वीरः सर्वलोकेषु विश्रुतः ॥ १ ॥
सोऽनपत्यत्वदुःखेन पीडितो गुरुमेकदा ।
वसिष्ठं स्वकुलाचार्यमभिवाद्येदमब्रवीत् ॥ २ ॥
स्वामिन्पुत्राः कथं मे स्युः सर्वलक्षणलक्षितः ।
पुत्रहीनस्य मे राज्यं सर्वं दुःखाय कल्पते ॥ ३ ॥
ततोऽब्रवीद्वसिष्ठस्तं भविष्यन्ति सुतास्तव ।
चत्वारः सत्त्वसम्पन्ना लोकपाला इवापराः ॥ ४ ॥
शान्ताभर्तारमानीय ऋष्यशृङ्गं तपोधनम् ।
अस्माभिः सहितः पुत्रकामेष्टिं शीघ्रमाचर ॥ ५ ॥
तथेति मुनिमानीय मन्त्रिभिः सहितः शुचिः ।
यज्ञकर्म समारेभे मुनिभिर्वीतकल्मषैः ॥ ६ ॥
श्रद्धया हूयमानेऽग्नौ तप्तजाम्बूनदप्रभः ।
पायसं स्वर्णपात्रस्थं गृहीत्वोवाच हव्यवाद् ॥ ७ ॥
गृहाण पायसं दिव्यं पुत्रीयं देवनिर्मितम् ।
लप्स्यसे परमात्मानं पुत्रत्वेन न संशयः ॥ ८ ॥
इत्युक्त्वा पायसं दत्त्वा राज्ञे सोऽन्तर्दधेऽनलः ।
ववन्दे मुनिशार्दूलौ राजा लब्धमनोरथः ॥ ९ ॥
वसिष्ठऋष्यशृङ्गाभ्यामनुज्ञातो ददौ हवः ।
कौसल्यायै सकैकेय्यै अर्धमर्धं प्रयत्नतः ॥ १० ॥
ततः सुमित्रा संप्राप्ता जगृध्नुः पौत्रिकं चरुम् ।
कौसल्या तु स्वभागार्धं ददौ तस्यै मुदान्विता ॥ ११ ॥
कैकेयी च स्वभागार्धं ददौ प्रीतिसमन्वितः ।
उपभुज्य चरुं सर्वाः स्त्रियो गर्भसमन्वितः ॥ १२ ॥
देवता इव रेजुस्ताः स्वभासा राजमन्दिरे ।
दशमे मासि कौसल्या सुषुवे पुत्रमद्भुतम् ॥ १३ ॥

मधुमासे सिते पक्षे नवम्यां कर्कटे शुभे ।
 पुनर्वसृक्षसहिते उच्चस्थे ग्रहपञ्चके ॥ १४ ॥
 मेषं पूषणि संप्राप्ते पुष्पवृष्टिसमाकुले ।
 आविरासीज्जगन्नाथः परमात्मा सनातनः ॥ १५ ॥
 नीलोत्पलदलश्यामः पीतवासाश्चतुर्भुजः ।
 जलजारुणनेत्रान्तः स्फुरत्कुण्डलमण्डितः ॥ १६ ॥
 सहस्रार्कप्रतीकाशः किरीटी कुञ्चितालकः ।
 शङ्खचक्रगदापद्मवनमालाविराजितः ॥ १७ ॥
 अनुग्रहाख्यहृत्स्थेन्दुसूचकस्मितचन्द्रिकः ।
 करुणारससम्पूर्णविशालोत्पललोचनः ।
 श्रीवत्सहारकेयूरनूपुरादिविभूषणः ॥ १८ ॥
 दृष्ट्वा तं परमात्मानं कौसल्या विस्मयाकुला ।
 हर्षाश्रुपूर्णनयना नत्वा प्राञ्जलिरब्रवीत् ॥ १९ ॥

कौसल्योवाच

देवदेव नमस्तेऽस्तु शङ्खचक्रगदाधर ।
 परमात्माच्युतोऽनन्तः पूर्णस्त्वं पुरुषोत्तमः ॥ २० ॥
 वदन्त्यगोचरं वाचां बुद्ध्यादीनामतीन्द्रियम् ।
 त्वां वेदवादिनः सत्तामात्रं ज्ञानैकविग्रहम् ॥ २१ ॥
 त्वमेव मायया विश्वं सृजस्यवसि हंसि च ।
 सत्त्वादिगुणसंयुक्तस्तुर्य एवामलः सदा ॥ २२ ॥
 करोषीव न कर्ता त्वं गच्छसीव न गच्छसि ।
 शृणोषि न शृणोषीव पश्यसीव न पश्यसि ॥ २३ ॥
 अप्रमाणो ह्यमनाः शुद्ध इत्यादि शृतिरब्रवीत् ।
 समः सर्वेषु भूतेषु तिष्ठन्नपि न लक्ष्यसे ॥ २४ ॥
 अज्ञानध्वान्तचित्तानां व्यक्त एव सुमेधसाम् ।
 जठरे तव दृश्यन्ते ब्रह्माण्डाः परमाणवः ॥ २५ ॥
 त्वं ममोदरसम्भूत इति लोकान्विडम्बसे ।
 भक्तेषु पारवश्यं ते दृष्टं मेऽद्य रघूत्तम ॥ २६ ॥
 संसारसागरे मग्ना पतिपुत्रधनादिषु ।
 भ्रमामि मायया तेऽद्य पादमूलमुपागता ॥ २७ ॥
 देव त्वद्रूपमेतन्मे सदा तिष्ठतु मानसे ।
 आवृणोतु न मां माया तव विश्वविमोहिनी ॥ २८ ॥
 उपसंहर विश्वात्मन्नदो रूपमलौकिकम् ।
 दर्शयस्व महानन्दबालभावं सुकोमलम् ।
 ललितालिलङ्गनालापैस्तरिष्याम्युत्कटं तमः ॥ २९ ॥

श्रीभगवानुवाच

यद्यदिष्टं तवास्त्यम्ब तत्तद्भवतु नान्यथा ॥ ३० ॥
 अहं तु ब्रह्मणा पूर्वं भूमेर्भारापनुत्तये ।
 प्रार्थितो रावणं हन्तुं मानुषत्वमुपागतः ॥ ३१ ॥
 त्वया दशरथेनाहं तपसाराधितः पुरा ।
 मत्पुत्रत्वाभिकाङ्क्षिण्या तथा कृतमनिन्दिते ॥ ३२ ॥
 रूपमेतत्त्वया दृष्टं प्राक्तनं तपसः फलम् ।
 मद्दर्शनं विमोक्षाय कल्पते ह्यन्यदुर्लभम् ॥ ३३ ॥
 संवादमावयोर्यस्तु पठेद्वा शृणुयादपि ।
 स याति मम सारूप्यं मरणे मत्स्मृतिं लभेत् ॥ ३४ ॥
 इत्युक्त्वा मातरं रामो बालो भूत्वा रुरोद ह ।
 बालत्वेऽपीन्द्रनीलाभो विशालाक्षोऽतिसुन्दरः ॥ ३५ ॥
 बालारुणप्रतीकाशो लालिताखिललोकपः ।
 अथ राजा दशरथः श्रुत्वा पुत्रोद्भवोत्सवम् ।
 आनन्दार्णवमग्नोऽसावाययौ गुरुणा सह ॥ ३६ ॥
 रामं राजीवपत्राक्षं दृष्ट्वा हर्षाश्रुसंस्तुतः ।
 गुरुणा जातकर्माणि कर्तव्यानि चकार सः ॥ ३७ ॥
 कैकेयी चाथ भरतमसूत कमलेक्षणा ।
 सुमित्रायां यमौ जातौ पूर्णेन्दुसदृशाननौ ॥ ३८ ॥
 तदा ग्रामसहस्राणि ब्राह्मणेभ्यो मुदा ददौ ।
 सुवर्णानि च रत्नानि वासांसि सुरभीः शुभाः ॥ ३९ ॥
 यस्मिन् रमन्ते मुनयो विद्यया ज्ञानविप्लवे ।
 तं गुरुः प्राह रामेति रमणाद्राम इत्यपि ॥ ४० ॥
 भरणाद्भरतो नाम लक्ष्मणं लक्षणान्वितं ।
 शत्रुघ्नं शत्रुहन्तारमेवं गुरुरभाषत ॥ ४१ ॥
 लक्ष्मणो रामचन्द्रेण शत्रुघ्नो भरतेन च ।
 द्वन्द्वीभूय चरन्तौ तौ पायसांशानुसारतः ॥ ४२ ॥
 रामस्तु लक्ष्मणेनाथ विचरन्बाललीलया ।
 रमयामास पितरौ चेष्टितैर्मुग्धभाषितैः ॥ ४३ ॥
 भाले स्वर्णमयाश्वत्थपर्णमुक्ताफलप्रभम् ।
 कण्ठे रत्नमणिव्रातमध्यद्वीपिनखाञ्चितम् ॥ ४४ ॥
 कर्णयोः स्वर्णसम्पन्नरत्नार्जुनसटालुकम् ।
 शिञ्जानमणिमञ्जीरकटिसूत्राङ्गदैर्वृतम् ॥ ४५ ॥
 स्मितवक्त्राल्पदशनमिन्द्रनीलमणिप्रभम् ।
 अङ्गणे रिङ्गमाणं तं तर्णकाननु सर्वतः ।
 दृष्ट्वा दशरथो राजा कौसल्या मुमुदे तदा ॥ ४६ ॥
 भोक्ष्यमाणो दशरथो राममेहीति चासकृत् ।

आह्वयत्यतिहर्षेण प्रेम्णा नायाति लीलया ॥ ४७ ॥
 आनयेति च कौसल्यामाह सा सस्मिता सुतम् ।
 धावत्यपि न शक्नोति स्प्रष्टुं योगिमनोगतिम् ॥ ४८ ॥
 प्रहसन्स्वयमायाति कर्दमाङ्कितपाणिना ।
 किञ्चिद्गृहीत्वा कवलं पुनरेव पलायते ॥ ४९ ॥
 कौसल्या जननी तस्य मासि मासि प्रकुर्वती ।
 वायनानि विचित्राणि समलङ्कृत्य राघवम् ॥ ५० ॥
 अपूपान्मोदकान्कृत्वा कर्णशष्कुलिकास्तथा ।
 कर्णपूरांश्च विविधान् वर्षवृद्धौ च वायनम् ॥ ५१ ॥
 गृहकृत्यं तया त्यक्तं तस्य चापल्यकारणात् ।
 एकदा रघुनाथोऽसौ गतो मातरमन्तिके ॥ ५२ ॥
 भोजनं देहि मे मातर्न शृतं कार्यसक्तया ।
 ततः क्रोधेन भाण्डानि लगुडेनाहनत्तदा ॥ ५३ ॥
 शिष्यस्थं पातयामास गव्यं च नवनीतकम् ।
 लक्ष्मणाय ददौ रामो भरताय यथाक्रमम् ॥ ५४ ॥
 शत्रुघ्नाय ददौ पञ्चाद्वधि दुग्धं तथैव च ।
 सूदेन कथिते मात्रे हास्यं कृत्वा प्रधावति ॥ ५५ ॥
 आगतां तां विलोक्याथ ततः सर्वैः पलायितम् ।
 कौसल्या धावमानापि प्रस्वलन्ती पदे पदे ॥ ५६ ॥
 रघुनाथं करे धृत्वा किञ्चिन्नोवाच भामिनी ।
 बालभावं समाश्रित्य मन्दं मन्दं रुरोद ह ॥ ५७ ॥
 ते सर्वे लालिता मात्रा गाढमालिङ्ग्य यत्नतः ।
 एवमानन्दसन्दोहजगदानन्दकारकः ॥ ५८ ॥
 मायाबालवपुर्धृत्वा रमयामास दम्पती ।
 अथ कालेन ते सर्वे कौमारं प्रतिपेदिरे ॥ ५९ ॥
 उपनीता वसिष्ठेन सर्वविद्याविशारदाः ।
 धनुर्वेदे च निरताः सर्वशास्त्रार्थवेदिनः ॥ ६० ॥
 बभूवुर्जगतां नाथा लीलया नररूपिणः ।
 लक्ष्मणस्तु सदा राममनुगच्छति सादरम् ॥ ६१ ॥
 सेव्यसेवकभावेन शत्रुघ्नो भरतं तथा ।
 रामश्चापधरो नित्यं तूणीबाणान्वितः प्रभुः ॥ ६२ ॥
 अश्वारूढो वनं याति मृगयायै सलक्ष्मणः ।
 हत्वा दुष्टमृगान्सर्वान्पित्रे सर्वं न्यवेदयत् ॥ ६३ ॥
 प्रातरुत्थाय सुस्नातः पितरावभिवाद्य च ।
 पौरकार्याणि सर्वाणि करोति विनयान्वितः ॥ ६४ ॥
 बन्धुभिः सहितो नित्यं भुक्त्वा मुनिभिरन्वहम् ।

धर्मशास्त्ररहस्यानि शृणोति व्याकरोति च ॥ ६५ ॥
एवं परात्मा मनुजावतारो मनुष्यलोकाननुसृत्य सर्वम् ।
चक्रेऽविकारी परिणामहीनो विचार्यमाणे न करोति किञ्चित् ॥ ६६ ॥
इति श्रीमदध्यात्मरामायणे उमामहेश्वरसंवादे
बालकाण्डे तृतीयः सर्गः ॥ ३ ॥

॥ अध्यात्म रामायणम् ॥

॥ बाल काण्डम् ॥

॥ चतुर्थः सर्गः ॥

श्रीमहादेव उवाच

कदाचित्कौशिकोऽभ्यागादयोध्यां ज्वलनप्रभः ।
द्रष्टुं रामं परात्मानं जातं ज्ञात्वा स्वमायया ॥ १ ॥
दृष्ट्वा दशरथो राजा प्रत्युत्थायाचिरेण तु ।
वसिष्ठेन समागम्य पूजयित्वा यथाविधि ॥ २ ॥
अभिवाद्य मुनिं राजा प्राञ्जलिर्भक्तिनम्रधीः ।
कृतार्थोऽस्मि मुनीन्द्राहं त्वदागमनकारणात् ॥ ३ ॥
त्वद्विधा यद्गृहम् यान्ति तत्रैवायान्ति संपदः ।
यदर्थमागतोऽसि त्वं ब्रूहि सत्यं करोमि तत् ॥ ४ ॥
विश्वामित्रोऽपि तं प्रीतः प्रत्युवाच महीपतिः ।
अहं पर्वणि संप्राप्ते दृष्ट्वा यष्टुं सुरान्पितृन् ॥ ५ ॥
यदारभे तदा दैत्या विघ्नं कुर्वन्ति नित्यशः ।
मारीचश्च सुबाहुश्चापरे चानुचरास्तयोः ॥ ६ ॥
अतस्तयोर्वधार्थाय ज्येष्ठं रामं प्रयच्छ मे ।
लक्ष्मणेन सह भ्राता तव श्रेयो भविष्यति ॥ ७ ॥
वसिष्ठेन सहामन्त्र्य दीयतां यदि रोचते ।
पप्रच्छ गुरुमेकान्ते राजा चिन्तापरायणः ॥ ८ ॥
किं करोमि गुरो रामं त्यक्तुं नोत्सहते मनः ।
बहुवर्षसहस्रान्ते कष्टेनोत्पादिताः सुताः ॥ ९ ॥
चत्वारोऽमरतुल्यास्ते तेषां रामोऽतिवल्लभः ।
रामस्त्वतो गच्छति चेन्न जीवामि कथञ्चन ॥ १० ॥
प्रत्याख्यातो यदि मुनिः शापं दास्यत्यसंशयः ।
कथं श्रेयो भवेन्मह्यमसत्यं चापि न स्पृशेत् ॥ ११ ॥

वसिष्ठ उवाच

शृणु राजन्देवगुह्यं गोपनीयं प्रयत्नतः ।
रामो न मानुषो जातः परमात्मा सनातनः ॥ १२ ॥
भूमेर्भारावताराय ब्रह्मणा प्रार्थितः पुरा ।
स एव जातो भवने कौसल्यायां तवानघ ॥ १३ ॥

त्वं तु प्रजापतिः पूर्वं कश्यपो ब्रह्मणः सुतः ।
 कौसल्या चादितिर्देवमाता पूर्वं यशस्विनी ॥ १४ ॥
 भवन्तौ तप उग्रं वै तेपाथे बहुवत्सरम् ।
 अग्राम्यविषयौ विष्णुपूजाध्यानैकतत्परौ ।
 तदा प्रसन्नो भगवान् वरदो भक्तवत्सलः ॥ १५ ॥
 वृणीष्व वरमित्युक्ते त्वं मे पुत्रो भवामल ।
 इति त्वया याचितोऽसौ भगवान्भूतभावनः ॥ १६ ॥
 तथेत्युक्त्वाद्य पुत्रस्ते जातो रामः स एव हि ।
 शेषस्तु लक्ष्मणो राजन् राममेवान्वपद्यत ॥ १७ ॥
 जातौ भरतशत्रुघ्नौ शङ्खचक्रे गदाभृतः ।
 योगमायापि सीतेति जाता जनकनन्दिनी ॥ १८ ॥
 विश्वामित्रोऽपि रामाय तां योजयितुमागतः ।
 एतद्गुह्यतमं राजन्न वक्तव्यं कदाचन ॥ १९ ॥
 अतः प्रीतेन मनसा पूजयित्वाथ कौशिकम् ।
 प्रेषयस्व रमानाथं राघवं सहलक्ष्मणम् ॥ २० ॥
 वसिष्ठेनैवमुक्तस्तु राजा दशरथस्तदा ।
 कृतकृत्यमिवात्मानं मेने प्रमुदितान्तरः ॥ २१ ॥
 आहूय रामरामेति लक्ष्मणेति च सादरम् ।
 आलिङ्ग्य मूर्ध्न्यवघ्राय कौशिकाय समर्पयत् ॥ २२ ॥
 ततोऽतिहृष्टो भगवान्विश्वामित्रः प्रतापवान् ।
 आशीर्भिरभिनन्द्याथ आगतौ रामलक्ष्मणौ ।
 गृहीत्वा चापतूणीरबाणखड्गधरौ ययौ ॥ २३ ॥
 किञ्चिद्देशमतिक्रम्य राममाहूय भक्तितः ।
 ददौ बलां चातिबलां विद्ये द्वे देवनिर्मिते ॥ २४ ॥
 ययोर्ग्रहणमात्रेण क्षुत्क्षामादि न जायते ॥ २५ ॥
 तत उत्तीर्य गङ्गां ते ताटकावनमागमन् ।
 विश्वामित्रस्तदा प्राह रामं सत्यपराक्रमम् ॥ २६ ॥
 अत्रास्ति ताटका नाम राक्षसी कामरूपिणी ।
 बाधते लोकमखिलं जहि तामविचारयन् ॥ २७ ॥
 तथेति धनुरादाय सगुणं रघुनन्दनः ।
 टङ्कारमकरोत्तेन शब्देनापूरयद्वनम् ॥ २८ ॥
 तच्छृत्वासहमाना सा ताटका घोररूपिणी ।
 क्रोधसमूर्च्छिता राममभिदुद्राव मेघवत् ॥ २९ ॥
 तामेकेन शरेणाशु ताडयामास वक्षसि ।
 पपात विपिने घोरा वमन्ती रुधिरं बहु ॥ ३० ॥
 ततोऽतिसुन्दरी यक्षी सर्वाभरणभूषिता ।

शापात्पिशाचतां प्राप्ता मुक्ता रामप्रसादतः ॥ ३१ ॥
 नत्वा रामं परिक्रम्य गता रामाज्ञया दिवम् ॥ ३२ ॥
 ततोऽतिहृष्टः परिरभ्य रामं
 मूर्धन्यवघ्राय विचिन्त्य किञ्चित् ।
 सर्वास्त्रजालं सरहस्यमन्त्रं
 प्रीत्याभिरामाय ददौ मुनीन्द्रः ॥ ३३ ॥
 इति श्रीमदध्यात्मरामायणे उमामहेश्वरसंवादे
 बालकाण्डे चतुर्थः सर्गः ॥ ४ ॥

॥ अध्यात्म रामायणम् ॥

॥ बाल काण्डम् ॥

॥ पञ्चमः सर्गः ॥

श्रीमहादेव उवाच

तत्र कामाश्रमे रम्ये कानने मुनिसङ्कुले ।
 उषित्वा रजनीमेकां प्रभाते प्रस्थिताः शनैः ॥ १ ॥
 सिद्धाश्रमं गताः सर्वे सिद्धचारणसेवितम् ।
 विश्वामित्रेण संदिष्टा मुनयस्तन्निवासिनः ॥ २ ॥
 पूजां च महतीं चकू रामलक्ष्मणयोर्धृतम् ।
 श्रीरामः कौशिकं प्राह मुने दीक्षां प्रविश्यताम् ॥ ३ ॥
 दर्शयस्व महाभाग कुतस्तौ राक्षसाधमौ ।
 तथेत्युक्त्वा मुनिर्यष्टुमारेभे मुनिभिः सह ॥ ४ ॥
 मध्याह्ने ददृशाते तौ राक्षसौ कामरूपिणौ ।
 मारीचश्च सुबाहुश्च वर्षन्तौ रुधिरास्थिनी ॥ ५ ॥
 रामोऽपि धनुरादाय द्वौ बाणौ सन्दधे सुधीः ।
 आकर्णातं समाकृष्य विससर्ज तयोः पृथक् ॥ ६ ॥
 तयोरेकस्तु मारीचं भ्रामयञ्छतयोजनम् ।
 पातयामास जलधौ तदद्भुतमिवाभवत् ॥ ७ ॥
 द्वितीयोऽग्निमयो बाणः सुबाहुमजयत्क्षणात् ।
 अपरे लक्ष्मणेनाशु हतास्तदनुयायिनः ॥ ८ ॥
 पुष्पौघैराकिरन्देवा राघवं सहलक्ष्मणम् ।
 देवदुन्दुभयो नेदुस्तुष्टुवुः सिद्धचारणाः ॥ ९ ॥
 विश्वामित्रस्तु संपूज्य पूजार्हं रघुनन्दनम् ।
 अङ्गे निवेश्य चालिङ्ग्य भक्त्या बाष्पाकुलेक्षणः ॥ १० ॥
 भोजयित्वा सह भ्रात्रा रामं पक्वफलादिभिः ।
 पुराणवाक्यैर्मधुरैर्निनाय दिवसत्रयम् ॥ ११ ॥
 चतुर्थेऽहनि संप्राप्ते कौशिको राममब्रवीत् ।
 राम राम महायज्ञं द्रष्टुं गच्छामहे वयम् ॥ १२ ॥

विदेहराजनगरे जनकस्य महात्मनः ।
 तत्र माहेश्वरं चापमस्ति न्यस्तं पिनाकिना ॥ १३ ॥
 द्रक्ष्यसि त्वं महासत्त्वं पूज्यसे जनकेन च ।
 इत्युक्त्वा मुनिभिस्ताभ्यां ययौ गङ्गासमीपगम् ॥ १४ ॥
 गौतमस्याश्रमं पुण्यं यत्राहल्यास्थिता तपः ।
 दिव्यपुष्पफलोपेतपादपैः परिवेष्टितम् ॥ १५ ॥
 मृगपक्षिगणैर्हीनं नानाजन्तुविवर्जितं ।
 दृष्ट्वावाच मुनिं श्रीमान् रामो राजीवलोचनः ॥ १६ ॥
 कस्यैतदाश्रमपदं भाति भास्वच्छुभं महत् ।
 पत्रपुष्पफलैर्युक्तं जन्तुभिः परिवर्जितम् ॥ १७ ॥
 आह्लादयति मे चेतो भगवन् ब्रूहि तत्त्वतः ॥ १८ ॥

विश्वामित्र उवाच

शृणु राम पुरा वृत्तं गौतमो लोकविशृतः ।
 सर्वधर्मभृतां श्रेष्ठस्तपसाराधयन् हरिम् ॥ १९ ॥
 तस्मै ब्रह्मा ददौ कन्यामहल्यां लोकसुन्दरीम् ।
 ब्रह्मचर्येण सन्तुष्टः शुश्रूषणपरायणाम् ॥ २० ॥
 तथा सार्धमिहावात्सीद्गौतमस्तपतां वरः ।
 शक्रस्तु तां धर्षयितुमन्तरं प्रेप्सुरन्वहं ॥ २१ ॥
 कदाचिन्मुनिवेषेण गौतमे निर्गते गृहात् ।
 धर्षयित्वाथ निरगात्त्वरितं मुनिरप्यगात् ॥ २२ ॥
 दृष्ट्वा यान्तं स्वरूपेण मुनिः परमकोपनः ।
 पप्रच्छ कस्त्वं दुष्टात्मन् मम रूपधरोऽधमः ॥ २३ ॥
 सत्यं ब्रूहि न चेद्ब्रह्म करिष्यामि न संशयः ।
 सोऽब्रवीद्देवराजोऽहं पाहि मां कामकिङ्करम् ॥ २४ ॥
 कृतं जुगुप्सितं कर्म मया कुत्सितचेतसा ।
 गौतमः क्रोधताम्राक्षः शशाप दिविजाधिपम् ॥ २५ ॥
 योनिलम्पट दुष्टात्मन्सहस्रभगवान्भव ।
 शत्वा तं देवराजानं प्रविश्य स्वाश्रमं द्रुतम् ॥ २६ ॥
 दृष्ट्वाहल्यां वेपमानां प्राञ्जलिं गौतमोऽब्रवीत् ।
 दुष्टे त्वं तिष्ठ दुर्वृत्ते शिलायामाश्रमे मम ॥ २७ ॥
 निराहारा दिवारात्रं तपः परममास्थिता ।
 आतपानिलवर्षादिसहिष्णुः परमेश्वरम् ॥ २८ ॥
 ध्यायन्ती राममेकाग्रमनसा हृदि संस्थिता ।
 नानाजन्तुविहीनोऽयमाश्रमो मे भविष्यति ॥ २९ ॥
 एवं वर्षसहस्रेषु ह्यनेकेषु गतेषु च ।
 रामो दाशरथिः श्रीमानागमिष्यति सानुजः ॥ ३० ॥

यदा त्वदाश्रयशिलां पादाभ्यामाक्रमिष्यति ।
 तदैव धूतपापा त्वं रामं संपूज्य भक्तितः ॥ ३१ ॥
 परिक्रम्य नमस्कृत्य स्तुत्वा शापाद्विमोक्ष्यसे ।
 पूर्ववन्मम शुश्रूषां करिष्यसि यथासुखम् ॥ ३२ ॥
 इत्युक्त्वा गौतमः प्रागाद्विमवन्तं नगोत्तमम् ।
 तदाद्यहल्या भूतानामदृश्या स्वाश्रामे शुभे ॥ ३३ ॥
 तव पादरजःस्पर्शं काङ्क्षते पवनाशना ।
 आस्तेऽद्यापि रघुश्रेष्ठ तपो दुष्करमास्थिता ॥ ३४ ॥
 पावयस्व मुनेर्भार्यामहल्यां ब्रह्मणः सुताम् ।
 इत्युक्त्वा राघवं हस्ते गृहीत्वा मुनिपुङ्गवः ॥ ३५ ॥
 दर्शयामास चाहल्यामुग्रेण तपसा स्थिताम् ।
 रामः शिलां पदा स्पृष्ट्वा तां चापश्यत्तपोधनाम् ॥ ३६ ॥
 ननाम राघवोऽहल्यां रामोऽहमिति चाब्रवीत् ।
 ततो दृष्ट्वा रघुश्रेष्ठं पीतकौशेयवाससम् ॥ ३७ ॥
 चतुर्भुजं शङ्खचक्रगदापङ्कजधारिणम् ।
 धनुर्बाणधरं रामं लक्ष्मणेन समन्वितम् ॥ ३८ ॥
 स्मितवक्त्रं पद्मनेत्रं श्रीवत्साङ्कितवक्षसम् ।
 नीलमाणिक्यसङ्काशं द्योतयन्तं दिशो दश ॥ ३९ ॥
 दृष्ट्वा रामं रमानाथं हर्षविस्फारितेक्षणा ।
 गौतमस्य वचः स्मृत्वा ज्ञात्वा नारायणं वरम् ॥ ४० ॥
 संपूज्य विधिवद्राममर्घ्यादिभिरनिन्दिता ।
 हर्षाश्रुजलनेत्रान्ता दण्डवत्प्रणिपत्य सा ॥ ४१ ॥
 उत्थाय च पुनर्दृष्ट्वा रामं राजीवलोचनम् ।
 पुलकाङ्कितसर्वाङ्गा गिरा गद्गदयैलत ॥ ४२ ॥

अहल्योवाच

अहो कृतार्थास्मि जगन्निवास ते
 पादाब्जसंलग्नरजःकणादहम् ।
 स्पृशामि यत्पद्मजशंकरादिभिर्विमृग्यते
 रन्धितमानसैः सदा ॥ ४३ ॥
 अहो विचित्रं तव राम चेष्टितं
 मनुष्यभावेन विमोहितं जगत् ।
 चलस्यजस्रं चरणादिवर्जितः
 सम्पूर्ण आनन्दमयोऽतिमायिकः ॥ ४४ ॥
 यत्पादपङ्कजपरागपवित्रगात्रा
 भागीरथी भवविरिञ्चिमुखान्पुनाति ।
 साक्षात्स एव मम दृग्विषयो यदास्ते

किं वर्ण्यते मम पुराकृतभागधेयम् ॥ ४५ ॥
 मर्त्यावतारे मनुजाकृतिं हरिं
 रामाभिधेयं रमणीयदेहिनम् ।
 धनुर्धरं पद्मविशाललोचनं
 भजामि नित्यं न परान्भजिष्ये ॥ ४६ ॥
 यत्पादपङ्कजरजः श्रुतिभिर्विमृग्यं
 यन्नाभिपङ्कजभवः कमलासनश्च ।
 यन्नामसाररसिको भगवान्पुरारिस्तं
 रामचन्द्रमनिशं हृदि भावयामि ॥ ४७ ॥
 यस्यावतारचरितानि विरिञ्चिलोके
 गायन्ति नारदमुखा भवपद्मजाद्याः ।
 आनन्दजाश्रुपरिषिक्तकुचाग्रसीमा
 वागीश्वरी च तमहं शरणं प्रपद्ये ॥ ४८ ॥
 सोऽयं परात्मा पुरुषः पुराण
 एकः स्वयंज्योतिरनन्त आद्यः ।
 मायातनुं लोकविमोहनीयां
 धत्ते परानुग्रह एष रामः ॥ ४९ ॥
 अयं हि विश्वोद्भवसंयमानामेकः
 स्वमायागुणबिम्बितो यः ।
 विरिञ्चिविष्ण्वीश्वरनामभेदान्
 धत्ते स्वतन्त्रः परिपूर्ण आत्मा ॥ ५० ॥
 नमोऽस्तु ते राम तवाङ्घ्रिपङ्कजं
 श्रिया धृतं वक्षसि लालितं प्रियात् ।
 आक्रान्तमेकेन जगत्त्रयं पुरा
 ध्येयं मुनीन्द्रैरभिमानवर्जितैः ॥ ५१ ॥
 जगतामादिभूतस्त्वं जगत्त्वं जगदाश्रयः ।
 सर्वभूतेष्वसंयुक्त एको भाति भवान्परः ॥ ५२ ॥
 ओंकारवाच्यस्त्वं राम वाचामविषयः पुमान् ।
 वाच्यवाचकभेदेन भवानेव जगन्मयः ॥ ५३ ॥
 कार्यकारणकर्तृत्वफलसाधनभेदतः ।
 एको विभासि राम त्वं मायया बहुरूपया ॥ ५४ ॥
 त्वन्मायामोहितधियस्त्वां न जानन्ति तत्त्वतः ।
 मानुषं त्वाभिमन्यन्ते मायिनं परमेश्वरम् ॥ ५५ ॥
 आकाशवत्त्वं सर्वत्र बहिरन्तर्गतोऽमलः ।
 असङ्गो ह्यचलो नित्यः शुद्धो बुद्धः सदव्ययः ॥ ५६ ॥
 योषिन्मूढाहमज्ञा ते तत्त्वं जाने कथं विभो ।

तस्मात्ते शतशो राम नमस्कुर्यामनन्यधीः ॥ ५७ ॥
 देव मे यत्र कुत्रापि स्थिताया अपि सर्वदा ।
 त्वत्पादकमले सक्ता भक्तिरेव सदास्तु मे ॥ ५८ ॥
 नमस्ते पुरुषाध्यक्ष नमस्ते भक्तवत्सल ।
 नमस्तेऽस्तु हृषीकेश नारायण नमोऽस्तुते ॥ ५९ ॥
 भवभयहरमेकं भानुकोटिप्रकाशं
 करधृतशरचापं कालमेघावभासम् ।
 कनकरुचिरवस्त्रं रत्नवत्कुण्डलाढ्यं
 कमलविशदनेत्रं सानुजं राममीडे ॥ ६० ॥
 स्तुत्वैवं पुरुषं साक्षाद्वाघवं पुरतः स्थितम् ।
 परिक्रम्य प्रणम्याशु सानुज्ञाता ययौ पतिम् ॥ ६१ ॥
 अहल्यया कृतं स्तोत्रं यः पठेद्भक्तिसंयुतः ।
 स मुच्यतेऽखिलैः पापैः परं ब्रह्माधिगच्छति ॥ ६२ ॥
 पुत्राद्यर्थे पठेद्भक्त्या रामं हृदि निधाय च ।
 संवत्सरेण लभते वन्ध्या अपि सुपुत्रकम् ॥ ६३ ॥
 सर्वान्कामानवाप्नोति रामचन्द्रप्रसादतः ॥ ६४ ॥
 ब्रह्मघ्नो गुरुतल्पगोऽपि पुरुषः स्तेयी सुरापोऽपि वा
 मातृभ्रातृविहिंसकोऽपि सततं भोगैकबद्धातुरः ।
 नित्यं स्तोत्रमिदं जपन् रघुपतिं भक्त्या हृदिस्थं
 स्मरन् ध्यायन्मुक्तिमुपैति किं पुनरसौ स्वाचारयुक्तो नरः ॥ ६५ ॥
 इति श्रीमदध्यात्मरामायणे उमामहेश्वरसंवादे बालकाण्डे
 अहल्योद्धरणं नाम पञ्चमः सर्गः ॥ ५ ॥

॥ बाल काण्डम् ॥

॥ षष्ठः सर्गः ॥

विश्वामित्रोऽथ तं प्राह राघवं सहलक्ष्मणम् ।
 गच्छामो वत्स मिथिलां जनकेनाभिपालिताम् ॥ १ ॥
 दृष्ट्वा क्रतुवरं पश्चादयोध्यां गन्तुमर्हसि ।
 इत्युक्त्वा प्रययौ गङ्गामुत्तर्तुं सहराघवः ।
 तस्मिन्काले नाविकेन निषिद्धो रघुनन्दनः ॥ २ ॥
 नाविक उवाच
 क्षालयामि तव पादपङ्कजं नाथ
 दारुदृषदोः किमन्तरम् ।
 मानुषीकरणचूर्णमस्ति ते
 पादयोरिति कथा प्रथीयसी ॥ ३ ॥
 पादाम्बुजं ते विमलं हि कृत्वा

पश्चात्परं तीरमहं नयामि ।
 नोचेत्तरी सद्युवती मलेन
 स्याच्चेद्विभो विद्धि कुटुम्बहानिः ॥ ४ ॥
 इत्युक्त्वा क्षालितौ पादौ परं तीरं ततो गताः ।
 कौशिको रघुनाथेन सहितो मिथिलां ययौ ॥ ५ ॥
 विदेहस्य पुरं प्रातर्ऋषिवाटं समाविशत् ।
 प्राप्तं कौशिकमाकर्ण्य जनकोऽतिमुदान्वितः ॥ ६ ॥
 पूजाद्रव्याणि संगृह्य सोपाध्यायः समाययौ ।
 दण्डवत्प्रणिपत्याथ पूजयामास कौशिकम् ॥ ७ ॥
 पप्रच्छ राघवौ दृष्ट्वा सर्वलक्षणसंयुतौ ।
 द्योतयन्तौ दिशः सर्वाश्चन्द्रसूर्याविवापरौ ॥ ८ ॥
 कस्यैतौ नरशार्दूलौ पुत्रौ देवसुतोपमौ ।
 मनःप्रीतिकरौ मेऽद्य नरनारायणाविव ॥ ९ ॥
 प्रत्युवाच मुनिः प्रीतो हर्षयन् जनकं तदा ।
 पुत्रौ दशरथस्यैतौ भ्रातरौ रामलक्ष्मणौ ॥ १० ॥
 मखसंरक्षणार्थाय मयानीतौ पितुः पुरात् ।
 आगच्छन् राघवो मार्गे ताटकां विश्वघातिनीम् ॥ ११ ॥
 शरेणैकेन हतवान्नोदितो मेऽतिविक्रमः ।
 ततो ममाश्रमं गत्वा मम यज्ञविहिंसकान् ॥ १२ ॥
 सुबाहुप्रमुखान्हत्वा मारीचं सागरेऽक्षिपत् ।
 ततो गङ्गातटे पुण्ये गौतमस्याश्रमं शुभम् ॥ १३ ॥
 गत्वा तत्र शिलारूपा गौतमस्य वधूः स्थिता ।
 पादपङ्कजसंस्पर्शात्कृता मानुषरूपिणी ॥ १४ ॥
 दृष्ट्वाहल्यां नमस्कृत्य तया सम्यक्प्रपूजितः ।
 इदानीं द्रष्टुकामस्ते गृहे माहेश्वरं धनुः ॥ १५ ॥
 पूजितं राजभिः सर्वैर्दृष्टमित्यनुशुश्रुवे ।
 अतो दर्शय राजेन्द्र शैवं चापमनुत्तमम् ।
 दृष्ट्वायोध्यां जिगमिषुः पितरं द्रष्टुमिच्छति ॥ १६ ॥
 इत्युक्तो मुनिना राजा पूजार्हाविति पूजया ।
 पूजयामास धर्मज्ञो विधिदृष्टेन कर्मणा ॥ १७ ॥

जनक उवाच

ततः सम्प्रेषयामास मन्त्रिणं बुद्धिमत्तरम् ।
 शीघ्रमानय विश्वेशचापं रामाय दर्शय ॥ १८ ॥
 ततो गते मन्त्रिवरे राजा कौशिकमब्रवीत् ।
 यदि रामो धनुर्धृत्वा कोट्यामारोपयेद्गुणम् ॥ १९ ॥
 तदा मयात्मजा सीता दीयते राघवाय हि ।

तथेति कौशिकोऽप्याह रामं संवीक्ष्य सस्मितम् ॥ २० ॥
 शीघ्रं दर्शय चापाग्न्यं रामायमिततेजसे ।
 एवं ब्रुवति मौनीशे आगताश्चापवाहकाः ॥ २१ ॥
 चापं गृहीत्वा बलिनः पञ्चसाहस्रसङ्ख्यकाः ।
 घण्टाशतसमायुक्तं मणिवज्रादिभूषितम् ॥ २२ ॥
 दर्शयामास रामाय मन्त्री मन्त्रयतां वरः ।
 दृष्ट्वा रामः प्रहृष्टात्मा बद्ध्वा परिकरं दृढम् ॥ २३ ॥
 गृहीत्वा वामहस्तेन लीलया तोलयन् धनुः ।
 आरोपयामास गुणं पश्यत्स्वखिलराजसु ॥ २४ ॥
 ईषदाकर्षयामास पाणिना दक्षिणेन सः ।
 बभञ्जाखिलहृत्सारो दिशः शब्देन पूरयन् ॥ २५ ॥
 दिशश्च विदिशश्चैव स्वर्गं मर्त्यं रसातलम् ।
 तदद्भुतमभूत्तत्र देवानां दिवि पश्यताम् ॥ २६ ॥
 आच्छादयन्तः कुसुमैर्देवाः स्तुतिभिरीडिरे ।
 देवदुन्दुभयो नेदुर्ननृतुश्चाप्सरोगणाः ॥ २७ ॥
 द्विधा भग्नं धनुर्दृष्ट्वा राजालिङ्ग्य रघूद्वहम् ।
 विस्मयं लेभिरे सीतामातरोऽन्तःपुराजिरे ॥ २८ ॥
 सीता स्वर्णमयीं मालां गृहीत्वा दक्षिणे करे ।
 स्मितवक्त्रा स्वर्णवर्णा सर्वाभरणभूषिता ॥ २९ ॥
 मुक्ताहारैः कर्णपत्रैः क्वणच्चरणनूपुरा ।
 दुकूलपरिसंवीता वस्त्रान्तर्व्यञ्जितस्तनी ॥ ३० ॥
 रामस्योपरि निक्षिप्य स्मयमाना मुदं ययौ ।
 ततो मुमुदिरे सर्वे राजदाराः स्वलङ्कृतम् ॥ ३१ ॥
 गवाक्षजालरन्ध्रेभ्यो दृष्ट्वा लोकविमोहनम् ।
 ततोऽब्रवीन्मुनिं राजा सर्वशास्त्रविशारदः ॥ ३२ ॥
 भो कौशिक मुनिश्रेष्ठ पत्रं प्रेषय सत्वरम् ।
 राजा दशरथः शीघ्रमागच्छतु सपुत्रकः ॥ ३३ ॥
 विवाहार्थं कुमाराणां सदारः सहमन्त्रिभिः ।
 तथेति प्रेषयामास दूतांस्त्वरितविक्रमान् ॥ ३४ ॥
 ते गत्वा राजशार्दूलं रामश्रेयो न्यवेदयन् ।
 श्रुत्वा रामकृतं राजा हर्षेण महताप्लुतः ॥ ३५ ॥
 मिथिलागमनार्थाय त्वरयामास मन्त्रिभिः ।
 गच्छन्तु मिथिलां सर्वे गजाश्वरथपत्तयः ॥ ३६ ॥
 रथमानय मे शीघ्रं गच्छाम्यद्यैव मा चिरम् ।
 वसिष्ठस्त्वग्रतो यातु सदार सहितोऽग्निभिः ॥ ३७ ॥
 राममातः समादाय मुनिर्मे भगवान् गुरुः ।

एवं प्रस्थाप्य सकलं राजर्षिर्विपुलं रथम् ॥ ३८ ॥
 महत्या सेनया सार्धमारुह्य त्वरितो ययौ ।
 आगतं राघवं श्रुत्वा राजा हर्षसमाकुलः ॥ ३९ ॥
 प्रत्युज्जगाम जनकः शतानन्दपुरोधसा ।
 यथोक्तपूजया पूज्यं पूजयामास सत्कृतम् ॥ ४० ॥
 रामस्तु लक्ष्मणेनाशु ववन्दे चरणौ पितुः ।
 ततो हृष्टो दशरथो रामं वचनमब्रवीत् ॥ ४१ ॥
 दिष्ट्या पश्यामि ते राम मुखं फुल्लाम्बुजोपमम् ।
 मुनेरनुग्रहात्सर्वं सम्पन्नं मम शोभनम् ॥ ४२ ॥
 इत्युक्त्वाघ्राय मूर्धानमालिङ्ग्य च पुनः पुनः ।
 हर्षेण महताविष्टो ब्रह्मानन्दं गतो यथा ॥ ४३ ॥
 ततो जनकराजेन मन्दिरे सन्निवेशितः ।
 शोभने सर्वभोगाढ्ये सदारः ससुतः सुखी ॥ ४४ ॥
 ततः शुभे दिने लग्ने सुमुहूर्ते रघूत्तमम् ।
 आनयामास धर्मज्ञो रामं सभ्रातृकं तदा ॥ ४५ ॥
 रत्नस्तम्भसुविस्तारे सुविताने सुतोरणे ।
 मण्डपे सर्वशोभाढ्ये मुक्तापुष्पफलान्विते ॥ ४६ ॥
 वेदविद्भिः सुसम्बाधे ब्राह्मणैः स्वर्णभूषितैः ।
 सुवासिनीभिः परितो निष्ककण्ठीभिरावृते ॥ ४७ ॥
 भेरीदुन्दुभिनिर्घोषैर्गीतनृत्यैः समाकुले ।
 दिव्यरत्नाञ्जिते स्वर्णपीठे रामं न्यवेशयत् ॥ ४८ ॥
 वसिष्ठं कौशिकं चैव शतानन्दः पुरोहितः ।
 यथाक्रमं पूजयित्वा रामस्योभयपार्श्वयोः ॥ ४९ ॥
 स्थापयित्वा स तत्राग्निं ज्वालयित्वा यथाविधि ।
 सीतामानीय शोभाढ्यां नानारत्नविभूषिताम् ॥ ५० ॥
 सभार्यो जनकः प्रायाद्रामं राजीवलोचनम् ।
 पादौ प्रक्षाल्य विधिवत्तदपो मूर्ध्न्यधारयत् ॥ ५१ ॥
 या धृता मूर्ध्नि शर्वेण ब्रह्मणा मुनिभिः सदा ।
 ततः सीतां करे धृत्वा साक्षतोदकपूर्वकम् ॥ ५२ ॥
 रामाय प्रददौ प्रीत्या पाणिग्रहविधानतः ।
 सीता कमलपत्राक्षी स्वर्णमुक्तादिभूषिता ॥ ५३ ॥
 दीयते मे सुता तुभ्यं प्रीतो भव रघूत्तम ।
 इति प्रीतेन मनसा सीतां रामकरेऽर्पयन् ॥ ५४ ॥
 मुमोद जनको लक्ष्मीं क्षीराब्धिरिव विष्णवे ।
 उर्मिलां चौरसीं कन्यां लक्ष्मणाय ददौ मुदा ॥ ५५ ॥
 तथैव श्रुतिकीर्तिं च माण्डवीं भ्रातृकन्यके ।

भरताय ददावेकां शत्रुघ्नायापरां ददौ ॥ ५६ ॥
 चत्वारो दारसम्पन्ना भ्रातरः शुभलक्षणाः ।
 विरेजुः प्रजया सर्वे लोकपाला इवापरे ॥ ५७ ॥
 ततोऽब्रवीद्वसिष्ठाय विश्वामित्राय मैथिलः ।
 जनकः स्वसुतोदन्तं नारदेनाभिभाषितम् ॥ ५८ ॥
 यज्ञभूमिविशुद्ध्यर्थं कर्षतो लाङ्गलेन मे ।
 सीतामुखात्समुत्पन्ना कन्यका शुभलक्षणा ॥ ५९ ॥
 तामद्राक्षमहं प्रीत्या पुत्रिकाभावभाविताम् ।
 अर्पिता प्रियभार्यायै शरच्चन्द्रनिभानना ॥ ६० ॥
 एकदा नारदोऽभ्यागाद्विविक्ते मयि संस्थिते ।
 रणयन्महतीम् वीणां गायन्नरायणं विभुम् ॥ ६१ ॥
 पूजितः सुखमासीनो मामुवाच सुखान्वितः ।
 शृणुष्व वचनं गुह्यं तवाभ्युदयकारणम् ॥ ६२ ॥
 परमात्मा हृषीकेशो भक्तानुग्रहकाम्यया ।
 देवकार्यार्थसिद्ध्यर्थं रावणस्य वधाय च ॥ ६३ ॥
 जातो राम इति ख्यातो मायामानुषवेषधृक् ।
 आस्ते दाशरथिर्भूत्वा चतुर्धा परमेश्वरः ॥ ६४ ॥
 योगमायापि सीतेति जाता वै तव वेश्मनि ।
 अतस्त्वं राघवायैव देहि सीतां प्रयत्नतः ॥ ६५ ॥
 नान्येभ्यः पूर्वभार्यैषा रामस्य परमात्मनः ।
 इत्युक्त्वा प्रययौ देवगतिं देवमुनिस्तदा ॥ ६६ ॥
 तदारभ्य मया सीता विष्णोर्लक्ष्मीर्विभाव्यते ।
 कथं मया राघवाय दीयते जानकी शुभा ॥ ६७ ॥
 इति चिन्तासमाविष्टः कार्यमेकमचिन्तयम् ।
 मत्पितामहगेहे तु न्यासभूतमिदं धनुः ॥ ६८ ॥
 ईश्वरेण पुरा क्षिप्तं पुरदाहादनन्तरम् ।
 धनुरेतत्पणं कार्यमिति चिन्त्य कृतं तथा ॥ ६९ ॥
 सीतापाणिग्रहार्थाय सर्वेषां माननाशनम् ।
 त्वत्प्रसादान्मुनिश्रेष्ठ रामो राजीवलोचनः ॥ ७० ॥
 आगतोऽत्र धनुर्द्रष्टुं फलितो मे मनोरथः ।
 अद्य मे सफलं जन्म राम त्वां सह सीतया ॥ ७१ ॥
 एकासनस्थं पश्यामि भ्राजमानं रविं यथा ॥ ७२ ॥
 त्वत्पादाम्बुधरो ब्रह्मा सृष्टिचक्रप्रवर्तकः ।
 बलिस्त्वत्पादसलिलं धृत्वाभूद्विविजाधिपः ॥ ७३ ॥
 त्वत्पादपांसुसंस्पर्शादहल्या भर्तृशापतः ।
 सद्य एव विनिर्मुक्ता कोऽन्यस्त्वत्तोऽधिरक्षिता ॥ ७४ ॥

यत्पादपङ्कजपरागसुरागयोगिवृन्दैर्जितं
 भवभयं जितकालचक्रैः ।
 यन्नामकीर्तनपरा जितदुःखशोका देवास्तमेव
 शरणं सततं प्रपद्ये ॥ ७५ ॥
 इति स्तुत्वा नृपः प्रादाद्राघवाय महात्मने ।
 दीनाराणां कोटिशतं रथानामयुतं तदा ॥ ७६ ॥
 अश्वानां नियुतं प्रादाद्गजानां षट्शतं तथा ।
 पत्तीनां लक्षमेकं तु दासीनां त्रिशतं ददौ ॥ ७७ ॥
 दिव्याम्बराणि हारांश्च मुक्तारत्नमयोज्ज्वलान् ।
 सीतायै जनकः प्रादात्प्रीत्या दुहितृवत्सलः ॥ ७८ ॥
 वसिष्ठादीन्सुसंपूज्य भरतं लक्ष्मणं तथा ।
 पूजयित्वा यथान्यायं तथा दशरथं नृपम् ॥ ७९ ॥
 प्रस्थापयामास नृपो राजानं रघुसत्तमम् ।
 सीतामालिङ्ग्य रुदतीं मातरः साश्रुलोचनाः ॥ ८० ॥
 श्वश्रूशुश्रूषणपरा नित्यं राममनुव्रता ।
 पातिव्रत्यमुपालम्ब्य तिष्ठ वत्से यथा सुखम् ॥ ८१ ॥
 प्रयाणकाले रघुनन्दनस्य भेरीमृदङ्गानकतूर्यघोषः ।
 स्वर्वासिभेरीघनतूर्यशब्दैः समूर्च्छितो
 भूतभयङ्करोऽभूत् ॥ ८२ ॥
 इति श्रीमदध्यात्मरामायणे उमामहेश्वरसंवादे
 बालकाण्डे षष्ठः सर्गः ॥ ६ ॥

॥ बाल काण्डम् ॥

॥ सप्तमः सर्गः ॥

अथ गच्छति श्रीरामे मैथिलाद्योजनत्रयम् ।
 निमित्तान्यतिघोराणि ददर्श नृपसत्तमः ॥ १ ॥
 नत्वा वसिष्ठं पप्रच्छ किमिदं मुनिपुङ्गव ।
 निमित्तानीह दृश्यन्ते विषमाणि समन्ततः ॥ २ ॥
 वसिष्ठस्तमथ प्राह भयमागामि सूच्यते ।
 पुनरप्यभयं तेऽद्य शीघ्रमेव भविष्यति ॥ ३ ॥
 मृगाः प्रदक्षिणं यान्ति पश्य त्वां शुभसूचकाः ।
 इत्येवं वदतस्तथा ववौ घोरतरोऽनिलः ॥ ४ ॥
 मुष्णंश्चक्षूषि सर्वेषां पांसुवृष्टिभिरर्दयन् ।
 ततो व्रजन्ददर्शाग्रे तेजोराशिमुपस्थितम् ॥ ५ ॥
 कोटिसूर्यप्रतीकाशं विद्युत्पुञ्जसमप्रभम् ।
 तेजोराशिं ददर्शार्थं जामदग्न्यं प्रतापवान् ॥ ६ ॥
 नीलमेघनिभं प्रांशुं जटामण्डलमण्डितम् ।

धनुः परशुपाणिं च साक्षात्कालमिवान्तकम् ॥ ७ ॥
 कार्तवीर्यान्तकं रामं दृप्तक्षत्रियमर्दनम् ।
 प्राप्तं दशरथस्याग्रे कालमृत्युमिवापरम् ॥ ८ ॥
 तं दृष्ट्वा भयसन्त्रस्तो राजा दशरथस्तदा ।
 अर्घ्यादिपूजां विस्मृत्य त्राहि त्राहीति चाब्रवीत् ॥ ९ ॥
 दण्डवत्प्रणिपत्याह पुत्रप्राणं प्रयच्छ मे ।
 इति ब्रुवन्तं राजानमनादृत्य रघूत्तमम् ॥ १० ॥
 उवाच निष्ठुरं वाक्यं क्रोधात्प्रचलितेन्द्रियः ।
 त्वं राम इति नाम्ना मे चरसि क्षत्रियाधम ॥ ११ ॥
 द्वन्द्वयुद्धं प्रयच्छाशु यदि त्वं क्षत्रियोऽसि वै ।
 पुराणं जर्जरं चापं भङ्गत्वा त्वं कथ्यसे मुधा ॥ १२ ॥
 अस्मिंस्तु वैष्णवे चापे आरोपयसि चेद्गुणम् ।
 तदा युद्धं त्वया सार्धं करोमि रघुवंशज ॥ १३ ॥
 नो चेत्सर्वान्हनिष्यामि क्षत्रियान्तकरोह्यहम् ।
 इति ब्रुवति वै तस्मिंश्चाल वसुधा भृशम् ॥ १४ ॥
 अन्धकारो बभूवाथ सर्वेषामपि चक्षुषाम् ।
 रामो दाशरथिर्वीरो वीक्ष्य तं भार्गवं रुषा ॥ १५ ॥
 धनुराच्छिद्य तद्धस्तादातोप्य गुणमञ्जसा ।
 तूणीराद्वाणमादाय संधायाकृष्य वीर्यवान् ॥ १६ ॥
 उवाच भार्गवं रामं शृणु ब्रह्मन्वचो मम ।
 लक्ष्यं दर्शय बाणस्य ह्यमोघो मम सायकः ॥ १७ ॥
 लोकान्पादयुगं वापि वद शीघ्रं ममाज्ञया ।
 अयं लोकः परो वाथ त्वया गन्तुं न शक्यते ॥ १८ ॥
 एवं त्वं हि प्रकर्तव्यं वद शीघ्रं ममाज्ञया ।
 एवं वदति श्रीरामे भार्गवो विकृताननः ॥ १९ ॥
 संस्मरन्पूर्ववृत्तान्तमिदं वचनमब्रवीत् ।
 राम राम महाबाहो जाने त्वां परमेश्वरम् ॥ २० ॥
 पुराणपुरुषं विष्णुं जगत्सर्गलयोद्भवम् ।
 बाल्येऽहं तपसा विष्णुमाराधयितुमञ्जसा ॥ २१ ॥
 चक्रतीर्थं शुभं गत्वा तपसा विष्णुमन्वहम् ।
 अतोषयं महात्मानं नारायणमनन्यधीः ॥ २२ ॥
 ततः प्रसन्नो देवेशः शङ्खचक्रगदाधरः ।
 उवाच मां रघुश्रेष्ठ प्रसन्नमुखपङ्कजः ॥ २३ ॥
 श्रीभगवानुवाच
 उत्तिष्ठ तपसो ब्रह्मन्फलितं ते तपो महत् ।
 मच्चिदंशेन युक्तस्त्वं जहि हैहयपुङ्गवम् ॥ २४ ॥

कार्तवीर्यं पितृहणं यदर्थं तपसः श्रमः ।
 ततस्त्रिःसप्तकृत्वस्त्वं हत्वा क्षत्रियमण्डलम् ॥ २५ ॥
 कृत्स्नां भूमिं कश्यपाय दत्त्वा शान्तिमुपावह ।
 त्रेतामुखे दाशरथिर्भूत्वा रामोऽहमव्ययः ॥ २६ ॥
 उत्पत्स्ये परया शक्त्या तदा द्रक्ष्यसि मां ततः ।
 मत्तेजः पुनरादास्ये त्ययि दत्तं मया पुरा ॥ २७ ॥
 तदा तपश्चरंल्लोके तिष्ठ त्वं ब्रह्मणो दिनम् ।
 इत्युक्त्वान्तर्दधे देवस्तथा सर्वं कृतं मया ॥ २८ ॥
 स एव विष्णुस्त्वं राम जातोऽसि ब्रह्मणार्थितः ।
 मयि स्थितं तु त्वत्तेजस्त्वयैव पुनराहृतम् ॥ २९ ॥
 अद्य मे सफलं जन्म प्रतीतोऽसि मम प्रभो ।
 ब्रह्मादिभिरलभ्यस्त्वं प्रकृतेः पारगो मतः ॥ ३० ॥
 त्ययि जन्मादिषड्भावा न सन्त्यज्ञानसंभवाः ।
 निर्विकारोऽसि पूर्णस्त्वं गमनादिविवर्जितः ॥ ३१ ॥
 यथा जले फेनजालं धूमो वह्नौ तथा त्ययि ।
 त्वदाधारा त्वद्विषया माया कार्यं सृजत्यहो ॥ ३२ ॥
 यावन्मायावृता लोकास्तावत्त्वां न विजानते ।
 अविचारितसिद्धैषाविद्या विद्याविरोधिनी ॥ ३३ ॥
 अविद्याकृतदेहादिसङ्घाते प्रतिबिम्बिता ।
 चिच्छक्तिर्जीवलोकेऽस्मिन् जीव इत्यभिधीयते ॥ ३४ ॥
 यावद्देहमनःप्राणबुद्ध्यादिष्वभिमानवान् ।
 तावत्कर्तृत्वभोक्तृत्वसुखदुःखादिभागभवेत् ॥ ३५ ॥
 आत्मनःसंसृतिर्नास्ति बुद्धेर्ज्ञानं न जात्विति ।
 अविवेकाद्द्वयं युङ्क्त्वा संसारीति प्रवर्तते ॥ ३६ ॥
 जडस्य चित्समायोगाच्चित्त्वं भूयाच्चित्तेस्तथा ।
 जडसङ्गाज्जडत्वं हि जलाग्न्योर्मेलनं यथा ॥ ३७ ॥
 यावत्त्वत्पादभक्तानां सङ्गसौख्यं न विन्दति ।
 तावत्संसारदुःखौघान्न निवर्तेन्नरः सदा ॥ ३८ ॥
 तत्सङ्गलब्धया भक्त्या यदा त्वां समुपासते ।
 तदा माया शनैर्याति तानवं प्रतिपद्यते ॥ ३९ ॥
 ततस्त्वज्ज्ञानसम्पन्नः सद्गुरुस्तेन लभ्यते ।
 वाक्यज्ञानं गुरोर्लब्ध्वा त्वत्प्रसादाद्विमुच्यते ॥ ४० ॥
 तस्मात्त्वद्भक्तिहीनानां कल्पकोटिशतैरपि ।
 न मुक्तिशङ्का विज्ञानशङ्का नैव सुखं तथा ॥ ४१ ॥
 अतस्त्वत्पादयुगले भक्तिर्मे जन्म जन्मनि ।
 स्यात्त्वद्भक्तिमतां सङ्गोऽविद्या याभ्यां विनश्यति ॥ ४२ ॥

लोके त्वद्भक्तिनिरतास्त्वद्धर्मामृतवर्षिणः ।
 पुनन्ति लोकमखिलं किं पुनः स्वकुलोद्भवान् ॥ ४३ ॥
 नमोऽस्तु जगतां नाथ नमस्ते भक्तिभावन ।
 नमः कारुणिकानन्त रामचन्द्र नमोऽस्तु ते ॥ ४४ ॥
 देव यद्यत्कृतं पुण्यं मया लोकजिगीषया ।
 तत्सर्वं तव बाणाय भूयाद्राम नमोऽस्तु ते ॥ ४५ ॥
 ततः प्रसन्नो भगवान् श्रीरामः करुणामयः ।
 प्रसन्नोऽस्मि तव ब्रह्मन्यत्ते मनसि वर्तते ॥ ४६ ॥
 दास्ये तदखिलं कामं मा कुरुष्वत्र संशयम् ।
 ततः प्रीतेन मनसा भार्गवो राममब्रवीत् ॥ ४७ ॥
 यदि मेऽनुग्रहो राम तवास्ति मधुसूदन ।
 त्वद्भक्तसङ्गस्त्वत्पादे दृढा भक्तिः सदास्तु मे ॥ ४८ ॥
 स्तोत्रमेतत्पठेद्यस्तु भक्तिहीनोऽपि सर्वदा ।
 त्वद्भक्तिस्तस्य विज्ञानं भूयादन्ते स्मृतिस्तव ॥ ४९ ॥
 तथेति राघवेणोक्तः परिक्रम्य प्रणम्य तम् ।
 पूजितस्तदनुज्ञातो महेन्द्राचलमन्वगात् ॥ ५० ॥
 राजा दशरथो हृष्टो रामं मृतमिवागतम् ।
 आलिङ्ग्यालिङ्ग्य हर्षेण नेत्राभ्यां जलमुत्सृजत् ॥ ५१ ॥
 ततः प्रीतेन मनसा स्वस्थचित्तः पुरं ययौ ।
 रामलक्ष्मणशत्रुघ्नभरता देवसंमिताः ॥ ५२ ॥
 स्वां स्वां भर्यामुपादाय रेमिरे स्वस्वमन्दिरे ।
 मातापितृभ्यां संहृष्टो रामः सीतासमन्वितः ।
 रेमे वैकुण्ठभवने श्रिया सह यथा हरिः ॥ ५३ ॥
 युधाजिन्नाम कैकेयीभ्राता भरतमातुलः ।
 भरतं नेतुमागच्छत्स्वराज्यं प्रीतिसंयुतः ॥ ५४ ॥
 प्रेषयामास भरतं राजा स्नेहसमन्वितः ।
 शत्रुघ्नं चापि संपूज्य युधाजितमरिन्दमः ॥ ५५ ॥
 कौसल्या शुशुभे देवी रामेण सह सीतया ।
 देवमातेव पौलोम्या शच्या शक्रेण शोभना ॥ ५६ ॥
 साकेते लोकनाथप्रथितगुणगणो
 लोकसङ्गीतकीर्तिः श्रीरामः
 सीतयास्तेऽखिलजननिकरानन्दसन्दोहमूर्तिः ।
 नित्यश्रीर्निर्विकारो निरवधिविभवो
 नित्यमायानिरासो मायाकार्यानुसारी
 मनुज इव सदा भाति देवोऽखिलेशः ॥ ५७ ॥
 इति श्रीमदध्यात्मरामायणे उमामहेश्वरसंवादे

बालकाण्डे सप्तमः सर्गः ॥ ७ ॥

Encoded and proofread by Nagaraj Balijepalli nagaraj at iastate.edu
Proofread by Sunder Hattangadi
Agne Easwaran easwaranpsa at rediffmail.com

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ अयोध्या काण्डः ॥

॥ प्रथमः सर्गः ॥

एकदा सुखमासीनं रामम् स्वान्तःपुराजिरे ।
सर्वाभरणसंपन्नं रत्नसिंहासने स्थितम् ॥ १ ॥
नीलोत्पलदलश्यामं कौस्तुभामुक्तकन्धरम् ।
सीतया रथदण्डेन चामरेणाथ वीजितम् ॥ २ ॥
विनोदयन्तं ताम्बूलचर्वणादिभिरादरात् ।
नारदोऽवतरद्द्रष्टुमम्बराद्यत्र राघवः ॥ ३ ॥
शुद्धस्फटिकसङ्काशः शरच्चन्द्र इवामलः ।
अतर्कितमुपायातो नारदो दिव्यदर्शनः ॥ ४ ॥
तं दृष्ट्वा सहसोत्थाय रामः प्रीत्या कृताञ्जलिः ।
ननाम शिरसा भूमौ सीतया सह भक्तिमान् ॥ ५ ॥
उवाच नारदं रामः प्रीत्या परमया युतः ।
संसारिणां मुनिश्रेष्ठ दुर्लभं तव दर्शनम् ।
अस्माकं विषयासक्तचेतसां नितरां मुनेः ॥ ६ ॥
अवाप्तं मे पूर्वजन्मकृतपुण्यमहोदयैः ।
संसारिणापि हि मुने लभ्यते सत्समागमः ॥ ७ ॥
अतस्त्वद्दर्शनादेव कृतार्थोऽस्मि मुनीश्वर ।
किं कार्यं ते मया कार्यं ब्रूहि तत्करवाणि भोः ॥ ८ ॥
अथ तं नारदोऽप्याह राघवं भक्तवत्सलम् ।
किं मोहयसि मां राम वाक्यैर्लोकानुसारिभिः ॥ ९ ॥
संसार्यहमिति प्रोक्तं सत्यमेतत्त्वया विभो ।
जगतामादिभूता या सा माया गृहिणी तव ॥ १० ॥
त्वत्सन्निकर्षाज्जायन्ते तस्यां ब्रह्मादयः प्रजाः ।
त्वदाश्रया सदा भाति माया या त्रिगुणात्मिका ॥ ११ ॥
सूतेऽजस्रं शुक्लकृष्णलोहिताः सर्वदा प्रजाः ।
लोकत्रयमहागेहे गृहस्थस्त्वमुदाहृतः ॥ १२ ॥
त्वं विष्णुर्जानकी लक्ष्मीः शिवस्त्वं जानकी शिवा ।
ब्रह्मा त्वं जानकी वाणी सूर्यस्त्वं जानकी प्रभा ॥ १३ ॥
भवान् शशाङ्कः सीता तु रोहिणी शुभलक्षणा ।
शक्रस्त्वमेव पौलोमी सीता स्वाहानलो भवान् ॥ १४ ॥
यमस्त्वं कालरूपश्च सीता संयमिनी प्रभो ।

निर्ऋतिस्त्वं जगन्नाथ तामसी जानकी शुभा ॥ १५ ॥
 राम त्वमेव वरुणो भार्गवी जानकी शुभा ।
 वायुस्त्वं राम सीता तु सदागतिरितीरिता ॥ १६ ॥
 कुबेरस्त्वं राम सीता सर्वसंपत्प्रकीर्तिता ।
 रुद्राणी जानकी प्रोक्ता रुद्रस्त्वं लोकनाशकृत् ॥ १७ ॥
 लोके स्त्रीवाचकं यावत्तत्सर्वं जानकी शुभा ।
 पुन्नमवाचकं यावत्तत्सर्वं त्वं हि राघव ॥ १८ ॥
 तस्माल्लोकत्रये देव युवाभ्यां नास्ति किञ्चन ॥ १९ ॥
 त्वदाभासोदिताज्ञानमव्याकृतमितीर्यते ।
 तस्मान्महांस्ततः सूत्रं लिङ्गं सर्वात्मकं ततः ॥ २० ॥
 अहङ्कारश्च बुद्धिश्च पञ्चप्राणेन्द्रियाणि च ।
 लिङ्गमित्युच्यते प्राज्ञैर्जन्ममृत्युसुखादिमत् ॥ २१ ॥
 स एव जीवसंज्ञश्च लोके भाति जगन्मयः ।
 अवाच्यानाद्यविद्यैव कारणोपाधिरुच्यते ॥ २२ ॥
 स्थूलं सूक्ष्मं कारणाख्यमुपाधित्रितयं चितेः ।
 एतैर्विशिष्टो जीवः स्याद्वियुक्तः परमेश्वरः ॥ २३ ॥
 जाग्रत्स्वप्नसुषुप्ताख्या संसृतिर्या प्रवर्तते ।
 तस्या विलक्षणः साक्षी चिन्मात्रस्त्वं रघूत्तम ॥ २४ ॥
 त्वत्त एव जगज्जातं त्वयि सर्वं प्रतिष्ठितम् ।
 त्वय्येव लीयते कृत्स्नं तस्मात्त्वं सर्वकारणम् ॥ २५ ॥
 रज्जावहिमिवात्मानं जीवं ज्ञात्वा भयं भवेत् ।
 परात्माहमिति ज्ञात्वा भयदुःखैर्विमुच्यते ॥ २६ ॥
 चिन्मात्रज्योतिषा सर्वाः सर्वदेहेषु बुद्धयः ।
 त्वया यस्मात्प्रकाश्यन्ते सर्वस्यात्मा ततो भवान् ॥ २७ ॥
 अज्ञानान्न्यस्यते सर्वं त्वयि रज्जो भुजङ्गवत् ।
 त्वज्ज्ञानाल्लीयते सर्वं तस्माज्ज्ञानं सदाभ्यसेत् ॥ २८ ॥
 त्वत्पादभक्तियुक्तानां विज्ञानं भवति क्रमात् ।
 तस्मात्त्वद्भक्तियुक्ता ये मुक्तिभाजस्त एव हि ॥ २९ ॥
 अहं त्वद्भक्तभक्तानां तद्भक्तानां च किङ्करः ।
 अतो मामनुगृहीष्व मोहयस्व न मां प्रभो ॥ ३० ॥
 त्वन्नाभिकमलोत्पन्नो ब्रह्मा मे जनकः प्रभो ।
 अतस्तवाहं पौत्रोऽस्मि भक्तं मां पाहि राघव ॥ ३१ ॥
 इत्युक्त्वा बहुशो नत्वा स्वानन्दाश्रु परिप्लुतः ।
 उवाच वचनं राम ब्रह्मणा नोदितोऽस्म्यहम् ॥ ३२ ॥
 रावणस्य वधार्थाय जातोऽसि रघुसत्तम ।
 इदानीं राज्यरक्षार्थं पिता त्वामभिषेक्ष्यति ॥ ३३ ॥

यदि राज्याभिसंसक्तो रावणं न हनिष्यसि ।
 प्रतिज्ञा ते कृता राम भूभारहरणाय वै ॥ ३४ ॥
 तत्सत्यं कुरु राजेन्द्र सत्यसंधस्त्वमेव हि ।
 श्रुत्वैतद्गदितं रामो नारदं प्राह सस्मितम् ॥ ३५ ॥
 शृणु नारद मे किञ्चिद्विद्यतेऽविदितं क्वचित् ।
 प्रतिज्ञातं च यत्पूर्वं करिष्ये तन्न संशयः ॥ ३६ ॥
 किन्तु कालानुरोधेन तत्तत्प्रारब्धसंक्षयात् ।
 हरिष्ये सर्वभूभारं क्रमेणासुरमण्डलम् ॥ ३७ ॥
 रावणस्य विनाशार्थं श्वो गन्ता दण्डकाननम् ।
 चतुर्दश समास्तत्र ह्युषित्वा मुनिवेषधृक् ॥ ३८ ॥
 सीतामिषेण तं दुष्टं सकुलं नाशयाम्यहम् ।
 एवं रामे प्रतिज्ञाते नारदः प्रमुमोद ह ॥ ३९ ॥
 प्रदक्षिणत्रयं कृवा दण्डवत्प्रणिपत्य तम् ।
 अनुज्ञातश्च रामेण ययौ देवगतिं मुनिः ॥ ४० ॥
 संवादं पठति शृणोति संस्मरेद्वा यो नित्यं
 मुनिवररामयोः सभक्त्या ।
 संप्राप्नोत्यमरसुदुर्लभं विमोक्षं कैवल्यं
 विरतिपुरःसरं क्रमेण ॥ ४१ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे प्रथमः सर्गः ॥ १ ॥

॥ अध्यात्म रामायणम् ॥

॥ अयोध्या काण्डः ॥

॥ द्वितीयः सर्गः ॥

अथ राजा दशरथः कदाचिद्ब्रह्मसि स्थितः ।
 वसिष्ठं स्वकुलाचार्यमाहूयेदमभाषत ॥ १ ॥
 भगवन् राममखिलाः प्रशंसन्ति मुहुर्मुहुः ।
 पौराश्च निगमा वृद्धा मन्त्रिणश्च विशेषतः ॥ २ ॥
 ततः सर्वगुणोपेतं रामं राजीवलोचनम् ।
 ज्येष्ठं राज्येऽभिषेक्ष्यामि वृद्धोऽहं मुनिपुङ्गव ॥ ३ ॥
 भरतो मातुलं द्रष्टुं गतः शत्रुघ्नसंयुतः ।
 अभिषेक्ष्ये श्व एवाशु भवांस्तच्चानुमोदताम् ॥ ४ ॥
 सम्भाराः सम्भ्रियन्तां च गच्छन् मन्त्रय राघवम् ।
 उच्छ्रीयन्तां पताकाश्च नानावर्णाः समन्ततः ॥ ५ ॥
 तोरणानि विचित्राणि स्वर्णमुक्तामयानि वै ।
 आहूय मन्त्रिणां राजा सुमन्त्रं मन्त्रिसत्तमम् ॥ ६ ॥
 आज्ञापयति यद्यत्त्वां मुनिस्तत्तत्समानय ।

यौवराज्येऽभिषेक्ष्यामि श्वभूते रघुनन्दनम् ॥ ७ ॥
 तथेते हर्षात्स मुनिं किं करोमीत्यभाषत ।
 तमुवाच महातेजा वसिष्ठो ज्ञानिनां वरः ॥ ८ ॥
 श्वः प्रभाते मध्यकक्षे कन्यकाः स्वर्णभूषिताः ।
 तिष्ठन्तु षोडश गजाः स्वर्णरत्नादि भूषिताः ॥ ९ ॥
 चतुर्दन्तः समायातु ऐरावतकुलोद्भवः ।
 नानातीर्थोदकैः पूर्णाः स्वर्णकुम्भाः सहस्रशः ॥ १० ॥
 स्थाप्यन्तां नववैयाघ्रचर्माणि त्रीणि चानय ।
 श्वेतच्छत्रं रत्नदण्डं मुक्तामणिविराजितम् ॥ ११ ॥
 दिव्यमाल्यानि वस्त्राणि दिव्यान्याभरणानि च ।
 मुनयः सत्कृतास्तत्र तिष्ठन्तु कुशपाणयः ॥ १२ ॥
 नर्तक्यो वारमुख्याश्च गायका वेणुकास्तथा ।
 नानावादित्रकुशला वादयन्तु नृपाङ्गणे ॥ १३ ॥
 हस्त्यश्चरथपादाता बहिस्तिष्ठन्तु सायुधाः ।
 नगरे यानि तिष्ठन्ति देवतायतनानि च ॥ १४ ॥
 तेषु प्रवर्ततां पूजा नानाबलिभिरावृता ।
 राजानः शीघ्रमायान्तु नानोपायनपाणयः ॥ १५ ॥
 इत्यादिश्य मुनिः श्रीमान् सुमन्त्रं नृपमन्त्रिणम् ।
 स्वयं जगाम भवनं राघवस्यातिशोभनम् ॥ १६ ॥
 रथमारुह्य भगवान्वसिष्ठो मुनिसत्तमः ।
 त्रीणि कक्षाण्यतिक्रम्य रथात्क्षितिमवातरत् ॥ १७ ॥
 अन्तः प्रविश्य भवनं स्वाचार्यत्वादवारितः ।
 गुरुमागतमाज्ञाय रामस्तूर्णः कृताञ्जलिः ॥ १८ ॥
 प्रत्युद्गम्य नमस्कृत्य दण्डवद् भक्तिसंयुतः ।
 स्वर्णपात्रेण पानीयमानिनायाशु जानकी ॥ १९ ॥
 रत्नासने समावेश्य पादौ प्रक्षाल्य भक्तितः ।
 तदपः शिरसा धृत्वा सीताया सह राघवः ॥ २० ॥
 धन्योऽस्मीत्यब्रवीद्भामस्तव पादाम्बुधारणात् ।
 श्रीरामेणैवमुक्तस्तु प्रहसन्मुनिरब्रवीत् ॥ २१ ॥
 त्वत्पादसलिलं धृत्वा धन्योऽभूद्भिरिजापतिः
 ब्रह्मापि मत्पिता ते हि पादतीर्थहताशुभः ॥ २२ ॥
 इदानीं भाषसे यत्त्वं लोकानामुपदेशकृत् ।
 जानामि त्वां परात्मानं लक्ष्म्या संजातमीश्वरम् ॥ २३ ॥
 देवकार्यार्थसिद्ध्यर्थं भक्तानां भक्तिसिद्धये ।
 रावणस्य वधार्थाय जातं जानामि राघव ॥ २४ ॥
 तथापि देवकार्यार्थं गुह्यं नोद्घाटयाम्यहम् ।

तथा त्वं मायया सर्वं करोषि रघुनन्दन ॥ २५ ॥
 तथैवानुविधास्येऽहं शिष्यस्त्वं गुरुरप्यहम् ।
 गुरुर्गुरुणां त्वं देव पितृणां त्वं पितामहः ॥ २६ ॥
 अन्तर्यामी जगद्यात्रावाहकस्त्वमगोचरः ।
 शुद्धसत्त्वमयं देहं धृत्वा स्वाधीनसम्भवम् ॥ २७ ॥
 मनुष्य इव लोकेऽस्मिन् भासि त्वं योगमायया ।
 पौरोहित्यमहं जाने विगर्ह्य दूष्यजीवनम् ॥ २८ ॥
 इक्ष्वाकूणां कुले रामः परमात्मा जनिष्यते ।
 इति ज्ञातं मया पूर्वं ब्रह्मणा कथितं पुरा ॥ २९ ॥
 ततोऽहमाशया राम तव सम्बन्धकाङ्क्षया ।
 अकार्षं गर्हितमपि तवाचार्यत्वसिद्धये ॥ ३० ॥
 ततो मनोरथो मेऽद्य फलितो रघुनन्दन ।
 त्वदधीना महामाया सर्वलोकैकमोहिनी ॥ ३१ ॥
 मां यथा मोहयेन्नैव तथा कुरु रघूद्वह ।
 गुरुनिष्कृतिकामस्त्वं यदि देह्येतदेव मे ॥ ३२ ॥
 प्रसङ्गात्सर्वमप्युक्तं न वाच्यं कुत्रचिन्मया ।
 राज्ञा दशरथेनाहं प्रेषितोऽस्मि रघूद्वह ॥ ३३ ॥
 त्वामामन्त्रयितुं राज्ये श्वोऽभिषेक्ष्यति राघव ।
 अद्य त्वं सीतया सार्धमुपवासं यथाविधि ॥ ३४ ॥
 कृत्वा शुचिर्भूमिशायी भव राम जितेन्द्रियः ।
 गच्छामि राजसान्निध्यं त्वं तु प्रातर्गमिष्यसि ॥ ३५ ॥
 इत्युक्त्वा रथमारुह्य ययौ राजगुरुर्द्वैतम् ।
 रामोऽपि लक्ष्मणं दृष्ट्वा प्रहसन्निदमब्रवीत् ॥ ३६ ॥
 सौमित्रे यौवराज्ये मे श्वोऽभिषेको भविष्यति ।
 निमित्तमात्रमेवाहं कर्ता भोक्ता त्वमेव हि ॥ ३७ ॥
 मम त्वं बहिः प्राणो नात्र कार्या विचारणा ।
 ततो वसिष्ठेन यथा भाषितं तत्तथाकरोत् ॥ ३८ ॥
 वसिष्ठोऽपि नृपं गत्वा कृतं सर्वं न्यवेदयत् ।
 वसिष्ठस्य पुरो राज्ञा ह्युक्तं रामाभिषेचनम् ॥ ३९ ॥
 यदा तदैव नगरे श्रुत्वा कश्चित्पुमान् जगौ ।
 कौसल्यायै राममात्रे सुमित्रायै तथैव च ॥ ४० ॥
 श्रुत्वा ते हर्षसम्पूर्णे ददतुर्हारमुत्तमम् ।
 तस्मै ततः प्रीतमाना कौसल्या पुत्रवत्सला ॥ ४१ ॥
 लक्ष्मीं पर्यचरद्देवीं रामस्यार्थप्रसिद्धये ।
 सत्यवादी दशरथः करोत्येव प्रतिश्रुतम् ॥ ४२ ॥
 कैकेयीवशगः किन्तु कामुकः किं करिष्यति ।

इति व्याकुलचित्ता सा दुर्गा देवीमपूजयत् ॥ ४३ ॥
 एतस्मिन्नन्तरे देवा देवी वाणीमचोदयन् ।
 गच्छ देवि भुवो लोकमयोध्यायां प्रयत्नतः ॥ ४४ ॥
 रामाभिषेकविघ्नार्थं यतस्व ब्रह्मवाक्यतः ।
 मन्थरां प्रविशस्वादौ कैकेयीं च ततः परम् ॥ ४५ ॥
 ततो विघ्ने समुत्पन्ने पुनरेहि दिवि शुभे ।
 तथेत्युक्त्वा तथा चक्रे प्रविवेशाथ मन्थराम् ॥ ४६ ॥
 सापि कुब्जा त्रिवक्रा तु प्रासादाग्रमथारुहत् ।
 नगरं परितो दृष्ट्वा सर्वतः समलंकृतम् ॥ ४७ ॥
 नानातोरणसम्बाधं पताकाभिरलंकृतम् ।
 दानोत्सवसमायुक्ता कौसल्या चातिहर्षिता ॥ ४८ ॥
 धात्रीं पप्रच्छ मातः किं नगरं समलंकृतम् ।
 दानोत्सवसमायुक्ता कौसल्या चातिहर्षिता ॥ ४९ ॥
 ददाति विप्रमुख्येभ्यो वस्त्राणि विविधानि च ।
 तामुवाच तदा धात्री रामचन्द्राभिषेचनम् ॥ ५० ॥
 श्वो भविष्यति तेनाद्य सर्वतोऽलंकृतं पुरम् ।
 तत्श्रुत्वा त्वरितं गत्वा कैकेयीं वाक्यमब्रवीत् ॥ ५१ ॥
 पर्यङ्कस्थां विशालाक्षीमेकान्ते पर्यवस्थिताम् ।
 किं शेषे दुर्भगे मूढे महद्भयमुपस्थितम् ॥ ५२ ॥
 न जानीषेऽतिसौन्दर्यमानिनी मत्तगामिनी ॥ ५३ ॥
 रामस्यानुग्रहाद्वाज्ञः श्वोऽभिषेको भविष्यति ।
 तत्श्रुत्वा सहसोत्थाय कैकेयी प्रियवादिनी ॥ ५४ ॥
 तस्यै दिव्यं ददौ स्वर्णनूपुरं रत्नभूषितम् ।
 हर्षस्थाने किमिति मे कथ्यते भयमागतम् ॥ ५५ ॥
 भरतादधिको रामः प्रियकृन्मे प्रियंवदः ।
 कौसल्यां मां समं पश्यन् सदा शुश्रूषते हि माम् ॥ ५६ ॥
 रामाद्भयं किमापन्नं तव मूढे वदस्व मे ।
 तत्श्रुत्वा विषसादाथ कुब्जाकारणवैरिणी ॥ ५७ ॥
 शृणु मद्बचनं देवि यथार्थं ते महद्भयम् ।
 त्वां तोषयन् सदा राजा प्रियवाक्यानि भाषते ॥ ५८ ॥
 कामुकोऽतथ्यवादी च त्वां वाचा परितोषयन् ।
 कार्यं करोति तस्या वै राममातुः सुपुष्कलम् ॥ ५९ ॥
 मनस्येतन्निधायैव प्रेषयामास ते सुतम् ।
 भरतं मातुलकुले प्रेषयामास सानुजम् ॥ ६० ॥
 सुमित्रायाः समीचीनं भविष्यति न संशयः ।
 लक्ष्मणो राममन्वेति राज्यं सोऽनुभविष्यति ॥ ६१ ॥

भरतो राघवस्याग्रे किङ्करो वा भविष्यति ।
 विवास्यते वा नगरात्प्राणैर्वा हायतेऽचिरात् ॥ ६२ ॥
 त्वं तु दासीव कौसल्यां नित्यं परिचरिष्यसि ।
 ततोऽपि मरणं श्रेयो यत्सपत्न्याः पराभवः ॥ ६३ ॥
 अतः शीघ्रं यतस्वाद्य भरतस्याभिषेचने ।
 रामस्य वनवासार्थं वर्षाणि नव पञ्च च ॥ ६४ ॥
 ततो रूढोऽभये पुत्रस्तव राज्ञि भविष्यति ।
 उपायं ते प्रवक्ष्यामि पूर्वमेव सुनिश्चितम् ॥ ६५ ॥
 पुरा देवासुरे युद्धे राजा दशरथः स्वयम् ।
 इन्द्रेण याचितो धन्वी सहायार्थं महारथः ॥ ६६ ॥
 जगाम सेनया सार्धं त्वया सह शुभानने ।
 युद्धं प्रकुर्वतस्तस्य राक्षसैः सह धन्विनः ॥ ६७ ॥
 तदाक्षकीलो न्यपतच्छिन्नस्तस्य न वेद सः ।
 त्वं तु हस्तं समावेश्य कीलरन्ध्रेऽतिधैर्यतः ॥ ६८ ॥
 स्थितवत्यसितापाङ्गि पतिप्राणपरीप्सया ।
 ततो हत्वासुरान्सर्वान् ददर्श त्वामरिन्दमः ॥ ६९ ॥
 आश्चर्यं परमं लेभे त्वामालिङ्ग्य मुदान्वितः ।
 वृणीष्व यत्ते मनसि वाञ्छितं वरदोऽस्म्यहम् ॥ ७० ॥
 वरद्वयं वृणीष्व त्वमेवं राजावदत्स्वयम् ।
 त्वयोक्तो वरदो राजन्यदि दत्तं वरद्वयम् ॥ ७१ ॥
 त्वय्येव तिष्ठतु चिरं न्यासभूतं ममानघ ।
 यदा मेऽवसरो भूयात्तदा देहि वरद्वयम् ॥ ७२ ॥
 तथेत्युक्त्वा स्वयं राजा मन्दिरं व्रज सुव्रते ।
 त्वत्तः श्रुतं मया पूर्वमिदानीं स्मृतिमागतम् ॥ ७३ ॥
 अतः शीघ्रं प्रविश्याद्य क्रोधागारं रुषान्विता ।
 विमुच्य सर्वाभरणं सर्वतो विनिकीर्य च ॥ ७४ ॥
 भूमावेव शयाना त्वं तूष्णीमातिष्ठ भामिनि ।
 यावत्सत्यं प्रतिज्ञाय राजाभीष्टं करोति ते ॥ ७५ ॥
 श्रुत्वा त्रिवक्रयोक्तं तत्तदा केकयनन्दिनी ।
 तथ्यमेवाखिलं मेने दुःसङ्गाहितविभ्रमा ॥ ७६ ॥
 तामाह कैकेयी दुष्टा कुतस्ते बुद्धिरीदृशी ।
 एवं त्वां बुद्धिसम्पन्नां न जाने वक्रसुन्दरि ॥ ७७ ॥
 भरतो यदि राजा मे भविष्यति सुतः प्रियः ।
 ग्रामान् शतं प्रदास्यामि मम त्वं प्राणवल्लभा ॥ ७८ ॥
 इत्युक्त्वा कोपभवनं प्रविश्य सहसा रुषा ।
 विमुच्य सर्वाभरणं परिकीर्य समन्ततः ॥ ७९ ॥

भूमौ शयाना मलिना मलिनाम्बरधारिणी ।
 प्रोवाच शृणु मे कुब्जे यावद्रामो वनं व्रजेत् ॥ ८० ॥
 प्राणांस्त्यक्ष्येऽथ वा वक्रे शयिष्ये तावदेव हि ।
 निश्चयं कुरु कल्याणि कल्याणं ते भविष्यति ॥ ८१ ॥
 इत्युक्त्वा प्रययौ कुब्जा गृहं सापि तथाकरोत् ॥ ८२ ॥
 धीरोऽत्यन्तदयान्वितोऽपि सगुणाचारान्वितो वाथवा
 नीतिज्ञो विधिवाददेशिकपरो विद्याविवेकोऽथवा ।
 दुष्टानामतिपापभावितधियां सङ्गं सदा चेद्भजेत्तद्बुद्ध्या
 परिभावितो व्रजति तत् साम्यं क्रमेण स्फुटम् ॥ ८३ ॥
 अतः सङ्गः परित्याज्यो दुष्टानां सर्वदैव हि ।
 दुःसङ्गी च्यवते स्वार्थाद्यथेयं राजकन्यका ॥ ८४ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे द्वितीयः सर्गः ॥ २ ॥

॥ अध्यात्म रामायणम् ॥

॥ अयोध्या काण्डः ॥

॥ तृतीयः सर्गः ॥

ततो दशरथो राजा रामाभ्युदयकारणात् ।
 आदिश्य मन्त्रिप्रकृतीः सानन्दो गृहमाविशत् ॥ १ ॥
 तत्रादृष्ट्वा प्रियां राजा किमेतदिति विह्वलः ।
 या पुरा मन्दिरं तस्याः प्रविष्टे मयि शोभना ॥ २ ॥
 हसन्ती मामुपायाति सा किं नैवाद्य दृश्यते ।
 इत्यात्मन्येव संचिन्त्य मनसातिविदूयता ॥ ३ ॥
 पप्रच्छ दासीनिकरं कुतो वः स्वामिनी शुभा ।
 नायाति मां यथापूर्वं मत्प्रिया प्रियदर्शना ॥ ४ ॥
 ता ऊचुः क्रोधभवनं प्रविष्टा नैव विदमहे ।
 कारणं तत्र देव त्वं गच्छ निश्चेतुमर्हसि ॥ ५ ॥
 इत्युक्तो भयसन्त्रस्तो राजा तस्याः समीपगः ।
 उपविश्य शनैर्देहं स्पृशन्वै पाणिनाब्रवीत् ॥ ६ ॥
 किं शेषे वसुधापृष्ठे पर्यङ्कादीन् विहाय च ।
 मां त्वं खेदयसे भीरु यतो मां नावभाषसे ॥ ७ ॥
 अलङ्कारं परित्यज्य भूमौ मलिनवाससा ।
 किमर्थं ब्रूहि सकलं विधास्ये तव वाञ्छितम् ॥ ८ ॥
 को वा तवाहितं कर्ता नारी वा पुरुषोऽपि वा ।
 स मे दण्डश्च वध्यश्च भविष्यति न संशयः ॥ ९ ॥
 ब्रूहि देवि यथा प्रीतिस्तदवश्यं ममाग्रतः ।
 तदिदानीं साधयिष्ये सुदुर्लभमपि क्षणात् ॥ १० ॥

जानासि त्वं मम स्वान्तं प्रियं मां स्ववशे स्थितम् ।
तथापि मां खेदयसे वृथा तव परिश्रमः ॥ ११ ॥
ब्रूहि किं धनिनं कुर्यां दरिद्रं ते प्रियङ्करम् ।
धनिनं क्षणमात्रेण निर्धनं च तवाहितम् ॥ १२ ॥
ब्रूहि किं वा वधिष्यामि वधाहो वा विमोक्ष्यसे ।
किमत्र बहुनोक्तेन प्राणान्दास्यामि ते प्रिये ॥ १३ ॥
मम प्राणात्प्रियतरो रामो राजीवलोचनः ।
तस्योपरि शपे ब्रूहि त्वद्धितं तत्करोम्यहम् ॥ १४ ॥
इति ब्रुवाणं राजानं शपन्तं राघवोपरि ।
शनैर्विमृज्य नेत्रे सा राजानं प्रत्यभाषत ॥ १५ ॥
यदि सत्यप्रतिज्ञोऽसि शपथं कुरुषे यदि ।
याच्छ्वां मे सफलां कर्तुं शीघ्रमेव त्वमर्हसि ॥ १६ ॥
पूर्वं देवासुरे युद्धे मया त्वं परिरक्षितः ।
तदा वरद्वयं दत्तं त्वया मे तुष्टचेतसा ॥ १७ ॥
तद्वयं न्यासभूतं मे स्थापितं त्वयि सुव्रत ।
तत्रैकेन वरेणाशु भरतं मे प्रियं सुतम् ॥ १८ ॥
एभिः संभृतसंभारैर्यौवराज्येऽभिषेचय ।
अपरेण वरेणाशु रामो गच्छतु दण्डकान् ॥ १९ ॥
मुनिवेषधरः श्रीमान् जटावल्कलभूषणः ।
चतुर्दश समास्तत्र कन्दमूलफलाशनः ॥ २० ॥
पुनरायातु तस्यान्ते वने वा तिष्ठतु स्वयम् ।
प्रभाते गच्छतु वनं रामो राजीवलोचनः ॥ २१ ॥
यदि किञ्चिद्विलम्बेत प्राणांस्त्यक्ष्ये तवाग्रतः ।
भव सत्यप्रतिज्ञस्त्वमेतदेव मम प्रियम् ॥ २२ ॥
श्रुत्वैतद्धारुणं वाक्यं कैकेय्या रोमहर्षणम् ।
निपपात महीपालो वज्राहत इवाचलः ॥ २३ ॥
शनैरुन्मील्य नयने विमृज्य परया भिया ।
दुःस्वप्नो वा मया दृष्टो ह्यथवा चित्तविभ्रमः ॥ २४ ॥
इत्यालोक्य पुरः पत्नीं व्याघ्रीमिव पुरः स्थिताम् ।
किमिदं भाषसे भद्रे मम प्राणहरं वचः ॥ २५ ॥
रामः कमपराधं ते कृतवान्कमलेक्षणः ।
ममाग्रे राघवगुणान्वर्णयस्यनिशं शुभान् ॥ २६ ॥
कौसल्यां मां समं पश्यन् शुश्रूषा कुरुते सदा ।
इति ब्रुवन्ती त्वं पूर्वमिदानीं भाषसेऽन्यथा ॥ २७ ॥
राज्यं गृहाण पुत्राय रामस्तिष्ठतु मन्दिरे ।
अनुगृहीष्व मां वामे रामान्नास्ति भयं तव ॥ २८ ॥

इत्युक्त्वाश्रुपरीताक्षः पादयोर्निपपात ह ।
 कैकेयी प्रत्युवाचेदं सापि रक्तान्तलोचना ॥ २९ ॥
 राजेन्द्र किं त्वं भ्रान्तोऽसि उक्तं तद्भाषसेऽन्यथा ।
 मिथ्या करोषि चेत्स्वीयं भाषितं नरको भवेत् ॥ ३० ॥
 वनं न गच्छेद्यदि रामचन्द्रः
 प्रभातकालेऽजिनचीरयुक्तः ।
 उद्धन्धनं वा विषभक्षणं वा
 कृत्वा मरिष्ये पुरतस्तवाहम् ॥ ३१ ॥
 सत्यप्रतिज्ञोऽहमितीह लोके
 विडम्बसे सर्वसभान्तरेषु ।
 रामोपरि त्वं शपथं च कृत्वा
 मिथ्याप्रतिज्ञो नरकं प्रयाहि ॥ ३२ ॥
 इत्युक्तः प्रियया दीनो मग्नो दुःखार्णवे नृपः ।
 मूर्च्छितः पतितो भूमौ विसंज्ञो मृतको यथा ॥ ३३ ॥
 एवं रात्रिर्गता तस्य दुःखात्स्वत्सरोपमा ।
 अरुणोदयकाले तु वन्दिनो गायका जगुः ॥ ३४ ॥
 निवारयित्वा तान् सर्वान्कैकेयी रोषमास्थिता ।
 ततः प्रभातसमये मध्यकक्षमुपस्थिताः ॥ ३५ ॥
 ब्राह्मणाः क्षत्रिया वैश्या ऋषयः कन्यकास्तथा ।
 छत्रं च चामरं दिव्यं गजो वाजी तथैव च ॥ ३६ ॥
 अन्याश्च वारमुख्या याः पौरजानपदास्तथा ।
 वसिष्ठेन यथाज्ञप्तं तत्सर्वं तत्र संस्थितम् ॥ ३७ ॥
 स्त्रियो बालाश्च वृद्धाश्च रात्रौ निद्रां न लेभिरे ।
 कदा द्रक्ष्यामहे रामं पीतकौशेयवाससम् ॥ ३८ ॥
 सर्वाभरणसम्पन्नं किरीटकटकोज्ज्वलम् ।
 कौस्तुभाभरणं श्यामं कन्दर्पशतसुन्दरम् ॥ ३९ ॥
 अभिषिक्तं समायातं गजारूढं स्मिताननम् ।
 श्वेतच्छत्रधरं तत्र लक्ष्मणं लक्षणान्वितम् ॥ ४० ॥
 रामं कदा वा द्रक्ष्यामः प्रभातं वा कदा भवेत् ।
 इत्युत्सुकधियः सर्वे बभूवुः पुरवासिनः ॥ ४१ ॥
 नेदानीमुत्थितो राजा किमर्थं चेति चिन्तयन् ।
 सुमन्त्रः शनकैः प्रायाद्यत्र राजावतिष्ठते ॥ ४२ ॥
 वर्धयन् जयशब्देन प्रणमन्शिरसा नृपम् ।
 अतिखिन्नं नृपं दृष्ट्वा कैकेयीं समपृच्छत ॥ ४३ ॥
 देवि कैकेयि वर्धस्व किं राजा दृश्यतेऽन्यथा ।
 तमाह कैकेयी राजा रात्रौ निद्रां न लब्धवान् ॥ ४४ ॥

राम रामेति रामेति राममेवानुचिन्तयन् ।
 प्रजागरेण वै राजा ह्यस्वस्थ इव लक्ष्यते ।
 राममानय शीघ्रं त्वं राजा द्रष्टुमिहेच्छति ॥ ४५ ॥
 अश्रुत्वा राजवचनं कथं गच्छामि भामिनि ।
 तत्श्रुत्वा मन्त्रिणो वाक्यं राजा मन्त्रिणमब्रवीत् ॥ ४६ ॥
 सुमन्त्र रामं द्रक्ष्यामि शीघ्रमानय सुन्दरम् ।
 इत्युक्तस्त्वरितं गत्वा सुमन्त्रो राममन्दिरम् ॥ ४७ ॥
 अवारितः प्रविष्टोऽयं त्वरितं राममब्रवीत् ।
 शीघ्रमागच्छ भद्रं ते राम राजीवलोचन ॥ ४८ ॥
 पितुर्गेहं मया सार्धं राजा त्वां द्रष्टुमिच्छति ।
 इत्युक्तो रथमारुह्य सम्भ्रमात्त्वरितो ययौ ॥ ४९ ॥
 रामः सारथिना सार्धं लक्ष्मणेन समन्वितः ।
 मध्यक्षे वसिष्ठादीन् पश्यन्नेव त्वरान्वितः ॥ ५० ॥
 पितुः समीपं सङ्गम्य ननाम चरणौ पितुः ।
 राममालिलिङ्ग्य राजा समुत्थाय ससम्भ्रमः ॥ ५१ ॥
 बाहू प्रसार्य रामेति दुःखान्मध्ये पपात ह ।
 हा हेति रामस्तं शीघ्रमालिङ्ग्याङ्गे न्यवेशयत् ॥ ५२ ॥
 राजानं मूर्च्छितं दृष्ट्वा चुक्रुशुः सर्वयोषितः ।
 किमर्थं रोदनमिति वसिष्ठोऽपि समाविशत् ॥ ५३ ॥
 रामः पप्रच्छ किमिदं राज्ञो दुःखस्य कारणम् ।
 एवं पृच्छति रामे सा कैकेयी राममब्रवीत् ॥ ५४ ॥
 त्वमेव कारणं ह्यत्र राज्ञो दुःखोपशान्तये ।
 किञ्चित्कार्यं त्वया राम कर्तव्यं नृपतेर्हितम् ॥ ५५ ॥
 कुरु सत्यप्रतिज्ञस्त्वं राजानं सत्यवादिनम् ।
 राज्ञा वरद्वयं दत्तं मम सन्तुष्टचेतसा ॥ ५६ ॥
 त्वदधीनं तु तत्सर्वं वक्तुं त्वां लज्जते नृपः ।
 सत्यपाशेन सम्बद्धं पितरं त्रातुमर्हसि ॥ ५७ ॥
 पुत्रशब्देन चैतद्धि नरकात्त्रायते पिता ।
 रामस्तयोदितं श्रुत्वा शूलेनाभिहतो यथा ॥ ५८ ॥
 व्यथितः कैकेयीं प्राह किं मामेवं प्रभाषसे ।
 पित्रर्थे जीवितं दास्ये पिबेयं विषमुल्बणम् ॥ ५९ ॥
 सीतां त्यक्ष्येऽथ कौसल्यां राज्यं चापि त्यजाम्यहम् ।
 अनाज्ञप्तोऽपि कुरुते पितुः कार्यं स उत्तमः ॥ ६० ॥
 उक्तः करोति यः पुत्रः स मध्यम उदाहृतः ।
 उक्तोऽपि कुरुते नैव स पुत्रो मल उच्यते ॥ ६१ ॥
 अतः करोमि तत्सर्वं यन्मामाह पिता मम ।

सत्यं सत्यं करोम्येव रामो द्विर्नाभिभाषते ॥ ६२ ॥
 इति रामप्रतिज्ञां सा श्रुत्वा वक्तुं प्रचक्रमे ।
 राम त्वदभिषेकार्थं संभाराः संभृताश्च ये ॥ ६३ ॥
 तैरेव भरतोऽवश्यमभिषेच्यः प्रियो मम ।
 अपरेण वरेणाशु चीरवासा जटाधरः ॥ ६४ ॥
 वनं प्रयाहि शीघ्रं त्वमद्यैव पितुराज्ञया ।
 चतुर्दश समास्तत्र वस मुन्यन्नभोजनः ॥ ६५ ॥
 एतदेव पितुस्तेऽद्य कार्यं त्वं कर्तुमर्हसि ।
 राजा तु लज्जते वक्तुं त्वामेवं रघुनन्दन ॥ ६६ ॥

श्रीराम उवाच

भरतस्यैव राज्यं स्यादहं गच्छामि दण्डकान् ।
 किन्तु राजा न वक्तीह मां न जानेऽत्र कारणम् ॥ ६७ ॥
 श्रुत्वैतद्गामवचनं दृष्ट्वा रामं पुरः स्थितम् ।
 प्राह राजा दशरथो दुःखितो दुःखितं वचः ॥ ६८ ॥
 स्त्रीजितं भ्रान्तहृदयमुन्मार्गपरिवर्तिनम् ।
 निगृह्य मां गृहाणेदं राज्यं पापं न तद्वेत् ॥ ६९ ॥
 एवं चेदनृतं नैव मां स्पृशेद्रघुनन्दन ।
 इत्युक्त्वा दुःखसन्तप्तो विललाप नृपस्तदा ॥ ७० ॥
 हा रामा हा जगन्नाथ हा मम प्राणवल्लभ ।
 मां विसृज्य कथं घोरं विपिनं गन्तुमर्हसि ॥ ७१ ॥
 इति रामं समालिङ्ग्य मुक्तकण्ठो रुरोद ह ।
 विसृज्य नयने रामः पितुः सजलपाणिना ॥ ७२ ॥
 आश्वासयामास नृपं शनैः स नयकोविदः ।
 किमत्र दुःखेन विभो राज्यं शासतु मेऽनुजः ॥ ७३ ॥
 अहं प्रतिज्ञां निस्तीर्य पुनर्यास्यामि ते पुरम् ।
 राज्यात्कोटिगुणं सौख्यं मम राजन्वने सतः ॥ ७४ ॥
 त्वत्सत्यपालनं देव कार्यं चापि भविष्यति ।
 कैकेय्याश्च प्रियो राजन्वनवासो महागुणः ॥ ७५ ॥
 इदानीं गन्तुमिच्छामि व्येतु मातुश्च हृज्ज्वरः ।
 सम्भारश्चोपहीयन्तामभिषेकार्थमाहताः ॥ ७६ ॥
 मातरं च समनुश्वास्य अनुनीय च जानकीम् ।
 आगत्य पादौ वन्दित्वा तव यास्ये सुखं वनम् ॥ ७७ ॥
 इत्युक्त्वा तु परिक्रम्य मातरं द्रष्टुमाययौ ।
 कौसल्यापि हरेः पूजां कुरुते रामकारणात् ॥ ७८ ॥
 होमं च कारयामास ब्राह्मणेभ्यो ददौ धनम् ।
 ध्यायते विष्णुमेकाग्रमनसा मौनमास्थिता ॥ ७९ ॥

अन्तःस्थमेकं घनचित्प्रकाशं
निरस्तसर्वातिशयस्वरूपम् ।
विष्णुं सदानन्दमयं हृदब्जे सा
भावयन्ती न ददर्श रामम् ॥ ८० ॥
इति श्रीमदध्यात्मरामयणे उमामहेश्वरसंवादे
अयोध्याकाण्डे तृतीयः सर्गः ॥ ३ ॥

॥ अध्यात्म रामायणम् ॥

॥ अयोध्या काण्डः ॥

॥ चतुर्थः सर्गः ॥

ततः सुमित्रा दृष्ट्वैनं रामं राज्ञीं ससम्भ्रमा ।
कौसल्यां बोधयामास रामोऽयं समुपस्थितः ॥ १ ॥
श्रुत्वैव रामनामैषा बहिर्दृष्टिप्रवाहिता ।
रामं दृष्ट्वा विशालाक्षमालिङ्गयाङ्गे न्यवेशयत् ॥ २ ॥
मूर्ध्यवघ्नाय पस्पर्श गात्रं नीलोत्पलच्छवि ।
भुङ्क्ष्व पुत्रेति च प्राह मिष्टमन्नं क्षुधार्तितः ॥ ३ ॥
रामः प्राह न मे मातर्भोजनावसरः कुतः ।
दण्डकागमने शीघ्रं मम कालोऽद्य निश्चितः ॥ ४ ॥
कैकेयीवरदानेन सत्यसन्धः पिता मम ।
भरताय ददौ राज्यं ममाप्यारण्यमुत्तमम् ॥ ५ ॥
चतुर्दश समास्तत्र ह्युषित्वा मुनिवेषधृक् ।
आगमिष्ये पुनः शीघ्रं न चिन्तां कर्तुमर्हसि ॥ ६ ॥
तत्श्रुत्वा सहसोद्विग्ना मूर्च्छिता पुनरुत्थिता ।
आह रामं सुदुःखार्ता दुःखसागरसंप्लुता ॥ ७ ॥
यदि राम वनं सत्यं यासि चेन्नय मामपि ।
त्वद्विहीना क्षणादर्थं वा जीवितं धारये कथम् ॥ ८ ॥
यथा गौर्बालकं वत्सं त्यक्त्वा तिष्ठेन्न कुत्रचित् ।
तथैव त्वां न शक्नोमि त्यक्तुं प्राणात्प्रियं सुतम् ॥ ९ ॥
भरताय प्रसन्नश्चेद्राज्यं राजा प्रयच्छतु ।
किमर्थं वनवासाय त्वामाज्ञापयति प्रियम् ॥ १० ॥
कैकेय्या वरदो राजा सर्वस्वं वा प्रयच्छतु ।
त्वया किमपराद्धं हि कैकेय्या वा नृपस्य वा ॥ ११ ॥
पिता गुरुर्यथा राम तवाहमधिका ततः ।
पित्राऽऽज्ञप्तो वनं गन्तुं वारयेयमहं सुतम् ॥ १२ ॥
यदि गच्छसि मद्वाक्यमुल्लङ्घ्य नृपवाक्यतः ।
तदा प्राणान्परित्यज्य गच्छामि यमसादनम् ॥ १३ ॥
लक्ष्मणोऽपि ततः श्रुत्वा कौसल्यावचनं रुषा ।

उवाच राघवं वीक्ष्य दहन्निव जगत्त्रयम् ॥ १४ ॥
 उन्मत्तं भ्रान्तमनसं कैकेयीवशवर्तिनम् ।
 बद्ध्वा निहन्मि भरतं तद्वन्धून्मातुलानपि ॥ १५ ॥
 अद्य पश्यन्तु मे शौर्यं लोकान्प्रदहतः पुरा ।
 राम त्वमभिषेकाय कुरु यत्नमरिन्दम ॥ १६ ॥
 धनुष्पाणिरहं तत्र निहन्त्यां विघ्नकारिणः ।
 इति ब्रुवन्तं सौमित्रिमालिङ्ग्य रघुनन्दनः ॥ १७ ॥
 शूरोऽसि रघुशार्दूल ममात्यन्तहिते रतः ।
 जानामि सर्वं ते सत्यं किन्तु तत्समयो न हि ॥ १८ ॥
 यदिदं दृश्यते सर्वं राज्यं देहादिकं च यत् ।
 यदि सत्यं भवेत्तत्र आयासः सफलश्च ते ॥ १९ ॥
 भोगा मेघवितानस्थविद्युल्लेखेव चञ्चलाः ।
 आयुरप्यग्निसन्तप्तलोहस्थजलबिन्दुवत् ॥ २० ॥
 यथा व्यालगलस्थोऽपि भेको दंशानपेक्षते ।
 तथा कालाहिना ग्रस्तो लोको भोगानशाश्वतान् ॥ २१ ॥
 करोति दुःखेन हि कर्मतन्त्रं
 शरीरभोगार्थमहर्निशं नरः ।
 देहस्तु भिन्नः पुरुषात्समीक्ष्यते
 को वात्र भोगः पुरुषेण भुज्यते ॥ २२ ॥
 पितृमातृसुतभ्रातृदारबन्ध्वादिसंगमः ।
 प्रपायामिव जन्तूनां नद्यां काष्ठौद्यवच्चलः ॥ २३ ॥
 छायेव लक्ष्मीश्चपला प्रतीता
 तारुण्यमम्बूर्मिवदध्रुवं च ।
 स्वप्नोपमं स्त्रीसुखमायुरल्पं
 तथापि जन्तोरभिमान एषः ॥ २४ ॥
 संसृतिः स्वप्नसदृशी सदा रोगादिसङ्कुला ।
 गन्धरवनगरप्रख्या मूढस्तामनुवर्तते ॥ २५ ॥
 आयुष्यं क्षीयते यस्मादादित्यस्य गतागतैः ।
 दृष्टवान्येषां जरामृत्यू कथञ्चिन्नैव बुध्यते ॥ २६ ॥
 स एव दिवसः सैव रात्रिरित्येव मूढधीः ।
 भोगाननुपतत्येव कालवेगं न पश्यति ॥ २७ ॥
 प्रतिक्षणं क्षरत्येतदायुरामघटाम्बुवत् ।
 सपत्ना इव रोगौघाः शरीरं प्रहरन्त्यहो ॥ २८ ॥
 जरा व्याघ्रीव पुरतस्तर्जयन्त्यवतिष्ठते ।
 मृत्युः सहैव यात्येष समयं सम्प्रतीक्षते ॥ २९ ॥
 देहेऽहंभावमापन्नो राजाहं लोकविश्रुतः ।

इत्यस्मिन्मनुते जन्तुः कृमिविड्भस्मसंज्ञिते ॥ ३० ॥
 त्वगस्थिमांसविण्मूत्ररेतोरक्तादिसंयुतः ।
 विकारी परिणामी च देह आत्मा कथं वद ॥ ३१ ॥
 यमास्थाय भवाँल्लोके दग्धुमिच्छति लक्ष्मण ।
 देहाभिमानिनः सर्वे दोषाः प्रादुर्भवन्ति हि ॥ ३२ ॥
 देहोऽहमिति यो बुद्धिरविद्या सा प्रकीर्तिता ।
 नाहं देहश्चिदात्मेति बुद्धिर्विद्येति भण्यते ॥ ३३ ॥
 अविद्या संसृतेर्हेतुर्विद्या तस्या निवर्तिका ।
 तस्माद्यत्नः सदा कार्यो विद्याभ्यासे मुमुक्षुभिः ।
 कामक्रोधादयस्तत्र शत्रवः शत्रुसूदन ॥ ३४ ॥
 तत्रापि क्रोध एवालं मोक्षविघ्नाय सर्वदा ।
 येनाविष्टः पुमान्हन्ति पितृभ्रातृसुहृत्सखीन् ॥ ३५ ॥
 क्रोधमूलो मनस्तापः क्रोधः संसारबन्धनम् ।
 धर्मक्षयकरः क्रोधस्तस्मात्क्रोधं परित्यज ॥ ३६ ॥
 क्रोध एष महान् शत्रुस्तृष्णा वैतरणी नदी ।
 सन्तोषो नन्दनवनं शान्तिरेव हि कामधुक् ॥ ३७ ॥
 तस्मच्छान्तिं भजस्वाद्य शत्रुरेवं भवेन्न ते ।
 देहेन्द्रियमनःप्राणबुद्ध्यादिभ्यो विलक्षणः ॥ ३८ ॥
 आत्मा शुद्धः स्वयंज्योतिरविकारी निराकृतिः ।
 यावद्देहेन्द्रियप्राणैर्भिन्नत्वं नात्मनो विदुः ॥ ३९ ॥
 तावत्संसारदुःखौघैः पीड्यन्ते मृत्युसंयुताः ।
 तस्मात्त्वं सर्वदा भिन्नमात्मानं हृदि भावय ॥ ४० ॥
 बुद्ध्यादिभ्यो बहिः सर्वमनुवर्तस्व मा खिदः ।
 भुञ्जन्प्रारब्धमखिलं सुखं वा दुःखमेव वा ॥ ४१ ॥
 प्रवाहपतितं कार्यं कुर्वन्नपि न लिप्यसे ।
 बाह्ये सर्वत्र कर्तृत्वमावहन्नपि राघव ॥ ४२ ॥
 अन्तःशुद्धस्वभावस्त्वं लिप्यसे न च कर्मभिः ।
 एतन्मयोदितं कृत्स्नं हृदि भावय सर्वदा ॥ ४३ ॥
 संसारदुःखैरखिलैर्बाध्यसे न कदाचन ।
 त्वमप्यम्ब ममाऽऽदिष्टं हृदि भावय नित्यदा ॥ ४४ ॥
 समागमं प्रतीक्षस्व न दुःखैः पीड्यसे चिरम् ।
 न सदैकत्र संवासः कर्ममार्गानुवर्तिनाम् ॥ ४५ ॥
 यथा प्रवाहपतितप्लवानां सरितां तथा ।
 चतुर्दशसमासङ्ख्या क्षणार्द्धमिव जायते ॥ ४६ ॥
 अनुमन्यस्व मामम्ब दुःखं सन्त्यज्य दूरतः ।
 एवं चेतुसुखसंवासो भविष्यति वने मम ॥ ४७ ॥

इत्युक्त्वा दण्डवन्मातुः पादयोरपतच्चिरम् ।
 उत्थाप्याङ्गे समावेश्य आशीर्भिरभ्यनन्दयत् ॥ ४८ ॥
 सर्वे देवाः सगन्धर्वा ब्रह्मविष्णुशिवादयः ।
 रक्षन्तु त्वां सदा यान्तं तिष्ठन्तं निद्रया युतम् ॥ ४९ ॥
 इति प्रस्थापयामास समालिङ्ग्य पुनः पुनः ।
 लक्ष्मणोऽपि तदा रामं नत्वा हर्षाश्रुगद्गदः ॥ ५० ॥
 आह राम ममान्तःस्थः संशयोऽयं त्वया हृतः ।
 यास्यामि पृष्ठतो राम सेवां कर्तुं तदादिश ॥ ५१ ॥
 अनुगृह्णीष्व मां राम नोचेत्प्राणांस्त्यजाम्यहम् ।
 तथेति राघवोऽप्याह लक्ष्मणं याहि मा चिरम् ॥ ५२ ॥
 प्रतस्थे तां समाधातुं गतः सीतापतिर्विभुः ।
 आगतं पतिमालोक्य सीता सुस्मितभाषिणी ॥ ५३ ॥
 स्वर्णपात्रस्थसलिलैः पादौ प्रक्षाल्य भक्तितः ।
 पप्रच्छ पतिमालोक्य देव किं सेनया विना ॥ ५४ ॥
 आगतोऽसि गतः कुत्र श्वेतच्छत्रं च ते कुतः ।
 वादित्राणि न वान्द्यते किरीटादिविवर्जितः ॥ ५५ ॥
 सामन्तराजसहितः सम्भ्रमान्नागतोऽसि किम् ।
 इति स्म सीतया पृष्ठो रामः सस्मितमब्रवीत् ॥ ५६ ॥
 राज्ञा मे दण्डकारण्ये राज्यं दत्तं शुभेऽखिलम् ।
 अतस्तत्पालनार्थाय शीघ्रं यास्यामि भामिनि ॥ ५७ ॥
 अद्यैव यास्यामि वनं त्वं तु श्वश्रूसमीपगा ।
 शुश्रूषां कुरु मे मातुर्न मिथ्यावादिनो वयम् ॥ ५८ ॥
 इति ब्रुवन्तं श्रीरामं सीता भीताब्रवीद्वचः ।
 किमर्थं वनराज्यं ते पित्रा दत्तं महात्मना ॥ ५९ ॥
 तामाह रामः कैकेय्यै राजा प्रीतो वरं ददौ ।
 भरताय ददौ राज्यं वनवासं ममानघे ॥ ६० ॥
 चतुर्दश समास्तत्र वासो मे किल याचितः ।
 तया देव्या ददौ राजा सत्यवादी दयापरः ॥ ६१ ॥
 अतः शीघ्रं गमिष्यामि मा विघ्नं कुरु भामिनि ।
 श्रुत्वा तद्रामवचनं जानकी प्रीतिसंयुता ॥ ६२ ॥
 अहमग्रे गमिष्यामि वनं पश्चात्त्वमेष्यसि ।
 इत्याह मां विना गन्तुं तव राघव नोचितम् ॥ ६३ ॥
 तामाह राघवः प्रीतः स्वप्रियां प्रियवादिनीम् ।
 कथं वनं त्वां नेष्येऽहं बहुव्याघ्रमृगाकुलम् ॥ ६४ ॥
 राक्षसा घोररूपाश्च सन्ति मानुषभोजिनः ।
 सिंहव्याघ्रवराहाश्च सञ्चरन्ति समन्ततः ॥ ६५ ॥

कट्वम्लफलमूलानि भोजनार्थं सुमध्यमे ।
 अपूपानपि व्यञ्जनानि विद्यन्ते न कदाचन ॥ ६६ ॥
 काले काले फलं वापि विद्यते कुत्र सुन्दरि ।
 मार्गो न दृश्यते क्वापि शर्कराकण्टकान्वितः ॥ ६७ ॥
 गुहागह्वरसम्बाधं झल्लीदंशादिभिर्युतम् ।
 एवं बहुविधं दोषं वनं दण्डकसंज्ञितम् ॥ ६८ ॥
 पादचारेण गन्तव्यं शीतवातातपादिमत् ।
 राक्षसादीन्वने दृष्ट्वा जीवितं हास्यसेऽचिरात् ॥ ६९ ॥
 तस्माद्भद्रे गृहे तिष्ठ शीघ्रं द्रक्ष्यसि मां पुनः ।
 रामस्य वचनं श्रुत्वा सीता दुःखसमन्विता ॥ ७० ॥
 प्रत्युवाच स्फुरद्वक्त्रा किञ्चित्कोपसमन्विता ।
 कथं मामिच्छसे त्यक्तुं धर्मपत्नीं पतिव्रताम् ॥ ७१ ॥
 त्वदनन्यामदोषां मां धर्मज्ञोऽसि दयापरः ।
 त्वत्समीपे स्थितां राम को वा मां धर्षयेद्वने ॥ ७२ ॥
 फलमूलादिकं यद्यत्तव भुक्तावशेषितम् ।
 तदेवामृततुल्यं मे तेन तुष्टा रमाम्यहम् ॥ ७३ ॥
 त्वया सह चरन्त्या मे कुशाः काशाश्च कण्टकाः ।
 पुष्पास्तरणतुल्या मे भविष्यन्ति न संशयः ॥ ७४ ॥
 अहं त्वां क्लेशये नैव भवेयं कार्यसाधिनी ।
 बाल्ये मां वीक्ष्य कश्चिन्मां वीक्ष्य ज्योतिःशास्त्रविशारदः ॥ ७५ ॥
 प्राह ते विपिने वासः पत्या सह भविष्यति ।
 सत्यवादी द्विजो भूयाद्गमिष्यामि त्वया सह ॥ ७६ ॥
 अन्यत्किञ्चित्प्रवक्ष्यामि श्रुत्वा मां नय काननम् ।
 रामायणानि बहुशः श्रुतानि बहुभिर्द्विजैः ॥ ७७ ॥
 सीतां विना वनं रामो गतः किं कुत्रचिद्वद ।
 अतस्त्वया गमिष्यामि सर्वथा त्वत्सहायिनी ॥ ७८ ॥
 यदि गच्छसि मां त्यक्त्वा प्राणांस्त्यक्ष्यामि तेऽग्रतः ।
 इति तं निश्चयं ज्ञात्वा सीताया रघुनन्दनः ॥ ७९ ॥
 अब्रवीद्देवि गच्छ त्वं वनं शीघ्रं मया सह ।
 अरुन्धत्यै प्रयच्छाशु हारानाभरणानि च ॥ ८० ॥
 ब्राह्मणेभ्यो धनं सर्वं दत्त्वा गच्छामहे वनम् ।
 इत्युक्त्वा लक्ष्मणेनाशु द्विजानाहूय भक्तितः ॥ ८१ ॥
 ददौ गवां वृन्दशतं धनानि
 वस्त्राणि दिव्यानि विभूषणानि ।
 कुटुम्बवद्भ्यः श्रुतशीलवद्भ्यो
 मुदा द्विजेभ्यो रघुवंशकेतुः ॥ ८२ ॥

अरुन्धत्यै ददौ सीता मुख्याभरणानि च ।
 रामो मातुः सेवकेभ्यो ददौ धनमनेकधा ॥ ८३ ॥
 स्वकान्तःपुरवासिभ्यः सेवकेभ्यस्तथैव च ।
 पौरजानपदेभ्यश्च ब्राह्मणेभ्यः सहस्रशः ॥ ८४ ॥
 लक्ष्मणोऽपि सुमित्रां तु कौसल्यायै समर्पयत् ।
 धनुष्पाणिः समागत्य रामस्याग्रे व्यवस्थितः ॥ ८५ ॥
 रामः सीता लक्ष्मणश्च जग्मुः सर्वे नृपालयम् ॥ ८६ ॥
 श्रीरामः सह सीतया नृपपथे गच्छन् शनैः सानुजः ।
 पौरान् जानपदान् कुतूहलदृशः सानन्दमुद्वीक्षयन् ।
 श्यामः कामसहस्रसुन्दरवपुः कान्त्या दिशो भासयन् ।
 पादन्यासपवित्रिताखिलजगत् प्रापालयं तत्पितुः ॥ ८७ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे चतुर्थः सर्गः ॥ ४ ॥

॥ अध्यात्म रामायणम् ॥

॥ अयोध्या काण्डः ॥

॥ पञ्चमः सर्गः ॥

आयान्तं नागरा दृष्ट्वा मार्गे रामं सजानकीम् ।
 लक्ष्मणेन समं वीक्ष्य ऊचुः सर्वे परस्परम् ॥ १ ॥
 कैकेय्या वरदानादि श्रुत्वा दुःखसमावृताः ।
 बत राजा दशरथः सत्यसन्धं प्रियं सुतम् ॥ २ ॥
 स्त्रीहेतोरत्यजत्कामी तस्य सत्यवता कुतः ।
 कैकेयी वा कथं दुष्टा रामं सत्यं प्रियङ्करम् ॥ ३ ॥
 विवासयामास कथं क्रूरकर्मातिमूढधीः ।
 हे जना नात्र वस्तव्यं गच्छामोऽद्यैव काननम् ॥ ४ ॥
 यत्र रामः सभार्यश्च सानुजो गन्तुमिच्छति ।
 पश्यन्तु जानकीं सर्वे पादचारेण गच्छतीम् ॥ ५ ॥
 पुंभिः कदाचिद्दृष्ट्वा वा जानकी लोकसुन्दरी ।
 सापि पादेन गच्छन्ती जनसङ्घेष्वनावृता ॥ ६ ॥
 रामोऽपि पादचारेण गजाश्वादिविवर्जितः ।
 गच्छति द्रक्ष्यथ विभुं सर्वलोकैकसुन्दरम् ॥ ७ ॥
 राक्षसी कैकेयीनाम्नी जाता सर्वविनाशिनी ।
 रामस्यापि भवेद्दुःखं सीतायाः पादयानतः ॥ ८ ॥
 बलवान्विधिरेवात्र पुंप्रयत्नो हि दुर्बलः ।
 इति दुःखाकुले वृन्दे साधूनां मुनिपुङ्गवः ॥ ९ ॥
 अब्रवीद्दामदेवोऽथ साधूनां सङ्गमध्यगः ।
 मानुशोचथ रामं वा सीतां वा वच्मि तत्त्वतः ॥ १० ॥

एष रमः परो विष्णुरादिनारायणः स्मृतः ।
 एषा सा जानकी लक्ष्मीर्योगमायेति विश्रुता ॥ ११ ॥
 असौ शेषस्तमन्वेति लक्ष्मणाख्यश्च साम्प्रतम् ।
 एष मायागुणैर्युक्तस्तत्तदाकारवानिव ॥ १२ ॥
 एष एव रजोयुक्तो ब्रह्माभूद्विश्वभावनः ।
 सत्त्वाविष्टस्तथा विष्णुस्त्रिजगत्प्रतिपालकः ॥ १३ ॥
 एष रुद्रस्तामसोऽन्ते जगत्प्रलयकारणम् ।
 एष मत्स्यः पुरा भूत्वा भक्तं वैवस्वतं मनुम् ॥ १४ ॥
 नाव्यारोप्य लयस्यान्ते पालयामास राघवः ।
 समुद्रमथने पूर्वं मन्दरे सुतलं गते ॥ १५ ॥
 आधारयत्स्वपृष्ठेऽङ्घ्रिं कूर्मरूपी रघूत्तमः ।
 मही रसातलं याता प्रलये सूकरोऽभवत् ॥ १६ ॥
 तोलयामास दंष्ट्राग्रे तां क्षोणीं रघुनन्दनः ।
 नारसिंहं वपुः कृत्वा प्रह्लादवरदः पुरा ॥ १७ ॥
 त्रैलोक्यकण्ठकं रक्षः पाटयामास तन्नखैः ।
 पुत्रराज्यं हृतं दृष्ट्वा ह्यदित्या याचितः पुरा ॥ १८ ॥
 वामनत्वमुपागम्य याञ्चया चाहरत्पुनः ।
 दुष्टक्षत्रियभूभारनिवृत्त्यै भार्गवोऽभवत् ॥ १९ ॥
 स एव जगतां नाथ इदानीं रामतां गतः ।
 रावणादीनि रक्षांसि कोटिशो निहनिष्यति ॥ २० ॥
 मानुषेणैव मरणं तस्य दृष्टं दुरात्मनः ।
 राज्ञा दशरथेनापि तपसाराधितो हरिः ॥ २१ ॥
 पुत्रत्वाकाङ्क्षया विष्णोस्तदा पुत्रोऽभवद्धरिः ।
 स एव विष्णुः श्रीरामो रावणादिवधाय हि ॥ २२ ॥
 गन्ताद्यैव वनं रामो लक्ष्मणेन सहायवान् ।
 एषा सीता हरेर्माया सृष्टिस्थित्यन्तकारिणी ॥ २३ ॥
 राजा वा कैकेयी वापि नात्र कारणमण्वपि ।
 पूर्वद्युर्नारदः प्राह भूभारहरणाय च ॥ २४ ॥
 रामोऽप्याह स्वयं साक्षाच्छ्रुवो गमिष्याम्यहं वनम् ।
 अतो रामं समुद्दिश्य चिन्तां त्यजत बालिशाः ॥ २५ ॥
 रामरामेति ये नित्यं जपन्ति मनुजा भुवि ।
 तेषां मृत्युभयादीनि न भवन्ति कदाचन ॥ २६ ॥
 का पुनस्तस्य रामस्य दुःखशङ्का महात्मनः ।
 रामनाम्नैव मुक्तिः स्यात्कलौ नान्येन केनचित् ॥ २७ ॥
 मायामानुषरूपेण विडम्बयति लोककृत् ।
 भक्तानां भजार्थाय रावणस्य वधाय च ॥ २८ ॥

राज्ञश्चाभीष्टसिद्ध्यर्थं मानुषं वपुराश्रितः ।
 इत्युक्त्वा विररामाथ वामदेवो माहामुनिः ॥ २९ ॥
 श्रुत्वा तेऽपि द्विजाः सर्वे रामं ज्ञात्वा हरिं विभुम् ।
 जहुर्हृत्संशयग्रन्थिं राममेवान्वचिन्तयन् ॥ ३० ॥
 य इदं चिन्तयेन्नित्यं रहस्यं रामसीतयोः ।
 तस्य रामे दृढा भक्तिर्भवेद्विज्ञानपूर्विका ॥ ३१ ॥
 रहस्यं गोपनीयं वो यूयं वै राघवप्रियाः ।
 इत्युक्त्वा प्रययौ विप्रस्तेऽपि रामं परं विदुः ॥ ३२ ॥
 ततो रामः समाविश्य पितृगेहमवारितः ।
 सानुजः सीतया गत्वा कैकेयीमिदमब्रवीत् ॥ ३३ ॥
 आगताः स्मो वयं मातस्त्रयस्ते सम्मतं वनम् ।
 गन्तुं कृतधियः शीघ्रमाज्ञापयतु नः पिता ॥ ३४ ॥
 इत्युक्त्वा सहसोत्थाय चीराणि प्रददौ स्वयम् ।
 रामाय लक्ष्मणायाथ सीतायै च पृथक् पृथक् ॥ ३५ ॥
 रामस्तु वस्त्राण्युत्सृज्य वन्यचीराणि पर्यधात् ।
 लक्ष्मणोऽपि तथा चक्रे सीता तन्न विजानती ॥ ३६ ॥
 हस्ते गृहीत्वा रामस्य लज्जया मुखमैक्षत ।
 रामो गृहीत्वा तच्चीरमंशुके पर्यचेष्टयत् ॥ ३७ ॥
 तद् दृष्ट्वा रुरुदः सर्वे राजदाराः समन्ततः ।
 वसिष्ठस्तु तदाकर्ण्य रुदितं भर्त्सयन् रुषा ॥ ३८ ॥
 कैकेयीं प्राह दुर्वृत्ते राम एव त्वया वृतः ।
 वनवासाय दुष्टे त्वं सीतायै किं प्रयच्छसि ॥ ३९ ॥
 यदि रामं समन्वेति सीता भक्त्या पतिव्रता ।
 दिव्याम्बरधरा नित्यं सर्वाभरणभूषिता ॥ ४० ॥
 रमयत्वनिशं रामं वनदुःखनिवारिणी ।
 राजा दशरथोऽप्याह सुमन्त्रं रथमानय ॥ ४१ ॥
 रथमारुह्य गच्छन्तु वनं वनचरप्रियाः ।
 इत्युक्त्वा राममालोक्य सीतां चैव सलक्ष्मणम् ॥ ४२ ॥
 दुःखान्निपतितो भूमौ रुरोदाश्रुपरिप्लुतः ।
 आरुरोह रथं सीता शीघ्रं रामस्य पश्यतः ॥ ४३ ॥
 रामः प्रदक्षिणं कृत्वा पितरं रथमारुहत् ।
 लक्ष्मणः खड्गयुगलं धनुस्तूणीयुगं तथा ॥ ४४ ॥
 गृहीत्वा रथमारुह्य नोदयामास सारथिम् ।
 तिष्ठ तिष्ठ सुमन्त्रेति राजा दशरथोऽब्रवीत् ॥ ४५ ॥
 गच्छ गच्छेति रामेण नोदितोऽचोदयद्रथम् ।
 रामे दूरं गते राजा मूर्च्छितः प्रापतड्ढुवि ॥ ४६ ॥

पौरास्तु बालवृद्धाश्च वृद्धा ब्राह्मणसत्तमाः ।
 तिष्ठ तिष्ठेति रामेति क्रोशन्तो रथमन्वयुः ॥ ४७ ॥
 राजा रुदित्वा सुचिरं मां नयन्तु गृहं प्रति ।
 कौसल्याया राममातुरित्याह परिचारकान् ॥ ४८ ॥
 किञ्चित्कालं भवेत्तत्र जीवनं दुःखितस्य मे ।
 अत ऊर्ध्वं न जीवामि चिरं रामं विना कृतः ॥ ४९ ॥
 ततो गृहं प्रविश्यैव कौसल्यायाः पपात ह ।
 मूर्च्छितश्च चिराद्बुद्ध्वा तूष्णीमेवावतस्थिवान् ॥ ५० ॥
 रामस्तु तमसातीरं गत्वा तत्रावसत्सुखी ।
 जलं प्राश्य निराहारो वृक्षमूलेऽस्वपद्भिः ॥ ५१ ॥
 सीतया सह धर्मात्मा धनुष्पाणिस्तु लक्ष्मणः ।
 पालयामास धर्मज्ञः सुमन्त्रेण समन्वितः ॥ ५२ ॥
 पौराः सर्वे समागत्य स्थितास्तस्याविदूरतः ।
 शक्ता रामं पुरं नेतुं नोचेद्गच्छामहे वनम् ॥ ५३ ॥
 इति निश्चयमाज्ञाय तेषां रामोऽतिविस्मितः ।
 नाहं गच्छामि नगरमेते वै क्लेशभागिनः ॥ ५४ ॥
 भविष्यन्तीति निश्चित्य सुमन्त्रमिदमब्रवीत् ।
 इदानीमेव गच्छामः सुमन्त्र रथमानय ॥ ५५ ॥
 इत्याज्ञप्तः सुमन्त्रोऽपि रथं वाहैरयोजयत् ।
 आरुह्य रामः सीता च लक्ष्मणोऽपि ययुर्द्वैतम् ॥ ५६ ॥
 अयोध्याभिमुखं गत्वा किञ्चिद्दूरं ततो ययुः ।
 तेऽपि राममदृष्ट्वैव प्रातरुत्थाय दुःखिताः ॥ ५७ ॥
 रथनेमिगतं मार्गं पश्यन्तस्ते पुरं ययुः ।
 हृदि रामं ससीतं ते ध्यायन्तस्तत्स्थुरन्वहम् ॥ ५८ ॥
 सुमन्त्रोऽपि रथं शीघ्रं नोदयामास सादरम् ।
 स्फीतान् जनपदान्पश्यन् रामः सीतासमन्वितः ॥ ५९ ॥
 गङ्गातीरं समागच्छच्छृङ्गवेराविदूरतः ।
 गङ्गां दृष्ट्वा नमस्कृत्य स्नात्वा सानन्दमानसः ॥ ६० ॥
 शिंशिपावृक्षमूले स निषसाद रघूत्तमः ।
 ततो गुहो जनैः श्रुत्वा रामागममहोत्सवम् ॥ ६१ ॥
 सखायं स्वामिनं द्रष्टुं हर्षात्तूर्णं समापतत् ।
 फलानि मधुपुष्पादि गृहीत्वा भक्तिसंयुतः ॥ ६२ ॥
 रामस्याग्रे विनिक्षिप्य दण्डवत्प्रापतद्भुवि ।
 गुहमुत्थाप्य तं तूर्णं राघवः परिष्वजे ॥ ६३ ॥
 संपृष्टकुशलो रामं गुहं प्राञ्जलिरब्रवीत् ।
 धन्योऽहमद्य मे जन्म नैषादं लोकपावन ॥ ६४ ॥

बभूव परमानन्दः स्पृष्ट्वा तेऽङ्गं रघूत्तम ।
 नैषादराज्यमेतत्ते किङ्करस्य रघूत्तम ॥ ६५ ॥
 त्वदधीनं वसन्नत्र पालयास्मान् रघूद्वह ।
 आगच्छ यामो नगरं पावनं कुरु मे गृहम् ॥ ६६ ॥
 गृहाण फलमूलानि त्वदर्थं सञ्चितानि मे ।
 अनुगृह्णीष्व भगवन् दासस्तेऽहं सुरोत्तम ॥ ६७ ॥
 रामस्तमाह सुप्रीतो वचनं शृणु मे सखे ।
 न वेक्ष्यामि गृहं ग्रामं नव वर्षाणि पञ्च च ॥ ६८ ॥
 दत्तमन्येन नो भुञ्जे फलमूलादि किञ्चन ।
 राज्यं ममैतत्तत् सर्वं त्वं सखा मेऽतिवल्लभः ॥ ६९ ॥
 वटक्षीरं समानाय्य जटामुकुटमादरात् ।
 बबन्ध लक्ष्मणेनाथ सहितो रथुनन्दनः ॥ ७० ॥
 जलमात्रतु सम्प्राश्य सीतया सह राघवः ।
 आस्तृतं कुशपर्णादौः शयनं लक्ष्मणेन हि ॥ ७१ ॥
 उवास तत्र नगरप्रासादाग्रे यथा पुरा ।
 सुष्वाप तत्र वैदेह्या पर्यङ्क इव संस्कृते ॥ ७२ ॥
 ततोऽविदूरे परिगृह्य चापं
 सबानतूणीरधनुः स लक्ष्मणः ।
 ररक्ष रामं परितो विपश्यन्
 गुहेन सार्धं सशरासनेन ॥ ७३ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे पञ्चमः सर्गः ॥ ५ ॥

॥ अध्यात्म रामायणम् ॥

॥ अयोध्या काण्डः ॥

॥ षष्ठः सर्गः ॥

सुप्तं रामं समालोक्य गुहः सोऽश्रुपरिप्लुतः ।
 लक्ष्मणं प्राह विनयाद् भ्रातः पश्यसि राघवम् ॥ १ ॥
 शयानं कुशपत्रौघसंस्तरे सीतया सह ।
 यः शेते स्वर्णपर्यङ्के स्वास्तीर्णे भवनोत्तमे ॥ २ ॥
 कैकेयी रामदुःखस्य कारणं विधिना कृता ।
 मन्थराबुद्धिमास्थाय कैकेयी पापमाचरत् ॥ ३ ॥
 तच्छ्रुत्वा लक्ष्मणः प्राह सखे शृणु वचो मम ।
 कः कस्य हेतुर्दुःखस्य कश्च हेतुः सुखस्य च ॥ ४ ॥
 स्वपूर्वार्जितकर्मैव कारणं सुखदुःखयोः ॥ ५ ॥
 सुखस्य दुःखस्य न कोऽपि दाता परो
 ददातीति कुबुद्धिरेषा ।

अहं करोमीति वृथभिमानः

स्वकर्मसूत्रग्रथितो हि लोकः ॥ ६ ॥

सुहृन्मित्रार्युदासीनेद्वेष्यमध्यस्थबान्धवाः ।

स्वयमेवाचरन्कर्म तथा तत्र विभाव्यते ॥ ७ ॥

सुखं वा यदि वा दुःखं स्वकर्मवशगो नरः ।

यद्यद्यथागतं तत्तद् भुक्त्वा स्वस्थमना भवेत् ॥ ८ ॥

न मे भोगागमे वाञ्छा न मे भोगविवर्जने ।

आगच्छत्वथ मागच्छत्वभोगवशगो भवेत् ॥ ९ ॥

स्वस्मिन् देशे च काले च यस्माद्वा येन केन वा ।

कृतं शुभाशुभं कर्म भोज्यं तत्तत्र नान्यथा ॥ १० ॥

अलं हर्षविषादाभ्यां शुभाशुभफलोदये ।

विधात्रा विहितं यद्यत्तदलङ्घ्यं सुरासुरैः ॥ ११ ॥

सर्वदा सुखदुःखाभ्यां नरः प्रत्यवरुध्यते ।

शरीरं पुण्यपापाभ्यामुत्पन्नं सुखदुःखवत् ॥ १२ ॥

सुखस्यानन्तरं दुःखं दुःखस्यानन्तरं सुखम् ।

द्वयमेतद्वि जन्तूनामालङ्घ्यं दिनरात्रिवत् ॥ १३ ॥

सुखमध्ये स्थितं दुःखं दुःखमध्ये स्थितं सुखम् ।

द्वयमन्योन्यसंयुक्तं प्रोच्यते जलकङ्कवत् ॥ १४ ॥

तस्माद्वैर्येण विद्वांस इष्टानिष्टोपपत्तिषु ।

न हृष्यन्ति न मुह्यन्ति समं मायेति भावनात् ॥ १५ ॥

गुहलक्ष्मणयोरेवं भाषतोर्विमलं नभः ।

बभूव रामः सलिलं स्पृष्ट्वा प्रातः समाहितः ॥ १६ ॥

उवाच शीघ्रं सुदृढं नावमानय मे सखे ।

श्रुत्वा रामस्य वचनं निषादाधिपतिर्गुहः ॥ १७ ॥

स्वयमेव दृढं नावमानिनाय सुलक्षणाम् ।

स्वामिन्नारुह्यतां नौकां सीतया लक्ष्मणेन च ॥ १८ ॥

वाहये ज्ञातिभिः सार्धमहमेव समाहितः ।

तथेति राघवः सीतामारोप्य शुभलक्षणाम् ॥ १९ ॥

गुहस्य हस्तावालम्ब्य स्वयं चारोहदच्युतः ।

आयुधादीन् समारोप्य लक्ष्मणोऽप्यारुरोह च ॥ २० ॥

गुहस्तान्वाहयामास ज्ञातिभिः सहितः स्वयम् ।

गङ्गामध्ये गतां गङ्गां प्रार्थयामास जानकी ॥ २१ ॥

देवि गङ्गे नमस्तुभ्यं निवृत्ता वनवासतः ।

रामेण सहिताहं त्वां लक्ष्मणेन च पूजये ॥ २२ ॥

सुरामांसोपहारैश्च नानाबलिभिरादृता ।

इत्युक्त्वा परकूलं तौ शनैरुत्तीर्य जग्मतुः ॥ २३ ॥

गुहोऽपि राघवं प्राह गमिष्यामि त्वया सह ।
 अनुज्ञां देहि राजेन्द्र नोचेत्प्राणांस्त्यजाम्यहम् ॥ २४ ॥
 श्रुत्वा नैषादिवचनं श्रीरामस्तमथाब्रवीत् ।
 चतुर्दश समाः स्थित्वा दण्डके पुनरप्यहम् ॥ २५ ॥
 आयास्याम्युदितं सत्यं नासत्यं रामभाषितम् ।
 इत्युक्त्वालिङ्ग्य तं भक्तं समाश्वास्य पुनः पुनः ॥ २६ ॥
 निवर्तयामास गुहं सोऽपि कृच्छ्राद्ययौ गृहम् ॥ २७ ॥
 तत्र मेघ्यं मृगं हत्वा पक्त्वा हुत्वा च ते त्रयः ।
 भुक्त्वा वृक्षतले सुप्त्वा सुखमासत तां निशाम् ॥ २८ ॥
 ततो रामस्तु वैदेह्या लक्ष्मणेन समन्वितः ।
 भरद्वाजाश्रमपदं गत्वा बहिरुपस्थितः ।
 तत्रैकं वटुकं दृष्ट्वा रामः प्राह च हे वटो ॥ २९ ॥
 रामो दाशरथिः सीतालक्ष्मणाभ्यां समन्वितः ।
 आस्ते बहिर्वनस्येति ह्युच्यतां मुनिसन्निधौ ॥ ३० ॥
 तच्छ्रुत्वा सहसा गत्वा पादयोः पतितो मुनेः ।
 स्वामिन् रामः समागत्य वनाद् बहिरवस्थितः ॥ ३१ ॥
 सभार्यः सानुजः श्रीमानाह मां देवसन्निभः ।
 भरद्वाजाय मुनये ज्ञापयस्व यथोचितम् ॥ ३२ ॥
 तच्छ्रुत्वा सहसोत्थाय भरद्वाजो मुनीश्वरः ।
 गृहीत्वार्घ्यं च पादं च रामसामीप्यमाययौ ॥ ३३ ॥
 दृष्ट्वा रामं यथान्यायं पूजयित्वा सलक्ष्मणम् ।
 आह मे पर्णशालां भो राम राजीवलोचन ॥ ३४ ॥
 आगच्छ पादरजसा पुनीहि रघुनन्दन ।
 इत्युक्त्वोटजमानीय सीतया सह रघावौ ॥ ३५ ॥
 भक्त्या पुनः पूजयित्वा चकारातिथ्यमुत्तमम् ।
 अद्याहं तपसः पारं गतोऽस्मि तव सङ्गमात् ॥ ३६ ॥
 ज्ञातं राम तवोदन्तं भूतं चागामिकं च यत् ।
 जानामि त्वां परात्मानं मायया कार्यमानुषम् ॥ ३७ ॥
 यदर्थमवतीर्णोऽसि प्रार्थितो ब्रह्मणा पुरा ।
 यदर्थं वनवासस्ते यत्करिष्यसि वै पुनः ॥ ३८ ॥
 जानामि ज्ञानदृष्ट्याहं जातया त्वदुपासनात् ।
 इतः परं त्वां किं वक्ष्ये कृतार्थोऽहं रघूत्तम ॥ ३९ ॥
 यस्त्वां पश्यामि काकुत्स्थं पुरुषं प्रकृतेः परम् ।
 रामस्तमभिवाद्याह सीतालक्ष्मणसंयुतः ॥ ४० ॥
 अनुग्राह्यास्त्वया ब्रह्मन्वयं क्षत्रियबान्धवाः ।
 इति सम्भाष्य तेऽन्योन्यमुषित्वा मुनिसन्निधौ ॥ ४१ ॥

प्रातरुत्थाय यमुनामुत्तीर्य मुनिवारकैः ।
 कृताप्लवेन मुनिना दृष्टमार्गेण राघवः ॥ ४२ ॥
 प्रययौ चित्रकूटाद्रिं वाल्मीकेर्यत्र चाश्रमः ।
 गत्वा रामोऽथ वाल्मीकेराश्रमं ऋषिसङ्कुलम् ॥ ४३ ॥
 नानामृगद्विजाकीर्णं नित्यपुष्पफलाकुलम् ।
 तत्र दृष्ट्वा समासीनं वाल्मीकिं मुनिसत्तमम् ॥ ४४ ॥
 ननाम शिरसा रामो लक्ष्मणेन च सीतया ।
 दृष्ट्वा रामं रमानाथं वाल्मीकिर्लोकसुन्दरम् ॥ ४५ ॥
 जानकीलक्ष्मणोपेतं जटामुकुटमण्डितम् ।
 कन्दर्पसदृशाकारं कमनीयाम्बुजेक्षणम् ॥ ४६ ॥
 दृष्ट्वैव सहसोत्तस्थौ विस्मयानिमिषेक्षणः ।
 आलिङ्ग्य परमानन्दं रामं हर्षाश्रुलोचनः ॥ ४७ ॥
 पूजयित्वा जगत्पूज्यं भक्त्यार्घ्यादिभिरदृतः ।
 फलमूलैः स मधुरैर्भोजयित्वा च लालितः ॥ ४८ ॥
 राघवः प्राञ्जलिः प्राह वाल्मीकिं विनयान्वितः ।
 पितुराज्ञां पुरस्कृत्य दण्डकानागता वयम् ॥ ४९ ॥
 भवन्तो यदि जानन्ति किं वक्ष्यामोऽत्र कारणम् ।
 यत्र मे सुखवासाय भवेत्स्थानं वदस्व तत् ॥ ५० ॥
 सीतया सहितः कालं किञ्चित्तत्र नयाम्यहम् ।
 इत्युक्तो राघवेणासौ मुनिः सस्मितमब्रवीत् ॥ ५१ ॥
 त्वमेव सर्वलोकानां निवासस्थानमुत्तमम् ।
 तवापि सर्वभूतानि निवाससदनानि हि ॥ ५२ ॥
 एवं साधारणं स्थानमुक्तं ते रघुनन्दन ।
 सीतया सहितस्येति विशेषं पृच्छतस्तव ।
 तद्वक्ष्यामि रघुश्रेष्ठ यत्ते नियतमन्दिरम् ॥ ५३ ॥
 शान्तानां समदृष्टीनामद्वेष्टृणां च जन्तुषु ।
 त्वामेव भजतां नित्यं हृदयं तेऽधिमन्दिरम् ॥ ५४ ॥
 धर्माधर्मान्परित्यज्य त्वामेव भजतोऽनिशम् ।
 सीतया सह ते राम तस्य हृत्सुखमन्दिरम् ॥ ५५ ॥
 त्वन्मन्त्रजापको यस्तु त्वामेव शरणं गतः ।
 निद्वन्द्वो निःस्पृहस्तस्य हृदयं ते सुमन्दिरम् ॥ ५६ ॥
 निरहङ्कारिणः शान्ता ये रागेद्वेषवर्जिताः ।
 समलोष्टाश्मकनकास्तेषां ते हृदयं गृहम् ॥ ५७ ॥
 त्वयि दत्तमनोबुद्धिर्यः सन्तुष्टः सदा भवेत् ।
 त्वयि सन्त्यक्तकर्मा यस्तन्मनस्ते शुभं गृहम् ॥ ५८ ॥
 यो न द्वेष्यप्रियं प्राप्य प्रियं प्राप्य न हृष्यते ।

सर्वं मायेति निश्चित्य त्वां भजेत्तन्मनो गृहम् ॥ ५९ ॥
 षड्भावादिविकारान्यो देहे पश्यति नात्मनि ।
 क्षुत्तृट् सुखं भयं दुःखं प्राणबुद्ध्योर्निरीक्षते ॥ ६० ॥
 संसारधर्मेर्निर्मुक्तस्तस्य ते मानसं गृहम् ॥ ६१ ॥
 पश्यन्ति ये सर्वगुहाशयस्थं त्वां
 चिद्धनं सत्यमनन्तमेकम् ।
 अलेपकं सर्वगतं वरेण्यं तेषां
 हृदब्जे सह सीतया वस ॥ ६२ ॥
 निरन्तराभ्यासदृढीकृतात्मनां
 त्वत्पादसेवापरिनिष्ठितानाम् ।
 त्वन्नामकीर्त्या हतकल्मषाणां
 सीतासमेतस्य गृहं हृदब्जे ॥ ६३ ॥
 राम त्वन्नाममहिमा वर्ण्यते केन वा कथम् ।
 यत्प्रभावादहं राम ब्रह्मर्षित्वमवाप्तवान् ॥ ६४ ॥
 अहं पुरा किरातेषु किरातैः सह वर्धितः ।
 जन्ममात्रद्विजत्वं मे शूद्राचाररतः सदा ॥ ६५ ॥
 शूद्रायां बहवः पुत्रा उत्पन्ना मेऽजितात्मनः ।
 ततश्चौरैश्च सङ्गम्य चौरोऽहमभवं पुरा ॥ ६६ ॥
 धनुर्बाणधरो नित्यं जीवानामन्तकोपमः ।
 एकदा मुनयः सप्त दृष्ट्वा महति कानने ॥ ६७ ॥
 साक्षान्मया प्रकाशन्तो ज्वलनार्कसमप्रभाः ।
 तानन्वधावं लोभेन तेषां सर्वपरिच्छदान् ॥ ६८ ॥
 ग्रहीतुकामस्तत्राहं तिष्ठ तिष्ठेति चाब्रवम् ।
 दृष्ट्वा मां मुनयोऽपृच्छन्किमायासि द्विजाधम ॥ ६९ ॥
 अहं तानब्रवं किञ्चिदादातुं मुनिसत्तमाः ।
 पुत्रदारादयः सन्ति बहवो मे बुभुक्षिताः ॥ ७० ॥
 तेषां संरक्षणार्थाय चरामि गिरिकानने ।
 ततो मामूचुरव्यग्राः पृच्छ गत्वा कुटुम्बकम् ॥ ७१ ॥
 यो यो मया प्रतिदिनं क्रियते पापसञ्चयः ।
 यूयं तद्भागिनः किं वा नेति वेतिपृथक्पृथक् ॥ ७२ ॥
 वयं स्थास्यामहे तावदागमिष्यसि निश्चयः ।
 तथेत्युक्त्वा गृहं गत्वा मुनिभिर्यदुदीरितम् ॥ ७३ ॥
 अपृच्छं पुत्रदारादींस्तैरुक्तोऽहं रघूत्तम ।
 पापं तवैव तत्सर्वं वयं तु फलभागिनः ॥ ७४ ॥
 तच्छ्रुत्वा जातनिर्वेदो विचार्य पुनरागमम् ।
 मुनयो यत्र तिष्ठन्ति करुणापूर्णमानसाः ॥ ७५ ॥

मुनीनां दर्शनादेव शुद्धान्तःकरणोऽभवत् ।
 धनुरादीन्परित्यज्य दण्डवत्पतितोऽस्म्यहम् ॥ ७६ ॥
 रक्षध्वं मां मुनिश्रेष्ठा गच्छन्तं निरयार्णवम् ।
 इत्यग्रे पतितं दृष्ट्वा मामूचुर्मुनिसत्तमाः ॥ ७७ ॥
 उत्तिष्ठोत्तिष्ठ भद्रं ते सफलः सत्समागमः ।
 उपदेक्ष्यामहे तुभ्यं किञ्चित्तेनैव मोक्ष्यसे ॥ ७८ ॥
 परस्परं समालोच्य दुर्वृत्तोयं द्विजाधमः ।
 उपेक्ष्य एव सद्वृत्तस्तथापि शरणं गतः ।
 रक्षणीयः प्रयत्नेन मोक्षमार्गोपदेशतः ॥ ७९ ॥
 इत्युक्त्वा राम ते नाम व्यत्यस्ताक्षरपूर्वकम् ।
 एकाग्रमनसात्रैव मरेति जप सर्वदा ॥ ८० ॥
 आगच्छामः पुनर्यावत्तावदुक्तं सदा जप ।
 इत्युक्त्वा प्रययुः सर्वे मुनयो दिव्यदर्शिनाः ॥ ८१ ॥
 अहं यथोपदिष्टं तैस्तथाकरवमञ्जसा ।
 जपन्नेकाग्रमनसा बाह्यं विस्मृतवानहम् ॥ ८२ ॥
 एवं बहुतिथे काले गते निश्चलरूपिणः ।
 सर्वसङ्गविहीनस्य वल्मीकोऽभून्ममोपरि ॥ ८३ ॥
 ततो युगसहस्रान्ते ऋषयः पुनरागमन् ।
 मामूचुर्निष्क्रमस्वेति तच्छ्रुत्वा तूर्णमुत्थितः ॥ ८४ ॥
 वल्मीकात्त्रिर्गतश्चाहं नीहारादिव भास्करः ।
 मामप्याहुर्मुनिगणा वाल्मीकिस्त्वं मुनीश्वर ॥ ८५ ॥
 वल्मीकात्सम्भवो यस्माद् द्वितीयं जन्म तेऽभवत् ।
 इत्युक्त्वा ते ययुर्दिव्यगतिं रघुकुलोत्तम ॥ ८६ ॥
 अहं ते राम नाम्नश्च प्रभावादीदृशोऽभवम् ।
 अद्य साक्षात्प्रपश्यामि ससीतं लक्ष्मणेन च ॥ ८७ ॥
 रामं राजीवपत्राक्षं त्वां मुक्तो नात्र संशयः ।
 आगच्छ राम भद्रं ते स्थलं वै दर्शयाम्यहम् ॥ ८८ ॥
 एवमुक्त्वा मुनिः श्रीमौल्लक्ष्मणेन समन्वितः ।
 शिष्यैः परिवृतो गत्वा मध्ये पर्वतगङ्गयोः ॥ ८९ ॥
 तत्र शालां सुविस्तीर्णां कारयामास वासभूः ।
 प्राक्पश्चिमं दक्षिणोदक् शोभनं मन्दिरद्वयम् ॥ ९० ॥
 जानक्या सहितो रामो लक्ष्मणेन समन्वितः ।
 तत्र ते देवसदृशा ह्यवसन् भवनोत्तमे ॥ ९१ ॥
 वाल्मीकिना तत्र सुपूजितोऽयं
 रामः ससीतः सह लक्ष्मणेन ।
 देवैर्मुनीन्द्रैः सहितो मुदास्ते

स्वर्गे यथा देवपतिः सशच्या ॥ १२ ॥
इति श्रीमदध्यात्मरामयणे उमामहेश्वरसंवादे
अयोध्याकाण्डे षष्ठः सर्गः ॥ ६ ॥

॥ अध्यात्म रामायणम् ॥

॥ अयोध्या काण्डः ॥

॥ सप्तमः सर्गः ॥

सुमन्त्रोऽपि तदायोध्यां दिनान्ते प्रविवेश ह ।
वस्त्रेण मुखमाच्छाद्य बाष्पाकुलितलोचनः ॥ १ ॥
बहिरेव रथं स्थाप्य राजानं द्रष्टुमाययौ ।
जय शब्देन राजानं स्तुत्वा तं प्रणनाम ह ॥ २ ॥
ततो राजा नमन्तं तं सुमन्त्रं विह्वलोऽब्रवीत् ।
सुमन्त्र रामः कुत्रास्ते सीतया लक्ष्मणेन च ॥ ३ ॥
कुत्र त्यक्तस्त्वया रामः किं मां पापिनमब्रवीत् ।
सीता वा लक्ष्मणो वापि निर्दयं मां किमब्रवीत् ॥ ४ ॥
हा राम हा गुणनिधे हा सीते प्रियवादिनि ।
दुःखार्णवे निमग्नं मां म्रियमाणं न पश्यसि ॥ ५ ॥
विलप्यैवं चिरं राजा निमग्नो दुःखसागरे ।
एवं मन्त्री रुदन्तं तं प्राञ्जलिर्वाक्यमब्रवीत् ॥ ६ ॥
रामः सीता च सौमित्रिर्मया नीता रथेन ते ।
शृङ्गवेरपुराभ्याशे गङ्गाकूले व्यवस्थिताः ॥ ७ ॥
गुहेन किञ्चिदानीतं फलमूलादिकं च यत् ।
स्पृष्ट्वा हस्तेन सम्प्रीत्या नाग्रहीद्विससर्ज तत् ॥ ८ ॥
वटक्षीरः समानाय्य गुहेन रघुनन्दनः ।
जटामुकुटमाबद्ध्य मामाह नृपते स्वयम् ॥ ९ ॥
सुमन्त्र ब्रूहि राजानं शोकस्तेऽस्तु न मत्कृते ।
साकेतादधिकं सौख्यं विपिने नो भविष्यति ॥ १० ॥
मातुर्मे वन्दनं ब्रूहि शोकं त्यजतु मत्कृते ।
आश्वासयतु राजानं वृद्धं शोकपरिप्लुतम् ॥ ११ ॥
सीता चाश्रुपरीताक्षी मामाह नृपसत्तम ।
दुःखगद्गदया वाचा रामं किञ्चिदवेक्षती ॥ १२ ॥
साष्टाङ्ग प्रणिपातं मे ब्रूहि श्वश्रोः पदाम्बुजे ।
इति प्ररुदती सीता गता किञ्चिदवाङ्मुखी ॥ १३ ॥
ततस्तेऽश्रुपरीताक्षा नावमारुरुहुस्तदा ।
यावद्गङ्गां समुत्तीर्य गतास्तावदहं स्थितः ॥ १४ ॥
ततो दुःखेन महता पुनरेवाहमागतः ।
ततो रुदन्ती कौसल्या राजानमिदमब्रवीत् ॥ १५ ॥

कैकेय्यै प्रियभार्यायै प्रसन्नो दत्तवान्वरम् ।
 त्वं राज्यं देहि तस्यैव मत्पुत्रः किं विवासितः ॥ १६ ॥
 कृत्वा त्वमेव तत्सर्वमिदानीं किं नु रोदिषि ।
 कौसल्यावचनं श्रुत्वा क्षते स्पृष्ट इवाग्निना ॥ १७ ॥
 पुनः शोकाश्रुपूर्णाक्षः कौसल्यामिदमब्रवीत् ।
 दुःखेन म्रियमाणं मां किं पुनर्दुःखयस्यलम् ॥ १८ ॥
 इदानीमेव मे प्राणा उत्क्रमिष्यन्ति निश्चयः ।
 शप्तोऽहं बाल्यभावेन केनचिन्मुनिना पुरा ॥ १९ ॥
 पुराहं यौवने दृप्तश्चापबाणधरो निशि ।
 अचरं मृगयासक्तो नद्यास्तीरे महावने ॥ २० ॥
 तत्रार्धरात्रसमये मुनिः कश्चित्पृषदितः ।
 पिपासार्दितयोः पित्रोर्जलमानेतुमुद्यतः ।
 अपूरयज्जले कुम्भं तदा शब्दोऽभवन्महान् ॥ २१ ॥
 गजः पिबति पानीयमिति मत्वा महानिशि ।
 बाणं धनुषि सन्धाय शब्दवेधिनमक्षिपम् ॥ २२ ॥
 हा हतोऽस्मीति तत्राभूच्छब्दो मानुषसूचकः ।
 कस्यापि न कृतो दोषो मया केन हतो विधे ॥ २३ ॥
 प्रतीक्षते मां माता च पिता च जलकाङ्क्षया ।
 तच्छ्रुत्वा भयसन्त्रस्तस्ततोऽहं पौरुषं वचः ॥ २४ ॥
 शनैर्गत्वाथ तत्पार्श्वं स्वामिन् दशरथोऽस्म्यहम् ।
 अजानता मया विद्वस्त्रातुमर्हसि मां मुने ॥ २५ ॥
 इत्युक्त्वा पादयोस्तस्य पतितो गद्गदाक्षरः ।
 तदा मामाह स मुनिर्मा भैषीर्नृपसत्तम ॥ २६ ॥
 ब्रह्महत्या स्पृशेन्न त्वां वैश्योऽहं तपसि स्थितः ।
 पितरौ मां प्रतीक्षते क्षुत्तृड्भ्यां परिपीडितौ ॥ २७ ॥
 तयोस्त्वमुदकं देहि शीघ्रमेवाविचारयन् ।
 न चेत्त्वां भस्मसात्कुर्यात्पितामे यदि कुप्यति ॥ २८ ॥
 जलं दत्वा तु तौ नत्वा कृतं सर्वं निवेदय ।
 शल्यमुद्धर मे देहात्प्राणांस्त्यक्ष्यामि पीडितः ॥ २९ ॥
 इत्युक्तो मुनिना शीघ्रं बाणमुत्पाद्य देहतः ।
 सजलं कलशं धृत्वा गतोऽहं यत्र दम्पती ॥ ३० ॥
 अतिवृद्धावन्धूशौ क्षुत्पिपासार्दितौ निशि ।
 नायाति सलिलं गृह्य पुत्रः किं वात्र कारणम् ॥ ३१ ॥
 अनन्यगतिकौ वृद्धौ शोच्यौ तृट्परिपीडितौ ।
 आवामुपेक्षते किं वा भक्तिमानावयोः सुतः ॥ ३२ ॥
 इति चिन्ताव्याकुलौ तौ मत्पादन्यासजं ध्वनिम् ।

श्रुत्वा प्राह पिता पुत्र किं विलम्बः कृतस्त्वया ॥ ३३ ॥
 देह्यावयोः सुपानीयं पिब त्वमपि पुत्रक ।
 इत्येवं लपतोर्भीत्या सकाशमगमं शनैः ॥ ३४ ॥
 पादयोः प्रणिपत्याहमब्रुवं विनयान्वितः ।
 नाहं पुत्रस्त्वयोध्याया राजा दशरथोऽस्म्यहम् ॥ ३५ ॥
 पापोऽहं मृगयासक्तो रात्रौ मृगविहिंसकः ।
 जलावताराद्वरेऽहं स्थित्वा जलगतं ध्वनिम् ॥ ३६ ॥
 श्रुत्वाहं शब्दवेधित्वादेकं बाणमथात्यजम् ।
 हतोऽस्मीति ध्वनिं श्रुत्वा भयात्तत्राहमागतः ॥ ३७ ॥
 जटां विकीर्य पतितं दृष्ट्वाहं मुनिदारकम् ।
 भीतो गृहीत्वा तत्पादौ रक्ष रक्षेति चाब्रुवम् ॥ ३८ ॥
 मा भैषीरिति मां प्राह ब्रह्महत्याभयं न ते ।
 मत्पित्रोः सलिलं दत्त्वा नत्वा प्रार्थय जीवितम् ॥ ३९ ॥
 इत्युक्तो मुनिना तेन ह्यागतो मुनिहिंसकः ।
 रक्षेतां मां दयायुक्तौ युवां हि शरणागतम् ॥ ४० ॥
 इति श्रुत्वा तु दुःखातौ विलप्य बहु शोच्य तम् ।
 पतितौ नौ सुतो यत्र नय तत्राविलम्बयन् ॥ ४१ ॥
 ततो नीतौ सुतो यत्र मया तौ वृद्धदम्पती ।
 स्पृष्ट्वा सुतं तौ हस्ताभ्यां बहुशोऽथ विलेपतुः ॥ ४२ ॥
 हाहेति क्रन्दमानौ तौ पुत्रपुत्रेत्यवोचताम् ।
 जलं देहीति पुत्रेति किमर्थं न ददास्यलम् ॥ ४३ ॥
 ततो मामूचतुः शीघ्रं चित्तिं रचय भूपते ।
 मया तदैव रचिता चित्तिस्तत्र निवेशिताः ।
 त्रयस्तत्राग्निरुत्सृष्टो दग्धास्ते त्रिदिवं ययुः ॥ ४४ ॥
 तत्र वृद्धः पिता प्राह त्वमप्येवं भविष्यसि ।
 पुत्रशोकेन मरणं प्राप्स्यसे वचनान्मम ॥ ४५ ॥
 स इदानीं मम प्राप्तः शापकालोऽनिवारितः ।
 इत्युक्त्वा विललापाथ राजा शोकसमाकुलः ॥ ४६ ॥
 हा राम पुत्र हा सीते हा लक्ष्मण गुणाकर ।
 त्वद्वियोगादहं प्राप्तो मृत्युं कैकेयिसम्भवम् ॥ ४७ ॥
 वदन्नेवं दशरथः प्राणांस्त्यक्त्वा दिवं गतः ।
 कौसल्या च सुमित्रा च तथान्या राजयोषितः ॥ ४८ ॥
 चुक्रुशुश्च विलेपुश्च उरस्ताडनपूर्वकम् ।
 वसिष्ठः प्रययौ तत्र प्रातर्मन्त्रिभिरावृतः ॥ ४९ ॥
 तैलद्रोण्यां दशरथं क्षित्वा दूतानाथाब्रवीत् ।
 गच्छत त्वरितं साञ्चा युधाजिन्नगरं प्रति ॥ ५० ॥

तत्रास्ते भरतः श्रीमाञ्छत्रुघ्नसहितः प्रभुः ।
 उच्यतां भरतः शीघ्रमागच्छेति ममाज्ञया ॥ ५१ ॥
 अयोध्यां प्रति राजानं कैकेयीं चापि पश्यतु ।
 इत्युक्तास्त्वरितं दूता गत्वा भरतमातुलम् ॥ ५२ ॥
 युधाजितं प्रणम्योचुर्भरतं सानुजं प्रति ।
 वसिष्ठस्त्वब्रवीद्वाजन् भरतः सानुजः प्रभुः ॥ ५३ ॥
 शीघ्रमागच्छतु पुरीमयोध्यामविचारयन् ।
 इत्याज्ञप्तोऽथ भरतस्त्वरितं भयविह्वलः ॥ ५४ ॥
 आययौ गुरुणादिष्टः सह दूतैस्तु सानुजः ।
 राज्ञो वा राघवस्यापि दुःखं किञ्चिदुपस्थितम् ॥ ५५ ॥
 इति चिन्तापरो मार्गे चिन्तयन्नगरं ययौ ।
 नगरं भ्रष्टलक्ष्मीकं जनसम्बाधवर्जितम् ॥ ५६ ॥
 उत्सवैश्च परित्यक्तं दृष्ट्वा चिन्तापरोऽभवत् ।
 प्रविश्य राजभवनं राजलक्ष्मीविवर्जितम् ॥ ५७ ॥
 अपश्यत्कैकेयीं तत्र एकामेवासने स्थिताम् ।
 ननाम शिरसा पादौ मातुर्भक्तिसमन्वितः ॥ ५८ ॥
 आगतं भरतं दृष्ट्वा कैकेयी प्रेमसम्भ्रमात् ।
 उत्थायालिङ्ग्य रभसा स्वाङ्गमारोप्य संस्थिता ॥ ५९ ॥
 मूर्ध्नि वघ्नाय पप्रच्छ कुशलं स्वकुलस्य सा ।
 पिता मे कुशलो भ्राता माता च शुभलक्षणा ॥ ६० ॥
 दिष्ट्या त्वमद्य कुशली मया दृष्टोऽसि पुत्रक ।
 इति पृष्टः स भरतो मात्रा चिन्ताकुलेन्द्रियः ॥ ६१ ॥
 दूयमानेन मनसा मातरं समपृच्छत ।
 मातः पिता मे कुत्रास्ते एका त्वमिह संस्थिता ॥ ६२ ॥
 त्वया विना न मे तातः कदाचिद्रहसि स्थितः ।
 इदानीं दृश्यते नैव कुत्र तिष्ठति मे वद ॥ ६३ ॥
 अदृष्ट्वा पितरं मेऽद्य भयं दुःखं च जायते ।
 अथाह कैकेयी पुत्र किं दुःखेन तवानघ ॥ ६४ ॥
 या गतिर्धर्मशीलानामश्वमेधादियाजिनाम् ।
 तां गतिं गतवानद्य पिता ते पितृवत्सल ॥ ६५ ॥
 तच्छ्रुत्वा निपपातोर्व्यां भरतः शोकविह्वलः ।
 हा तात क्व गतोऽसि त्वं त्यक्त्वा मां वृजिनार्णवे ॥ ६६ ॥
 असमर्प्यैव रामाय राज्ञे मां क्व गतोऽसि भोः ।
 इति विलपितं पुत्रं पतितं मुक्तमूर्धजम् ॥ ६७ ॥
 उत्थाप्यामृज्य नयने कैकेयी पुत्रमब्रवीत् ।
 समाश्वसिहि भद्रं ते सर्वं सम्पादितं मया ॥ ६८ ॥

तामाह भरतस्तातो म्रियमाणः किमब्रवीत् ।
 तमाह कैकेयी देवी भरतं भयवर्जिता ॥ ६९ ॥
 हा राम राम सीतेति लक्ष्मणेति पुनः पुनः ।
 विलपन्नेव सुचिरं देहं त्यक्त्वा दिवं ययौ ॥ ७० ॥
 तामाह भरतो हेऽम्ब रामः सन्निहितो न किम् ।
 तदानीं लक्ष्मणो वापि सीता वा कुत्र ते गताः ॥ ७१ ॥
 रामस्य यौवराज्यार्थं पित्रा ते सम्भ्रमः कृतः ।
 तव राज्यप्रदानाय तदाहं विघ्नमाचरम् ॥ ७२ ॥
 राज्ञा दत्तं हि मे पूर्वं वरदेन वरद्वयम् ।
 याचितं तदिदानीं मे तयोरेकेन तेऽखिलम् ॥ ७३ ॥
 राज्यं रामस्य चैकेन वनवासो मुनिव्रतम् ।
 ततः सत्यपरो राजा राज्यं दत्त्वा तवैव हि ॥ ७४ ॥
 रामं सम्प्रेषयामास वनमेव पिता तव ।
 सीताप्यनुगता रामं पातिव्रत्यमुपाश्रिता ॥ ७५ ॥
 सौभ्रात्रं दर्शयन्नाममनुयातोऽपि लक्ष्मणः ।
 वनं गतेषु सर्वेषु राजा तानेव चिन्तयन् ॥ ७६ ॥
 प्रलपन् रामरामेति ममार नृपसत्तमः ।
 इति मातुर्वचः श्रुत्वा वज्राहत इव द्रुमः ॥ ७७ ॥
 पपात भूमौ निःसंज्ञस्तं दृष्ट्वा दुःखिता तदा ।
 कैकेयी पुनरप्याह वत्स शोकेन किं तव ॥ ७८ ॥
 राज्ये महति सम्प्राप्ते दुःखस्यावसरः कुतः ।
 इति ब्रुवन्तीमालोक्य मातरं प्रदहन्निव ॥ ७९ ॥
 असम्भाष्यासि पापे मे घोरे त्वं भर्तृघातिनी ।
 पापे त्वद्गर्भजातोऽहं पापवानस्मि साम्प्रतम् ।
 अहमग्निं प्रवेक्ष्यामि विषं वा भक्षयाम्यहम् ॥ ८० ॥
 खड्गेन वाथ चात्मानं हत्वा यामि यमक्षयम् ।
 भर्तृघातिनि दुष्टे त्वं कुम्भीपाकं गमिष्यसि ॥ ८१ ॥
 इति निर्भर्त्स्य कैकेयीं कौसल्याभवनं ययौ ।
 सापि तं भरतं दृष्ट्वा मुक्तकण्ठा रुरोद ह ॥ ८२ ॥
 पादयोः पतितस्तस्या भरतोऽपि तदारुदत् ।
 आलिङ्ग्य भरतं साध्वी राममाता यशस्विनी ।
 कृशातिदीनवदना साश्रुनेत्रेदमब्रवीत् ॥ ८३ ॥
 पुत्र त्वयि गते दूरमेवं सर्वमभूदिदम् ।
 उक्तं मात्रा श्रुतं सर्वं त्वया ते मातृचेष्टितम् ॥ ८४ ॥
 पुत्रः सभार्यो वनमेव यातः

सलक्ष्मणो मे रघुरामचन्द्रः ।

चीराम्बरो बद्धजटाकलापः

सन्त्यज्य मां दुःखसमुद्रमग्नाम् ॥ ८५ ॥

हा राम हा मे रघुवंशनाथ

जातोऽसि मे त्वं परतः परात्मा ।

तथापि दुःखं न जहाति मां वै

विधिर्बलीयानिति मे मनीषा ॥ ८६ ॥

स एवं भरतो वीक्ष्य विलपन्तीं भृशं शुचा ।

पादौ गृहीत्वा प्राहेदं शृणु मातर्वचो मम ॥ ८७ ॥

कैकेय्या यत्कृतं कर्म रामराज्याभिषेचने ।

अन्यद्वा यदि जानामि सा मया नोदिता यदि ॥ ८८ ॥

पापं मेऽस्तु तदा मातर्ब्रह्महत्याशतोद्भवम् ।

हत्वा वसिष्ठं खड्गेन अरुन्धत्या समन्वितम् ॥ ८९ ॥

भूयात्तत्पापमखिलं मम जानामि यद्यहम् ।

इत्येवं शपथं कृत्वा रुरोद भरतस्तदा ॥ ९० ॥

कौसल्या तमथालिङ्ग्य पुत्र जानामि मा शुचः ।

एतस्मिन्नन्तरे श्रुत्वा भरतस्य समागमम् ॥ ९१ ॥

वसिष्ठो मन्त्रिभिः सार्धं प्रययौ राजमन्दिरम् ।

रुदन्तं भरतं दृष्ट्वा वसिष्ठः प्राह सादरम् ॥ ९२ ॥

वृद्धो राजा दशरथो ज्ञानी सत्यपराक्रमः ।

भुक्त्वा मर्त्यसुखं सर्वमिष्ट्वा विपुलदक्षिणैः ॥ ९३ ॥

अश्वमेधादिभिर्यज्ञैर्लब्ध्वा रामं सुतं हरिम् ।

अन्ते जगाम त्रिदिवं देवेन्द्रार्द्धासनं प्रभुः ॥ ९४ ॥

तं शोचसि वृथैव त्वमशोच्यं मोक्षभाजनम् ।

आत्मा नित्योऽव्ययः शुद्धो जन्मनाशादिवर्जितः ॥ ९५ ॥

शरीरं जडमत्यर्थमपवित्रं विनश्वरम् ।

विचार्यमाणे शोकस्य नावकाशः कथञ्चन ॥ ९६ ॥

पिता वा तनयो वापि यदि मृत्युवशं गतः ।

मूढास्तमनुशोचन्ति स्वात्मताडनपूर्वकम् ॥ ९७ ॥

निःसारे खलु संसारे वियोगो ज्ञानिनां यदा ।

भवेद्वैराग्यहेतुः स शान्तिसौख्यं तनोति च ॥ ९८ ॥

जन्मवान्यदि लोकेऽस्मिंस्तर्हि तं मृत्युरन्वगात् ।

तस्मादपरिहार्योऽयं मृत्युर्जन्मवतां सदा ॥ ९९ ॥

स्वकर्मवशतः सर्वजन्तूनां प्रभवाप्ययौ ।

विजानन्नप्यविद्वान्यः कथं शोचति बान्धवान् ॥ १०० ॥

ब्रह्माण्डकोटयो नष्टाः सृष्टयो बहुशो गताः ।

शुष्यन्ति सागराः सर्वे कैवास्था क्षणजीविते ॥ १०१ ॥

चलपत्रान्तलग्नान्बुबिन्दुवत्क्षणभङ्गुरम् ।
 आयुस्त्यजत्यवेलायां कस्तत्र प्रत्ययस्तव ॥ १०२ ॥
 देही प्राक्तनदेहोत्थकर्मणा देहवान्पुनः ।
 तद्देहोत्थेन च पुनरेवं देहः सदात्मनः ॥ १०३ ॥
 यथा त्यजति वै जीर्णं वासो गृह्णाति नूतनम् ।
 तथा जीर्णं परित्यज्य देही देहं पुनर्नवम् ॥ १०४ ॥
 भजत्येव सदा तत्र शोकस्यावसरः कुतः ।
 आत्मा न म्रियते जातु जायते न च वर्धते ॥ १०५ ॥
 षड्भावरहितोऽनन्तः सत्यप्रज्ञानविग्रहः ।
 आनन्दरूपो बुद्ध्यादिसाक्षी लयविवर्जितः ॥ १०६ ॥
 एक एव परो ह्यात्मा

ह्यद्वितीयः समः स्थितः ।

इत्यात्मानं दृढं

ज्ञात्वा त्यक्त्वा शोकं कुरु क्रियाम् ॥ १०७ ॥

तैलद्रोण्याः पितुर्देहमुद्धृत्य सचिवैः सह ।
 कृत्यं कुरु यथान्यायमस्माभिः कुलनन्दन ॥ १०८ ॥
 इति सम्बोधितः साक्षाद् गुरुणा भरतस्तदा ।
 विसृज्याज्ञानजं शोकं चक्रे सविधिवत्क्रियाम् ॥ १०९ ॥
 गुरुणोक्तप्रकारेण आहिताग्नेर्यथाविधि ।
 संस्कृत्य स पितुर्देहं विधिवदृष्टेन कर्मणा ॥ ११० ॥
 एकादशेऽहनि प्राप्ते ब्राह्मणान्वेदपारगान् ।
 भोजयामास विधिवच्छतशोऽथ सहस्रशः ॥ १११ ॥
 उद्दिश्य पितरं तत्र ब्राह्मणेभ्यो धनं बहु ।
 ददौ गवां सहस्राणि ग्रामान् रत्नाम्बराणि च ॥ ११२ ॥
 अवसत्स्वगृहे यत्र राममेवानुचिन्तयन् ।
 वसिष्ठेन सह भ्रात्रा मन्त्रिभिः परिवारितः ॥ ११३ ॥
 रामेऽरण्यं प्रयाते सह जनकसुता लक्ष्मणाभ्यां सुघोरं
 माता मे राक्षसीव प्रदहति हृदयं दर्शनादेव सद्यः ।
 गच्छाम्यारण्यमद्य स्थिरमतिरखिलं दूरतोऽपास्य राज्यं
 रामं सीतासमेतं स्मितरुचिरमुखं नित्यमेवानुसेवे ॥ ११४ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे सप्तमः सर्गः ॥ ७ ॥

॥ अध्यात्म रामायणम् ॥

॥ अयोध्या काण्डः ॥

॥ अष्टमः सर्गः ॥

वसिष्ठो मुनिभिः सार्धं मन्त्रिभिः परिवारितः ।

राज्ञः सभां देवसभासन्निभामविशद्विभुः ॥ १ ॥
 तत्रासने समासीनश्चतुर्मुख इवापरः ।
 आनीय भरतं तत्र उपवेश्य सहानुजम् ॥ २ ॥
 अब्रवीद्वचनं देशकालोचितमरिन्दमम् ।
 वत्स राज्येऽभिषेक्ष्यामस्त्वामद्य पितृशासनात् ॥ ३ ॥
 कैकेय्या याचितं राज्यं त्वदर्थे पुरुषर्षभ ।
 सत्यसन्धो दशरथः प्रतिज्ञाय ददौ किल ॥ ४ ॥
 अभिषेको भवत्वद्य मुनिभिर्मन्त्रपूर्वकम् ।
 तच्छ्रुत्वा भरतोऽप्याह मम राज्येन किं मुने ॥ ५ ॥
 रामो राजाधिराजश्च वयं तस्यैव किङ्कराः ।
 श्वः प्रभाते गमिष्यामो राममानेतुमञ्जसा ॥ ६ ॥
 अहं यूयं मातरश्च कैकेयीं राक्ष्यसीं विना ।
 हनिष्याम्यधुनैवाहं कैकेयीं मातृगन्धिनीम् ॥ ७ ॥
 किन्तु मां नो रघुश्रेष्ठः स्त्रीहन्तारं सहिष्यते ।
 तच्छ्रुवो भूते गमिष्यामि पादचारेण दण्डकान् ॥ ८ ॥
 शत्रुघ्नसहितस्तूर्णं यूयमायात वा न वा ।
 रामो यथा वने यातस्तथाहं वल्कलाम्बरः ॥ ९ ॥
 फलमूलकृताहारः शत्रुघ्नसहितो मुने ।
 भूमिशायी जटाधारी यावद्रामो निवर्तते ॥ १० ॥
 इति निश्चित्य भरतस्तूष्णीमेवावतस्थिवान् ।
 साधुसाध्विति तं सर्वे प्रशशंसुर्मुदान्विताः ॥ ११ ॥
 ततः प्रभाते भरतं गच्छन्तं सर्वसैनिकाः ।
 अनुजग्मुः सुमन्त्रेण नोदिताः साश्वकुञ्जराः ॥ १२ ॥
 कौसल्याद्या राजदारा वसिष्ठप्रमुखा द्विजाः ।
 छादयन्तो भुवं सर्वे पृष्ठतः पार्श्वतोऽग्रतः ॥ १३ ॥
 शृङ्गवेरपुरं गत्वा गङ्गाकूले समन्ततः ।
 उवास महती सेना शत्रुघ्नपरिचोदिता ॥ १४ ॥
 आगतं भरतं श्रुत्वा गुहः शङ्कितमानसः ।
 महत्या सेनया सार्धमागतो भरतः किल ॥ १५ ॥
 पापं कर्तुं न वा याति रामस्याविदितात्मनः ।
 गत्वा तद्द्वयं ज्ञेयं यदि शुद्धस्तरिष्यति ॥ १६ ॥
 गङ्गा नोचेत्समाकृष्य नावस्तिष्ठन्तु सायुधाः ।
 ज्ञातयो मे समायत्ताः पश्यन्तः सर्वतोदिशम् ॥ १७ ॥
 इति सर्वान्समादिश्य गुहो भरतमागतः ।
 उपायनानि संगृह्य विविधानि बहून्यपि ॥ १८ ॥
 प्रययौ ज्ञातिभिः सार्धं बहुभिर्विविधायुधैः ।

निवेद्योपायनान्यग्रे भरतस्य समन्ततः ॥ १९ ॥
दृष्ट्वा भरतमासीनं सानुजं सह मन्त्रिभिः ।
चीराम्बरं घनश्यामं जटामुकुटधारिणम् ॥ २० ॥
राममेवानुशोचन्तं रामरामेति वादिनम् ।
ननाम शिरसा भूमौ गुहोऽहमिति चाब्रवीत् ॥ २१ ॥
शीघ्रमुत्थाप्य भरतो गाढमालिङ्ग्य सादरम् ।
पृष्ट्वाऽनामयमव्यग्रः सखायमिदमब्रवीत् ॥ २२ ॥
भ्रातस्त्वं राघवेणात्र समेतः समवस्थितः ।
रामेणालिङ्गितः सार्द्रनयनेनामलात्मना ॥ २३ ॥
धन्योऽसि कृतकृत्योऽसि यत्त्वया परिभाषितः ।
रामो राजीवपत्राक्षो लक्ष्मणेन च सीतया ॥ २४ ॥
यत्र रामस्त्वया दृष्टस्तत्र मां नय सुव्रत ।
सीतया सहितो यत्र सुप्तस्तद्दर्शयस्व मे ॥ २५ ॥
त्वं रामस्य प्रियतमो भक्तिमानसि भाग्यवान् ।
इति संस्मृत्य संस्मृत्य रामं साश्रुविलोचनः ॥ २६ ॥
गुहेन सहितस्तत्र यत्र रामः स्थितो निशि ।
ययौ ददर्श शयनस्थलं कुशसमास्तृतम् ॥ २७ ॥
सीताऽऽभरणसंलग्नस्वर्णबिन्दुभिरर्चितम् ।
दुःखसन्तप्तहृदयो भरतः पर्यदेवयत् ॥ २८ ॥
अहोऽतिसुकुमारी या सीता जनकनन्दिनी ।
प्रासादे रत्नपर्यङ्के कोमलास्तरणे शुभे ॥ २९ ॥
रामेण सहिता शेते सा कथं कुशविष्टरे ।
सीता रामेण सहिता दुःखेन मम दोषतः ॥ ३० ॥
धिङ्मां जातोऽस्मि कैकेय्या पापराशिसमानतः ।
मन्त्रिमित्तमिदं क्लेशं रामस्य परमात्मनः ॥ ३१ ॥
अहोऽतिसफलं जन्म लक्ष्मणस्य महात्मनः ।
राममेव सदान्वेति वनस्थमपि हृष्टधीः ॥ ३२ ॥
अहं रामस्य दासा ये तेषां दासस्य किङ्करः ।
यदि स्यां सफलं जन्म मम भूयान्न संशयः ॥ ३३ ॥
भ्रातर्जानासि यदि तत्कथयस्व ममाखिलम् ।
यत्र तिष्ठति तत्राहं गच्छाम्यानेतुमञ्जसा ॥ ३४ ॥
गुहस्तं शुद्धहृदयं ज्ञात्वा सस्नेहमब्रवीत् ।
देव त्वमेव धन्योऽसि यस्य ते भक्तिरीदृशी ॥ ३५ ॥
रामे राजीवपत्राक्षे सीतायां लक्ष्मणे तथा ।
चित्रकूटाद्रिनिकटे मन्दाकिन्याविदूरतः ॥ ३६ ॥
मुनीनामाश्रमपदे रामस्तिष्ठति सानुजः ।

जानक्या सहितो नन्दात्सुखमास्ते किल प्रभुः ॥ ३७ ॥
 तत्र गच्छामहे शीघ्रं गङ्गां तर्तुमिहार्हसि ।
 इत्युक्त्वा त्वरितं गत्वा नावः पञ्चशतानि ह ॥ ३८ ॥
 समानयत्ससैन्यस्य तर्तुं गङ्गां महानदीम् ।
 स्वयमेवानिनायैकां राजनावं गुहस्तदा ॥ ३९ ॥
 आरोप्य भरतं तत्र शत्रुघ्नं राममातरम् ।
 वसिष्ठं च तथान्यत्र कैकेयीं चान्ययोषितः ॥ ४० ॥
 तीर्त्वा गङ्गां ययौ शीघ्रं भरद्वाजाश्रमं प्रति ।
 दूरे स्थाप्य महासैन्यं भरतः सानुजो ययौ ॥ ४१ ॥
 आश्रमे मुनिमासीनं ज्वलन्तमिव पावकम् ।
 दृष्ट्वा ननाम भरतः साष्टाङ्गमतिभक्तितः ॥ ४२ ॥
 ज्ञात्वा दाशरथिं प्रीत्या पूजयामास मौनिराट् ।
 प्रपच्छ कुशलं दृष्ट्वा जटावल्कलधारिणम् ॥ ४३ ॥
 राज्यं प्रशासतस्तेऽद्य किमेतद्वल्कलादिकम् ।
 आगतोऽसि किमर्थं त्वं विपिनं मुनिसेवितम् ॥ ४४ ॥
 भरद्वाजवचः श्रुत्वा भरतः साश्रुलोचनः ।
 सर्वं जानासि भगवन् सर्वभूताशयस्थितः ॥ ४५ ॥
 तथापि पृच्छसे किञ्चित्तदनुग्रह एव मे ।
 कैकेय्या मत्कृतं कर्म रामराज्यविघातनम् ॥ ४६ ॥
 वनवासादिकं वापि न हि जानामि किञ्चन ।
 भवत्पादयुगं मेऽद्य प्रमाणं मुनिसत्तम ॥ ४७ ॥
 इत्युक्त्वा पादयुगलं मुनेः स्पृष्ट्वाऽर्त्तमानसः ।
 ज्ञातुमर्हसि मां देव शुद्धो वाशुद्ध एव वा ॥ ४८ ॥
 मम राज्येन किं स्वामिन् रामे तिष्ठति राजनि ।
 किङ्करोऽहं मुनिश्रेष्ठ रामचन्द्रस्य शाश्वतः ॥ ४९ ॥
 अतो गत्वा मुनिश्रेष्ठ रामस्य चरणान्तिके ।
 पतित्वा राज्यसम्भारान् समर्प्यात्रैव राघवम् ॥ ५० ॥
 अभिषेक्ष्ये वसिष्ठाद्यैः पौरजानपदैः सह ।
 नेष्येऽयोध्यां रमानाथं दासः सेवेऽतिनीचवत् ॥ ५१ ॥
 इत्युदीरितमाकर्ण्य भरतस्य वचो मुनिः ।
 आलिङ्ग्य मूर्ध्नि वघ्राय प्रशशंस सविस्मयः ॥ ५२ ॥
 वत्स ज्ञातं पुरैवैतद्भविष्यं ज्ञानचक्षुषा ।
 मा शुचस्त्वं परो भक्तः श्रीरामे लक्ष्मणादपि ॥ ५३ ॥
 आतिथ्यं कर्तुमिच्छामि ससैन्यस्य तवानघ ।
 अद्य भुक्त्वा ससैन्यस्त्वं श्वो गन्ता रामसन्निधिम् ॥ ५४ ॥
 यथाऽऽज्ञापयति भवांस्तथेति भरतोऽब्रवीत् ।

भरद्वाजस्त्वपः स्पृष्ट्वा मौनी होमगृहे स्थितः ॥ ५५ ॥
 दध्यौ कामदुघां कामवर्षिणीं कामदो मुनिः ।
 असृजत्कामधुक् सर्वं यथाकाममलौकिकम् ॥ ५६ ॥
 भरतस्य ससैन्यस्य यथेष्टं च मनोरथम् ।
 यथा ववर्ष सकलं तृप्तास्ते सर्वसैनिकाः ॥ ५७ ॥
 वसिष्ठं पूजयित्वाग्रे शास्त्रदृष्टेन कर्मणा ।
 पश्चात्ससैन्यं भरतं तर्पयामास योगिराट् ॥ ५८ ॥
 उषित्वा दिनमेकं तु आश्रमे स्वर्गसन्निभे ।
 अभिवाद्य पुनः प्रातर्भरद्वाजं सहानुजः ॥ ५९ ॥
 भरतस्तु कृतानुज्ञः प्रययौ रामसन्निधिम् ।
 चित्रकूटमनुप्राप्य दूरे संस्थाप्य सैनिकान् ।
 रामसंदर्शनाकाङ्क्षी प्रययौ भरतः स्वयम् ॥ ६० ॥
 शत्रुघ्नेन सुमन्त्रेण गुहेन च परन्तपः ।
 तपस्विमण्डलं सर्वं विचिन्वानो न्यववर्त ॥ ६१ ॥
 अदृष्ट्वा रामभवनमपृच्छदृषिमण्डलम् ।
 कुत्रास्ते सीतया सार्धं लक्ष्मणेन रघूत्तमः ॥ ६२ ॥
 ऊचुरग्रे गिरेः पश्चाद्गङ्गाया उत्तरे तटे ।
 विविक्तं रामसदनं रम्यं काननमण्डितम् ॥ ६३ ॥
 सफलैराम्रपनसैः कदलीखण्डसंवृतम् ।
 चम्पकैः कोविदारैश्च पुन्नागैर्विपुलैस्तथा ॥ ६४ ॥
 एवं दर्शितमालोक्य मुनिभिर्भरतोऽग्रतः ।
 हर्षाद् ययौ रघुश्रेष्ठभवनं मन्त्रिणा सह ॥ ६५ ॥
 ददर्श दूरादतिभासुरं शुभं
 रामस्य गेहं मुनिवृन्दसेवितम् ।
 वृक्षाग्रसंलग्नसुवल्कलाजिनं
 रामाभिरामं भरतः सहानुजः ॥ ६६ ॥
 इति श्रीमदध्यात्मरामयणे उमामहेश्वरसंवादे
 अयोध्याकाण्डे अष्टमः सर्गः ॥ ८ ॥

॥ अध्यात्म रामायणम् ॥

॥ अयोध्या काण्डः ॥

॥ नवमः सर्गः ॥

अथ गत्वाऽऽश्रमपदसमीपं भरतो मुदा ।
 सीतारामपदैर्युक्तं पवित्रमतिशोभनम् ॥ १ ॥
 स तत्र वज्राङ्कुशवारिजाञ्चित
 ध्वजादिचिह्नानि पदानि सर्वतः ।
 ददर्श रामस्य भुवोऽतिमङ्गलानि

अचेष्टयत्पादरजःसु सानुजः ॥ २ ॥
 अहो सुधन्योऽहममूनि
 रामपादारविन्दाङ्कितभूतलानि ।
 पश्यामि यत्पादरजो विमृग्यं
 ब्रह्मादिदेवैः श्रुतिभिश्च नित्यम् ॥ ३ ॥
 इत्यद्भुतप्रेमरसाप्लुताशयो
 विगाढचेता रघुनाथभावने ।
 आनन्दजाश्रुस्नपितस्तनान्तरः
 शनैरवापाश्रमसन्निधिं हरेः ॥ ४ ॥
 स तत्र दृष्ट्वा रघुनाथमास्थितं
 दूर्वादलश्यामलमायतेक्षणम् ।
 जटाकिरीटं नववल्कलाम्बरं
 प्रसन्नवक्त्रं तरुणारुणद्युतिम् ॥ ५ ॥
 विलोकयन्तं जनकात्मजां शुभां
 सौमित्रिणा सेवितपादपङ्कजम् ।
 तदाभिदुद्राव रघूत्तमं शुचा
 हर्षाच्च तत्पादयुगं त्वराग्रहीत् ॥ ६ ॥
 रामस्तमाकृष्य सुदीर्घबाहुर्दोभ्यां
 परिष्वज्य सिषिञ्च नेत्रजैः ।
 जलैरथाङ्गोपरि संन्यवेशयत्
 पुनः पुनः संपरिष्वजे विभुः ॥ ७ ॥
 अथ ता मातरः सर्वाः समाजग्मुस्त्वरान्विताः ।
 राघवं द्रष्टुकामास्तास्तृषार्ता गौर्यथा जलम् ॥ ८ ॥
 रामः स्वमातरं वीक्ष्य द्रुतमुत्थाय पादयोः ।
 ववन्दे साश्रु सा पुत्रमालिङ्ग्यातीव दुःखिता ॥ ९ ॥
 इतराश्च तथा नत्वा जननी रघुनन्दनः ।
 ततः समागतं दृष्ट्वा वसिष्ठं मुनिपुङ्गवम् ॥ १० ॥
 साष्टाङ्गं प्रणिपत्याह धन्योऽस्मीति पुनः पुनः ।
 यथार्हमुपवेश्याह सर्वानेव रघूद्वहः ॥ ११ ॥
 पिता मे कुशली किं वा मां किमाहातिदुःखितः ।
 वसिष्ठस्तमुवाचेदं पिता ते रघुनन्दन ॥ १२ ॥
 त्वद्वियोगाभितप्तात्मा त्वामेव परिचिन्तयन् ।
 रामरामेति सीतेति लक्ष्मणेति ममार ह ॥ १३ ॥
 श्रुत्वा तत्कर्णशूलाभं गुरोर्वचनमञ्जसा ।
 हा हतोऽस्मीति पतितो रुदन् रामः सलक्ष्मणः ॥ १४ ॥
 ततोऽनुरुरुदुः सर्वा मातरश्च तथापरे ।

हा तात मां परित्यज्य क्व गतोऽसि घृणाकर ॥ १५ ॥
 अनाथोऽस्मि महाबाहो मां को वा लालयेदितः ।
 सीता च लक्ष्मणश्चैव विलेपतुरतो भृशम् ॥ १६ ॥
 वसिष्ठः शान्तवचनैः शमयामास तां शुचम् ।
 ततो मन्दाकिनीं गत्वा स्नात्वा ते वीतकल्मषाः ॥ १७ ॥
 राज्ञे ददुर्जलं तत्र सर्वे ते जलकाङ्क्षिणे ।
 पिण्डान्निर्वापयामास रामो लक्ष्मणसंयुतः ॥ १८ ॥
 इङ्गुदीफलपिण्याकरचितान्मधुसम्प्लुतान् ।
 वयं यदन्नाः पितरस्तदन्नाः स्मृतिनोदिताः ॥ १९ ॥
 इति दुखाश्रुपूर्णाक्षः पुनः स्नात्वा गृहं ययौ ।
 सर्वे रुदित्वा सुचिरं स्नात्वा जग्मुस्तदाश्रमम् ॥ २० ॥
 तस्मिंस्तु दिवसे सर्वे उपवासं प्रचक्रिरे ।
 ततः परेद्युर्विमले स्नात्वा मन्दाकिनीजले ॥ २१ ॥
 उपविष्टं समागम्य भरतो राममब्रवीत् ।
 राम राम महाभाग स्वात्मानमभिषेचय ॥ २२ ॥
 राज्यं पालय पित्र्यं ते ज्येष्ठस्त्वं मे पिता तथा ।
 क्षत्रियाणामयं धर्मो यत्प्रजापरिपालनम् ॥ २३ ॥
 इष्ट्वा यज्ञैर्बहुविधैः पुत्रानुत्पाद्य तन्तवे ।
 राज्ये पुत्रं समारोप्य गमिष्यसि ततो वनम् ॥ २४ ॥
 इदानीं वनवासस्य कालो नैव प्रसीद मे ।
 मातुर्मे दुष्कृतं किञ्चित्स्मर्तुं नार्हसि पाहि नः ॥ २५ ॥
 इत्युक्त्वा चरणौ भ्रातुः शिरस्याधाय भक्तितः ।
 रामस्य पुरतः साक्षाद्वण्डवत्पतितो भुवि ॥ २६ ॥
 उत्थाप्य राघवः शीघ्रमारोप्याङ्केऽतिभक्तितः ।
 उवाच भरतं रामः स्नेहार्द्रनयनः शनैः ॥ २७ ॥
 शृणु वत्स प्रवक्ष्यामि त्वयोक्तं यत्तथैव तत् ।
 किन्तु मामब्रवीत्तातो नव वर्षाणि पञ्च च ॥ २८ ॥
 उषित्वा दण्डकारणे पुरं पश्चात्समाविश ।
 इदानीं भरतायेदं राज्यं दत्तं मयाखिलम् ॥ २९ ॥
 ततः पित्रैव सुव्यक्तं राज्यं दत्तं तवैव हि ।
 दण्डकारण्यराज्यं मे दत्तं पित्रा तथैव च ॥ ३० ॥
 अतः पितुर्वचः कार्यमावाभ्यामतियत्नतः ।
 पितुर्वचनमुल्लङ्घ्य स्वतन्त्रो यस्तु वर्तते ॥ ३१ ॥
 स जीवन्नेव मृतको देहान्ते निरयं व्रजेत् ।
 तस्माद्राज्यं प्रशाधि त्वं वयं दण्डकपाकलाः ॥ ३२ ॥
 भरतस्त्वब्रवीद्रामं कामुको मूढधीः पिता ।

स्त्रीजितो भ्रान्तहृदय उन्मत्तो यदि वक्ष्यति ।
तत्सत्यमिति न ग्राह्यं भ्रान्तवाक्यं यथा सुधीः ॥ ३३ ॥

श्रीराम उवाच

न स्त्रीजितः पिता ब्रूयान्न कामी नैव मूढधीः ।
पूर्वं प्रतिश्रुतं तस्य सत्यवादी ददौ भयात् ॥ ३४ ॥
असत्याङ्गीतिरधिका महतां नरकादपि ।
करोमीत्यहमप्येतत्सत्यं तस्यै प्रतिश्रुतम् ॥ ३५ ॥
कथं वाक्यमहं कुर्यामसत्यं राघवो हि सन् ।
इत्युदीरितमाकर्ण्य रामस्य भरतोऽब्रवीत् ॥ ३६ ॥

श्रीभरत उवाच

तथैव चीरवसनो वने वत्स्यामि सुव्रत ।
चतुर्दश समास्त्वं तु राज्यं कुरु यथासुखम् ॥ ३७ ॥

श्रीराम उवाच

पित्रा दत्तं तवैवैतद्राज्यं मह्यं वनं ददौ ।
व्यत्ययं यद्यहं कुर्यामसत्यं पूर्ववत् स्थितम् ॥ ३८ ॥
अहमप्यागमिष्यामि सेवे त्वां लक्ष्मणो यथा ।
नोचेत्प्रायोपवेशेन त्यजाम्येतत्कलेवरम् ॥ ३९ ॥
इत्येवं निश्चयं कृत्वा दर्भानास्तीर्य चातपे ।
मनसापि विनिश्चित्य प्राङ्मुखोपविवेश सः ॥ ४० ॥
भरतस्यापि निर्वन्धं दृष्ट्वा रामोऽतिविस्मितः ।
नेत्रान्तसंज्ञां गुरवे चकार रघुनन्दनः ॥ ४१ ॥
एकान्ते भरतं प्राह वसिष्ठो ज्ञानिनां वरः ।
वत्स गुह्यं शृणुष्वेदं मम वाक्यात्सुनिश्चितम् ॥ ४२ ॥
रामो नारायणः साक्षाद् ब्रह्मणा याचितः पुरा ।
रावणस्य वधार्थाय जातो दशरथात्मजः ॥ ४३ ॥
योगमायापि सीतेति जाता जनकनन्दिनी ।
शेषोऽपि लक्ष्मणो जातो राममन्वेति सर्वदा ॥ ४४ ॥
रावणं हन्तुकामास्ते गमिष्यन्ति न संशयः ।
कैकेय्या वरदानादि यद्यन्निष्ठुरभाषणम् ॥ ४५ ॥
सर्वं देवकृतं नोचेदेवं सा भाषयेत्कथम् ।
तस्मात्त्यजाग्रहं तात रामस्य विनिवर्तने ॥ ४६ ॥
निवर्तस्व महासैन्यैर्भ्रातृभिः सहितः पुरम् ।
रावणं सकुलं हत्वा शीघ्रमेवागमिष्यति ॥ ४७ ॥
इति श्रुत्वा गुरोर्वाक्यं भरतो विस्मयान्वितः ।
गत्वा समीपं रामस्य विस्मयोत्फुल्ललोचनः ॥ ४८ ॥
पादुके देहि राजेन्द्र राज्याय तव पूजिते ।

तयोः सेवां करोम्येव यावदागमनं तव ॥ ४९ ॥
 इत्युक्त्वा पादुके दिव्ये योजयामास पादयोः ।
 रामस्य ते ददौ रामो भरतायातिभक्तितः ॥ ५० ॥
 गृहीत्वा पादुके दिव्ये भरतो रत्नभूषिते ।
 रामं पुनः परिक्रम्य प्रणनाम पुनः पुनः ॥ ५१ ॥
 भरतः पुनराहेदं भक्त्या गद्गदया गिरा ।
 नवपञ्चसमान्ते तु प्रथमे दिवसे यदि ॥ ५२ ॥
 नागमिष्यसि चेद्राम प्रविश्यामि महानलम् ।
 बाढमित्येव तं रामो भरतं संन्यवर्तयत् ॥ ५३ ॥
 ससैन्यः सवसिष्ठश्च शत्रुघ्नसहितः सुधीः ।
 मातृभिर्मन्त्रिभिः सार्धं गमनायोपचक्रमे ॥ ५४ ॥
 कैकेयी राममेकान्ते स्रवन्नेत्रजलाकुला ।
 प्राञ्जलिः प्राह हे राम तव राज्यविघातनम् ॥ ५५ ॥
 कृतं मया दुष्टधिया मायामोहितचेतसा ।
 क्षमस्व मम दौरात्म्यं क्षमासारा हि साधवः ॥ ५६ ॥
 त्वं साक्षाद्विष्णुरव्यक्तः परमात्मा सनातनः ।
 मायामानुषरूपेण मोहयस्यखिलं जगत् ।
 त्वयैव प्रेरितो लोकः कुरुते साध्वसाधु वा ॥ ५७ ॥
 त्वदधीनमिदं विश्वमस्वतन्त्रं करोति किम् ।
 यथा कृत्रिमनर्तक्यो नृत्यन्ति कुहकेच्छया ॥ ५८ ॥
 त्वदधीना तथा माया नर्तकी बहुरूपिणी ।
 त्वयैव प्रेरिताहं च देवकार्यं करिष्यता ॥ ५९ ॥
 पापिष्ठं पापमनसा कर्माचरमरिन्दम ।
 अद्य प्रतीतोऽसि मम देवानामप्यगोचरः ॥ ६० ॥
 पाहि विश्वेश्वरानन्त जगन्नाथ नमोऽस्तु ते ।
 छिन्धि स्नेहमयं पाशं पुत्रवित्तादिगोचरम् ॥ ६१ ॥
 त्वज्ज्ञानानलखड्गेन त्वामहं शरणं गता ।
 कैकेय्या वचनं श्रुत्वा रामः सस्मितमब्रवीत् ॥ ६२ ॥
 यदाह मां महाभागे नानृतं सत्यमेव तत् ।
 मयैव प्रेरिता वाणी तव वक्त्राद्विनिर्गता ॥ ६३ ॥
 देवकार्यार्थसिद्ध्यर्थमत्र दोषः कुतस्तव ।
 गच्छ त्वं हृदि मां नित्यं भावयन्ती दिवानिशम् ॥ ६४ ॥
 सर्वत्र विगतस्नेहा मद्भक्त्या मोक्ष्यसेऽचिरात् ।
 अहं सर्वत्र समदृग् द्वेष्यो वा प्रिय एव वा ॥ ६५ ॥
 नास्ति मे कल्पकस्येव भजतोऽनुभजाम्यहम् ।
 मन्मायामोहितधियो मामम्ब मनुजाकृतिम् ॥ ६६ ॥

सुखदुःखाद्यनुगतं जानन्ति न तु तत्त्वतः ।
 दिष्ट्या मद्गोचरं ज्ञानमुत्पन्नं ते भवापहम् ॥ ६७ ॥
 स्मरन्ती तिष्ठ भवने लिप्यसे न च कर्मभिः ।
 इत्युक्ता सा परिक्रम्य रामं सानन्दविस्मया ॥ ६८ ॥
 प्रणम्य शतशो भूमौ ययौ गेहं मुदान्विता ।
 भरतस्तु सहामात्यैर्मातृभिर्गुरुणा सह ॥ ६९ ॥
 अयोध्यामगमच्छ्रीघ्रं राममेवानुचिन्तयन् ।
 पौरजानपदान् सर्वानयोध्यायामुदारधीः ॥ ७० ॥
 स्थापयित्वा यथान्यायं नन्दिग्रामं ययौ स्वयम् ।
 तत्र सिंहासने नित्यं पादुके स्थाप्य भक्तितः ॥ ७१ ॥
 पूजयित्वा यथा रामं गन्धपुष्पाक्षतादिभिः ।
 राजोपचारैरखिलैः प्रत्यहं नियतव्रतः ॥ ७२ ॥
 फलमूलाशनो दान्तो जटावल्कलधारकः ।
 अधःशायी ब्रह्मचारी शत्रुघ्नसहितस्तदा ॥ ७३ ॥
 राजकार्याणि सर्वाणि यावन्ति पृथिवीतले ।
 तानि पादुकयोः सम्यङ्निवेदयति राघवः ॥ ७४ ॥
 गणयन् दिवसान्येव रामागमनकाङ्क्षया ।
 स्थितो रामार्पितमनाःसाक्षाद्ब्रह्ममुनिर्यथा ॥ ७५ ॥
 रामस्तु चित्रकूटाद्रौ वसन्मुनिभिरावृतः ।
 सीतया लक्ष्मणेनापि किञ्चित्कालमुपावसत् ॥ ७६ ॥
 नागराश्च सदा यान्ति रामदर्शनलालसाः ।
 चित्रकूटस्थितं ज्ञात्वा सीतया लक्ष्मणेन च ॥ ७७ ॥
 दृष्ट्वा तज्जनसम्बाधं रामस्तत्याज तं गिरिम् ।
 दण्डकारण्यगमने कार्यमप्यनुचिन्तयन् ॥ ७८ ॥
 अन्वगात्सीतया भ्रत्रा ह्यत्रेराश्रममुत्तमम् ।
 सर्वत्र सुखसंवासं जनसम्बाधवर्जितम् ॥ ७९ ॥
 गत्वा मुनिमुपासीनं भासयन्तं तपोवनम् ।
 दण्डवत्प्रणिपत्याह रामोऽहमभिवादये ॥ ८० ॥
 पितुराज्ञां पुरस्कृत्य दण्डकाननमागतः ।
 वनवासमिषेणापि धन्योऽहं दर्शनात्तव ॥ ८१ ॥
 श्रुत्वा रामस्य वचनं रामं ज्ञात्वा हरिं परम् ।
 पूजयामास विधिवद्भक्त्या परमया मुनिः ॥ ८२ ॥
 वन्यैः फलैः कृतातिथ्यमुपविष्टं रघूत्तमम् ।
 सीतां च लक्ष्मणं चैव संतुष्टो वाक्यमब्रवीत् ॥ ८३ ॥
 भार्या मेऽतीव संवृद्धा ह्यनसूयेति विश्रुता ।
 तपश्चरन्ती सुचिरं धर्मज्ञा धर्मवत्सला ॥ ८४ ॥

अन्तस्तिष्ठति तां सीता पश्यत्विरनिषूदन ।
तथेति जानकीं प्राह रामो राजीवलोचनः ॥ ८५ ॥
गच्छ देवीं नमस्कृत्य शीघ्रमेहि पुनः शुभे ।
तथेति रामवचनं सीता चापि तथाकरोत् ॥ ८६ ॥
दण्डवत्पतितामग्रे सीतां दृष्ट्वातिहृष्टधीः ।
अनसूया समालिङ्ग्य वत्से सीतेति सादरम् ॥ ८७ ॥
दिव्ये ददौ कुण्डले द्वे निर्मिते विश्वकर्मणा ।
दुकूले द्वे ददौ तस्यै निर्मले भक्तिसंयुता ॥ ८८ ॥
अङ्गरागं च सीतायै ददौ दिव्यं शुभानना ।
न त्यक्ष्यतेऽङ्गरागेण शोभा त्वां कमलानने ॥ ८९ ॥
पातिव्रत्यं पुरस्कृत्य राममन्वेहि जानकि ।
कुशली राघवो यातु त्वया सह पुनर्गृहम् ॥ ९० ॥
भोजयित्वा यथान्यायं रामं सीतासमन्वितम् ।
लक्ष्मणं च तदा रामं पुनः प्राह कृताञ्जलिः ॥ ९१ ॥
राम त्वमेव भुवनानि विधाय तेषां
संरक्षणाय सुरमानुषतिर्यगादीन् ।
देहान्बिभर्षि न च देहगुणैर्विलिप्तस्त्वत्तो
बिभेत्यखिलमोहकरी च माया ॥ ९३ ॥
इति श्रीमदध्यात्मरामयणे उमामहेश्वरसंवादे
अयोध्याकाण्डे नवमः सर्गः ॥ ९ ॥

Encoded and proofread by Nagaraj Balijepalli nagaraj at iastate.edu
Proofread by Sunder Hattangadi
Agne Easwaran easwaranpsa at rediffmail.com

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ प्रथमः सर्गः ॥

श्रीमहादेव उवाच

अथ तत्र दिनं स्थित्वा प्रभाते रघुनन्दनः ।
स्नात्वा मुनिं समामन्त्र्य प्रयाणायोपचक्रमे ॥ १ ॥
मुने गच्छामहे सर्वे मुनिमण्डलमण्डितम् ।
विपिनं दण्डकं यत्र त्वमाज्ञातुमिहार्हसि ॥ २ ॥
मार्गप्रदर्शनार्थाय शिष्यानाज्ञप्तुमर्हसि ।
श्रुत्वा रामस्य वचनं प्रहस्यात्रिर्महायशाः ।
प्राह तत्र रघुश्रेष्ठं राम राम सुराश्रय ॥ ३ ॥
सर्वस्य मार्गद्रष्टा त्वं तव को मार्गदर्शकः ।
तथापि दर्शयिष्यन्ति तव लोकानुसारिणः ॥ ४ ॥
इति शिष्यान्समादिश्य स्वयं किञ्चित्तमन्वगात् ।
रामेण वारितः प्रीत्या अत्रिः स्वभवनं ययौ ॥ ५ ॥
क्रोशमात्रं ततो गत्वा ददर्श महतीं नदीं ।
अत्रेः शिष्यानुवाचेदं रामो राजीवलोचनः ॥ ६ ॥
नद्याः सन्तरणे कश्चिदुपायो विद्यते न वा ।
ऊचुस्ते विद्यते नौका सुदृढा रघुनन्दन ॥ ७ ॥
तारयिष्यामहे युष्मान्वयमेव क्षणादिह ।
ततो नावि समारोप्य सीतां राघवलक्ष्मणौ ॥ ८ ॥
क्षणात्सन्तारयामासुर्नदीं मुनिकुमारकाः ।
रामाभिनन्दिताः सर्वे जग्मुरत्रे रथाश्रमम् ॥ ९ ॥
तावेत्य विपिनं घोरं झिल्लीझङ्गारनादितम् ।
नानामृगगणाकीर्णं सिंहव्याघ्रादिभीषणम् ॥ १० ॥
राक्षसैर्घोररूपैश्च सेवितं रोमहर्षणम् ।
प्रविश्य विपिनं घोरं रामो लक्ष्मणमब्रवीत् ॥ ११ ॥
इतः परं प्रयत्नेन गन्तव्यं सहितेन मे ।
धनुर्गुणेन संयोज्य शरानपि करे दधत् ॥ १२ ॥
अग्रे यास्याम्यहं पश्चात्त्वमन्वेहि धनुर्धर ।
आवयोर्मध्यगा सीता मायेवात्मपरात्मनोः ॥ १३ ॥
चक्षुश्चारय सर्वत्र दृष्टं रक्षोभयं महत् ।
विद्यते दण्डकारण्ये श्रुतपूर्वमरिन्दम ॥ १४ ॥
इत्येवं भाषमाणौ तौ जग्मतुः सार्धयोजनम् ।

तत्रैका पुष्करिण्यास्ते कल्लारकुमुदोत्पलैः ॥ १५ ॥
 अम्बुजैः शीतलोदेन शोभमाना व्यदृश्यत ।
 तत्समीपमथो गत्वा पीत्वा तत्सलिलं शुभम् ॥ १६ ॥
 ऊषुस्ते सलिलाभ्यासे क्षणं छायामुपाश्रिताः ।
 ततो ददृशुरायान्तं महासत्त्वं भयानकम् ॥ १७ ॥
 करालदंष्ट्रवदनं भीषयन्तं स्वगर्जितैः ।
 वामांसे न्यस्तशूलाग्रग्रथितानेकमानुषम् ॥ १८ ॥
 भक्षयन्तं गजव्याघ्रमहिषं वनगोचरम् ।
 ज्यारोपितं धनुर्धृत्वा रामो लक्ष्मणमब्रवीत् ॥ १९ ॥
 पश्य भ्रातर्महाकायो राक्षसोऽयमुपागतः ।
 आयात्यभिमुखं नोऽग्रे भीरूणां भयमावहन् ॥ २० ॥
 सज्जीकृतधनुस्तिष्ठ मा भैर्जनकनन्दिनि ।
 इत्युक्त्वा बाणमादाय स्थितो राम इवाचलः ॥ २१ ॥
 स तु दृष्ट्वा रमानाथं लक्ष्मणं जानकीं तदा ।
 अट्टहासं ततः कृत्वा भीषयन्निदमब्रवीत् ॥ २२ ॥
 कौ युवां बाणतूणीरजटावल्कलधारिणौ ।
 मुनिवेषधरौ बालौ स्त्रीसहायौ सुदुर्मदौ ॥ २३ ॥
 सुन्दरौ बत मे वक्त्रप्रविष्टकवलोपमौ ।
 किमर्थमागतौ घोरं वनं व्यालनिषेवितम् ॥ २४ ॥
 श्रुत्वा रक्षोवचो रामः स्मयमान उवाच तम् ।
 अहं रामस्त्वयं भ्राता लक्ष्मणो मम सम्मतः ॥ २५ ॥
 एषा सीता मम प्राणवल्लभा वयमागताः ।
 पितृवाक्यं पुरस्कृत्य शिक्षणार्थं भवादृशाम् ॥ २६ ॥
 श्रुत्वा तद्रामवचनमट्टहासमथाकरोत् ।
 व्यादाय वक्त्रं बाहुभ्यां शूलमादाय सत्वरः ॥ २७ ॥
 मां न जानासि राम त्वं विराधं लोकविश्रुतम् ।
 मद्भयान्मुनयः सर्वे त्यक्त्वा वनमितो गताः ॥ २८ ॥
 यदि जीवितुमिच्छास्ति त्यक्त्वा सीतां निरायुधौ ।
 पलायत न चेच्छीघ्रं भक्षयामि युवामहम् ॥ २९ ॥
 इत्युक्त्वा राक्षसः सीतामादातुमभिदुह्वे ।
 रामश्चिच्छेद तद्बाहू शरेण प्रहसन्निव ॥ ३० ॥
 ततः क्रोधपरीतात्मा व्यादाय विकटं मुखम् ।
 राममभ्यद्रवद्रामश्चिच्छेद परिधावतः ॥ ३१ ॥
 पदद्वयं विराधस्य तदद्भुतमिवाभवत् ॥ ३२ ॥
 ततः सर्प इवास्येन ग्रसितुं राममापतत् ।
 ततोऽर्धचन्द्राकारेण बाणेनास्य महच्छिरः ॥ ३३ ॥

चिच्छेद रुधिरौघेण पपात धरणीतले ।
 ततः सीता समालिङ्ग्य प्रशशंस रघूत्तमम् ॥ ३४ ॥
 ततो दुन्दुभयो नेदुर्दिवि देवगणेरिताः ।
 ननृतुश्चाप्सरा हृष्टा जगुर्गन्धर्वकिन्नराः ॥ ३५ ॥
 विराधकायादतिसुन्दराकृतिः
 विभ्राजमानो विमलाम्बरावृतः ।
 प्रतप्तचामीकरचारुभूषणो व्यदृश्यताग्रे
 गगने रविर्यथा ॥ ३६ ॥
 प्रणम्य रामं प्रणतार्तिहारिणं
 भवप्रवाहोपरमं घृणाकरम् ।
 प्रणम्य भूयः प्रणनाम दण्डवत्
 प्रपन्नसर्वार्तिहरं प्रसन्नधीः ॥ ३७ ॥
 विराध उवाच
 श्रीराम राजीवदलायताक्ष
 विद्याधरोऽहं विमलप्रकाशः ।
 दुर्वाससाकारणकोपमूर्तिना शप्तः
 पुरा सोऽद्य विमोचितस्त्वया ॥ ३८ ॥
 इतः परं त्वच्चरणारविन्दयोः
 स्मृतिः सदा मेऽस्तु भवोपशान्तये ।
 त्वन्नामसङ्कीर्तनमेव वाणी
 करोतु मे कर्णपुटं त्वदीयम् ॥ ३९ ॥
 कथामृतं पातु करद्वयं ते
 पादारविन्दार्चनमेव कुर्यात् ।
 शिरश्च ते पादयुगप्रणामं
 करोतु नित्यं भवदीयमेवम् ॥ ४० ॥
 नमस्तुभ्यं भगवते विशुद्धज्ञानमूर्तये ।
 आत्मारामाय रामाय सीतारामाय वेधसे ॥ ४१ ॥
 प्रपन्नं पाहि मां राम यास्यामि त्वदनुज्ञया ।
 देवलोकं रघुश्रेष्ठ माया मां मा वृणोतु ते ॥ ४२ ॥
 इति विज्ञापितस्तेन प्रसन्नो रघुनन्दनः ।
 ददौ वरं तदा प्रीतो विराधाय महामतिः ॥ ४३ ॥
 गच्छ विद्याधराशेषमायादोषगुणा जिताः ।
 त्वया महर्शनात्सद्यो मुक्तो ज्ञानवतां वरः ॥ ४४ ॥
 मङ्गक्तिर्दुर्लभा लोके जाता चेन्मुक्तिदा यतः ।
 अतस्त्वं भक्तिसम्पन्नः परं याहि ममाज्ञया ॥ ४५ ॥
 रामेण रक्षोनिधनं सुघोरं

शापाद्विमुक्तिर्वरदानमेवम् ।
विद्याधरत्वं पुनरेव लब्धं
रामं गृणन्नेति नरोऽखिलार्थान् ॥ ४६ ॥
इति श्रीमदध्यात्मरामायणे उमामहेश्वरसंवादे
अरण्यकाण्डे प्रथमः सर्गः ॥ १ ॥

॥ अध्यात्म रामायणम् ॥

॥ अरण्य काण्डः ॥

॥ द्वितीयः सर्गः ॥

श्रीमहादेव उवाच

विराधे स्वर्गते रामो लक्ष्मणेन च सीतया ।
जगाम शरभङ्गस्य वनं सर्वसुखावहम् ॥ १ ॥
शरभङ्गस्ततो दृष्ट्वा रामं सौमित्रिणा सह ।
आयान्तं सीतया सार्धं सम्भ्रमादुत्थितः सुधीः ॥ २ ॥
अभिगम्य सुसम्पूज्य विष्टरेषूपवेशयत् ।
आतिथ्यमकरोत्तेषां कन्दमूलफलादिभिः ॥ ३ ॥
प्रीत्याह शरभङ्गोऽपि रामं भक्तिपरायणम् ।
बहुकालमिहैवासं तपसे कृतनिश्चयः ॥ ४ ॥
अद्य मत्तपसा सिद्धं यत्पुण्यं बहु विद्यते ।
तत्सर्वं तव दास्यामि ततो मुक्तिं ब्रजाम्यहं ॥ ५ ॥
समर्प्य रामस्य महत्सुपुण्यफलं
विरक्तः शरभङ्गयोगी ।
चित्तिं समारोह्यदप्रमेयं रामं
ससीतं सहसा प्रणम्य ॥ ६ ॥
ध्यायंश्चिरं राममशेषहृत्स्थं
दूर्वादलश्यामलमम्बुजाक्षम् ।
चीराम्बरं स्निग्धजटाकलापं
सीतासहायं सहलक्ष्मणं तम् ॥ ७ ॥
को वा दयालुः स्मृतकामधेनुरन्यो
जगत्यां रघुनायकादहो ।
स्मृतो मया नित्यमनन्यभाजा
ज्ञात्वा स्मृतिं मे स्वयमेव यातः ॥ ८ ॥
पश्यत्विदानीं देवेशो रामो दाशरथिः प्रभुः ।
दग्ध्वा स्वदेहं गच्छामि ब्रह्मलोकमकल्मषः ॥ ९ ॥
अयोध्याधिपतिर्मेऽस्तु हृदये राघवः सदा ।
यद्वामाङ्गे स्थिता सीता मेघस्येव तटिल्लता ॥ १० ॥
इति रामं चिरं ध्यात्वा दृष्ट्वा च पुरतः स्थितम् ।

प्रज्वालय सहसा वह्निं दग्ध्वा पञ्चात्मकं वपुः ॥ ११ ॥
 दिव्यदेहधरः साक्षाद्ययौ लोकपतेः पदम् ।
 ततो मुनिगणाः सर्वे दण्डकारण्यवासिनः ।
 आजगमू राघवं द्रष्टुं शरभङ्गनिवेशनम् ॥ १२ ॥
 दृष्ट्वा मुनिसमूहं तं जानकीरामलक्ष्मणाः ।
 प्रणेमुः सहसा भूमौ मायामानुषरूपिणः ॥ १३ ॥
 आशीर्भिरभिनन्द्याथ रामं सर्वहृदि स्थितम् ।
 ऊचुः प्राञ्जलयः सर्वे धनुर्बाणधरं हरिम् ॥ १४ ॥
 भूमेर्भारावताराय जातोऽसि ब्रह्मणार्थितः ।
 जानीमस्त्वां हरिं लक्ष्मीं जानकीं लक्ष्मणं तथा ॥ १५ ॥
 शेषांशं शङ्खचक्रे द्वे भरतं सानुजं तथा ।
 अतश्चादौ ऋषीणां त्वं दुःखं भोक्तुमिहार्हसि ॥ १६ ॥
 आगच्छ यामो मुनिसेवितानि

वनानि सर्वाणि रघूत्तम क्रमात् ।

द्रष्टुं सुमित्रासुतजानकीभ्यां

तदा दयास्मासु दृढा भविष्यति ॥ १७ ॥

इति विज्ञापितो रामः कृताञ्जलिपुटैर्विभुः ।
 जगाम मुनिभिः सार्थं द्रष्टुं मुनिवनानि सः ॥ १८ ॥
 ददर्श तत्र पतितान्यनेकानि शरांसि सः ।
 अस्थिभूतानि सर्वत्र रामो वचनमब्रवीत् ॥ १९ ॥
 अस्थीनि केषामेतानि किमर्थं पतितानि वै ।
 तमूचुर्मुनयो राम ऋषीणां मस्तकानि हि ॥ २० ॥
 राक्षसैर्भक्षितानीश प्रमत्तानां समाधितः ॥
 अन्तरायं मुनीनां ते पश्यन्तोऽनुचरन्ति हि ॥ २१ ॥
 श्रुत्वा वाक्यं मुनीनां स भयदैन्यसमन्वितम् ।
 प्रतिज्ञामकरोद्रामो वधायाशेषरक्षसाम् ॥ २२ ॥
 पूज्यमानः सदा तत्र मुनिभिर्वनवासिभिः ।
 जानक्या सहितो रामो लक्ष्मणेन समन्वितः ॥ २३ ॥
 उवास कतिचित्तत्र वर्षाणि रघुनन्दनः ।
 एवं क्रमेण संपश्यन्नृषीणामाश्रमान्विभुः ॥ २४ ॥
 सुतीक्ष्णस्याश्रमं प्रागात्प्रख्यातमृषिसङ्कुलम् ।
 सर्वर्तुगुणसम्पन्नं सर्वकालसुखावहम् ॥ २५ ॥
 राममागतमाकर्ण्य सुतीक्ष्णः स्वयमागतः ।
 अगस्त्यशिष्यो रामस्य मन्त्रोपासनतत्परः ।
 विधिवत्पूजयामास भक्त्युत्कण्ठितलोचनः ॥ २६ ॥

सुतीक्ष्ण उवाच

त्वन्मन्त्रजाप्यहमनन्तगुणाप्रमेय
 सीतापते शिवविरिञ्चिसमाश्रिताङ्घ्रे ।
 संसारसिन्धुतरणामलपोतपाद
 रामाभिराम सततं तव दासदासः ॥ २७ ॥
 मामद्य सर्वजगतामविगोचरस्त्वं
 त्वन्मायया सुतकलत्रगृहान्धकूपे ।
 मग्नं निरीक्ष्य मलपुद्गलपिण्डमोह
 पाशानुबद्धहृदयं स्वयमागतोऽसि ॥ २८ ॥
 त्वं सर्वभूतहृदयेषु कृतालयोऽपि
 त्वन्मन्त्रजाप्यविमुखेषु तनोषि मायाम् ।
 त्वन्मन्त्रसाधनपरेष्वपयाति माया
 सेवानुरूपफलदोऽसि यथा महीपः ॥ २९ ॥
 विश्वस्य सृष्टिलयसंस्थितिहेतुरेकः
 त्वं मायया त्रिगुणया विधिरीशविष्णू ।
 भासीश मोहितधियां विविधाकृतिस्त्वं
 यद्भ्रविः सलिलपात्रगतो ह्यनेकः ॥ ३० ॥
 प्रत्यक्षतोऽद्य भवतश्चरणारविन्दं
 पश्यामि राम तमसः परतः स्थितस्य ।
 दृग्रूपतस्त्वमसतामविगोचरोऽपि
 त्वन्मन्त्रपूतहृदयेषु सदा प्रसन्नः ॥ ३१ ॥
 पश्यामि राम तव रूपमरूपिणोऽपि
 मायाविडम्बनकृतं सुमनुष्यवेषं ।
 कन्दर्पकोटिसुभगं कमनीयचापबाणं
 दयार्द्रहृदयं स्मितचारुवक्त्रं ॥ ३२ ॥
 सीतासमेतमजिनाम्बरमप्रभृष्यं
 सौमित्रिणा नियतसेवितपादपद्मं ।
 नीलोत्पलद्युतिमनन्तगुणं प्रशान्तं
 मद्भागधेयमनिशं प्रणमामि रामं ॥ ३३ ॥
 जानन्तु राम तव रूपमशेषदेश
 कालाद्युपाधिरहितं धनचित्प्रकाशं ।
 प्रत्यक्षतोऽद्य मम गोचरमेतदेव
 रूपं विभातु हृदये न परं विकाङ्क्षे ॥ ३४ ॥
 इत्येवं स्तुवस्तस्य रामः सुस्मितमब्रवीत् ।
 मुने जानामि ते चित्तं निर्मलं मदुपासनात् ॥ ३५ ॥
 अतोऽहमागतो द्रष्टुं मदृते नान्यसाधनं ।
 मन्मन्त्रोपासका लोके मामेव शरणं गताः ॥ ३६ ॥

निरपेक्षानान्यगतास्तेषां दृश्योऽहमन्वहं ।
 स्तोत्रमेतत्पठेद्यस्तु त्वत्कृतं मत्प्रियं सदा ॥ ३७ ॥
 सद्भक्तिर्मे भवेत्तस्य ज्ञानं च विमलं भवेत् ।
 त्वं ममोपासनादेव विमुक्तोऽसीह सर्वतः ॥ ३८ ॥
 देहान्ते मम सायुज्यं लप्स्यसे नात्र संशयः ।
 गुरुं ते द्रष्टुमिच्छामि ह्यगस्त्यं मुनिनायकं ।
 किञ्चित्कालं तत्र वस्तुं मनो मे त्वरयत्यलं ॥ ३९ ॥
 सुतीक्ष्णोऽपि तथेत्याह श्रो गमिष्यसि राघव ।
 अहमप्यागमिष्यामि चिराद् दृष्टो महामुनिः ॥ ४० ॥
 अथ प्रभाते मुनिना समेतो

रामः ससीतः सह लक्ष्मणेन ।

अगस्त्यसम्भाषणलोलमानसः

शनैरगस्त्यानुजमन्दिरं ययौ ॥ ४१ ॥

इति श्रीमदध्यात्मरामायणे उमामहेश्वरसंवादे

अरण्यकाण्डे द्वितीयः सर्गः ॥ २ ॥

॥ अध्यात्म रामायणम् ॥

॥ अरण्य काण्डः ॥

॥ तृतीयः सर्गः ॥

अथ रामः सुतीक्ष्णेन जानक्या लक्ष्मणेन च ।
 अगस्त्यस्यानुजस्थानं मध्याह्ने समपद्यत ॥ १ ॥
 तेन सम्पूजितः सम्यग्भुक्त्वा मूलफलादिकम् ।
 परेद्युः प्रातरुत्थाय जग्मुस्तेऽगस्त्यमण्डलम् ॥ २ ॥
 सर्वर्तुफलपुष्पाढ्यं नानामृगगणैर्युतम् ।
 पक्षिसङ्घैश्च विविधैर्नादितं नन्दनोपमम् ॥ ३ ॥
 ब्रह्मर्षिभिर्देवर्षिभिः सेवितं मुनिमन्दिरैः ।
 सर्वतोऽलंकृतं साक्षाद् ब्रह्मलोकमिवापरम् ॥ ४ ॥
 बहिरेवाश्रमस्याथ स्थित्वा रामोऽब्रवीन्मुनिम् ।
 सुतीक्ष्ण गच्छ त्वं शीघ्रमागतं मां निवेदय ॥ ५ ॥
 अगस्त्यमुनिवर्याय सीतया लक्ष्मणेन च ।
 महाप्रसाद इत्युक्त्वा सुतीक्ष्णः प्रययौ गुरोः ॥ ६ ॥
 आश्रमं त्वरया तत्र ऋषिसङ्घसमावृतम् ।
 उपविष्टं रामभक्तैर्विशेषेण समायुतम् ॥ ७ ॥
 व्याख्यातराममन्त्रार्थशिष्येभ्यश्चातिभक्तितः ।
 दृष्ट्वागस्त्यं मुनिश्रेष्ठं सुतीक्ष्णः प्रययौ मुनेः ॥ ८ ॥
 दण्डवत्प्रणिपत्याह विनयावनतः सुधीः ।
 रामो दाशरथिर्ब्रह्मन् सीतया लक्ष्मणेन च ।

आगतो दर्शनार्थं ते बहिस्तिष्ठति साञ्जलिः ॥ ९ ॥

अगस्त्य उवाच

शीघ्रमानय भद्रं ते रामं मम हृदिस्थितम् ।
तमेव ध्यायमानोऽहं काङ्क्षमाणोऽत्र संस्थितः ॥ १० ॥
इत्युक्त्वा स्वयमुत्थाय मुनिभिः सहितो द्रुतम् ।
अभ्यगात्परया भक्त्या गत्वा राममथाब्रवीत् ॥ ११ ॥
आगच्छ राम भद्रं ते दिष्ट्या तेऽद्य समागमः ।
प्रियातिथिर्मम प्राप्तोऽस्यद्य मे सफलं दिनम् ॥ १२ ॥
रामोऽपि मुनिमायान्तं दृष्ट्वा हर्षसमाकुलः ।
सीतया लक्ष्मणेनापि दण्डवत्पतितो भुवि ॥ १३ ॥
द्रुतमुत्थाप्य मुनिराङ्गाममालिङ्ग्य भक्तितः ।
तद्गात्रस्पर्शजाह्लादस्रवन्नेत्रजलाकुलः ॥ १४ ॥
गृहीत्व करमेकेन करेण रघुनन्दनम् ।
जगाम स्वाश्रमं हृष्टो मनसा मुनिपुङ्गवः ॥ १५ ॥
सुखोपविष्टं सम्पूज्य पूजया बहुविस्तरम् ।
भोजयित्वा यथान्यायं भोज्यैर्वन्यैरनेकधा ॥ १६ ॥
सुखोपविष्टमेकान्ते रामं शशिनिभाननम् ।
कृताञ्जलिरुवाचेदमगस्त्यो भगवानृषिः ॥ १७ ॥
त्वदागमनमेवाहं प्रतीक्षन्समवस्थितः ।
यदा क्षीरसमुद्रान्ते ब्रह्मणा प्रार्थितः पुरा ॥ १८ ॥
भूमेर्भारापनुत्त्यर्थं रावणस्य वधाय च ।
तदादि दर्शनाकाङ्क्षी तव राम तपश्चरन् ।
वसामि मुनिभिः सार्धं त्वामेव परिचिन्तयन् ॥ १९ ॥
सृष्टेः प्रागेक एवासीर्निर्विकल्पोऽनुपाधिकः ।
त्वदाश्रया त्वद्विषया माया ते शक्तिरुच्यते ॥ २० ॥
त्वामेव निर्गुणं शक्तिरावृणोति यदा तदा ।
अव्याकृतमिति प्राहुर्वेदान्तपरिनिष्ठिताः ॥ २१ ॥
मूलप्रकृतिरित्येके प्राहुर्मायेति केचन ।
अविद्या संसृतिर्बन्ध इत्यादि बहुधोच्यते ॥ २२ ॥
त्वया संक्षोभ्यमाणा सा महत्तत्त्वं प्रसूयते ।
महत्तत्त्वादहङ्कारस्त्वया सञ्चोदितादभूत् ॥ २३ ॥
अहङ्कारो महत्तत्त्वसंवृतस्त्रिविधोऽभवत् ।
सात्त्विको राजसश्चैव तामसश्चेति भण्यते ॥ २४ ॥
तामसात्सूक्ष्मतन्मात्राण्यासन् भूतान्यतः परम् ।
स्थूलानि क्रमशो राम क्रमोत्तरगुणानि ह ॥ २५ ॥
राजसानीन्द्रियाण्येव सात्त्विका देवता मनः ।

तेभ्योऽभवत्सूत्ररूपं लिङ्गं सर्वगतं महत् ॥ २६ ॥
 ततो विराट् समुत्पन्नः स्थूलाद् भूतकदम्बकात् ।
 विराजः पुरुषात्सर्वं जगत्स्थावरजङ्गमम् ॥ २७ ॥
 देवतिर्यङ्मनुष्याश्च कालकर्मक्रमेण तु ।
 त्वं रजोगुणतो ब्रह्मा जगतः सर्वकारणम् ॥ २८ ॥
 सत्त्वाद्विष्णुस्त्वमेवास्य पालकः सद्भिरुच्यते ।
 लये रुद्रस्त्वमेवास्य त्वन्मायागुणभेदतः ॥ २९ ॥
 जाग्रत्स्वप्नसुषुप्त्याख्या वृत्तयो बुद्धिजैर्गुणैः ।
 तासां विलक्षणो राम त्वं साक्षी चिन्मयोऽव्ययः ॥ ३० ॥
 सृष्टिलीलां यदा कर्तुमीहसे रघुनन्दन ।
 अङ्गीकरोषि मायां त्वं तदा वै गुणवानिव ॥ ३१ ॥
 राम माया द्विधा भाति विद्याविद्येति ते सदा ।
 प्रवृत्तिमार्गनिरता अविद्यावशवर्तिनः ।
 निवृत्तिमार्गनिरता वेदान्तार्थविचारकाः ॥ ३२ ॥
 त्वद्भक्तिनिरता ये च ते वै विद्यामयाः स्मृता ॥ ३३ ॥
 अविद्यावशगा ये तु नित्यं संसारिणाश्च ते ।
 विद्याभ्यासरता ये तु नित्यमुक्तास्त एव हि ॥ ३४ ॥
 लोके त्वद्भक्तिनिरतास्त्वन्मन्त्रोपासकाश्च ये ।
 विद्या प्रादुर्भवेत्तेषां नेतरेषां कदाचन ॥ ३५ ॥
 अतस्त्वद्भक्तिसम्पन्ना मुक्ता एव न संशयः ।
 त्वद्भक्त्यमृतहीनानां मोक्षः स्वप्नेऽपि नो भवेत् ॥ ३६ ॥
 किं राम बहुनोक्तेन सारं किञ्चिद् ब्रवीमि ते ।
 साधुसङ्गतिरेवात्र मोक्षहेतुरुदाहृता ॥ ३७ ॥
 साधवः समचित्ता ये निःस्पृहा विगतैषिणः ।
 दान्ताः प्रशान्तास्त्वद्भक्ता निवृत्ताखिलकामनाः ॥ ३८ ॥
 इष्टप्राप्तिविपत्त्योश्च समाः सङ्गविवर्जिताः ।
 संन्यस्ताखिलकर्माणः सर्वदा ब्रह्मतत्पराः ॥ ३९ ॥
 यमादिगुणसम्पन्नाः सन्तुष्टा येन केनचित् ।
 सत्सङ्गमो भवेद्यर्हि त्वत्कथाश्रवणे रतिः ॥ ४० ॥
 समुदेति ततो भक्तिस्त्वयि राम सनातने ।
 त्वद्भक्तावुपपन्नायां विज्ञानं विपुलं स्फुटम् ॥ ४१ ॥
 उदेति मुक्तिमार्गोऽयमाद्यश्चतुरसेवितः ।
 तस्माद्वाघव सद्भक्तिस्त्वयि मे प्रेमलक्षणा ॥ ४२ ॥
 सदा भूयाद्धरे सङ्गस्त्वद्भक्तेषु विशेषतः ।
 अद्य मे सफलं जन्म भवत्सन्दर्शनादभूत् ॥ ४३ ॥
 अद्य मे ऋतवः सर्वे बभूवुः सफलाः प्रभो ।

दीर्घकालं मया तप्तमनन्यमतिना तपः ।
 तस्येह तपसो राम फलं तव यदर्चनम् ॥ ४४ ॥
 सदा मे सीतया सार्धं हृदये वस राघव ।
 गच्छतस्तिष्ठतो वापि स्मृतिः स्यान्मे सदा त्वयि ॥ ४५ ॥
 इति स्तुत्वा रमानाथमगस्त्यो मुनिसत्तमः ।
 ददौ चापं महेन्द्रेण रामार्थे स्थापितं पुरा ॥ ४६ ॥
 अक्षय्यौ बाणतूणीरौ खड्गो रत्नभूषितः ।
 जहि राघव भूभारभूतं राक्षसमण्डलम् ।
 यदर्थमवतीर्णोऽसि मायया मनुजाकृतिः ॥ ४७ ॥
 इतो योजनयुग्मे तु पुण्यकाननमण्डितः ।
 अस्ति पञ्चवटीनाम्ना आश्रमो गौतमीतटे ।
 नेतव्यस्तत्र ते कालः शेषो रघुकुलोद्बह ॥ ४८ ॥
 तत्रैव बहुकार्याणि देवानां कुरु सत्पते ॥ ४९ ॥
 श्रुत्वा तदागस्त्यसुभाषितं वचः
 स्तोत्रम् च तत्त्वार्थसमन्वितं विभुः ।
 मुनिं समाभाष्य मुदान्वितो ययौ
 प्रदर्शितं मार्गमशेषविद्धरिः ॥ ५० ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे तृतीयः सर्गः ॥ ३ ॥

॥ अध्यात्म रामायणम् ॥

॥ अरण्य काण्डः ॥

॥ चतुर्थः सर्गः ॥

श्री महादेव उवाच

मार्गे ब्रजन्ददर्शार्थं शैलशृङ्गमिव स्थितम् ।
 वृद्धं जटायुषं रामः किमेतदिति विस्मितः ॥ १ ॥
 धनुरानय सौमित्रे राक्षसोऽयं पुरः स्थितः ।
 इत्याह लक्ष्मणं रामो हनिष्यामृषिभक्षकम् ॥ २ ॥
 तच्छ्रुत्वा रामवचनं गृध्रराड् भयपीडितः ।
 वधार्होऽहं न ते राम पितुस्तेऽहं प्रियः सखा ॥ ३ ॥
 जटायुर्नाम भद्रं ते गृध्रोऽहं प्रियकृत्तव ॥ ४ ॥
 पञ्चवत्यामहं वत्स्ये तवैव प्रियकाम्यया ।
 मृगयायां कदाचित्तु प्रयाते लक्ष्मणेऽपि च ॥ ५ ॥
 सीता जनककन्या मे रक्षितव्या प्रयत्नतः ।
 श्रुत्वा तद्गृध्रवचनं रामः सस्नेहमब्रवीत् ॥ ६ ॥
 साधु गृध्र महाराज तथैव कुरु मे प्रियम् ।
 अत्रैव मे समीपस्थो नातिदूरे वने वसन् ॥ ७ ॥

इत्यामन्त्रितमालिङ्ग्य ययौ पञ्चवटीं प्रभुः ।
 लक्ष्मणेन सह भ्रत्रा सीतया रघुनन्दनः ॥ ८ ॥
 गत्वा ते गौतमीतीरं पञ्चवट्यां सुविस्तरम् ।
 मन्दिरं कारयामास लक्ष्मणेन सुबुद्धिना ॥ ९ ॥
 तत्र ते न्यवसन्सर्वे गङ्गाया उत्तरे तटे ।
 कदम्बपनसाम्रादिफलवृक्षसमाकुले ॥ १० ॥
 विविक्ते जनसम्बाधवर्जिते नीरुजस्थले ।
 विनोदयन् जनकजां लक्ष्मणेन विपश्चिता ॥ ११ ॥
 अध्युवास सुखं रामो देवलोक इवापरः ।
 कन्दमूलफलादीनि लक्ष्मणोऽनुदिनं तयोः ॥ १२ ॥
 आनीय प्रददौ रामसेवातत्परमानसः ।
 धनुर्बाणधरो नित्यं रात्रौ जागर्ति सर्वतः ॥ १३ ॥
 स्नानं कुर्वन्त्यनुदिनं त्रयस्ते गौतमीजले ।
 उभयोर्मध्यगा सीता कुरुते च गमागमौ ॥ १४ ॥
 आनीय सलिलं नित्यम् लक्ष्मणः प्रीतमानसः ।
 सेवितेऽहरहः प्रीत्या एवमासन् सुखं त्रयः ॥ १५ ॥
 एकदा लक्ष्मणो राममेकान्ते समुपस्थितम् ।
 विनयावनतो भूत्वा पप्रच्छ परमेश्वरम् ॥ १६ ॥
 भगवन् श्रोतुमिच्छामि मोक्षस्यैकान्तिकीं गतिम् ।
 त्वत्तः कमलपत्राक्ष संक्षेपाद्वक्तुमर्हसि ॥ १७ ॥
 ज्ञानं विज्ञानसहितं भक्तिवैराग्यबृंहितम् ।
 आचक्ष्व मे रघुश्रेष्ठ वक्ता नान्योऽस्ति भूतले ॥ १८ ॥

श्रीराम उवाच

शृणु वक्ष्यामि ते वत्स गुह्याद्गुह्यतरं परम् ।
 यद्विज्ञाय नरो जह्यात्सद्यो वैकल्पकं भ्रमम् ॥ १९ ॥
 आदौ मायास्वरूपं ते वक्ष्यामि तदनन्तरम् ।
 ज्ञानस्य साधनं पञ्चाज्ज्ञानविज्ञानसंयुतम् ॥ २० ॥
 ज्ञेयं च परमात्मानं यज्ज्ञात्वा मुच्यते भयात् ।
 अनात्मनि शरीरादावात्मबुद्धिस्तु या भवेत् ॥ २१ ॥
 सैव माया तयैवासौ संसारः परिकल्प्यते ।
 रूपे द्वे निश्चिते पूर्वे मायायाः कुलनन्दन ॥ २२ ॥
 विक्षेपावरणे तत्र प्रथमं कल्पयेज्जगत् ।
 लिङ्गाद्यब्रह्मपर्यन्तं स्थूलसूक्ष्मविभेदतः ॥ २३ ॥
 अपरं त्वखिलं ज्ञानरूपमावृत्य तिष्ठति ।
 मायया कल्पितं विश्वं परमात्मनि केवले ॥ २४ ॥
 रज्जौ भुजङ्गवद्भ्रान्त्या विचारे नास्ति किञ्चन ।

श्रूयते दृश्यते यद्यत्स्मर्यते वा नरैः सदा ॥ २५ ॥
 असदेव हि तत्सर्वं यथा स्वप्नमनोरथौ ।
 देह एव हि संसारवृक्षमूलं दृढं स्मृतम् ॥ २६ ॥
 तन्मूलः पुत्रदारादिबन्धः किं तेऽन्यथात्मनः ॥ २७ ॥
 देहस्तु स्थूलभूतानां पञ्च तन्मात्रपञ्चकम् ।
 अहंकारश्च बुद्धिश्च इन्द्रियाणि तथा दश ॥ २८ ॥
 चिदाभासो मनश्चैव मूलप्रकृतिरेव च ।
 एतत्क्षेत्रमिति ज्ञेयं देह इत्यभिधीयते ॥ २९ ॥
 एतैर्विलक्षणो जीवः परमात्मा निरामयः ।
 तस्य जीवस्य विज्ञाने साधनान्यपि मे शृणु ॥ ३० ॥
 जीवश्च परमात्मा च पर्यायो नात्र भेदधीः ।
 मानाभावस्तथा दम्भहिंसादिपरिवर्जनम् ॥ ३१ ॥
 पराक्षेपादिसहनं सर्वत्रावक्रता तथा ।
 मनोवाक्कायसङ्गक्त्या सद्गुरोः परिसेवनम् ॥ ३२ ॥
 बाह्याभ्यन्तरसंशुद्धिः स्थिरता सत्क्रियादिषु ।
 मनोवाक्कायदण्डश्च विषयेषु निरीहता ॥ ३३ ॥
 निरहङ्कारता जन्मजराद्यालोचनं तथा ।
 असक्तिः स्नेहशून्यत्वं पुत्रदारधनादिषु ॥ ३४ ॥
 इष्टानिष्टगमे नित्यं चित्तस्य समता तथा ।
 मयि सर्वात्मके रामे ह्यनन्यविषया मतिः ॥ ३५ ॥
 जनसम्बाधरहितशुद्धदेशनिषेवणम् ।
 प्राकृतैर्जनसङ्घैश्च ह्यरतिः सर्वदा भवेत् ॥ ३६ ॥
 आत्मज्ञाने सदोद्योगो वेदान्तार्थावलोकनम् ।
 उक्तैरेतैर्भवेज्ज्ञानं विपरीतैर्विपर्यया ॥ ३७ ॥
 बुद्धिप्राणमनोदेहाहंकृतिभ्यो विलक्षणः ।
 चिदात्माहं नित्यशुद्धो बुद्ध एवेति निश्चयम् ॥ ३८ ॥
 येन ज्ञानेन संवित्ते तज्ज्ञानं निश्चितं च मे ।
 विज्ज्ञानं च तदैवैतत्साक्षादनुभवेद्यदा ॥ ३९ ॥
 आत्मा सर्वत्र पूर्णः स्याच्चिदानन्दात्मकोऽव्ययः ।
 बुद्ध्याद्युपाधिरहितः परिणामादिवर्जितः ॥ ४० ॥
 स्वप्रकाशेन देहादीन् भासयन्ननपावृतः ।
 एक एवाद्वितीयश्च सत्यज्ञानादिलक्षणः ॥ ४१ ॥
 असङ्गः स्वप्रभो द्रष्टा विज्ञानेनावगम्यते ।
 आचार्यशास्त्रोपदेशाद्यैक्यज्ञानं यदा भवेत् ॥ ४२ ॥
 आत्मनोर्जीवपरयोर्मूलाविद्या तदैव हि ।
 लीयते कार्यकरणैः सहैव परमात्मनि ॥ ४३ ॥

सावस्था मुक्तिरित्युक्ता ह्युपचारोऽयमात्मनि ।
 इदं मोक्षस्वरूपं ते कथितं रघुनन्दन ॥ ४४ ॥
 ज्ञानविज्ञानवैराग्यसहितं मे परात्मनः ।
 किन्त्वेतद्दुर्लभं मन्ये मद्भक्तिविमुखात्मनाम् ॥ ४५ ॥
 चक्षुष्मतामपि तथा रात्रौ सम्यङ् न दृश्यते ।
 पदं दीपसमेतानां दृश्यते सम्यगेव हि ॥ ४६ ॥
 एवं मद्भक्तियुक्तानामात्मा सम्यक् प्रकाशते ।
 मद्भक्तेः कारणं किञ्चिद्वक्ष्यामि शृणु तत्त्वतः ॥ ४७ ॥
 मद्भक्तसङ्गो मत्सेवा मद्भक्तानां निरन्तरं ।
 एकादश्युपवासादि मम पर्वानुमोदनम् ॥ ४८ ॥
 मत्कथाश्रवणे पाठे व्याख्याने सर्वदा रतिः ।
 मत्पूजापरिनिष्ठा च मम नामानुकीर्तनम् ॥ ४९ ॥
 एवं सततयुक्तानां भक्तिरव्यभिचारिणी ।
 मयि सञ्जायते नित्यं ततः किमवशिष्यते ॥ ५० ॥
 अतो मद्भक्तियुक्तस्य ज्ञानं विज्ञानमेव च ।
 वैराग्यं च भवेच्छीघ्रं ततो मुक्तिमवाप्नुयात् ॥ ५१ ॥
 कथितं सर्वमेतत्ते तव प्रश्नानुसारतः ।
 अस्मिन्मनः समाधाय यस्तिष्ठेत्स तु मुक्तिभाक् ॥ ५२ ॥
 न वक्तव्यमिदं यत्नान्मद्भक्तिविमुखाय हि ।
 मद्भक्ताय प्रदातव्यमाहूयापि प्रयत्नतः ॥ ५३ ॥
 य इदं तु पठेन्नित्यं श्रद्धाभक्तिसमन्वितः ।
 अज्ञानपटलध्वान्तं विधूय परिमुच्यते ॥ ५४ ॥
 भक्तानां मम योगिनां सुविमलस्वान्तातिशान्तात्मनां
 मत्सेवाभिरतात्मनां च विमलज्ञानात्मनां सर्वदा ।
 सङ्गं यः कुरुते सदोद्यतमतिस्तत्सेवनानन्यधीः
 मोक्षस्तस्य करे स्थितोऽहमनिशं दृश्यो भवे नान्यथा ॥ ५५ ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे चतुर्थः सर्गः ॥ ४ ॥

॥ अध्यात्म रामायणम् ॥

॥ अरण्य काण्डः ॥

॥ पञ्चमः सर्गः ॥

श्री महादेव उवाच

तस्मिन् काले महारण्ये राक्षसी कामरूपिणी ।
 विचचार महासत्त्वा जनस्थाननिवासिनी ॥ १ ॥
 एकदा गौतमीतीरे पञ्चवत्यां समीपतः ।
 पद्मवज्राङ्कुशाङ्गानि पदानि जगतीपतेः ॥ २ ॥

दृष्ट्वा कामपरीतात्मा पादसौन्दर्यमोहिता ।
 पश्यन्ती सा शनैरायाद्राघवस्य निवेशनम् ॥ ३ ॥
 तत्र सा तं रमानाथं सीतया सह संस्थितम् ।
 कन्दर्पसदृशं रामं दृष्ट्वा कामविमोहिता ॥ ४ ॥
 राक्षसी राघवं प्राह कस्य त्वं कः किमाश्रमे ।
 युक्तो जटावल्ललाटैः साध्यं किं तेऽत्र मे वद ॥ ५ ॥
 अहं शूर्पणखा नाम राक्षसी कामरूपिणी ।
 भगिनी राक्षसेन्द्रस्य रावणस्य महात्मनः ॥ ६ ॥
 खरेण सहिता भ्रात्रा वसाम्यत्रैव कानने ।
 राज्ञा दत्तं च मे सर्वं मुनिभक्षा वसाम्यहं ॥ ७ ॥
 त्वां तु वेदितुमिच्छामि वद मे वदतां वर ।
 तामाह रामनामाहमयोध्याधिपतेः सुतः ॥ ८ ॥
 एषा मे सुन्दरी भार्या सीता जनकनन्दिनी ।
 स तु भ्राता कनीयान्मेलक्ष्मणोऽतीवसुन्दरः ॥ ९ ॥
 किं कृत्यं ते मया ब्रूहि कार्यं भुवनसुन्दरि ।
 इति रामवचः श्रुत्वा कामार्ता साब्रवीदिदम् ॥ १० ॥
 एहि राम मया सार्धं रमस्व गिरिकानने ।
 कामार्ताहं न शक्नोमि त्यक्तुं त्वां कमलेक्षणम् ॥ ११ ॥
 रामः सीतां कटाक्षेण पश्यन् सस्मितमब्रवीत् ।
 भार्या ममैषा कल्याणी विद्यते ह्यनपायिनी ॥ १२ ॥
 त्वं तु सापत्न्यदुःखेन कथं स्थास्यसि सुन्दरि ।
 बहिरास्ते मम भ्राता लक्ष्मणोऽतीव सुन्दरः ॥ १३ ॥
 तवानुरूपो भविता पतिस्तेनैव सञ्चर ।
 इत्युक्ता लक्ष्मणं प्राह पतिर्मे भव सुन्दर ॥ १४ ॥
 भ्रातुराज्ञां पुरस्कृत्य सङ्गच्छावोऽद्य मा चिरम् ।
 इत्याह राक्षसी घोरा लक्ष्मणं काममोहिता ॥ १५ ॥
 तामाह लक्ष्मणः साध्वि दासोऽहं तस्य धीमतः ।
 दासी भविष्यसि त्वं तु ततो दुःखतरं नु किम् ॥ १६ ॥
 तमेव गच्छ भद्रं ते स तु राजाखिलेश्वरः ।
 तच्छ्रुत्वा पुनरप्यागाद्राघवं दुष्टमानसा ॥ १७ ॥
 क्रोधाद्राम किमर्थं मां भ्रामयस्यनवस्थितः ।
 इदानीमेव तां सीतां भक्षयामि तवाग्रतः ॥ १८ ॥
 इत्युक्त्वा विकटाकरा जानकीमनुधावति ।
 ततो रामाज्ञया खड्गमादाय परिगृह्य ताम् ॥ १९ ॥
 चिच्छेद नासां कर्णौ च लक्ष्मणोऽलघुविक्रमः ।
 ततो घोरध्वनिं कृत्वा रुधिराक्तवपुर्द्वृतम् ॥ २० ॥

क्रन्दमाना पपाताग्रे खरस्य परुषाक्षरा ।
 किमेतदिति तामाह खरः खरतराक्षरः ॥ २१ ॥
 केनैवं कारितासि त्वं मृत्योर्वक्त्रानुवर्तिना ।
 वद मे तं वधिष्यामि कालकल्पमपि क्षणात् ॥ २२ ॥
 तमाह राक्षसी रामः सीतालक्ष्मणसंयुतः ।
 दण्डकं निर्भयं कुर्वन्नास्ते गोदावरीतटे ॥ २३ ॥
 मामेवं कृतवांस्तस्य भ्राता तेनैव चोदितः ।
 यदि त्वं कुलजातोऽसि वीरोऽसि जहि तौ रिपू ॥ २४ ॥
 तयोस्तु रुधिरं पास्ये भक्षयैतौ सुदुर्मदौ ।
 नो चेत्प्राणान्परित्यज्य यास्यामि यमसादनम् ॥ २५ ॥
 तच्छ्रुत्वा त्वरितं प्रागात्खरः क्रोधेन मूर्च्छितः ।
 चतुर्दश सहस्राणि रक्षसां भीमकर्मणाम् ॥ २६ ॥
 चोदयामास रामस्य समीपं वधकाङ्क्षया ।
 खरश्च त्रिशिराश्चैव दूषणश्चैव राक्षसः ॥ २७ ॥
 सर्वे रामं ययुः शीघ्रं नानाप्रहरणोद्यताः ।
 श्रुत्वा कोलाहलं तेषां रामः सौमित्रिमब्रवीत् ॥ २८ ॥
 श्रूयते विपुलः शब्दो नूनमायान्ति राक्षसाः ।
 भविष्यति महद्युद्धं नूनमद्य मया सह ॥ २९ ॥
 सीतां नीत्वा गुहां गत्वा तत्र तिष्ठ महाबल ।
 हन्तुमिच्छाम्यहं सर्वान् राक्षसान् घोररूपिणः ॥ ३० ॥
 अत्र किञ्चिन्न वक्तव्यं शापितोऽसि ममोपरि ।
 तथेति सीतामादाय लक्ष्मणो गह्वरं ययौ ॥ ३१ ॥
 रामः परिकरं भद्व्वा धनुरादाय निष्ठुरम् ।
 तूणीरावक्षयशरौ बद्ध्वायत्तोऽभवत्प्रभुः ॥ ३२ ॥
 तत आगत्य रक्षांसि रामस्योपरि चिक्षिपुः ।
 आयुधानि विचित्राणि पाषाणान्पादपानपि ॥ ३३ ॥
 तानि चिच्छेद रामोऽपि लीलया तिलशः क्षणात् ।
 ततो बाणसहस्रेण हत्वा तान् सर्वराक्षसान् ॥ ३४ ॥
 खरं त्रिशिरसं चैव दूषणं चैव राक्षसम् ।
 जघान प्रहरार्धेन सर्वानेव रघूत्तमः ॥ ३५ ॥
 लक्ष्मणोऽपि गुहामध्यात्सीतामादाय राघवे ।
 समर्प्य राक्षसान्दृष्ट्वा हतान्विस्मयमाययौ ॥ ३६ ॥
 सीता रामं समालिङ्ग्य प्रसन्नमुखपङ्कजा ।
 शस्त्रव्रणानि चाङ्गेषु ममार्जं जनकात्मजा ॥ ३७ ॥
 सापि दुद्राव दृष्ट्वा तान्हतान् राक्षसपुङ्गवान् ।
 लङ्कां गत्वा सभामध्ये क्रोशन्ती पादसन्निधौ ॥ ३८ ॥

रावणस्य पपातोर्व्या भगिनी तस्य रक्षसः ।
 दृष्ट्वा तां रावणः प्राह भगिनीं भयविह्वलाम् ॥ ३९ ॥
 उत्तिष्ठोत्तिष्ठ वत्से त्वं विरूपकरणं तव ।
 कृतं शक्रेण वा भद्रे यमेन वरुणेन वा ॥ ४० ॥
 कुबेरेणाथवा ब्रूहि भस्मीकुर्यां क्षणेन तम् ।
 राक्षसी तमुवाचेदं त्वं प्रमत्तो विमूढधीः ॥ ४१ ॥
 पानासक्तः स्त्रीविजितः षण्ढः सर्वत्र लक्ष्यसे ।
 चारचक्षूर्विहीनस्त्वं कथं राजा भविष्यसि ॥ ४२ ॥
 खरश्च निहतः सङ्ख्ये दूषणस्त्रिशिरास्तथा ।
 चतुर्दश सहस्राणि राक्षसानां महात्मनाम् ॥ ४३ ॥
 निहतानि क्षणेनैव रामेणासुरशत्रुणा ।
 जनस्थानमशेषेण मुनीनां निर्भयं कृतम् ।
 न जानासि विमूढस्त्वमत एव मयोच्यते ॥ ४४ ॥

रावण उवाच

को वा रामः किमर्थं वा कथं तेनासुरा हताः ।
 सम्यक्कथय मे तेषां मूलघातं करोम्यहम् ॥ ४५ ॥

शूर्पणखोवाच

जनस्थानादहं याता कदाचित् गौतमीतटे ।
 तत्र पञ्चवटी नाम पुरा मुनिजनाश्रया ॥ ४६ ॥
 तत्राश्रमे मया दृष्टो रामो राजीवलोचनः ।
 धनुर्बाणधरः श्रीमान् जटावल्कलमण्डितः ॥ ४७ ॥
 कनीयाननुजस्तस्य लक्ष्मणोऽपि तथाविधः ।
 तस्य भार्या विशालाक्षी रूपिणी श्रीरिवापरा ॥ ४८ ॥
 देवगन्धर्वनागानां मनुष्याणां तथाविधा ।
 न दृष्टा न श्रुता राजन्द्योतयन्ती वनं शुभा ॥ ४९ ॥
 आनेतुमहमुद्युक्ता तां भार्यार्थं तवानघ ।
 लक्ष्मणो नाम तद्भ्राता चिच्छेद मम नासिकाम् ॥ ५० ॥
 कर्णौ च नोदितस्तेन रामेण स महाबलः ।
 ततोऽहमतिदुःखेन रुदती खरमन्वगाम् ॥ ५१ ॥
 सोऽपि रामं समासाद्य युद्धं राक्षसयूथपैः ।
 अतः क्षणेन रामेण तेनैव बलशालिना ॥ ५२ ॥
 सर्वे तेन विनष्टा वै राक्षसा भीमविक्रमाः ।
 यदि रामो मनः कुर्यात्त्रैलोक्यं निमिषार्धतः ॥ ५३ ॥
 भस्मीकुर्यान्न सन्देह इति भाति मम प्रभो ।
 यदि सा तव भार्या स्यात्सफलं तव जीवितम् ॥ ५४ ॥
 अतो यतस्व राजेन्द्र यथा ते वल्लभा भवेत् ।

सीता राजीवपत्राक्षी सर्वलोकैकसुन्दरी ॥ ५५ ॥
 साक्षाद्रामस्य पुरतः स्थातुं त्वं न क्षमः प्रभो ।
 मायया मोहयित्वा तु प्राप्स्यसे तां रघूत्तमम् ॥ ५६ ॥
 श्रुत्वा तत्सूक्तवाक्यैश्च दानमानादिभिस्तथा ।
 आश्वास्य भगिनीं राजा प्रविवेश स्वकं गृहम् ।
 तत्र चिन्तापरो भूत्वा निद्रां रात्रौ न लब्धवान् ॥ ५७ ॥
 एकेन रामेण कथं
 मनुष्यमात्रेण नष्टः सबलः खरो मे ।
 भ्राता कथं मे
 बलवीर्यदर्पयुतो विनष्टो बत राघवेण ॥ ५८ ॥
 यद्वा न रामो मनुजः परेशो
 मां हन्तुकामः सबलं बलौघैः ।
 सम्प्रार्थितोऽयं द्रुहिणेन पूर्वं
 मनुष्यरूपोऽद्य रघोः कुलेऽभूत् ॥ ५९ ॥
 वध्यो यदि स्यां परमात्मनाहं
 वैकुण्ठराज्यं परिपालयेऽहम् ।
 नो चेदिदं राक्षसराज्यमेव
 भोक्ष्ये चिरं राममतो ब्रजामि ॥ ६० ॥
 इत्थं विचिन्त्याखिलराक्षसेन्द्रो
 रामं विदित्वा परमेश्वरं हरिं ।
 विरोधबुद्ध्यैव हरिं प्रयामि
 द्रुतं न भक्त्या भगवान् प्रसीदेत् ॥ ६१ ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे पञ्चमः सर्गः ॥ ५ ॥

॥ अध्यात्म रामायणम् ॥

॥ अरण्य काण्डः ॥

॥ षष्ठः सर्गः ॥

विचिन्त्यैवं निशायां स प्रभाते रथमास्थितः ।
 रावणो मनसा कार्यमेकं निश्चित्य बुद्धिमान् ॥ १ ॥
 ययौ मारीचसदनं परं पारमुदन्वतः ।
 मारीचस्तत्र मुनिवज्जटावल्कलधारकः ॥ २ ॥
 ध्यायन् हृदि परात्मानं निर्गुणं गुणभासकम् ।
 समाधिविरमेऽपश्यद्वावणं गृहमागतम् ॥ ३ ॥
 द्रुतमुत्थाय चालिङ्ग्य पूजयित्वा यथाविधि ।
 कृतातिथ्यं सुखासीनं मारीचो वाक्यमब्रवीत् ॥ ४ ॥
 समागमनमेतत्ते रथेनैकेन रावण ।

चिन्तापर इवाभासि हृदि कार्यं विचिन्तयन् ॥ ५ ॥
ब्रूहि मे न हि गोप्यं चेत्करवाणि तव प्रियम् ।
न्याय्यं चेद्ब्रूहि राजेन्द्र वृजिनं मां स्पृशेन्नहि ॥ ६ ॥

रावण उवाच

अस्ति राजा दशरथः साकेताधिपतिः किल ।
रामनामा सुतस्तस्य ज्येष्ठः सत्यपराक्रमः ॥ ७ ॥
विवासयामास सुतं वनं वनजनप्रियम् ।
भार्यया सहितं भ्रात्रा लक्ष्मणेन समन्वितम् ॥ ८ ॥
स आस्ते विपिने घोरे पञ्चवट्याश्रमे शुभे ।
तस्य भार्या विशालाक्षी सीता लोकविमोहिनी ॥ ९ ॥
रामो निरपराधान्मे राक्षसान् भीमविक्रमान् ।
खरं च हत्वा विपिने सुखमास्तेऽतिनिर्भयः ॥ १० ॥
भगिन्याः शूर्पणखाया निर्दोषायाश्च नासिकाम् ।
कर्णौ चिच्छेद दुष्टात्मा वने तिष्ठति निर्भयः ॥ ११ ॥
अतस्त्वया सहायेन गत्वा तत्प्राणवल्लभाम् ।
आनयिष्यामि विपिने रहिते राघवेण ताम् ॥ १२ ॥
त्वं तु मायामृगो भूत्वा ह्याश्रमादपनेष्यसि ।
रामं च लक्ष्मणं चैव तदा सीतां हराम्यहम् ॥ १३ ॥
त्वं तु तावत्सहायं मे कृत्वा स्थास्यसि पूर्ववत् ।
इत्येवं भाषमाणं तं रावणं वीक्ष्य विस्मितः ॥ १४ ॥
केनेदमुपदिष्टं ते मूलघातकरं वचः ।
स एव शत्रुर्वध्यश्च यस्त्वन्नाशं प्रतीक्षते ॥ १५ ॥
रामस्य पौरुषं स्मृत्वा चित्तमद्यापि रावण ।
बालोऽपि मां कौशिकस्य यज्ञसंरक्षणाय सः ॥ १६ ॥
आगतस्त्विषुणैकेन पातयामास सागरे ।
योजनानां शतं रामस्तदादि भयविह्वलः ॥ १७ ॥
स्मृत्वा स्मृत्वा तदेवाहं

रामं पश्यामि सर्वतः ॥ १८ ॥

दण्डकेऽपि पुनरप्यहं वने

पूर्ववैरमनुचिन्तयन् हृदि ।

तीक्ष्णशृङ्गमृगरूपमेकदा

मादृशैर्बहुभिरावृतोऽभ्ययाम् ॥ १९ ॥

राघवं जनकजासमन्वितं

लक्ष्मणेन सहितं त्वरान्वितः ।

आगतोऽहमथ हन्तुमुद्यतो मां

विलोक्य शरमेकमक्षिपत् ॥ २० ॥

तेन विद्धहृदयोऽहमुद्भ्रमन्
 राक्षसेन्द्र पतितोऽस्मि सागरे ।
 तत्प्रभृत्यहमिदं समाश्रितः
 स्थानमूर्जितमिदं भयार्दितः ॥ २१ ॥
 राममेव सततं विभावये
 भीतभीत इव भोगराशितः ।
 राजरत्नरमणीरथादिकं
 श्रोत्रयोर्यदि गतं भयं भवेत् ॥ २२ ॥
 राम आगत इहेतिशङ्कया
 बाह्यकार्यमपि सर्वमत्यजम् ।
 निद्रया परिवृतो यदा स्वपे
 राममेव मनसानुचिन्तयन् ॥ २३ ॥
 स्वप्नदृष्टिगतराघवं तदा
 बोधितो विगतनिद्र आस्थितः ।
 तद्भवानपि विमुच्य चाग्रहं
 राघवं प्रति गृहं प्रयाहि भोः ॥ २४ ॥
 रक्ष राक्षसकुलं चिरागतं
 तत्स्मृतौ सकलमेव नश्यति ।
 तव हितं वदतो मम भाषितं
 परिगृहाण परात्मनि राघवे ।
 त्यज विरोधमतिं भज भक्तितः
 परमकारुणिको रघुनन्दनः ॥ २५ ॥
 अहमशेषमिदं मुनिवाक्यतः
 अशृण्वमादियुगे परमेश्वरः ।
 ब्रह्मणार्थित उवाच तं हरिः
 किं तवेप्सितमहं करवाणि तत् ॥ २६ ॥
 ब्रह्मणोक्तमरविन्दलोचन त्वं
 प्रयाहि भुवि मानुषं वपुः ।
 दशरथात्मजभावमञ्जसा
 जहि रिपुं दशकन्धरं हरे ॥ २७ ॥
 अतो न मानुषो रामः साक्षान्नारायणोऽव्ययः ।
 मायामानुषवेषेण वनं यातोऽतिनिर्भयः ॥ २८ ॥
 भूभारहरणार्थाय गच्छ तात गृहं सुखम् ।
 श्रुत्वा मारीचवचनं रावणः प्रत्यभाषत ॥ २९ ॥
 परमात्मा यदा रामः प्रार्थितो ब्रह्मणा किल ।
 मां हन्तुं मानुषो भूत्वा यत्नादिह समागतः ॥ ३० ॥

करिष्यत्यचिरादेव सत्यसङ्कल्प ईश्वरः ।
 अतोऽहं यत्नतः सीतामानेष्याम्येव राघवात् ॥ ३१ ॥
 वधे प्राप्ते रणे वीर प्राप्स्यामि परमं पदम् ।
 यद्वा रामं रणे हत्वा सीतां प्राप्स्यामि निर्भयः ॥ ३२ ॥
 तदुत्तिष्ठ महाभाग विचित्रमृगरूपधृक् ।
 रामं सलक्ष्मणं शीघ्रमाश्रमादतिदूरतः ॥ ३३ ॥
 आक्रम्य गच्छ त्वं शीघ्रं सुखं तिष्ठ यथा पुरा ।
 अतः परं चेद्यत्किञ्चिद्वापसे मद्विभीषणम् ॥ ३४ ॥
 हनिष्याम्यसिनानेन त्वामत्रैव न संशयः ।
 मारीचस्तद्वचः श्रुत्वा स्वात्मन्येवान्वचिन्तयत् ॥ ३५ ॥
 यदि मां राघवो हन्यात्तदा मुक्तो भवार्णवात् ।
 मां हन्याद्यदि चेद्दृष्टस्तदा मे निरयो ध्रुवम् ॥ ३६ ॥
 इति निश्चित्य मरणं रामादुत्थाय वेगतः ।
 अब्रवीद्वावणं राजन्करोम्याज्ञां तव प्रभो ॥ ३७ ॥
 इत्युक्त्वा रथमास्थाय गतो रामाश्रमं प्रति ।
 शुद्धजाम्बूनदप्रख्यो मृगोऽभूद्रौप्यबिन्दुकः ॥ ३८ ॥
 रत्नशृङ्गो मणिखुरो नीलरत्नविलोचनः ।
 विद्युत्प्रभो विमुग्धास्यो विचचार वनान्तरे ॥ ३९ ॥
 रामाश्रमपदस्यान्ते सीतादृष्टिपथे चरन् ॥ ४० ॥
 क्षणं च धावत्यवतिष्ठते
 क्षणं समीपमागत्य पुनर्भयावृतः ।
 एवं स मायामृगवेषरूपधृक्
 चचार सीतां परिमोहयन्खलः ॥ ४१ ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे षष्ठः सर्गः ॥ ६ ॥

॥ अध्यात्म रामायणम् ॥

॥ अरण्य काण्डः ॥

॥ सप्तमः सर्गः ॥

श्रीमहादेव उवाच

अथ रामोऽपि तत्सर्वं ज्ञात्वा रावणश्रितम् ।
 उवाच सीतामेकान्ते शृणु जानकि मे वचः ॥ १ ॥
 रावणो भिक्षुरूपेण आगमिष्यति तेऽन्तिकम् ।
 त्वं तु छायां त्वदाकारां स्थापयित्वोटजे विश ॥ २ ॥
 अग्नावदृश्यरूपेण वर्षं तिष्ठ ममाज्ञया ।
 रावणस्य वधान्ते मां पूर्ववत्प्राप्स्यसे शुभे ॥ ३ ॥
 श्रुत्वा रामोदितं वाक्यं सापि तत्र तथाकरोत् ।

मायासीतां बहिः स्थाप्य स्वयमन्तर्दधेऽनले ॥ ४ ॥
 मायासीता तदापश्यन्मृगं मायाविनिर्मितम् ।
 हसन्ती राममध्येत्य प्रोवाच विनयान्विता ॥ ५ ॥
 पश्य राम मृगं चित्रं कानकं रत्नभूषितम् ।
 विचित्रबिन्दुभिर्युक्तं चरन्तमकुतोभयम् ।
 बद्ध्वा देहि मम क्रीडामृगो भवतु सुन्दरः ॥ ६ ॥
 तथेति धनुरादाय गच्छन् लक्ष्मणमब्रवीत् ।
 रक्ष त्वमतियत्नेन सीतां मत्प्राणवल्लभाम् ॥ ७ ॥
 मायिनः सन्ति विपिने राक्षसा घोरदर्शनाः ।
 अतोऽत्रावहितः सार्ध्वीं रक्ष सीतामनिन्दिताम् ॥ ८ ॥
 लक्ष्मणो राममाहेदं देवायं मृगरूपधृक् ।
 मारीचोऽत्र न सन्देह एवंभूतो मृगः कुतः ॥ ९ ॥

श्रीराम उवाच

यदि मारीच एवायं तदा हन्मि न संशयः ।
 मृगश्चेदानयिष्यामि सीताविश्रमहेतवे ॥ १० ॥
 गमिष्यामि मृगं बद्ध्वा ह्यानयिष्यामि सत्वरः ।
 त्वं प्रयत्नेन सन्तिष्ठ सीतासंरक्षणोद्यतः ॥ ११ ॥
 इत्युक्त्वा प्रययौ रामो मायामृगमनुद्भुतः ।
 माया यथाश्रया लोकमोहिनी जगदाकृतिः ॥ १२ ॥
 निर्विकारश्चिदात्मापि पूर्णोऽपि मृगमन्वगात् ।
 भक्तानुकम्पी भगवानिति सत्यं वचो हरिः ॥ १३ ॥
 कर्तुं सीताप्रियार्थाय जानन्नपि मृगं ययौ ।
 अन्यथा पूर्णकामस्य रामस्य विदितात्मनः ॥ १४ ॥
 मृगेण वा स्त्रिया वापि किं कार्यं परमात्मनः ॥ १५ ॥
 कदाचिद् दृश्यतेऽभ्याशे क्षणं धावति लीयते ।
 दृश्यते च ततो दूरादेवं राममपाहरत् ।
 ततो रामोऽपि विज्ञाय राक्षसोऽयमिति स्फुटम् ॥ १६ ॥
 विव्याध शरमादाय राक्षसं मृगरूपिणम् ।
 पपात रुधिराक्तास्यो मारीचः पूर्वरूपधृक् ॥ १७ ॥
 हा हतोऽस्मि महाबाहो त्राहि लक्ष्मण मां द्रुतम् ।
 इत्युक्त्वा रामवद्वाचा पपात रुधिराशनः ॥ १८ ॥
 यन्नामाज्ञोऽपि मरणे स्मृत्वा तत्साम्यमाप्नुयात् ।
 किमुताग्रे हरिं पश्यंस्तेनैव निहतोऽसुरः ॥ १९ ॥
 तद्देहादुत्थितं तेजः सर्वलोकस्य पश्यतः ।
 राममेवाविशद्देवा विस्मयं परमं ययुः ॥ २० ॥
 किं कर्म कृत्वा किं प्राप्तः पातकी मुनिहिंसकः ।

अथवा राघवस्यायं महिमा नात्र संशयः ॥ २१ ॥
 रामबाणेन संविद्धः पूर्वं राममनुस्मरन् ।
 भयात्सर्वं परित्यज्य गृहवित्तादिकं च यत् ॥ २२ ॥
 हृदि रामं सदा ध्यात्वा निर्धूताशेषकल्मषः ।
 अन्ते रामेण निहतः पश्यन् राममवाप सः ॥ २३ ॥
 द्विजो वा राक्षसो वापि पापी वा धार्मिकोऽपि वा ।
 त्यजन्कलेवरं रामं स्मृत्वा याति परं पदम् ॥ २४ ॥
 इति तेऽन्योन्यमाभाष्य ततो देवा दिवं ययुः ॥ २५ ॥
 रामस्तच्चिन्तयामास म्रियमाणोऽसुराधमः ।
 हा लक्ष्मणेति मद्वाक्यमनुकुर्वन्ममार किम् ।
 श्रुत्वा मद्वाक्यसदृशं वाक्यं सीतापि किं भवेत् ॥ २६ ॥
 इति चिन्तापरीतात्मा रामो दूरान्नयवर्तत ॥ २७ ॥
 सीता तद्भाषितं श्रुत्वा मारीचस्य दुरात्मनः ।
 भीतातिदुःखसंविग्ना लक्ष्मणं त्विदमब्रवीत् ।
 गच्छ लक्ष्मण वेगेन भ्राता तेऽसुरपीडितः ॥ २८ ॥
 हा लक्ष्मणेति वचनं भ्रातुस्ते न शृणोषि किम् ।
 तामाह लक्ष्मणो देवि रामवाक्यं न तद्वेत् ॥ २९ ॥
 यः कश्चिद्राक्षसो देवि म्रियमाणोऽब्रवीद्वचः ।
 रामस्त्रैलोक्यमपि यः क्रुद्धो नाशयति क्षणात् ॥ ३० ॥
 स कथं दीनवचनं भाषितेऽमरपूजितः ।
 क्रुद्धा लक्ष्मणमालोक्य सीता बाष्पविलोचना ॥ ३१ ॥
 प्राह लक्ष्मण दुर्बुद्धे भ्रातुर्व्यसनमिच्छसि ।
 प्रेषितो भरतेनैव रामनाशाभिकाङ्क्षिणा ॥ ३२ ॥
 मां नेतुमागतोऽसि त्वं रामनाश उपस्थिते ।
 न प्राप्स्यसे त्वं मामद्य पश्य प्राणांस्त्यजाम्यहम् ॥ ३३ ॥
 न जानातीदृशं रामस्त्वां भार्याहरणोद्यतम् ।
 रामादन्यं न स्पृशामि त्वां वा भरतमेव वा ॥ ३४ ॥
 इत्युक्त्वा वध्यमाना सा स्वबाहुभ्यां रुरोद ह ।
 तच्छ्रुत्वा लक्ष्मणः कर्णौ पिधायातीव दुःखितः ॥ ३५ ॥
 मामेवं भाषसे चण्डि धिक् त्वां नाशमुपैष्यसि ।
 इत्युक्त्वा वनदेवीभ्यः समर्प्य जनकात्मजाम् ॥ ३६ ॥
 ययौ दुःखातिसंविग्नो राममेव शनैः शनैः ।
 ततोऽन्तरं समालोक्य रावणो भिक्षुवेषधृक् ॥ ३७ ॥
 सीतासमीपमागमत् स्फुरद्दण्डकमण्डलुः ।
 सीता तमवलोक्याशु नत्वा सम्पूज्य भक्तितः ॥ ३८ ॥
 कन्दमूलफलादीनि दत्त्वा स्वागतमब्रवीत् ।

मुने भुङ्क्ष्व फलादीनि विश्रमस्व यथासुखम् ॥ ३९ ॥
इदानीमेव भर्ता मे ह्यागमिष्यसि ते प्रियम् ।
करिष्यति विशेषेण तिष्ठ त्वं यदि रोचते ॥ ४० ॥

भिक्षुरुवाच

का त्वं कमलपत्राक्षि को वा भर्ता तवानघे ।
किमर्थमत्र ते वासो वने राक्षससेविते ।
ब्रूहि भद्रे ततः सर्वं स्ववृत्तान्तं निवेदये ॥ ४१ ॥

सीतोवाच

अयोध्याधिपतिः श्रीमान् राजा दशरथो महान् ।
तस्य ज्येष्ठः सुतो रामः सर्वलक्षणलक्षितः ॥ ४२ ॥
तस्याहं धर्मतः पत्नी सीता जनकनन्दिनी ।
तस्य भ्राता कनीयांश्च लक्ष्मणो भ्रातृवत्सलः ॥ ४३ ॥
पितुराज्ञां पुरस्कृत्य दण्डके वस्तुमागतः ।
चतुर्दश समास्त्वां तु ज्ञातुमिच्छामि मे वद ॥ ४४ ॥

भिक्षुरुवाच

पौलस्त्यतनयोऽहं तु रावणो राक्षसाधिपः ।
त्वत्कामपरितप्तोऽहं त्वां नेतुं पुरमागतः ॥ ४५ ॥
मुनिवेषेण रामेण किं करिष्यसि मां भज ।
भुङ्क्ष्व भोगान्मया सार्धं त्यज दुःखं वनोद्भवम् ॥ ४६ ॥
श्रुत्वा तद्वचनं सीता भीता किञ्चिदुवाच तम् ।
यद्येवं भाषसे मां त्वं नाशमेष्यसि राघवात् ॥ ४७ ॥
आगमिष्यति रामोऽपि क्षणं तिष्ठ सहानुजः ।
मां को धर्षयितुं शक्तो हरेर्भार्यां शशो यथा ॥ ४८ ॥
रामबाणैर्विभिन्नस्त्वं पतिष्यसि महीतले ॥ ४९ ॥
इति सीतावचः श्रुत्वा रावणः क्रोधमूर्च्छितः ।
स्वरूपं दर्शयामास महापर्वतसन्निभम् ।
दशास्यं विंशतिभुजं कालमेघसमद्युतिम् ॥ ५० ॥
तदृष्ट्वा वनदेव्यश्च भूतानि च वितत्रसुः ।
ततो विदार्य धरणीं नखैरुद्धृत्य बाहुभिः ॥ ५१ ॥
तोलयित्वा रथे क्षिप्त्वा ययौ क्षिप्रं विहायसा ।
हा राम हा लक्ष्मणेति रुदती जनकात्मजा ॥ ५२ ॥
भयोद्विग्नमना दीना पश्यन्ती भुवमेव सा ।
श्रुत्वा तत्क्रन्दितं दीनं सीतायाः पक्षिसत्तमः ॥ ५३ ॥
जटायुरुत्थितः शीघ्रं नगाग्रात्तीक्ष्णतुण्डकः ।
तिष्ठ तिष्ठेति तं प्राह को गच्छति ममाग्रतः ॥ ५४ ॥
मुषित्वा लोकनाथस्य भार्यां शून्याद्वनालयात् ।

शुनको मन्त्रपूतं त्वं पुरोडाशमिवाध्वरे ॥ ५५ ॥
 इत्युक्त्वा तीक्ष्णतुण्डेन चूर्णयामास तद्रथम् ।
 वाहान्विभेद पादाभ्यां चूर्णयामास तद्धनुः ॥ ५६ ॥
 ततः सीतां परित्यज्य रावणः खड्गमाददे ।
 चिच्छेद पक्षौ सामर्षः पक्षिराजस्य धीमतः ॥ ५७ ॥
 पपात किञ्चिच्छेषेण प्राणेन भुवि पक्षिराट् ।
 पुनरन्यरथेनाशु सीतामादाय रावणः ॥ ५८ ॥
 क्रोशन्ती रामरामेति त्रातारं नाधिगच्छति ।
 हा राम हा राम जगन्नाथ मां न पश्यसि दुःखिताम् ॥ ५९ ॥
 रक्षसा नीयमानां स्वां भार्यां मोचय राघव ।
 हा लक्ष्मण महाभाग त्राहि मामपराधिनीम् ॥ ६० ॥
 वाक्शरेण हतस्त्वं मे क्षन्तुमर्हसि देवर ।
 इत्येवं क्रोशमानां तां रामागमनशङ्कया ॥ ६१ ॥
 जगाम वायुवेगेन सीतामादाय सत्वरः ॥ ६२ ॥
 विहायसा नीयमाना सीतापश्यदधोमुखी ।
 पर्वताग्रे स्थितान्पञ्च वानरान्वारिजानना ।
 उत्तरीयार्धखण्डेन विमुच्याभरणादिकम् ॥ ६३ ॥
 बद्ध्वा चिक्षेप रामाय कथयन्त्विति पर्वते ॥ ६४ ॥
 ततः समुद्रमुल्लङ्घ्य लङ्कां गत्वा स रावणः ।
 स्वान्तःपुरे रहस्येतामशोकविपिनेऽक्षिपत् ।
 राक्षसीभिः परिवृतां मातृबुद्ध्यान्वपालयत् ॥ ६५ ॥
 कृशातिदीना परिकर्मवर्जिता
 दुःखेन शुष्यद्वदनातिविह्वला ।
 हा राम रामेति विलप्यमाना
 सीता स्थिता राक्षसवृन्दमध्ये ॥ ६६ ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे सप्तमः सर्गः ॥ ७ ॥

॥ अध्यात्म रामायणम् ॥

॥ अरण्य काण्डः ॥

॥ अष्टमः सर्गः ॥

श्रीमहादेव उवाच

रामो मायाविनं हत्वा राक्षसं कामरूपिणम् ।
 प्रतस्थे स्वाश्रमं गन्तुं ततो दूराद्दर्श तम् ॥ १ ॥
 आयान्तं लक्ष्मणं दीनं मुखेन परिशुष्यता ।
 राघवश्चिन्तयामास स्वात्मन्येव महामतिः ॥ २ ॥
 लक्ष्मणस्तन्न जानाति मायासीतां मया कृताम् ।

ज्ञात्वाप्येनं वञ्चयित्वा शोचामि प्राकृतो यथा ॥ ३ ॥
 यद्यहं विरतो भूत्वा तूष्णीं स्थास्यामि मन्दिरे ।
 तदा राक्षसकोटीनां वधोपायः कथं भवेत् ॥ ४ ॥
 यदि शोचामि तां दुःखसन्तप्तः कामुको यथा ।
 तदा क्रमेणानुचिन्वन्सीतां यास्येऽसुरालयम् ।
 रावणं सकुलं हत्वा सीतामग्नौ स्थितां पुनः ॥ ५ ॥
 मयैव स्थापितां नीत्वा यातायोध्यामतन्द्रितः ॥ ६ ॥
 अहं मनुष्यभावेन जातोऽस्मि ब्रह्मणार्थितः ।
 मनुष्यभावमापन्नः किञ्चित्कालं वसामि कौ ।
 ततो मायामनुष्यस्य चरितं मेऽनुशृण्वताम् ॥ ७ ॥
 मुक्तिः स्यादप्रयासेन भक्तिमार्गानुवर्तिनाम् ।
 निश्चित्यैवं तदा दृष्ट्वा लक्ष्मणं वाक्यमब्रवीत् ॥ ८ ॥
 किमर्थमागतोऽसि त्वं सीतां त्यक्त्वा मम प्रियाम् ।
 नीता वा भक्षिता वापि राक्षसैर्जनकात्मजा ॥ ९ ॥
 लक्ष्मणः प्राञ्जलिः प्राह सीताया दुर्वचो रुदन् ।
 हा लक्ष्मणेति वचनं राक्षसोक्तं श्रुतं तया ॥ १० ॥
 त्वद्वाक्यसदृशं श्रुत्वा मां गच्छेति त्वराब्रवीत् ।
 रुदन्ती सा मया प्रोक्ता देवि राक्षसभाषितम् ।
 नेदं रामस्य वचनं स्वस्था भव शुचिस्मिते ॥ ११ ॥
 इत्येवं सान्त्विता साध्वी मया प्रोवाच मां पुनः ।
 यदुक्तं दुर्वचो राम न वच्यं पुरतस्तव ॥ १२ ॥
 कर्णौ पिधाय निर्गत्य यातोऽहं त्वां समीक्षितुम् ॥ १३ ॥
 रामस्तु लक्ष्मणं प्राह तथाप्यनुचितं कृतम् ।
 त्वया स्त्रीभाषितं सत्यं कृत्वा त्यक्त्वा शुभानना ।
 नीता वा भक्षिता वापि राक्षसैर्नात्र संशयः ॥ १४ ॥
 इति चिन्तापरो रामः स्वाश्रमं त्वरितो ययौ ।
 तत्रादृष्ट्वा जनकजां विललापातिदुःखितः ॥ १५ ॥
 हा प्रिये क्व गतासि त्वं नासि पूर्ववदाश्रमे ।
 अथवा मद्विमोहार्थं लीलया क्व विलीयसे ॥ १६ ॥
 इत्याचिन्वन्वनं सर्वं नापश्यज्जानकीं तदा ।
 वनदेव्यः कुतः सीतां ब्रुवन्तु मम वल्लभाम् ॥ १७ ॥
 मृगाश्च पक्षिणो वृक्षा दर्शयन्तु मम प्रियाम् ।
 इत्येवं विलपन्नेव रामः सीतां न कुत्रचित् ॥ १८ ॥
 सर्वज्ञः सर्वथा क्वापि नापश्यद्गुणनन्दनः ।
 आनन्दोऽप्यन्वशोचत्तामचलोऽप्यनुधावति ॥ १९ ॥
 निर्ममो निरहङ्कारोऽप्यखण्डानन्दरूपवान् ।

मम जायेति सीतेति विललापातिदुःखितः ॥ २० ॥
एवं मायामनुचरन्नसक्तोऽपि रघूत्तमः ।
आसक्त एव मूढानां भाति तत्त्वविदां न हि ॥ २१ ॥
एवं विचिन्वन्सकलं वनं रामः सलक्ष्मणः ।
भग्नं रथं छत्रचापं कूबरं पतितं भुवि ॥ २२ ॥
दृष्ट्वा लक्ष्मणमाहेदं पश्य लक्ष्मण केनचित् ।
नीयमानां जनकजां तं जित्वान्यो जहार ताम् ॥ २३ ॥
ततः कञ्चिद्भुवो भागं गत्वा पर्वतसन्निभम् ।
रुधिराक्तवपुर्दृष्ट्वा रामो वाक्यमथाब्रवीत् ॥ २४ ॥
एष वै भक्षयित्वा तां जानकीं शुभदर्शनाम् ।
शेते विविक्तेऽतितृप्तः पश्य हन्मि निशाचरम् ॥ २५ ॥
चापमानय शीघ्रं मे बाणं च रघुनन्दन ।
तच्छ्रुत्वा रामवचनं जटायुः प्राह भीतवत् ॥ २६ ॥
मां न मारय भद्रं ते म्रियमाणं स्वकर्मणा ।
अहं जटायुस्ते भार्याहारिणं समनुद्धृतः ॥ २७ ॥
रावणं तत्र युद्धं मे बभूवारिविमर्दन ।
तस्य वाहान् रथं चापं छित्त्वाहं तेन घातितः ॥ २८ ॥
पतितोऽस्मि जगन्नाथ प्राणांस्त्यक्ष्यामि पश्य माम् ।
तच्छ्रुत्वा राघवो दीनं कण्ठप्राणं ददर्श ह ॥ २९ ॥
हस्ताभ्यां संस्पृशन् रामो दुःखाश्रुवृत्तलोचनः ॥ ३० ॥
जटायो ब्रूहि मे भार्या केन नीता शुभानना ।
मत्कार्यार्थं हतोऽसि त्वमतो मे प्रियबान्धवः ॥ ३१ ॥
जटायुः सन्नया वाचा वक्त्राद्रक्तं समुद्धमन् ।
उवाच रावणो राम राक्षसो भीमविक्रमः ॥ ३२ ॥
आदाय मैथिलीं सीतां दक्षिणाभिमुखो ययौ ।
इतो वक्तुं न मे शक्तिः प्राणांस्त्यक्ष्यामि तेऽग्रतः ॥ ३३ ॥
दिष्ट्या दृष्टोऽसि राम त्वं म्रियमाणेन मेऽनघ ।
परमात्मासि विष्णुस्त्वं मायामनुजरूपधृक् ॥ ३४ ॥
अन्तकालेऽपि दृष्ट्वा त्वां मुक्तोऽहं रघुसत्तम ।
हस्ताभ्यां स्पृश मां राम पुनर्यास्यामि ते पदम् ॥ ३५ ॥
तथेति रामः पस्पर्श तदङ्गं पाणिना स्मयन् ।
ततः प्राणान्परित्यज्य जटायुः पतितो भुवि ॥ ३६ ॥
रामस्तमनुशोचित्वा बन्धुवत्साश्रुलोचनः ।
लक्ष्मणेन समानाय्य काष्ठानि प्रददाह तम् ॥ ३७ ॥
स्नात्वा दुःखेन रामोऽपि लक्ष्मणेन समन्वितः ।
हत्वा वने मृगं तत्र मांसखण्डान्समन्ततः ॥ ३८ ॥

शाद्वले प्राक्षिपद्रामः पृथक् पृथगनेकधा ।
 भक्षन्तु पक्षिणः सर्वे तृप्तो भवतु पक्षिराट् ॥ ३९ ॥
 इत्युक्त्वा राघवः प्राह जटायो गच्छ मत्पदम् ।
 मत्सारूप्यं भजस्वाद्य सर्वलोकस्य पश्यतः ॥ ४० ॥
 ततोऽनन्तरमेवासौ दिव्यरूपधरः शुभः ।
 विमानवरमारुह्य भास्वरं भानुसन्निभम् ॥ ४१ ॥
 शङ्खचक्रगदापद्मकिरीटवरभूषणैः ।
 द्योतयन्स्वप्रकाशेन पीताम्बरधरोऽमलः ॥ ४२ ॥
 चतुर्भिः पार्षदैर्विष्णोस्तादृशैरभिपूजितः ।
 स्तूयमानो योगिगणैः राममाभाष्य सत्वरः ।
 कृताञ्जलिपुटो भूत्वा तुष्टाव रघुनन्दनम् ॥ ४३ ॥
 जटायुरुवाच
 अगणितगुणमप्रमेयमाद्यं
 सकलजगत्स्थितिसंयमादिहेतुम् ।
 उपरमपरं परात्मभूतं
 सततमहं प्रणतोऽस्मि रामचन्द्रम् ॥ ४४ ॥
 निरवधिसुखमिन्दिराकटाक्षं
 क्षपितसुरेन्द्रचतुर्मुखादिदुःखम् ।
 नरवरमनिशं नतोऽस्मि रामं
 वरदमहं वरचापबाणहस्तम् ॥ ४५ ॥
 त्रिभुवनकमनीयरूपमीड्यं
 रविशतभासुरमीहितप्रदानम् ।
 शरणदमनिशं सुरागमूले
 कृतनिलयं रघुनन्दनं प्रपद्ये ॥ ४६ ॥
 भवविपिनदवाग्निनामधेयं
 भवमुखदैवतदैवतं दयालुम् ।
 दनुजपतिसहस्रकोटिनाशं
 रवितनयासदृशं हरिं प्रपद्ये ॥ ४७ ॥
 अविरतभवभावनातिदूरं
 भवविमुखैर्मुनिभिः सदैव दृश्यम् ।
 भवजलधिसुतारणाङ्घ्रिपोतं
 शरणमहं रघुनन्दनं प्रपद्ये ॥ ४८ ॥
 गिरिशगिरिसुतामनोनिवासं
 गिरिवरधारिणमीहिताभिरामम् ।
 सुरवरदनुजेन्द्रसेविताङ्घ्रिं
 सुरवरदं रघुनायकं प्रपद्ये ॥ ४९ ॥

परधनपरदारवर्जितानां
 परगुणभूतिषु तुष्टमानसानाम् ।
 परहितनिरतात्मनां सुसेव्यं
 रघुवरमम्बुजलोचनं प्रपद्ये ॥ ५० ॥
 स्मितरुचिरविकासिताननाब्जमतिसुलभं
 सुरराजनीलनीलम् ।
 सितजलरुहचारुनेत्रशोभं
 रघुपतिमीशगुरोर्गुरुं प्रपद्ये ॥ ५१ ॥
 हरिकमलजशम्भुरूपभेदात्त्वमिह
 विभासि गुणत्रयानुवृत्तः ।
 रविरिव जलपूरितोदपात्रेषु
 अमरपतिस्तुतिपात्रमीशमीडे ॥ ५२ ॥
 रतिपतिशतकोटिसुन्दराङ्ग
 शतपथगोचरभावनाविदूरम् ।
 यतिपतिहृदये सदा विभातं
 रघुपतिमार्तिहरं प्रभुं प्रपद्ये ॥ ५३ ॥
 इत्येवं स्तुवस्तस्य प्रसन्नोऽभूद्रघूत्तमः ।
 उवाच गच्छ भद्रं ते मम विष्णोः परं पदम् ॥ ५४ ॥
 शृणोति य इदं स्तोत्रं लिखेद्वा नियतः पठेत् ।
 स याति मम सारूप्यं मरणे मत्स्मृतिं लभेत् ॥ ५५ ॥
 इति राघवभाषितं तदा श्रुतवान्
 हर्षसमाकुलो द्विजः ।
 रघुनन्दनसाम्यमास्थितः प्रययौ
 ब्रह्मसुपूजितं पदम् ॥ ५६ ॥
 इति श्रीमदध्यात्मरामयणे उमामहेश्वरसंवादे
 अरण्यकाण्डे अष्टमः सर्गः ॥ ८ ॥

॥ अध्यात्म रामायणम् ॥

॥ अरण्य काण्डः ॥

॥ नवमः सर्गः ॥

श्रीमहादेव उवाच

ततो रामो लक्ष्मणेन जगाम विपिनान्तरम् ।
 पुनर्दुःखं समाश्रित्य सीतान्वेषणतत्परः ॥ १ ॥
 तत्राद्भुतसमाकारो राक्षसः प्रत्यदृश्यत ।
 वक्षस्येव महावक्त्रश्चक्षुरादिविवर्जितः ॥ २ ॥
 बाहू योजनमात्रेण व्यापृतौ तस्य रक्षसः ।
 कबन्धो नाम दैत्येन्द्रः सर्वसत्त्वविहिंसकः ॥ ३ ॥

तद्बाह्वोर्मध्यदेशे तौ चरन्तौ रामलक्ष्मणौ ।
 ददर्शतुर्महासत्त्वं तद्बाहुपरिवेष्टितौ ॥ ४ ॥
 रामः प्रोवाच विहसन्पश्य लक्ष्मण राक्षसम् ।
 शिरःपादविहीनोऽयं यस्य वक्षसि चाननम् ॥ ५ ॥
 बाहुभ्यां लभ्यते यद्यत्तत्तद्भक्षन् स्थितो ध्रुवम् ।
 आवामप्येतयोर्बाह्वोर्मध्ये सङ्कलितौ ध्रुवम् ॥ ६ ॥
 गन्तुमन्यत्र मार्गो न दृश्यते रघुनन्दन ।
 किं कर्तव्यमितोऽस्माभिरिदानीं भक्षयेत्स नौ ॥ ७ ॥
 लक्ष्मणस्तमुवाचेदं किं विचारेण राघव ।
 आवामेकैकमव्यग्रौ छिन्द्यावास्य भुजौ ध्रुवम् ॥ ८ ॥
 तथेति रामः खड्गेन भुजं दक्षिणमच्छिनत् ।
 तथैव लक्ष्मणो वामं चिच्छेद भुजमञ्जसा ॥ ९ ॥
 ततोऽतिविस्मितो दैत्यः कौ युवां सुरपुङ्गवौ ।
 मद्बाहुच्छेदकौ लोके दिवि देवेषु वा कुतः ॥ १० ॥
 ततोऽब्रवीद्धसन्नेव रामो राजीवलोचनः ।
 अयोध्याधिपतिः श्रीमान् राजा दशरथो महान् ॥ ११ ॥
 रामोऽहं तस्य पुत्रोऽसौ भ्राता मे लक्ष्मणः सुधीः ।
 मम भार्या जनकजा सीता त्रैलोक्यसुन्दरी ॥ १२ ॥
 आवां मृगयया यातौ तदा केनापि रक्षसा ।
 नीतां सीतां विचिन्वन्तौ चागतौ घोरकानने ॥ १३ ॥
 बाहुभ्यां वेष्टितावत्र तव प्राणरिरक्षया ।
 छिन्नौ तव भुजौ त्वं च को वा विकटरूपधृक् ॥ १४ ॥

कबन्ध उवाच

धन्योऽहं यदि रामस्त्वमागतोऽसि ममान्तिकम् ।
 पुरा गन्धर्वराजोऽहं रूपयौवनदर्पितः ॥ १५ ॥
 विचरँल्लोकमखिलं वरनारीमनोहरः ।
 तपसा ब्रह्मणो लब्धमवध्यत्वं रघूत्तम ॥ १६ ॥
 अष्टावक्रं मुनिं दृष्ट्वा कदाचिदहसं पुरा ।
 क्रुद्धोऽसावाह दुष्ट त्वं राक्षसो भव दुर्मते ॥ १७ ॥
 अष्टावक्रः पुनः प्राह वन्दितो मे दयापरः ।
 शापस्यान्तं च मे प्राह तपसा द्योतितप्रभः ॥ १८ ॥
 त्रेतायुगे दाशरथिर्भूत्वा नारायणः स्वयम् ।
 आगमिष्यति ते बाहू छिद्येते योजनायतौ ॥ १९ ॥
 तेन शापाद्विनिर्मुक्तो भविष्यसि यथा पुरा ।
 इति शप्तोऽहमद्राक्षं राक्षसीं तनुमात्मनः ॥ २० ॥
 कदाचिद्देवराजानमभ्याद्रवमहं रुषा ।

सोऽपि वज्रेण मां राम शिरोदेशेऽभ्यताडयत् ॥ २१ ॥
 तदा शिरो गतं कुक्षिं पादौ च रघुनन्दन ।
 ब्रह्मदत्तवरान्मृत्युर्नाभून्मे वज्रताडनात् ॥ २२ ॥
 मुखाभावे कथं जीवेदयमित्यमराधिपम् ।
 ऊचुः सर्वे दयाविष्टा मां विलोक्यास्यवर्जितम् ॥ २३ ॥
 ततो मां प्राह मघवा जठरे ते मुखं भवेत् ।
 बाहू ते योजनायामौ भविष्यत इतो व्रज ॥ २४ ॥
 इत्युक्तोऽत्र वसन्नित्यं बाहुभ्यां वनगोचरान् ।
 भक्षयाम्यधुना बाहू खण्डितौ मे त्वयानघ ॥ २५ ॥
 इतः परं मां श्वभ्रास्ये निक्षिपाग्नीन्धनावृते ।
 अग्निना दह्यमानोऽहं त्वया रघुकुलोत्तम ॥ २६ ॥
 पूर्वरूपमनुप्राप्य भार्यामार्गं वदामि ते ॥ २७ ॥
 इत्युक्ते लक्ष्मणेनाशु श्वभ्रं निर्मित्य तत्र तम् ।
 निक्षिप्य प्रादहत्काष्ठैस्ततो देहात्समुत्थितः ।
 कन्दर्पसदृशाकारः सर्वाभरणभूषितः ॥ २८ ॥
 रामं प्रदक्षिणं कृत्वा साष्टाङ्गं प्रणिपत्य च ।
 कृताञ्जलिरुवाचेदं भक्तिगद्गदया गिरा ॥ २९ ॥

गन्धर्व उवाच

स्तोतुमुत्सहते मेऽद्य मनो रामातिसम्भ्रमात् ।
 त्वामनन्तमनाद्यन्तं मनोवाचामगोचरम् ॥ ३० ॥
 सूक्ष्मं ते रूपमव्यक्तं देहद्वयविलक्षणम् ।
 दृग्गुणमितरत्सर्वं दृश्यं जडमनात्मकम् ।
 तत्कथं त्वां विजानीयाद्वतिरिक्तं मनः प्रभो ॥ ३१ ॥
 बुद्ध्यात्माभासयोरैक्यं जीव इत्यभिधीयते ।
 बुद्ध्यादि साक्षी ब्रह्मैव तस्मिन्निर्विषयेऽखिलम् ॥ ३२ ॥
 आरोप्यतेऽज्ञानवशान्निर्विकारेऽखिलात्मनि ।
 हिरण्यगर्भस्ते सूक्ष्मं देहं स्थूलं विराट् स्मृतम् ॥ ३३ ॥
 भावनविषयो राम सूक्ष्मं ते ध्यातृमङ्गलम् ।
 भूतं भव्यं भविष्यच्च यत्रेदं दृश्यते जगत् ॥ ३४ ॥
 स्थूलेऽण्डकोशे देहे ते महदादिभिरावृते ।
 सप्तभिरुत्तरगुणैर्वैराजो धारणाश्रयः ॥ ३५ ॥
 त्वमेव सर्वकैवल्यं लोकास्तेऽवयवाः स्मृताः ।
 पातालं ते पादमूलं पार्ष्णिस्तव महातलम् ॥ ३६ ॥
 रसातलं ते गुल्फौ तु तलातलमितीर्यते ।
 जानुनी सुतलं राम ऊरू ते वितलं तथा ॥ ३७ ॥
 अतलं च मही राम जघनं नाभिगं नभः ।

उरःस्थलं ते ज्योतींषि ग्रीवा ते मह उच्यते ॥ ३८ ॥
 वदनं जनलोकस्ते तपस्ते शङ्खदेशगम् ।
 सत्यलोको रघुश्रेष्ठ शीर्षण्यास्ते सदा प्रभो ॥ ३९ ॥
 इन्द्रादयो लोकपाला बाहवस्ते दिशः श्रुती ।
 अश्विनौ नासिके राम वक्त्रं तेऽग्निरुदाहृतः ॥ ४० ॥
 चक्षुस्ते सविता राम मनश्चन्द्र उदाहृतः ।
 भू भङ्ग एव कालस्ते बुद्धिस्ते वाक्पतिर्भवेत् ॥ ४१ ॥
 रुद्रोऽहङ्काररूपस्ते वाचश्छन्दांसि तेऽव्यय ।
 यमस्ते दंष्ट्रदेशस्थो नक्षत्राणि द्विजालयः ॥ ४२ ॥
 हासो मोहकरी माया सृष्टिस्तेऽपाङ्गमोक्षणम् ।
 धर्मः पुरस्तेऽधर्मश्च पृष्ठभाग उदीरितः ॥ ४३ ॥
 निमिषोन्मेषणे रात्रिर्दिवा चैव रघूत्तम ।
 समुद्राः सप्त ते कुक्षिर्नाड्यो नद्यस्तव प्रभो ॥ ४४ ॥
 रोमाणि वृक्षौषधयो रेतो वृष्टिस्तव प्रभो ।
 महिमा ज्ञानशक्तिस्ते एवं स्थूलं वपुस्तव ॥ ४५ ॥
 यदस्मिन् स्थूलरूपे ते मनः सन्धार्यते नरैः ।
 अनायासेन मुक्तिः स्यादतोऽन्यन्नहि किञ्चन ॥ ४६ ॥
 अतोऽहं राम रूपं ते स्थूलमेवानुभावये ।
 यस्मिन् ध्याते प्रेमरसः सरोमपुलको भवेत् ॥ ४७ ॥
 तदैव मुक्तिः स्याद्राम यदा ते स्थूलभावकः ।
 तदप्यास्तां तवेवाहमेतद्रूपं विचिन्तये ॥ ४८ ॥
 धनुर्बाणधरं श्यामं जटावल्कलभूषितम् ।
 अपीच्यवयसं सीतां विचिन्वन्तं सलक्ष्मणम् ॥ ४९ ॥
 इदमेव सदा मे स्यान्मानसे रघुनन्दन ॥ ५० ॥
 सर्वज्ञः शङ्करः साक्षात्पार्वत्या सहितः सदा ।
 त्वद्रूपमेवं सततं ध्यायन्नास्ते रघूत्तम ।
 मुमूर्षूणां तदा काश्यां तारकं ब्रह्मवाचकम् ॥ ५१ ॥
 रामरामेत्युपदिशन्सदा सन्तुष्टमानसः ।
 अतस्त्वं जानकीनाथ परमात्मा सुनिश्चितः ॥ ५२ ॥
 सर्वे ते मायया मूढास्त्वां न जानन्ति तत्त्वतः ।
 नमस्ते रामभद्राय वेधसे परमात्मने ॥ ५३ ॥
 अयोध्याधिपते तुभ्यं नमः सौमित्रिसेवित ।
 त्राहि त्राहि जगन्नाथ मां माया नावृणोतु ते ॥ ५४ ॥
 श्रीराम उवाच
 तुष्टोऽहं देवगन्धर्व भक्त्या स्तुत्या च तेऽनघ ।
 याहि मे परमं स्थानं योगिगम्यं सनातनम् ॥ ५५ ॥

जपन्ति ये नित्यमनन्यबुद्ध्या
भक्त्या त्वदुक्तं स्तवमागमोक्तुम् ।
तेऽज्ञानसम्भूतभवं विहाय
मां यान्ति नित्यानुभवानुमेयम् ॥ ५६ ॥
इति श्रीमदध्यात्मरामयणे उमामहेश्वरसंवादे
अरण्यकाण्डे नवमः सर्गः ॥ ९ ॥

॥ अध्यात्म रामायणम् ॥

॥ अरण्य काण्डः ॥

॥ दशमः सर्गः ॥

श्रीमहादेव उवाच

लब्ध्वा वरं स गन्धर्वः प्रयास्यन् राममब्रवीत् ।
शबर्यास्ते पुरोभागे आश्रमे रघुनन्दन ॥ १ ॥
भक्त्या त्वत्पादकमले भक्तिमार्गविशारदा ।
तां प्रयाहि महाभाग सर्वं ते कथयिष्यति ॥ २ ॥
इत्युक्त्वा प्रययौ सोऽपि विमानेनार्कवर्चसा ।
विष्णोः पदं रामनामस्मरणे फलमीदृशम् ॥ ३ ॥
त्यक्त्वा तद्विपिनं घोरं सिंहव्याघ्रादिदूषितम् ।
शनैरथाश्रमपदं शबर्या रघुनन्दनः ॥ ४ ॥
शबरी राममालोक्य लक्ष्मणेन समन्वितम् ।
आयान्तमाराद्धर्षेण प्रत्युत्थायाचिरेण सा ॥ ५ ॥
पतित्वा पादयोरग्रे हर्षपूर्णाश्रुलोचना ।
स्वागतेनाभिनन्द्याथ स्वासने संन्यवेशयत् ॥ ६ ॥
रामलक्ष्मणयोः सम्यक्पादौ प्रक्षाल्य भक्तितः ।
तज्जलेनाभिषिच्याङ्गमथार्घ्यादिभिरादृता ॥ ७ ॥
सम्पूज्य विधिवद्रामं ससौमित्रिं सपर्यया ।
सङ्गृहीतानि दिव्यानि रामार्थं शबरी मुदा ॥ ८ ॥
फलान्यमृतकल्पानि ददौ रामाय भक्तितः ।
पादौ सम्पूज्य कुसुमैः सुगन्धैः सानुलेपनैः ॥ ९ ॥
कृतातिथ्यं रघुश्रेष्ठमुपविष्टं सहानुजम् ।
शबरी भक्तिसम्पन्ना प्राञ्जलिर्वाक्यमब्रवीत् ॥ १० ॥
अत्राश्रमे रघुश्रेष्ठ गुरवो मे महर्षयः ।
स्थिताः शुश्रूषणं तेषां कुर्वती समुपस्थिता ॥ ११ ॥
बहुवर्षसहस्राणि गतास्ते ब्रह्मणः पदम् ।
गमिष्यन्तोऽब्रुवन्मां त्वं वसात्रैव समाहिता ॥ १२ ॥
रामो दाशरथिर्जातः परमात्मा सनातनः ।
राक्षसानां वधार्थाय ऋषीणां रक्षणाय च ॥ १३ ॥

आगमिष्यति चैकाग्रध्याननिष्ठा स्थिरा भव ।
 इदानीं चित्रकूटाद्रावाश्रमे वसति प्रभुः ॥ १४ ॥
 यावदागमनं तस्य तावद्रक्ष कलेवरम् ।
 दृष्ट्वैव राघवं दग्ध्वा देहं यास्यसि तत्पदम् ॥ १५ ॥
 तथैवाकरवं राम त्वद्ध्यानैकपरायणा ।
 प्रतीक्ष्यागमनं तेऽद्य सफलं गुरुभाषितम् ॥ १६ ॥
 तव सन्दर्शनं राम गुरूणामपि मे न हि ।
 योषिन्मूढाप्रमेयात्मन् हीनजातिसमुद्भवा ॥ १७ ॥
 तव दासस्य दासानां शतशङ्ख्योत्तरस्य वा ।
 दासीत्वे नाधिकारोऽस्ति कुतः साक्षात्तवैव हि ॥ १८ ॥
 कथं रामाद्य मे दृष्टस्त्वं मनोवागगोचरः ।
 स्तोतुं न जाने देवेश किं करोमि प्रसीद मे ॥ १९ ॥

श्रीराम उवाच

पुंस्त्वे स्त्रीत्वे विशेषो वा जातिनामाश्रमादयः ।
 न कारणं मद्भजने भक्तिरेव हि कारणम् ॥ २० ॥
 यज्ञदानतपोभिर्वा वेदाध्ययनकर्मभिः ।
 नैव द्रष्टुमहं शक्यो मद्भक्तिविमुखैः सदा ॥ २१ ॥
 तस्माद्भामिनि सङ्क्षेपाद्वक्ष्येऽहं भक्तिसाधनम् ॥ २२ ॥
 सतां सङ्गतिरेवात्र साधनं प्रथमं स्मृतम् ।
 द्वितीयं मत्कथालापस्तृतीयं मद्गुणेरणम् ।
 व्याख्यातृत्वं मद्बचसां चतुर्थं साधनं भवेत् ॥ २३ ॥
 आचार्योपासनं भद्रे मद्बुद्ध्यामायया सदा ।
 पञ्चमं पुण्यशीलत्वं यमादि नियमादि च ॥ २४ ॥
 निष्ठा मत्पूजने नित्यं षष्ठं साधनमीरितम् ।
 मम मन्त्रोपासकत्वं साङ्गं सप्तममुच्यते ॥ २५ ॥
 मद्भक्तेश्वधिका पूजा सर्वभूतेषु मन्मतिः ।
 बाह्यार्थेषु विरागित्वं शमादिसहितं तथा ॥ २६ ॥
 अष्टमं नवमं तत्त्वविचारो मम भामिनि ।
 एवं नवविधा भक्तिः साधनं यस्य कस्य वा ॥ २७ ॥
 स्त्रियो वा पुरुषस्यापि तिर्यग्योनिगतस्य वा ।
 भक्तिः सञ्जायते प्रेमलक्षणा शुभलक्षणे ॥ २८ ॥
 भक्तौ सञ्जातमात्रायां मत्तत्त्वानुभवस्तदा ।
 ममानुभवसिद्धस्य मुक्तिस्तत्रैव जन्मनि ॥ २९ ॥
 स्यात्तस्मात्कारणं भक्तिर्मोक्षस्येति सुनिश्चितम् ।
 प्रथमं साधनं यस्य भवेत्तस्य क्रमेण तु ॥ ३० ॥
 भवेत्सर्वं ततो भक्तिर्मुक्तिरेव सुनिश्चितम् ।

यस्मान्मद्भक्तियुक्ता त्वं ततोऽहं त्वामुपस्थितः ॥ ३१ ॥
इतो मद्दर्शनान्मुक्तिस्तव नास्त्यत्र संशयः ।
यदि जानासि मे ब्रूहि सीता कमललोचना ॥ ३२ ॥
कुत्रास्ते केन वा नीता प्रिया मे प्रियदर्शना ॥ ३३ ॥

शबर्युवाच

देव जानासि सर्वज्ञ सर्वं त्वं विश्वभावन ।
तथापि पृच्छसि यन्मां लोकाननुसृतः प्रभो ॥ ३४ ॥
ततोऽहमभिधास्यामि सीता यत्राधुना स्थिता ।
रावणेन हृता सीता लङ्कायां वर्ततेऽधुना ॥ ३५ ॥
इतः समीपे रामास्ते पम्पानाम सरोवरम् ।
ऋष्यमूकगिरिर्नाम तत्समीपे महानगः ॥ ३६ ॥
चतुर्भिर्मन्त्रिभिः सार्धं सुग्रीवो वानराधिपः ।
भीतभीतः सदा यत्र तिष्ठत्यतुलविक्रमः ॥ ३७ ॥
वालिनश्च भयाद् भ्रातुस्तदगम्यमृषेर्भयात् ।
वालिनस्तत्र गच्छ त्वं तेन सख्यं कुरु प्रभो ॥ ३८ ॥
सुग्रीवेण स सर्वं ते कार्यं सम्पादयिष्यति ।
अहमग्निं प्रवेक्ष्यामि तवाग्रे रघुनन्दन ॥ ३९ ॥
मुहूर्तं तिष्ठ राजेन्द्र यावद्गध्वा कलेवरम् ।
यास्यामि भगवन् राम तव विष्णोः परं पदम् ॥ ४० ॥
इति रामं समामन्त्र्य प्रविवेश हुताशनम् ।
क्षणान्निर्धूय सकलमविद्याकृतबन्धनम् ।
रामप्रसादाच्छबरी मोक्षं प्रापातिदुर्लभम् ॥ ४१ ॥
किं दुर्लभं जगन्नाथे श्रीरामे भक्तवत्सले ।
प्रसन्नेऽधमजन्मापि शबरी मुक्तिमाप सा ॥ ४२ ॥
किं पुनर्ब्राह्मणा मुख्याः पुण्याः श्रीरामचिन्तकाः ।
मुक्तिं यान्तीति तद्भक्तिर्मुक्तिरेव न संशयः ॥ ४३ ॥
भक्तिर्मुक्तिविधायिनी भगवतः श्रीरामचन्द्रस्य हे
लोकाः कामदुग्धाङ्घ्रिपद्मयुगलं सेवध्वमत्युत्सुकाः ।
नानाज्ञानविशेषमन्त्रविततिं त्यक्त्वा सुदूरे भृशं
रामं श्यामतनुं स्मरारिहृदये भान्तं भजध्वं बुधाः ॥ ४४ ॥
इति श्रीमदध्यात्मरामायणे उमामहेश्वरसंवादे
अरण्यकाण्डे दशमः सर्गः ॥ १० ॥

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ अध्यात्मरामायणे किष्किन्धाकाण्डम् ॥

॥ अथ अध्यात्मरामायणे किष्किन्धाकाण्डम् ॥

॥ प्रथमः सर्गः ॥

श्रीमहादेव उवाच ।

ततः सलक्ष्मणो रामः शनैः पम्पासरस्तटम् ।
आगत्य सरसां श्रेष्ठां दृष्ट्वा विस्मयमाययौ ॥ १ ॥
क्रोशपात्रं सुविस्तीर्णमगाधामलशम्बरम् ।
उत्फुल्लाम्बुजकह्लारकुमुदोत्पलमण्डितम् ॥ २ ॥
हंसकारण्डवाकीर्णं चक्रवाकादिशोभितम् ।
जलकुक्कुटकोयष्टिक्रौञ्चनादोपनादितम् ॥ ३ ॥
नानापुष्पलताकीर्णं नानाफलसमावृतम् ।
सतां मनःस्वच्छजलं पद्मकिञ्जल्कवासितम् ॥ ४ ॥
तत्रोपस्पृश्य सलिलं पीत्वा श्रमहरं विभुः ।
सानुजः सरसस्तीरे शीतलेन पथा ययौ ॥ ५ ॥
ऋष्यमूकगिरेः पार्श्वे गच्छन्तौ रामलक्ष्मणौ ।
धनुर्बाणकरौ दान्तौ जटावल्कलमण्डितौ ।
पश्यन्तौ विविधान्वृक्षान् गिरेः शोभां सुविक्रमौ ॥ ६ ॥
सुग्रीवस्तु गिरेर्मूर्ध्नि चतुर्भिः सह वानरैः ।
स्थित्वा ददर्श तौ यान्तावारुरोह गिरेः शिरः ॥ ७ ॥
भयादाह हनूमन्तं कौ तौ वीरवरौ सखे ।
गच्छ जानीहि भद्रं ते वटुर्भूत्वा द्विजाकृतिः ॥ ८ ॥
वालिना प्रेषितौ किंवा मां हन्तुं समुपागतौ ।
ताभ्यां सम्भाषणं कृत्वा जानीहि हृदयं तयोः ॥ ९ ॥
यदि तौ दुष्टहृदयौ संज्ञां कुरु कराग्रतः ।
विनयावनतो भूत्वा एवं जानीहि निश्चयम् ॥ १० ॥
तथेति वटुरूपेण हनुमान् समुपागतः ।
विनयावनतो भूत्वा रामं नत्वेदमब्रवीत् ॥ ११ ॥
कौ युवां पुरुषव्याघ्रौ युवानौ वीरसम्मतौ ।
द्योतयन्तौ दिशः सर्वाः प्रभया भास्कराविव ॥ १२ ॥
युवां त्रैलोक्यकर्ताराविति भाति मनो मम ।
युवां प्रधानपुरुषौ जगद्धेतु जगन्मयौ ॥ १३ ॥
मायया मानुषाकारौ चरन्ताविव लीलया ।

भूभारहरणार्थाय भक्तानां पालनाय च ॥ १४ ॥
 अवतीर्णाविह परौ चरन्तौ क्षत्रियाकृती ।
 जगत्स्थितिलयौ सर्गं लीलया कर्तुमुद्यतौ ॥ १५ ॥
 स्वतन्त्रौ प्रेरकौ सर्वहृदयस्थाविहेश्वरौ ।
 नरनारायणौ लोके चरन्ताविति मे मतिः ॥ १६ ॥
 श्रीरामो लक्ष्मणं प्राह पश्यैनं वटुरूपिणम् ।
 शब्दशास्त्रमशेषेण श्रुतं नूनमनेकधा ॥ १७ ॥
 अनेन भाषितं कृत्स्नं न किञ्चिदपशब्दितम् ।
 ततः प्राह हनूमन्तं राघवो ज्ञानविग्रहः ॥ १८ ॥
 अहं दाशरथी रामस्त्वयं मे लक्ष्मणोऽनुजः ।
 सीतया भार्यया सार्धं पितुर्वचनगौरवात् ॥ १९ ॥
 आगतस्तत्र विपिने स्थितोऽहं दण्डके द्विज ।
 तत्र भार्या हृता सीता रक्षसा केनचिन्मम ।
 तामन्वेष्टुमिहायातौ त्वं को वा कस्य वा वद ॥ २० ॥
 वटुरुवाच ।
 सुग्रीवो नाम राजा यो वानराणां महामतिः ।
 चतुर्भिर्मन्त्रिभिः सार्धं गिरिमूर्धनि तिष्ठति ॥ २१ ॥
 भ्राता कनियान् सुग्रीवो वालिनः पापचेतसः ।
 तेन निष्कासितो भार्या हृता तस्येह वालिना ॥ २२ ॥
 तद्भयादृष्यमृकाख्यं गिरिमाश्रित्य संस्थितः ।
 अहं सुग्रीवसचिवो वायुपुत्रो महामते ॥ २३ ॥
 हनुमान्नाम विख्यातो ह्यञ्जनीगर्भसम्भवः ।
 तेन सख्यं त्वया युक्तं सुग्रीवेण रघूत्तम ॥ २४ ॥
 भार्यापहारिणं हन्तुं सहायस्ते भविष्यति ।
 इदानीमेव गच्छाम आगच्छ यदि रोचते ॥ २५ ॥
 श्रीराम उवाच ।
 अहमप्यागतस्तेन सख्यं कर्तुं कपीश्वर ।
 सख्युस्तस्यापि यत्कार्यं तत्करिष्याम्यसंशयम् ॥ २६ ॥
 हनुमान् स्वस्वरूपेण स्थितो राममथाब्रवीत् ।
 आरोहतां मम स्कन्धौ गच्छामः पर्वतोपरि ॥ २७ ॥
 यत्र तिष्ठति सुग्रीवो मन्त्रिभिर्वालिनो भयात् ।
 तथेति तस्यारुरोह स्कन्धं रामोऽथ लक्ष्मणः ॥ २८ ॥
 उत्पपात गिरेर्मूर्ध्नि क्षणादेव महाकपिः ।
 वृक्षच्छायां समाश्रित्य स्थितौ तौ रामलक्ष्मणौ ॥ २९ ॥
 हनुमानपि सुग्रीवमुपगम्य कृताञ्जलिः ।
 व्येतु ते भयमायातौ राजन् श्रीरामलक्ष्मणौ ॥ ३० ॥

शीघ्रमुत्तिष्ठ रामेण सख्यं ते योजितं मया ।
 अग्निं साक्षिणमारोप्य तेन सख्यं द्रुतं कुरु ॥ ३१ ॥
 ततोऽतिहर्षात्सुग्रीवः समागम्य रघूत्तमम् ।
 वृक्षशाखां स्वयं छित्त्वा विष्टराय ददौ मुदा ॥ ३२ ॥
 हनूमाल्लक्ष्मणायादात्सुग्रीवाय च लक्ष्मणः ।
 हर्षेण महताविष्टाः सर्व एवावतस्थिरे ॥ ३३ ॥
 लक्ष्मणस्त्वब्रवीत्सर्वं रामवृत्तान्तमादितः ।
 वनवासाभिगमनं सीताहरेणमेव च ॥ ३४ ॥
 लक्ष्मणोक्तं वचः श्रुत्वा सुग्रीवो राममब्रवीत् ।
 अहं करिष्ये राजेन्द्र सीतायाः परिमार्गणम् ॥ ३५ ॥
 सहाय्यमपि ते राम करिष्ये शत्रुघातिनः ।
 शृणु राम मया दृष्टं किञ्चित्ते कथयाम्यहम् ॥ ३६ ॥
 एकदा मन्त्रिभिः सार्धं स्थितोऽहं गिरिमूर्धनि ।
 विहायसा नीयमानां केनचित्प्रमदोत्तमाम् ॥ ३७ ॥
 क्रोशन्तीं रामरामेति दृष्ट्वास्मान्पर्वतोपरि ।
 आमुच्याभरणान्याशु स्वोत्तरीयेण भामिनी ॥ ३८ ॥
 निरीक्ष्याधः परित्यज्य क्रोशन्ती तेन रक्षसा ।
 नीताहं भूषणान्याशु गुहायामक्षिपं प्रभो ॥ ३९ ॥
 इदानीमपि पश्य त्वं जानीहि तव वा न वा ।
 इत्युक्त्वानीय रामाय दर्शयामास वानरः ॥ ४० ॥
 विमुच्य रामस्तद्दृष्ट्वा हा सीतेति मुहुर्मुहुः ।
 हृदि निक्षिप्य तत्सर्वं रुरोद प्राकृतो यथा ॥ ४१ ॥
 अश्वस्य राघवं भ्राता लक्ष्मणो वाक्यमब्रवीत् ।
 अचिरेणैव ते राम प्राप्यते जानकी शुभा ।
 वानरेन्द्रसहायेन हत्वा रावणमाहवे ॥ ४२ ॥
 सुग्रीवोऽप्याह हे राम प्रतिज्ञां करवाणि ते ।
 समरे रावणं हत्वा तव दास्यामि जानकीम् ॥ ४३ ॥
 ततो हनूमान्प्रज्वाल्य तयोरग्निं समीपतः ।
 तावुभौ रामसुग्रीवावग्नौ साक्षिणि तिष्ठति ॥ ४४ ॥
 बाहू प्रसार्य चालिङ्ग्य परस्परमकल्मषौ ।
 समीपे रघुनाथस्य सुग्रीवः समुपाविशत् ॥ ४५ ॥
 स्वोदन्तं कथयामास प्रणयाद्रघुनायके ।
 सखे शृणु ममोदन्तं वालिना यत्कृतं पुरा ॥ ४६ ॥
 मयपुत्रोऽथ मायावी नाम्ना परमदुर्मदः ।
 किष्किन्धां समुपागत्य वालिनं समुपाह्वयत् ॥ ४७ ॥
 सिंहनादेन महता वाली तु तदमर्षणः ।

निर्ययौ क्रोधताम्राक्षो जघान दृढमुष्टिना ॥ ४८ ॥
 दुद्राव तेन संविग्नो जगाम स्वगुहां प्रति ।
 अनुदुद्राव तं वाली मायाविनमहं तथा ॥ ४९ ॥
 ततः प्रविष्टमालोक्य गुहां मायाविनं रुषा ।
 वाली मामाह तिष्ठ त्वं बहिर्गच्छाम्यहं गुहाम् ।
 इत्युक्त्वाविश्य स गुहां मासमेकं न निर्ययौ ॥ ५० ॥
 मासादूर्ध्वं गुहाद्वारान्निर्गतं रुधिरं बहु ।
 तद्दृष्ट्वा परितप्ताङ्गो मृतो वालीति दुःखितः ॥ ५१ ॥
 गुहाद्वारि शिलामेकां निधाय गृहमागतः ।
 ततोऽब्रुवं मृतो वाली गुहायां रक्षसा हतः ॥ ५२ ॥
 तच्छ्रुत्वा दुःखिताः सर्वे मामनिच्छन्तमप्युत ।
 राज्येऽभिषेचनं चक्रुः सर्वे वानरमन्त्रिणः ॥ ५३ ॥
 शिष्टं तदा मया राज्यं किञ्चित्कालमरिन्दम ।
 ततः समागतो वाली मामाह परुषं रुषा ॥ ५४ ॥
 बहुधा भर्त्सयित्वा मां निजघान च मुष्टिभिः ।
 ततो निर्गत्य नगरादधावं परया भिया ॥ ५५ ॥
 लोकान् सर्वान्परिक्रम्य ऋष्यमूकं समाश्रितः ।
 ऋषेः शापभयात्सोऽपि नायातीमं गिरिं प्रभो ॥ ५६ ॥
 तदादि मम भार्या स स्वयं भुङ्क्ते विमूढधीः ।
 अतो दुःखेन सन्तप्तो हतदारो हताश्रयः ॥ ५७ ॥
 वसाम्यद्य भवत्पादसंस्पर्शात्सुखितोऽस्म्यहम् ।
 मित्रदुःखेन सन्तप्तो रामो राजीवलोचनः ॥ ५८ ॥
 हनिष्यामि तव द्वेष्यं शीघ्रं भार्यापहारिणम् ।
 इति प्रतिज्ञामकरोत्सुग्रीवस्य पुरस्तदा ॥ ५९ ॥
 सुग्रीवोऽप्याह राजेन्द्र वाली बलवतां बली ।
 कथं हनिष्यति भवान्देवैरपि दुरासदम् ॥ ६० ॥
 शृणु ते कथयिष्यामि तद्वलं बलिनां वर ।
 कदाचिद्दुन्दुभिर्नाम महाकायो महाबलः ॥ ६१ ॥
 किष्किन्धामगमद्राम महामहिषरूपधृक् ।
 युद्धाय वालिनं रात्रौ समाह्वयत भीषणः ॥ ६२ ॥
 तच्छ्रुत्वासहमानोऽसौ वाली परमकोपनः ।
 महिषं शृङ्गयोर्धृत्वा पातयामास भूतले ॥ ६३ ॥
 पादेनैकेन तत्कायमाक्रम्यास्य शिरो महत् ।
 हस्ताभ्यां भ्रामयंश्छित्त्वा तोलयित्वाक्षिपद्भुवि ॥ ६४ ॥
 पपात तच्छिरो राम मातङ्गाश्रमसन्निधौ ।
 योजनात्पतितं तस्मान्मुनेराश्रममण्डले ॥ ६५ ॥

रक्तवृष्टिः पपातोच्चैर्दृष्ट्वा तां क्रोधमूर्च्छितः ।
 मातङ्गो वालिनं प्राह यद्यागन्तासि मे गिरिम् ॥ ६६ ॥
 इतः परं भग्नशिरा मरिष्यसि न संशयः ।
 एवं शप्तस्तदारभ्य ऋष्यमूकं न यात्यसौ ॥ ६७ ॥
 एतज्ज्ञात्वाहमप्यत्र वसामि भयवर्जितः ।
 राम पश्य शिरस्तस्य दुन्दुभेः पर्वतोपमम् ॥ ६८ ॥
 तत्क्षेपणे यदा शक्तः शक्तस्त्वं वालिनो वधे ।
 इत्युक्त्वा दर्शयामास शिरस्तद्गिरिसन्निभम् ॥ ६९ ॥
 दृष्ट्वा रामः स्मितं कृत्वा पादाङ्गुष्ठेन चाक्षिपत् ।
 दशयोजनपर्यन्तं तदद्भुतमिवाभवत् ॥ ७० ॥
 साधु साध्विति सम्प्राह सुग्रीवो मन्त्रिभिः सह ।
 पुनरप्याह सुग्रीवो रामं भक्तपरायणम् ॥ ७१ ॥
 एते ताला महासाराः सप्त पश्य रघूत्तम ।
 एकैकं चालयित्वासौ निष्पन्नान्कुरुतेऽञ्जसा ॥ ७२ ॥
 यदि त्वमेकबाणेन विद्ध्वा छिद्रं करोषि चेत् ।
 हतस्त्वया तदा वाली विश्वासो मे प्रजायते ।
 तथेति धनुरादाय सायकं तत्र सन्दधे ॥ ७३ ॥
 बिभेद च तदा रामः सप्त तालान्महाबलः ।
 तालान्सप्त विनिर्भिद्य गिरिं भूमिं च सायकः ॥ ७४ ॥
 पुनरागत्य रामस्य तूणीरे पूर्ववत्स्थितः ।
 ततोऽपिहर्षात्सुग्रीवो राममाहातिविस्मितः ॥ ७५ ॥
 देव त्वं जगतां नाथः परमात्मा न संशयः ।
 मत्पूर्वकृतपुण्यौघैः सङ्गतोद्य मया सह ॥ ७६ ॥
 त्वां भजन्ति महात्मानः संसारविनिवृत्तये ।
 त्वां प्राप्य मोक्षसचिवं प्रार्थयेऽहं कथं भवम् ॥ ७७ ॥
 दाराः पुत्रा धनं राज्यं सर्वं त्वन्मायया कृतम् ।
 अतोऽहं देवदेवेश नाकाङ्क्षेऽन्यत्प्रसीद मे ॥ ७८ ॥
 आनन्दानुभवं त्वाद्य प्राप्तोहं भाग्यगौरवात् ।
 मृदर्थं यतमानेन निधानमिव सत्पते ॥ ७९ ॥
 अनाद्यविद्यासंसिद्धं बन्धनं छिन्नमद्य नः ।
 यज्ञदानतपः कर्मपूर्तेष्टादिभिरप्यसौ ॥ ८० ॥
 न जीर्यते पुनर्दाढ्यं भजते संसृतिः प्रभो ।
 त्वत्पाददर्शनात्सद्यो नाशमेति न संशयः ॥ ८१ ॥
 क्षणार्धमपि यच्चित्तं त्वयि तिष्ठत्यचञ्चलम् ।
 तस्याज्ञानमनर्थानां मूलं नश्यति तत्क्षणात् ॥ ८२ ॥
 तत्तिष्ठतु मनो राम त्वयि नान्यत्र मे सदा ॥ ८३ ॥

रामरामेति यद्वाणी मधुरं गायति क्षणम् ।
 स ब्रह्महा सुरापो वा मुच्यते सर्वपातकैः ॥ ८४ ॥
 नकाङ्क्षे विजयं राम न च दारसुखादिकम् ।
 भक्तिमेव सदाकाङ्क्षे त्वयि बन्धविमोचनीम् ॥ ८५ ॥
 त्वन्मायाकृतसंसारस्त्वदंशोऽहं रघूत्तम ।
 स्वपादभक्तिमादिश्य त्राहि मां भवसङ्कटात् ॥ ८६ ॥
 पूर्वं मित्रार्युदासीनास्त्वन्मायावृतचेतसः ।
 आसन्मेऽद्य भवत्पाददर्शनादेव राघव ॥ ८७ ॥
 सर्वं ब्रह्मैव मे भाति क्व मित्रं क्व च मे रिपुः ।
 यावत्त्वन्मायया बद्धस्तावद्गुणविशेषता ॥ ८८ ॥
 सा यावदस्ति नानात्वं तावद्भवति नान्यथा ।
 यावन्नानात्वमज्ञानात्तावत्कालकृतं भयम् ॥ ८९ ॥
 अतोऽविद्यामुपास्ते यः सोऽन्धे तमसि मज्जति ।
 मायामूलमिदं सर्वं पुत्रदारादिबन्धनम् ।
 तदुत्सारय मायां त्वं दासीं तव रघूत्तम ॥ ९० ॥
 त्वत्पादपद्मार्पितचित्तवृत्तिरु
 स्त्वन्नामसङ्गीतकथासु वाणी ।
 त्वद्भक्तसेवानिरतौ करौ मे
 त्वदङ्गसङ्गं लभतां मदङ्गम् ॥ ९१ ॥
 त्वन्मूर्तिभक्तान् स्वगुरुं च चक्षुः
 पश्यत्वजस्रम् स शृणोति कर्णः ।
 त्वज्जन्मकर्माणि च पादयुग्मं
 व्रजत्वजस्रं तव मन्दिराणि ॥ ९२ ॥
 अङ्गानि ते पादरजोविमिश्रसु
 तीर्थानि बिभ्रत्वहिशत्रुकेतो ।
 शिरस्त्वदीयं भवपद्मजाद्यैरु
 र्जुष्टं पदं राम नमत्वजस्रम् ॥ ९३ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 प्रथमः सर्गः ॥ १ ॥

॥ अध्यात्मरामायणे किष्किन्धा काण्ड ॥

॥ द्वितीय सर्गः ॥

इत्थं स्वात्मपरिष्वङ्गनिर्धूताशेषकल्मषम् ।
 रामः सुग्रीवमालोक्य सस्मितं वाक्यमब्रवीत् ॥ १ ॥
 मायां मोहकरीं तस्मिन्वितन्वन् कार्यसिद्धये ।

सखे त्वदुक्तं यत्तन्मां सत्यमेव न संशयः ॥ २ ॥
 किन्तु लोका वदिष्यन्ति मामेवं रघुनन्दनः ।
 कृतवान्किं कपीन्द्राय सख्यं कृत्वाग्निसाक्षिकम् ॥ ३ ॥
 इति लोकापवादो मे भविष्यति न संशयः ।
 तस्मादाह्वय भद्रं ते गत्वा युद्धाय वालिनम् ॥ ४ ॥
 बाणेनैकेन तं हत्वा राज्ये त्वामभिषेचये ।
 तथेति गत्वा सुग्रीवः किष्किन्धोपवनं द्रुतम् ॥ ५ ॥
 कृत्वा शब्दम् महानादं तमाह्वयत वालिनम् ।
 तच्छ्रुत्वा भ्रातृनिनदं रोषताम्रविलोचनः ॥ ६ ॥
 निर्जंगाम गृहाच्छीघ्रं सुग्रीवो यत्र वानरः ।
 तमापतन्तं सुग्रीवः शीघ्रं वक्षस्यताडयत् ॥ ७ ॥
 सुग्रीवमपि मुष्टिभ्यां जघान क्रोधमूर्च्छितः ।
 वाली तमपि सुग्रीव एवं क्रुद्धौ परस्परम् ॥ ८ ॥
 अयुद्धयेतामेकरूपौ दृष्ट्वा रामोऽतिविस्मितः ।
 न मुमोच तदा बाणं सुग्रीववधशङ्कया ॥ ९ ॥
 ततो दुद्राव सुग्रीवो वमन् रक्तं भयाकुलः ।
 वाली स्वभवनं यातः सुग्रीवो राममब्रवीत् ॥ १० ॥
 किं मां घातयसे राम शत्रुणा भ्रातृरूपिणा ।
 यदि मद्भनने वाञ्छा त्वमेव जहि मां विभो ॥ ११ ॥
 एवं मे प्रत्ययं कृत्वा सत्यवादिन् रघूत्तम ।
 उपेक्षसे किमर्थं मां शरणागतवत्सल ॥ १२ ॥
 श्रुत्वा सुग्रीववचनं रामः साश्रुविलोचनः ।
 आलिङ्ग्य मा स्म भैषीस्त्वं दृष्ट्वा वामेकरूपिणौ ॥ १३ ॥
 मित्रघातित्वमाशङ्क्य मुक्तवान्सायकं न हि ।
 इदानीमेव ते चिह्नं करिष्ये भ्रमशान्तये ॥ १४ ॥
 गत्वाह्वय पुनः शत्रुं हतं द्रक्ष्यसि वालिनम् ।
 रामोऽहं त्वां शपे भ्रातर्हनिष्यामि रिपुं क्षणात् ॥ १५ ॥
 इत्याश्वस्य स सुग्रीवं रामो लक्ष्मणमब्रवीत् ।
 सुग्रीवस्य गले पुष्पमालामामुच्य पुष्पिताम् ॥ १६ ॥
 प्रेषयस्व महाभाग सुग्रीवं वालिनं प्रति ।
 लक्ष्मणस्तु तदा बद्ध्वा गच्छ गच्छेति सादरम् ॥ १७ ॥
 प्रेषयामास सुग्रीवं सोऽपि गत्वा तथाकरोत् ।
 पुनरप्यद्भुतं शब्दं कृत्वा वालीनमाह्वयत् ॥ १८ ॥
 तच्छ्रुत्वा विस्मितो वाली क्रोधेन महतावृतः ।
 बद्ध्वा परिकरं सम्यग्गमनायोपचक्रमे ॥ १९ ॥
 गच्छन्तं वालिनं तारा गृहीत्वा निषिषेध तम् ।

न गन्तव्यं त्वयेदानीं शङ्का मेऽतीव जायते ॥ २० ॥
 इदानीमेव ते भग्नः पुनरायाति सत्वरः ।
 सहायो बलवांस्तस्य कश्चिन्नूनं समागतः ॥ २१ ॥
 वाली तामाह हे सुभ्रु शङ्का ते व्येतु तद्गता ।
 प्रिये करं परित्यज्य गच्छ गच्छामि तं रिपुम् ॥ २२ ॥
 हत्वा शीघ्रं समायास्ये सहायस्तस्य को भवेत् ।
 सहायो यदि सुग्रीवस्ततो हत्वोभयं क्षणात् ॥ २३ ॥
 आयास्ये मा शुचः शूरः कथं तिष्ठेद् गृहे रिपुम् ।
 ज्ञात्वाप्याह्वयमानं हि हत्वायास्यामि सुन्दरि ॥ २४ ॥

तारोवाच

मत्तोऽन्यच्छृणु राजेन्द्र श्रुत्वा कुरु यथोचितम् ।
 आह मामङ्गदः पुत्रो मृगयायां श्रुतं वचः ॥ २५ ॥
 अयोध्याधिपतिः श्रीमान् रामो दाशरथिः किल ।
 लक्ष्मणेन सह भ्राता सीतया भार्यया सह ॥ २६ ॥
 आगतो दण्डकारण्यं तत्र सीता हता किल ।
 रावणेन सह भ्राता मार्गमाणोऽथ जानकीम् ॥ २७ ॥
 आगतो ऋष्यमूकाद्रिं सुग्रीवेण समागतः ।
 चकार तेन सुग्रीवः सख्यं चानलसाक्षिकम् ॥ २८ ॥
 प्रतिज्ञां कृतवान् रामः सुग्रीवाय सलक्ष्मणः ।
 वालिनं समरे हत्वा राजानं त्वां करोम्यहम् ॥ २९ ॥
 इति निश्चित्य तौ यातौ निश्चितं शृणु मद्रुचः ।
 इदानीमेव ते भग्नः कथं पुनरुपागतः ॥ ३० ॥
 अतस्त्वं सर्वथा वैरं त्यक्त्वा सुग्रीवमानय ।
 यौवराज्येऽभिषिञ्चाशु रामं त्वं शरणं ब्रज ॥ ३१ ॥
 पाहि मामङ्गदं राज्यं कुलं च हरिपुङ्गव ।
 इत्युक्त्वाश्रुमुखी तारा पादयोः प्रणिपत्य तम् ॥ ३२ ॥
 हस्ताभ्यां चरणौ धृत्या रुरोद भयविह्वला ।
 तामालिङ्ग्य तदा वाली सस्नेहमिदमब्रवीत् ॥ ३३ ॥
 स्त्रीस्वभावादिबभेषि त्वं प्रिये नास्ति भयं मम ।
 रामो यदि समायातो लक्ष्मणेन समं प्रभुः ॥ ३४ ॥
 तदा रामेण मे स्नेहो भविष्यति न संशयः ।
 रामो नारायणः साक्षात्तवतीर्णोऽखिलप्रभुः ॥ ३५ ॥
 भूभारहरणार्थाय श्रुतं पूर्वं मयानघे ।
 स्वपक्षः परपक्षो वा नास्ति तस्य परात्मनः ॥ ३६ ॥
 आनेष्यामि गृहं साध्वि नत्वा तच्चरणाम्बुजम् ।
 भजतोऽनुभजत्येष भक्तिगम्यः सुरेश्वरः ॥ ३७ ॥

यदि स्वयं समायाति सुग्रीवो हन्मि तं क्षणात् ।
 यदुक्तं यौवराज्याय सुग्रीवस्याभिषेचनम् ॥ ३८ ॥
 कथमाहूयमानोऽहं युद्धाय रिपुणा प्रिये ।
 शूरोऽहं सर्वलोकानां सम्मतः शुभलक्षणे ॥ ३९ ॥
 भीतभीतमिदं वाक्यं कथं वाली वदेत्प्रिये ।
 तस्माच्छोकं परित्यज्य तिष्ठ सुन्दरि वेश्मनि ॥ ४० ॥
 एवमाश्वास्य तारां तां शोचन्तीमश्रुलोचनाम् ।
 गतो वाली समुद्युक्तः सुग्रीवस्य वधाय सः ॥ ४१ ॥
 दृष्ट्वा वालीनमायान्तं सुग्रीवो भीमविक्रमः ।
 उत्पपात गले बद्धपुष्पमालो मतङ्गवत् ॥ ४२ ॥
 मुष्टिभ्यां ताडयामास वालिनं सोऽपि तं तथा ।
 अहन्वाली च सुग्रीवं सुग्रीवो वालिनं तथा ॥ ४३ ॥
 रामं विलोकयन्नेव सुग्रीवो युयुधे युधि ।
 इत्येवं युद्ध्यमानौ तौ दृष्ट्वा रामः प्रतापवान् ॥ ४४ ॥
 बाणमादाय तूणीरादैन्द्रे धनुषि सन्दधे ।
 आकृष्य कर्णपर्यन्तमदृश्यो वृक्षखण्डगः ॥ ४५ ॥
 निरीक्ष्य वालिनं सम्यग्लक्ष्यं तद्धृदयं हरिः ।
 उत्ससर्जाशनिसमं महावेगं महाबलः ॥ ४६ ॥
 बिभेद स शरो वक्षो वालिनः कम्पयन्महीम् ।
 उत्पपात महाशब्दं मुञ्चन्स निपपात ह ॥ ४७ ॥
 तदा मुहूर्त्तं निःसंज्ञो भूत्वा चेतनमाप सः ।
 ततो वाली ददर्शाग्रे रामं राजीवलोचनम् ।
 धनुरालम्ब्य वामेन हस्तेनान्येन सायकम् ॥ ४८ ॥
 बिभ्राणं चीरवसनं जटामुकुटधारिणम् ।
 विशालवक्षसं भ्राजद्वनमालाविभूषितम् ॥ ४९ ॥
 पीनचार्वायतभूजं नवदूर्वादलच्छविम् ।
 सुग्रीवलक्ष्मणाभ्यां च पार्श्वयोः परिसेवितम् ॥ ५० ॥
 विलोक्य शनकैः प्राह वाली रामं विगर्हयन् ।
 किं मयापकृतं राम तव येन हतोऽस्म्यहम् ॥ ५१ ॥
 राजधर्ममविज्ञाय गर्हितं कर्म ते कृतम् ।
 वृक्षखण्डे तिरोभूत्वा त्यजता मयि सायकम् ॥ ५२ ॥
 यशः किं लप्स्यसे राम चोरवत्कृतसङ्गरः ।
 यदि क्षत्रियदायादो मनोर्वंशसमुद्भवः ॥ ५३ ॥
 युद्धं कृत्वा समक्षं मे प्राप्यसे तत्फलं तदा ।
 सुग्रीवेण कृतं किं ते मया वा न कृतं किमु ॥ ५४ ॥
 रावणेन हता भार्या तव राम महावने ।

सुग्रीवं शरणं यातस्तदर्थमिति शुश्रुम ॥ ५५ ॥
 बत राम न जानीषे मद्बलं लोकविश्रुतम् ।
 रावण सकुलं बद्ध्वा ससीतं लङ्कया सह ॥ ५६ ॥
 आनयामि मुहूर्त्ताद्धृदि चेच्छामि राघव ।
 धर्मिष्ठ इति लोकेऽस्मिन् कथ्यसे रघुनन्दन ॥ ५७ ॥
 वानरं व्याधवद्धत्वा धर्मं कं लप्स्यसे वद ।
 अभक्ष्यं वानरं मांसं हत्वा मां किं करिष्यसि ॥ ५८ ॥
 इत्येवं बहु भाषन्तं वलिनं राघवोऽब्रवीत् ।
 धर्मस्य गोप्ता लोकेऽस्मिंश्चरामि सशरासनः ॥ ५९ ॥
 अधर्मकारिणं हत्वा सद्धर्मं पालयाम्यहम् ।
 दुहिता भगिनी भ्रातुर्भार्या चैव तथा स्नुषा ॥ ६० ॥
 समा यो रमते तासामेकामपि विमूढधीः ।
 पातकी स तु विज्ञेयः स वधो राजभिः सदा ॥ ६१ ॥
 त्वं तु भ्रातुः कनिष्ठस्य भार्यायां रमसे बलात् ।
 अतो मया धर्मविदा हतोऽसि वनगोचर ॥ ६२ ॥
 त्वं कपित्वान्न जानीषे महान्तो विचरन्ति यत् ।
 लोकं पुनानाः सञ्चारैरतस्तान्नातिभाषयेत् ॥ ६३ ॥
 तच्छ्रुत्वा भयसन्त्रस्तो ज्ञात्वा रामं रमापतिम् ।
 वाली प्रणम्य रभसाद्रामं वचनमब्रवीत् ॥ ६४ ॥
 राम राम महाभाग जाने त्वां परमेश्वरम् ।
 अजानता मया किञ्चित्तुक्तं तत्क्षन्तुमर्हसि ॥ ६५ ॥
 साक्षात्त्वच्छरघातेन विशेषेण तवाग्रतः ।
 त्यजाम्यसून्महायोगिदुर्लभं तव दर्शनम् ॥ ६६ ॥
 यन्नाम विवशो गृह्णन् म्रियमाणः परं पदम् ।
 याति साक्षात्स एवाद्य मुमूर्षोर्मे पुरः स्थितः ॥ ६७ ॥
 देव जानामि पुरुषं त्वां श्रियं जानकीं शुभम् ।
 रावणस्य वधार्थाय जातं त्वां ब्रह्मणार्थितम् ॥ ६८ ॥
 अनुजानीहि मां राम यान्तं तत्पदमुत्तमम् ।
 मम तुल्यबले बाले अङ्गदे त्वं दयां कुरु ॥ ६९ ॥
 विशल्यं कुरु मे राम हृदयं पाणिना स्पृशन् ।
 तथेति बाणमुद्धृत्य रामः पस्पर्श पाणिना ।
 त्यक्त्वा तद्वानरं देहममरेन्द्रोऽभवत्क्षणात् ॥ ७० ॥
 वाली रघूत्तमशराभिहतो विमृष्टो
 रामेण शीतलकरेण सुखाकरेण ।
 सद्यो विमुच्य कपिदेहमनन्यलभ्यं
 प्राप्तं पदं परमहंसगणैर्दुरापम् ॥ ७१ ॥

इति श्रीमदध्यात्मरामायणे उमामहेश्वरसंवादे किष्किन्धाकाण्डे
द्वितीयः सर्गः ॥ २ ॥

॥ अध्यात्मरामायणे किष्किन्धा काण्ड ॥

तृतीय सर्गः ॥

निहते वालिनि रणे रामेण परमात्मना ।
दुद्रुवुर्वानराः सर्वे किष्किन्धां भयविह्वलाः ॥ १ ॥
तारामूचुर्महाभागे हतो वाली रणाजिरे ।
अङ्गदं परिरक्षाद्य मन्त्रिणः परिनोदय ॥ २ ॥
चतुर्द्वारकपाटादीन् बद्ध्वा रक्षामहे पुरीम् ।
वानराणां तु राजानमङ्गदं कुरु भामिनि ॥ ३ ॥
निहतं वालिनं श्रुत्वा तारा शोकविमूर्छिता ।
अताडयत्स्वपाणिभ्यां शिरो वक्षश्च भूरिशः ॥ ४ ॥
किमङ्गदेन राज्येन नगरेण धनेन वा ।
इदानीमेव निधनं यास्यामि पतिना सह ॥ ५ ॥
इत्युक्त्वा त्वरिता तत्र रुदती मुक्तमूर्धजा ।
ययौ तारातिशोकार्ता यत्र भर्तृकलेवरम् ॥ ६ ॥
पतितं वालिनं दृष्ट्वा रक्तैः पांसुभिरावृतम् ।
रुदती नथनाथेति पतिता तस्य पादयोः ॥ ७ ॥
करुणं विलपन्ती सा ददर्श रघुनन्दनम् ।
राम मां जहि बाणेन येन वाली हतस्त्वया ॥ ८ ॥
गच्छामि पतिसालोक्यं पतिर्मामभिकाङ्क्षते ।
स्वर्गेऽपि न सुखं तस्य मां विना रघुनन्दन ॥ ९ ॥
पत्निवियोगजं दुःखमनुभूतं त्वयानघ ।
वालिने मां प्रयच्छाशु पत्नीदानफलं भवेत् ॥ १० ॥
सुग्रीवं त्वं सुखं राज्यं दापितं वालिघातिना ।
रामेण रुमया सार्धं भुङ्क्ष्व सापत्नवर्जितम् ॥ ११ ॥
इत्येवं विलपन्तीं तां तारां रामो महामनाः ।
सान्त्वयामास दयया तत्त्वज्ञानोपदेशतः ॥ १२ ॥
किं भीरु शोच्यसि व्यर्थं शोकस्याविषयं पतिम् ।
पतिस्तवायं देहो वा जीवो वा वद तत्त्वतः ॥ १३ ॥
पञ्चात्मको जडो देहस्त्वङ्मांसरुधिरास्थिमान् ।
कालकर्मगुणोत्पन्नः सोऽप्यास्तेऽद्यापि ते पुरः ॥ १४ ॥
मन्यसे जीवमात्मानं जीवस्तिर्हि निरायमः ।
न जायते न म्रियते न तिष्ठति न गच्छति ॥ १५ ॥

न स्त्री पुमान्वा षण्ढो वा जीवः सर्वगतोऽव्ययः ।

एक एवाद्वितीयोऽयमाकाशवदलेपकः ।

नित्यो ज्ञानमयः शुद्धः स कथं शोकमर्हति ॥ १६ ॥

तारोवाच

देहोऽचित्काष्ठवद्राम जीवो नित्यश्चिदात्मकः ।

सुखदुःखादिसम्बन्धः कस्य स्याद्राम मे वद ॥ १७ ॥

श्रीराम उवाच ।

अहङ्कारादिसम्बन्धो यावद्देहेन्द्रियैः सह ।

संसारस्तावदेव स्यादात्मनस्त्वविवेकिनः ॥ १८ ॥

मिथ्यारोपितसंसारो न स्वयं विनिवर्तते ।

विषयान्ध्यायमानस्य स्वप्ने मिथ्यागमो यथा ॥ १९ ॥

अनाद्यविद्यासम्बन्धात्तत्कार्याहङ्कृतेस्तथा ।

संसारोऽपार्थकोऽपि स्याद्रागद्वेषादिसङ्कुलः ॥ २० ॥

मन एव हि संसारो बन्धश्चैव मनः शुभे ।

आत्मा मनः समानत्वमेत्य तद्गतबंधभाक् ॥ २१ ॥

यथा विशुद्धः स्फटिकोऽलक्तकादिसमीपगः ।

तत्तद्दर्शयुगाभाति वस्तुतो नास्ति रञ्जनम् ॥ २२ ॥

बुद्धीन्द्रियादिसामीप्यादात्मनः संसृतिर्बलात् ।

आत्मा स्वलिङ्गं तु मन परिगृह्य तदुद्भवान् ॥ २३ ॥

कामान् जुषन् गुणैर्बद्धः संसारे वर्ततेऽवशः ।

आदौ मनोगुणान् सृष्ट्वा ततः कर्माण्यनेकधा ॥ २४ ॥

शुक्ललोहितकृष्णानि गतयस्तत्समानतः ।

एवं कर्मवशाज्जिवो भ्रमत्याभूतसम्प्लवम् ॥ २५ ॥

सर्वोपसंहृतौ जीवो वासनाभिः स्वकर्मभिः ।

अनाद्यविद्यावशगस्तिष्ठत्यभिनिवेशतः ॥ २६ ॥

सृष्टिकाले पुनः पूर्ववासनामानसैः सह ।

जायते पुनरप्येवं घटीयन्त्रमिवावशः ॥ २७ ॥

यदा पुण्यविशेषेण लभते सङ्गतिं सताम् ।

मद्भक्तानां सुशान्तानां तदा मद्विषया मतिः ॥ २८ ॥

मत्कथाश्रवणे श्रद्धा दुर्लभा जायते ततः ।

ततः स्वरूपविज्ञानमनायासेन जायते ॥ २९ ॥

तदाचार्यप्रसादेन वाक्यार्थज्ञानतः क्षणात् ।

देहेन्द्रियमनः प्राणाहङ्कृतिभ्यः पृथक् स्थितम् ॥ ३० ॥

स्वात्मानुभवतः सत्यमानन्दात्मानमद्वयम् ।

ज्ञात्वा सद्यो भवेन्मुक्तः सत्यमेव मयोदितम् ॥ ३१ ॥

एवं मयोदितं सम्यगालोचयति योऽनिशम् ।

तस्य संसारदुःखानि न स्पृश्यन्ति कदाचन ॥ ३२ ॥
 त्वमप्येतन्मया प्रोक्तमालोचय विशुद्धधीः ।
 न स्पृश्यसे दुःखजालैः कर्मबन्धाद्विमोक्ष्यसे ॥ ३३ ॥
 पूर्वजन्मनि ते सुभ्रु कृता मदभक्तिरुत्तमा ।
 अतस्तव विमोक्षाय रूपं मे दर्शितं शुभे ॥ ३४ ॥
 ध्यात्वा मद्रूपमनिशमालोचय मयोदितम् ।
 प्रवाहपतितं कार्यं कुर्वत्यपि न लिप्यसे ॥ ३५ ॥
 श्रीरामेणोदितं सर्वं श्रुत्वा तारातिविस्मिता ।
 देहाभिमानजं शोकं त्यक्त्वा नत्वा रघूत्तमम् ॥ ३६ ॥
 आत्मानुभवसंतुष्टा जीवन्मुक्ता बभूव ह ।
 क्षणसङ्गममात्रेण रामेण परमात्मना ॥ ३७ ॥
 अनादिबन्धं निर्धूय मुक्ता सापि विकल्मषा ।
 सुग्रीवोऽपि च तच्छ्रुत्वा रामवक्त्रात्समीरितम् ॥ ३८ ॥
 जहावज्ञानमखिलं स्वस्थचित्तोऽभवत्तदा ।
 ततः सुग्रीवमादेहं रामो वानरपुङ्गवम् ॥ ३९ ॥
 भ्रातुर्ज्येष्ठस्य पुत्रेण यदुक्तं साम्परायिकम् ।
 कुरु सर्वं यथान्यायं संस्कारादि ममाज्ञया ॥ ४० ॥
 तथेति बलिभिर्मुख्यैर्वानरैः परिणीय तम् ।
 वालिनं पुष्पके क्षिप्त्वा सर्वराजोपचारकैः ॥ ४१ ॥
 भेरीदुन्दुभिनिर्घोषैर्ब्राह्मणैर्मन्त्रिभिः सह ।
 यूथपैर्वानरैः पौरैस्तारया चाङ्गदेन च ॥ ४२ ॥
 गत्वा चकार तत्सर्वं यथाशास्त्रं प्रयत्नतः ।
 स्नात्वा जगाम रामस्य समीपम् मन्त्रिभिः सह ॥ ४३ ॥
 नत्वा रामस्य चरणौ सुग्रीवः प्राह हृष्टधीः ।
 राज्यं प्रशाधि राजेन्द्र वानराणां समृद्धिमत् ॥ ४४ ॥
 दासोऽहं ते पादपद्मं सेवे लक्ष्मणवच्चिरम् ।
 इत्युक्तो राघवः प्राह सुग्रीवं सस्मितं वचः ॥ ४५ ॥
 त्वमेवाहं न सन्देहः शीघ्रं गच्छ ममाज्ञया ।
 पुरराज्याधिपत्ये त्वं स्वात्मानमभिषेचय ॥ ४६ ॥
 नगरं न प्रवेक्ष्यामि चतुर्दश समाः सखे ।
 आगमिष्यति मे भ्राता लक्ष्मणः पत्तनं तव ॥ ४७ ॥
 अङ्गदं यौवराज्ये त्वमभिषेचय सादरम् ।
 अहं समीपे शिखरे पर्वतस्य सहानुजः ॥ ४८ ॥
 वत्स्यामि वर्षदिवसांस्ततस्त्वं यत्नवान् भव ।
 किञ्चित्कालं पुरे स्थित्वा सीतायां परिमार्गणे ॥ ४९ ॥
 साष्टाङ्गं प्रणिपत्याह सुग्रीवो रामपादयोः ।

यदाज्ञापयसे देव तत्तथैव करोम्यहम् ॥ ५० ॥
 अनुज्ञानञ्च रामेण सुग्रीवस्तु सलक्ष्मणः ।
 गत्वा पुरं तथा चक्रे यथा रामेण चोदितं ॥ ५१ ॥
 सुग्रीवेण यथान्यायं पूजितो लक्ष्मणस्तदा ।
 आगत्य राघवं शीघ्रं प्रणिपत्योपतस्थिवान् ॥ ५२ ॥
 ततो रामो जगामाशु लक्ष्मणेन समन्वितः ।
 प्रवर्षणगिरेरूर्ध्वं शिखरं भूरिविस्तरम् ॥ ५३ ॥
 तत्रैक गह्वरं दृष्ट्वा स्फाटिकं दीप्तिमच्छुभम् ।
 वर्षवातातपसहं फलमूलसमीपगम् ।
 वासाय रोचयामास तत्र रामः सलक्ष्मणः ॥ ५४ ॥
 दिव्यमूलफलपुष्पसंयुते मौक्तिकोपमजलौघपल्लवे ।
 चित्रवर्णमृगपक्षिशोभिते पर्वते रघुकुलोत्तमोऽवसत् ॥ ५५ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 तृतीयः सर्गः ॥ ३ ॥

॥ अध्यात्मरामायणे किष्किन्धा काण्ड ॥
 चतुर्थः सर्गः ॥

तत्र वार्षिकदिनानि राघवो लीलया मणिगुहासु सञ्चरन् ।
 पक्वमूलफलभोगतोषितो लक्ष्मणेन सहितोऽवसत्सुखम् ॥ १ ॥
 वातनुन्नजलपुरितमेघानन्तरस्तनितवैद्युतगर्भान् ।
 वीक्ष्य विस्मयमगाद्गजयूथान्यद्वदाहितसुकाञ्चनकक्षान् ॥ २ ॥
 नवघासं समास्वाद्य हृष्टपुष्टमृगद्विजाः ।
 धावन्तो परितो रामं वीक्ष्य विस्फारितेक्षणाः ॥ ३ ॥
 न चलन्ति सदाध्याननिष्ठा इअव मुनीश्वराः ।
 रामं मानुषरूपेण गिरिकाननभूमिषु ॥ ४ ॥
 चरन्तं परमात्मानं ज्ञात्वा सिद्धगणा भुवि ।
 मृगपक्षिगणा भूत्वा राममेवानुसेविरे ॥ ५ ॥
 सौमित्रिरेकदा राममेकान्ते ध्यानतत्परम् ।
 समाधिविरमे भक्त्या प्रणयाद्विनयान्वितः ॥ ६ ॥
 अब्रवीद्देव ते वाक्यात्पूर्वोक्ताद्विगतो मम ।
 अनाद्यविद्यासम्भूतः संशयो हृदि संस्थितः ॥ ७ ॥
 इदानीं श्रोतुमिच्छामि क्रियामार्गेण राघव ।
 भवदाराधनं लोके यथा कुर्वन्ति योगिनः ॥ ८ ॥
 इदमेव सदा प्राहुर्योगिनो मुक्तिसाधनम् ।
 नारदोऽपि तथा व्यासो ब्रह्मा कमलसम्भवः ॥ ९ ॥

ब्रह्मक्षत्रादिवर्णानामाश्रमाणां च मोक्षदम् ।
स्त्रीशूद्राणां च राजेन्द्र सुलभं मुक्तिसाधनम् ।
तव भक्ताय मे भ्रात्रे ब्रूहि लोकोपकारकम् ॥ १० ॥

श्रीराम उवाच ।

मम पूजाविधानस्य नान्तोऽपि रघुनन्दन ।
तथापि वक्ष्ये सङ्क्षेपाद्यथावदनुपूर्वशः ॥ ११ ॥
स्वगृह्योक्तप्रकारेण द्विजत्वं प्राप्य मानवः ।
सकाशात्सद्गुरोर्मंत्रलब्ध्वा मद्भक्तिसंयुतः ॥ १२ ॥
तेन सन्दर्शितविधिर्मामेवाराधयेत्सुधीः ।
हृदये वानले वार्चेत्प्रतिमादौ विभावसौ ॥ १३ ॥
शालग्रामशिलायां वा पूजयेन्मामतन्द्रितः ।
प्रातःस्नानं प्रकुर्वीत प्रथमं देहशुद्धये ॥ १४ ॥
वेदतन्त्रोदितैर्मन्त्रैर्मृल्लेपनविधानतः ।
सन्ध्यादि कर्म यन्नित्यं तत्कुर्याद्विधिना बुधः ॥ १५ ॥
सङ्पल्पमादौ कुर्वीत सिद्ध्यर्थं कर्मणां सुधीः ।
स्वगुरुं पूजयेद्भक्त्या मद्बुद्ध्या पूजको मम ॥ १६ ॥
शिलायां स्नपनं कुर्यात्प्रतिमासु प्रमार्जनम् ।
प्रसिद्धैर्गन्धपुष्पाद्यैर्मत्पूजा सिद्धिदायिका ॥ १७ ॥
अमायिकोऽनुवृत्त्या मां पूजयेन्नियतव्रतः ।
प्रतिमादिष्वलङ्कारः प्रियो मे कुलनन्दन ॥ १८ ॥
अग्नौ यजेत हविषा भास्करे स्थण्डिले यजेत् ।
भक्तेनोपहृतं प्रीत्यै श्रद्धया मम वार्यपि ॥ १९ ॥
किं पुनर्भक्ष्यभोज्यादि गन्धपुष्पाक्षतादिकम् ।
पूजाद्रव्याणि सर्वाणि सम्पाद्यैवं समारभेत् ॥ २० ॥
चैलाजिनकुशैः सम्यगासनं परिकल्पयेत् ।
तत्रोपविश्य देवस्य सम्मुखे सुद्धमानसः ॥ २१ ॥
ततो न्यासं प्रकुर्वीत मातृकाबहिरान्तरम् ।
केशवादि ततः कुर्यात्तत्त्वन्यासं ततः परम् ॥ २२ ॥
मन्मूर्तिपञ्जरन्यासं मन्त्रन्यासं ततो न्यसेत् ।
प्रतिमादावपि तथा कुर्यान्नित्यमतन्द्रितः ॥ २३ ॥
कलशं स्वपुरो वामे क्षिपेत्पुष्पादि दक्षिणे ।
अर्घ्यपाद्यप्रदानार्थं मधुपर्कार्थमेव च ॥ २४ ॥
तथैवाचमनार्थं तु न्यसेत्पात्रचतुष्टयम् ।
हृत्पद्मे भानुविमले मत्कलां जीवसंज्ञिताम् ॥ २५ ॥
ध्यायेत्स्वदेहमखिलं तया व्याप्तमरिन्दम ।
तामेवावाहयेन्नित्यं प्रतिमादिषु मत्कलाम् ॥ २६ ॥

पाद्यार्घ्याचमनीयाद्यैः स्नानवस्त्राविभूषणैः ।
 यावच्छक्योपचारैर्वा त्वर्चयेन्माममायया ॥ २७ ॥
 विभवे सति कर्पूरकुङ्कुमागरुचन्दनैः ।
 अर्चयेन्मन्त्रवन्नित्यं सुगन्धकुसुमैः शुभैः ॥ २८ ॥
 दशावरणपूजां वै ह्यागमोक्तां प्रकारयेत् ।
 नीराजनैर्धूपदीपैर्नैवेद्यैर्बहुविस्तरैः ॥ २९ ॥
 श्रद्धयोपहरेन्नित्यं श्रद्धाभुगहमीश्वरः ।
 होमं कुर्यात्प्रयत्नेन विधिना मन्त्रकोविदः ॥ ३० ॥
 अगस्त्येनोक्तमार्गेण कुण्डेनागमवित्तमः ।
 जुहुयान्मूलमन्त्रेण पुंसूक्तेनाथवा बुधः ॥ ३१ ॥
 अथवौपासनाग्नौ वा चरुणा हविषा तथा ।
 तप्तजाम्बूनदप्रख्यं दिव्याभरणभूषितम् ॥ ३२ ॥
 ध्यायेदनलमध्यस्थं होमकाले सदा बुधः ।
 पार्श्वेभ्यो बलिं दत्त्वा होमशेषं समापयेत् ॥ ३३ ॥
 ततो जपं प्रकूर्वीत ध्यायेन्मां यतवाक् स्मरन् ।
 मुखवासं च ताम्बूलं दत्त्वा प्रीतीसमन्वितः ॥ ३४ ॥
 मदर्थे नृत्यगीतादि स्तुतिपाठादि कारयेत् ।
 प्रणमेद्दण्डवद्भूमौ हृदये मां निधाय च ॥ ३५ ॥
 शिरस्याधाय मदत्तं प्रसादं भावनामयम् ।
 पाणिभ्यां पत्पदे मूर्ध्नि गृहीत्वा भक्तिसंयुतः ॥ ३६ ॥
 रक्ष मा घोरसंसारादित्युक्त्वा प्रणमेत्सुधीः ।
 उद्वासयेद्यथापूर्वं प्रत्यग्ज्योतिषि संस्मरन् ॥ ३७ ॥
 एवमुक्तप्रकारेण पूजयेद्विधिवद्यदि ।
 इहामूत्र च संसिद्धिं प्राप्नोति मदनुग्रहात् ॥ ३८ ॥
 मद्भक्तो यदि मामेवं पूजां चैव दिने दिने ।
 करोति मम सारूप्यं प्राप्नोत्येव न संशयः ॥ ३९ ॥
 इदं रहस्यं परमं च पावनं

मयैव साक्षात्कथितं सनातनम् ।

पठत्यजस्रं यदि वा शृणोति यः

स सर्वपूजाफलभाङ् न संशयः ॥ ४० ॥

एवं परात्मा श्रीरामः क्रियायोगमनुत्तमम् ।

पृष्टः प्राह स्वभक्ताय शेषांशाय महात्मने ॥ ४१ ॥

पुनः प्राकृतवद्रामो मायामालम्ब्य दुःखितः ।

हा सीतेति वदन्नैव निद्रां लेभे कथञ्चन ॥ ४२ ॥

एतस्मिन्नन्तरे तत्र किष्किन्धायां सुबुद्धिमान् ।

हनूमान्प्राह सुग्रीवमेकान्ते कपिनायकम् ॥ ४३ ॥

शृणु राजन्प्रवक्ष्यामि तवैव हितमुत्तमम् ।
 रामेण ते कृतः पूर्वमुपकारो ह्यनुत्तमः ॥ ४४ ॥
 कृतघ्नवत्त्वया नूनं विस्मृतः प्रतिभाति मे ।
 त्वत्कृते निहितो वाली वीरस्त्रैलोक्यसम्मतः ॥ ४५ ॥
 राज्ये प्रतिष्ठितोऽसि त्वं तारां प्राप्तोऽसि दुर्लभाम् ।
 स रामः पर्वताग्रे भ्राता सह वसन्सुधीः ॥ ४६ ॥
 त्वदागमनमेकाग्रमीक्षते कार्यगौरवात् ।
 त्वं तु वानरभावेन स्त्रीसक्तो नावबुद्ध्यसे ॥ ४७ ॥
 करोमीति प्रतिज्ञाय सीतायाः परिमार्गणम् ।
 न करोषि कृतघ्नस्त्वं हन्यसे वालिवद्द्वुतम् ॥ ४८ ॥
 हनूमद्वचनं श्रुत्वा सुग्रीवो भयविह्वलः ।
 प्रत्युवाच हनूमन्तं सत्यमेव त्वयोदितम् ॥ ४९ ॥
 शीघ्रं कुरु ममाज्ञां त्वं वानराणां तरस्विनाम् ।
 सहस्राणि दशेदानीं प्रेषयाशु दिशो दश ॥ ५० ॥
 सप्तद्वीपगतान्सर्वान्वानरानानयन्तु ते ।
 पक्षमध्ये समायान्तु सर्वं वानरपुङ्गवाः ॥ ५१ ॥
 ये पक्षमतिवर्तन्ते ते वध्या मे न संशयः ।
 इत्याज्ञाप्य हनूमन्तं सुग्रीवो गृहमाविशत् ॥ ५२ ॥
 सुग्रीवाज्ञां पुरस्कृत्य हनूमान्मन्त्रिसत्तमः ।
 तत्क्षणे प्रेषयामास हरीन्दश दिशः सुधीः ॥ ५३ ॥
 अगणितगुणसत्त्वान्वायुवेगप्रचारान्
 वनचरगणमुख्यान् पर्वताकाररूपान् ।
 पवनहितकुमारः प्रेषयामास दूतस्
 नतिरभसतरात्मा दानमानादितृप्तान् ॥ ५४ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 चतुर्थः सर्गः ॥ ४ ॥

॥ अध्यात्मरामायणे किष्किन्धा काण्ड ॥

पञ्चम सर्गः ॥

रामस्तु पर्वतस्याग्रे मणिसानौ निशामुखे ।
 सीताविरहजं शोकमसहन्निदमब्रवीत् ॥ १ ॥
 पश्य लक्ष्मण मे सीता राक्षसेन हृता बलात् ।
 मृतामृता वा निश्चेतुं न जानेऽद्यापि भामिनीम् ॥ २ ॥
 जीवतीति मम ब्रूयात्कश्चिद्वा प्रियकृत्स मे ।
 यदि जानामि तां सार्धं जीवन्तीं यत्र कुत्र वा ॥ ३ ॥

हठादेवाहरिष्यामि सुधामिव पयोनिधेः ।
 प्रतिज्ञां शृणु मे भ्रातर्येन मे जनकात्मजा ॥ ४ ॥
 नीता तं भस्मसात्कुर्यां सपुत्रबलवाहनम् ।
 हे सीते चन्द्रवदने वसन्ती राक्षसालये ॥ ५ ॥
 दुःखार्त्ता मामपश्यन्ती कथं प्राणान् धरिष्यसि ।
 चन्द्रोऽपि भानुवद्भाति मम चन्द्राननां विना ॥ ६ ॥
 चन्द्र त्वं जानकीं स्पृष्ट्वा करैर्मां स्पृश शीतलैः ।
 सुग्रीवोऽपि दयाहीनो दुःखितं मां न पश्यति ॥ ७ ॥
 राज्यं निष्कण्टकं प्राप्य स्त्रीभिः परिवृतो रहः ।
 कृतघ्नो दृश्यते व्यक्तं पानासक्तोऽतिकामुकः ॥ ८ ॥
 नायाति शरदं पश्यन्नपि मार्गयितुं प्रियाम् ।
 पूर्वोपकारिणं दुष्टः कृतघ्नो विस्मृतो हि माम् ॥ ९ ॥
 हन्मि सुग्रीवमप्येवं सपुरं सहबान्धवम् ।
 वाली यथा हतो मेऽद्य सुग्रीवोऽपि तथा भवेत् ॥ १० ॥
 इति रुष्टं समालोक्य राघवं लक्ष्मणोऽब्रवीत् ।
 इदानीमेव गत्वाहं सुग्रीवं दुष्टमानसम् ॥ ११ ॥
 मामाज्ञापय हत्वा तमायास्ये राम तेऽन्तिकम् ।
 इत्युक्त्वा धनुरादाय स्वयं तूणीरमेव च ॥ १२ ॥
 गन्तुमभ्युद्यतं वीक्ष्य रामो लक्ष्मणमब्रवीत् ।
 न हन्तव्यस्त्वया वत्स सुग्रीवो मे प्रियः सखा ॥ १३ ॥
 किन्तु भीषय सुग्रीवं वालिवत्त्वं हनिष्यसे ।
 इत्युक्त्वा शीघ्रमादाय सुग्रीवत्प्रतिभाषितम् ॥ १४ ॥
 आगत्य पश्चाद्यत्कार्यं तत्करिष्याम्यसंशयम् ।
 तथेति लक्ष्मणोऽगच्छत्त्वरितो भीमविक्रमः ॥ १५ ॥
 किष्किन्धां प्रति कोपेन निर्दहन्निव वानरान् ।
 सर्वज्ञो नित्यलक्ष्मीको विज्ञानात्मापि राघवः ॥ १६ ॥
 सीतामनुशुशोचार्त्तः प्राकृतः प्राकृतामिव ।
 बुद्ध्यादिसाक्षिणस्तस्य मायाकार्यातिवर्तिनः ॥ १७ ॥
 रागादिरहितस्यास्य तत्कार्यं कथमुद्भवेत् ।
 ब्रह्मणोक्तमृतं कर्तुं राज्ञो दशरथस्य हि ॥ १८ ॥
 तपसः फलदानाय जतो मानुषवेषधृक् ।
 मायया मोहितां सर्वे जना अज्ञानसंयुताः ॥ १९ ॥
 कथमेसां भवेन्मोक्ष इति विष्णुर्विचिन्तयन् ।
 कथां प्रथयितुं लोके सर्वलोकमलापहाम् ॥ २० ॥
 रामायणाभिधां रामो भूत्वा मानुषचेष्टकः ।
 क्रोधं मोहं च कामं च व्यवहारार्थसिद्धये ॥ २१ ॥

तत्तत्कालोचितं गृह्णन् मोहवत्यवशाः प्रजाः ।
 अनुरक्त इवाशेषगुणेषु गुणवर्जितः ॥ २२ ॥
 विज्ञानमूर्तिर्विज्ञानशक्तिः साक्ष्यगुणान्वितः ।
 अतः कामादिभिर्नित्यमविलिप्तो यथा नभः ॥ २३ ॥
 विन्दन्ति मुनयः केचिज्जानन्ति जनकादयः ।
 तद्भक्ता निर्मलात्मानः सम्यग् जानन्ति नित्यदा ।
 भक्तचित्तानुसारेण जायते भगवानजः ॥ २४ ॥
 लक्ष्मणोपि तदा गत्वा किष्किन्धानगरान्तिकम् ।
 ज्याघोषमरोत्तीव्रं भीषयन् सर्ववानरान् ॥ २५ ॥
 तं दृष्ट्वा प्राकृतास्तत्र वानरा वप्रमूर्धनि ।
 चक्रुः किलकिलाशब्दं धृतपाषाणपादपाः ॥ २६ ॥
 तान्दृष्ट्वा क्रोधताम्राक्षो वानरान् लक्ष्मणस्तदा ।
 निर्मूलान्कर्तुमुद्युक्तो धनुरानम्य वीर्यवान् ॥ २७ ॥
 ततः शीघ्रं समाप्लुत्य ज्ञात्वा लक्ष्मणमागतम् ॥ २८ ॥
 निर्वाय वानरान् सर्वानङ्गदो मन्त्रिसत्तमः ।
 गत्वा लक्ष्मणसामीप्यं प्रणनाम स दण्डवत् ॥ २९ ॥
 ततोऽङ्गदं परिष्वज्य लक्ष्मणः प्रियवर्धनः ।
 उवाच वत्स गच्छ त्वं पितृव्याय न्यवेदय ॥ ३० ॥
 मामागतं राघवेण चोदितं रौद्रमूर्तिना ।
 तथेति त्वरितं गत्वा सुग्रीवाय न्यवेदयत् ॥ ३१ ॥
 लक्ष्मणः क्रोधताम्राक्षः पुरद्वारिबहिः स्थितः ।
 तच्छ्रुत्वातीव सन्त्रस्तः सुग्रीवो वानरेश्वरः ॥ ३२ ॥
 आहूय मन्त्रिणां श्रेष्ठं हनूमन्तमथाब्रवीत् ।
 गच्छ त्वमङ्गदेनाशु लक्ष्मणं विनयान्वितः ॥ ३३ ॥
 सान्त्वयन्कोपितं वीरं शनैरानय सादरम् ।
 प्रेषयित्वा हनूमन्तं तारामाह कपीश्वरः ॥ ३४ ॥
 त्वं गच्छ सान्त्वयन्ती तं लक्ष्मणं मृदुभाषितैः ।
 शान्तमन्तःपुरं नीत्वा पश्चाद्दर्शय मेऽनघे ॥ ३५ ॥
 भवत्विति ततस्तारा मध्यकक्षं समाविशत् ।
 हनुमानङ्गदेनैव सहितो लक्ष्मणान्तिकम् ॥ ३६ ॥
 गत्वा ननाम शिरसा भक्त्या स्वागतमब्रवीत् ।
 एहि वीर महाभाग भवद्गृहमशङ्कितम् ॥ ३७ ॥
 प्रविश्य राजदारादीन् दृष्ट्वा सुग्रीवमेव च ।
 यदाज्ञापयसे पश्चात्तत्सर्वं करवाणि भोः ॥ ३८ ॥
 इत्युक्त्वा लक्ष्मणं भक्त्या करे गृह्य स मारुतिः ।
 आनयामास नगरमध्याद्राजगृहं प्रति ॥ ३९ ॥

पश्यंस्तत्र महासौधान् यूथपानां समन्ततः ।
 जगाम भवनं राज्ञः सुरेन्द्रभवनोपमम् ॥ ४० ॥
 मध्यकक्षे गता तत्र तारा ताराधिपानना ।
 सर्वाभरणसम्पन्न मदरक्तान्तलोचना ॥ ४१ ॥
 उवाच लक्ष्मणं नत्वा स्मितपूर्वाभिभाषिणी ।
 एहि देवर भद्रं ते साधुस्त्वं भक्तवत्सलः ॥ ४२ ॥
 किमर्थं कोपमाकार्षीर्भक्ते भृत्ये कपीश्वरे ।
 बहुकालमनाश्वासं दुःखमेवानुभूतवान् ॥ ४३ ॥
 इदानीं बहुदुःखौघाद्भवद्भिरभिरक्षितः ।
 भवत्प्रसादात्सुग्रीवः प्राप्तसौख्यो महामतिः ॥ ४४ ॥
 कामासक्तो रघुपतेः सेवार्थं नागतो हरिः ।
 आगमिष्यन्ति हरयो नानादेशगताः प्रभो ॥ ४५ ॥
 प्रेषितो दशसाहस्रा हरयो रघुसत्तम ।
 आनेतुं वानरान् दिग्भ्यो महापर्वतसन्निभान् ॥ ४६ ॥
 सुग्रीवः स्वयमागत्य सर्ववानरयूथपैः ।
 वधयिष्यति दैत्यौघान् रावणं च हनिष्यति ॥ ४७ ॥
 त्वयैव सहितोऽद्यैव गन्ता वानरपुङ्गवः ।
 पश्यान्तर्भवनं तत्र पुत्रदारसुहृद्वृतम् ॥ ४८ ॥
 दृष्ट्वा सुग्रीवमभयं दत्त्वा नय सहैव ते ।
 ताराया वचनं श्रुत्वा कृशक्रोधोऽथ लक्ष्मणः ॥ ४९ ॥
 जगामान्तःपुरं यत्र सुग्रीवो वानरेश्वरः ।
 रुमामालिङ्ग्य सुग्रीव पर्यङ्के पर्यवस्थितः ॥ ५० ॥
 दृष्ट्वा लक्ष्मणमत्यर्थमुत्पपातातिभीतवत् ।
 तं दृष्ट्वा लक्ष्मणः क्रुद्धो मदविह्वलितेक्षणम् ॥ ५१ ॥
 सुग्रीवं प्राह दुर्वृत्त विस्मृतोऽसि रघुत्तमम् ।
 वाली येन हतो वीरः स बाणोऽद्य प्रतीक्षते ॥ ५२ ॥
 त्वमेव वालिनो मार्गं गमिष्यसि मया हतः ।
 एवमत्यन्तपरुषं वदन्तं लक्ष्मणं तदा ॥ ५३ ॥
 उवाच हनुमान् वीरः कथमेवं प्रभाषसे ।
 त्वत्तोऽधिकतरो रामे भक्तोऽयं वानराधिपः ॥ ५४ ॥
 रामकार्यार्थमनिशं जागर्ति न तु विस्मृतः ।
 आगताः परितः पश्य वानराः कोटिशः प्रभो ॥ ५५ ॥
 गमिष्यन्त्यचिरेणैव सीतायाः परिमार्गणम् ।
 साधयिष्यति सुग्रीवो रामकार्यमशेषतः ॥ ५६ ॥
 श्रुत्वा हनुमतो वाक्यं सौमित्रिर्लज्जितोऽभवत् ।
 सुग्रीवोऽप्यर्घ्यपाद्याद्यैर्लक्ष्मणं समपूजयत् ॥ ५७ ॥

आलिङ्ग्य प्राह रामस्य दासोऽहं तेन रक्षितः ।
 रामः स्वतेजसा लोकान् क्षणार्द्धेनैव जेष्यति ॥ ५८ ॥
 सहायमात्रमेवाहं वानरैः सहितः प्रभो ।
 सौमित्रिरपि सुग्रीवं प्राह किञ्चिन्मयोदितम् ॥ ५९ ॥
 तत्क्षमस्व महाभाग प्रणयाद्भाषितं मया ।
 गच्छामोऽद्यैव सुग्रीव रामस्तिष्ठति कानने ॥ ६० ॥
 एक एवार्तिदुःखार्त्तो जानकीविरहात्प्रभुः ।
 तथेति रथमारुह्य लक्ष्मणेन समन्वितः ॥ ६१ ॥
 वानरैः सहितो राजा राममेवान्वपद्यत ॥ ६२ ॥
 भेरीमृदङ्गैर्बहुऋक्षवानरैः श्वेतातपत्रैर्व्यजनैश्च शोभितः ।
 नीलाङ्गदाद्यैर्हनुमत्प्रधानैः समावृतो राघवमभ्यगाद्धरिः ॥ ६३ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 पञ्चमः सर्गः ॥ ५ ॥

॥ अध्यात्मरामायणे किष्किन्धा काण्ड ॥
 षष्ठ सर्गः ॥

दृष्ट्वा रामं समासिनं गुहाद्वारि शिलातले ।
 चैलाजिनधरं श्यामं जटामौलिविराजितम् ॥ १ ॥
 विशालनयनं शान्तं स्मितचारुमुखाम्बुजम् ।
 सीताविरहसन्तप्तं पश्यन्तं मृगपक्षिणः ॥ २ ॥
 रथाद्वारात्समुत्पत्य वेगात्सुग्रीवलक्ष्मणौ ।
 रामस्य पादयोरग्रे पेततुर्भक्तिसंयुतौ ॥ ३ ॥
 रामः सुग्रीवमालिङ्ग्य पृष्ट्वानामयमन्तिके ।
 स्थापयित्वा यथान्यायं पूजयामास धर्मवित् ॥ ४ ॥
 ततोऽब्रवीद्रघुश्रेष्ठं सुग्रीवो भक्तिनम्रधीः ।
 देव पश्य समायान्तीं वानराणां महाचमूम् ॥ ५ ॥
 कुलाचलाद्रिसम्भूता मेरुमन्दरसन्निभाः ।
 नानाद्वीपसरिच्छैलवासिनः पर्वतोपमाः ॥ ६ ॥
 असङ्ख्याताः समायान्ति हरयः कामरूपिणः ।
 सर्वे देवांशसम्भूताः सर्वे युद्धविशारदाः ॥ ७ ॥
 अत्र केचिद्गजबलाः केचिद्दशगजोपमाः ।
 गजायुतबलाः केचितन्येऽमितबलाः प्रभो ॥ ८ ॥
 केचितज्जनकूटाभाः केचित्कनकसन्निभाः ।
 केचिद्रक्तान्तवदना दीर्घवालास्तथापरे ॥ ९ ॥
 शुद्धस्फटिकसङ्काशाः केचित्राक्षससन्निभाः ।

गर्जन्तः परितो यान्ति वानरा युद्धकाङ्क्षिणः ॥ १० ॥
 त्वदाज्ञाकारिणः सर्वे फलमूलाशनाः प्रभो ।
 ऋक्षाणामधिपो वीरो जाम्बवान्नाम बुद्धिमान् ॥ ११ ॥
 एष मे मन्त्रिणा म् श्रेष्ठ कोटिभल्लूकवृन्दपः ।
 हनूमानेष विख्यातो महासत्त्वपराक्रमः ॥ १२ ॥
 वायुपुत्रोऽतितेजस्वी मन्त्री बुद्धिमतां वरः ।
 नलो नीलश्च गवयो गवाक्षो गन्धमादनः ॥ १३ ॥
 शरभो मैन्दवश्चैव गजः पनस एव च ।
 वलिमुखो दधिमुखः सुषेणास्तार एव च ॥ १४ ॥
 केसरी च महासत्त्वः पिता हनुमतो बली ।
 एते ते यूथपा राम प्राधान्येन मयोदिताः ॥ १५ ॥
 महात्मनो महावीर्याः शक्रतुल्यपराक्रमाः ।
 एते प्रत्येकतः कोटिकोटिवानरयूथपाः ॥ १६ ॥
 तवाज्ञाकारिणः सर्वे सर्वे देवांशसम्भवाः ।
 एष वालिसुतः श्रीमानङ्गदो नाम विश्रुतः ॥ १७ ॥
 वालितुल्यबलो वीरो राक्षसानां बलान्तकः ।
 एते चान्ये च बहवस्त्वदर्थे त्यक्तजीविताः ॥ १८ ॥
 योद्धारः पर्वताग्रैश्च निपुणाः शत्रुघातने ।
 आज्ञापय रघुश्रेष्ठ सर्वे ते वशवर्तिनः ॥ १९ ॥
 रामः सुग्रीवमालिङ्ग्य हर्षपूर्णाश्रुलोचनः ।
 प्राह सुग्रीव जानासि सर्वं त्वं कार्यगौरवम् ॥ २० ॥
 मार्गणार्थं हि जानक्या नियुङ्क्ष्व यदि रोचते ।
 श्रुत्वा रामस्य वचनं सुग्रीवः प्रीतमानसः ॥ २१ ॥
 प्रेषयामास बलिनो वानरान् वानरर्षभ ।
 दिक्षु सर्वासु विविधान्वानरान् प्रेष्य सत्वरम् ॥ २२ ॥
 दक्षिणां दिशमत्यर्थं प्रयत्नेन महाबलान् ।
 युवराजं जाम्बवन्तं हनूमन्तं महाबलम् ॥ २३ ॥
 नलं सुषेणं शरभं मैन्दं द्विविदमेव च ।
 प्रेषयामास सुग्रीवो वचनं चेतमब्रवीत् ॥ २४ ॥
 विचिन्वन्तु प्रयत्नेन भवन्तो जानकीं शुभाम् ।
 मासादर्वाङ्निवर्तध्वं मच्छासनपुरःसराः ॥ २५ ॥
 सीतामदृष्ट्वा यदि वो मासादूर्ध्वं दिनं भवेत् ।
 तदा प्राणान्तिकं दण्डं मत्तः प्राप्स्यथ वानराः ॥ २६ ॥
 इति प्रस्थाप्य सुग्रीवो वानरान् भीमविक्रमान् ।
 रामस्य पार्श्वे श्रीरामं नत्वा चोपविवेश सः ॥ २७ ॥
 गच्छन्तं मारुतिं दृष्ट्वा रामो वचनमब्रवीत् ।

अभिज्ञानार्थमेतन्मे ह्यङ्गुलीयकमुत्तमम् ॥ २८ ॥
 मन्नामाक्षरसंयुक्तं सीतायै दीयतां रहः ।
 अस्मिन् कार्ये प्रमाणं हि त्वमेव कपिसत्तम ।
 जानामि सत्त्वं ते सर्वं गच्छ पन्थाः शुभस्तव ॥ २९ ॥
 एवं कपिनां राज्ञा ते विसृष्टाः परिमार्गणे ।
 सीताया अङ्गदमुखा बभ्रमुस्तत्र तत्र ह ॥ ३० ॥
 भ्रमन्तो विन्ध्यगहने ददृशुः पर्वतोपमम् ।
 राक्षसं भीषणाकारं भक्षयन्तं मृगान् गजान् ॥ ३१ ॥
 रावणोऽयमिति ज्ञात्वा केचिद्धानरपुङ्गवाः ।
 जघ्नु किलकिलाशब्दं मुञ्चतो मुष्टिभिः क्षणात् ॥ ३२ ॥
 नायं रावण इत्युक्त्वा ययुरन्यन्महद्वनम् ।
 तृषार्ता सलिलं तत्र नाविन्दन् हरिपुङ्गवाः ॥ ३३ ॥
 विभ्रमन्तो महारण्ये शुष्ककण्ठोष्ठतालुकाः ।
 ददृशुर्गह्वरं तत्र तृणगुल्मावृतं महत् ॥ ३४ ॥
 आर्द्रपक्षान् क्रौञ्चहंसान्निःसुतान्ददृशुस्ततः ।
 अत्रास्ते सलिलं नूनं प्रविशामो महागुहाम् ॥ ३५ ॥
 इत्युक्त्वा हनुमानग्रे प्रविवेश तमन्वयुः ।
 सर्वे परस्परं ध्रुत्वा बाहून्बाहुभिरुत्सुकाः ॥ ३६ ॥
 अन्धकारे महद्वरं गत्वापश्यन् कपीश्वराः ।
 जलाशयान्मणिनिभतोयान् कल्पद्रुमोपमान् ॥ ३७ ॥
 वृक्षान्पक्वफलैर्नम्रान्मधुद्रोणसमन्वितान् ।
 गृहान् सर्वगुणोपेतान् मणिवस्त्रादिपूरितान् ॥ ३८ ॥
 दिव्यभक्ष्यान्नसहितान्मानुषैः परिवर्जितान् ।
 विस्मितास्तत्र भवने दिव्ये कनकविष्टरे ॥ ३९ ॥
 प्रभया दीप्यमानां तु ददृशुः स्त्रियमेककाम् ।
 ध्यायन्तीं चीरवसनां योगिनीं योगमास्थिताम् ॥ ४० ॥
 प्रणमुस्तां महाभागां भक्त्या भीत्या च वानराः ।
 दृष्ट्वा तान्वानरान्देवी प्राह यूयं किमागताः ॥ ४१ ॥
 कुतो वा कस्य दूता वा मत्स्थानं किं प्रधर्षथ ।
 तच्छ्रुत्वा हनुमानाह शृणु वक्ष्यामि देवि ते ॥ ४२ ॥
 अयोध्याधिपतिः श्रीमान् राजा दशरथः प्रभुः ।
 तस्य पुत्रो महाभागो ज्येष्ठो राम इति श्रुतः ॥ ४३ ॥
 पितुराज्ञां पुरस्कृत्य सभार्यः सानुजो वनम् ।
 गतस्तत्र हता भार्या तस्य साध्वी दुरात्मना ॥ ४४ ॥
 रावणेन ततो रामः सुग्रीवं सानुजो ययौ ।
 सुग्रीवो मित्रभावेन रामस्य प्रियवत्त्वभाम् ॥ ४५ ॥

मृगयध्वमिति प्राह ततो वयमुपागताः ।
ततो वनं विचिन्वन्तो जानकीं जलकाङ्क्षिणः ॥ ४६ ॥
प्रविष्टा गह्वरं घोरं दैवादत्र समागताः ।
त्वं वा किमर्थमत्रासि का वा त्वं वद नः शुभे ॥ ४७ ॥
योगिनी च तथा दृष्ट्वा वानरान प्राह हृष्टधीः ।
यथेष्टं फलमूलानि जग्ध्वा पीत्वामृतं पयः ॥ ४८ ॥
आगच्छत ततो वक्ष्ये मम वृत्तान्तमादितः ।
तथेति भुक्त्वा पीत्वा च हृष्टास्ते सर्ववानराः ॥ ४९ ॥
देव्याः समीपं गत्वा ते बद्धाञ्जलिपुटाः स्थिताः ।
ततः प्राह हनूमन्तं योगिनी दिव्यदर्शना ॥ ५० ॥
हेमा नाम पुरा दिव्यरूपिणि विश्वकर्मणः ।
पुत्री महेशं नृत्येन तोषयामास भामिनी ॥ ५१ ॥
तुष्टो महेशः प्रददाविदं दिव्यपुरं महत् ।
अत्र स्थिता मा सुदती वर्षाणामयुतायुतम् ॥ ५२ ॥
तस्या अहं सखी विष्णुतत्परा मोक्षकाङ्क्षिणी ।
नाम्ना स्वयम्प्रभा दिव्यगन्धर्वतनया पुरा ॥ ५३ ॥
गच्छन्ती ब्रह्मलोकं सा मामाहेदं तपश्चर ।
अत्रैव निवसन्ती त्वं सर्वप्राणिविवर्जिते ॥ ५४ ॥
त्रेता युगे दाशरथिर्भूत्वा नारायणोऽव्ययः ।
भूभारहरणार्थाय विचरिष्यति कानने ॥ ५५ ॥
मार्गन्तो वानरास्तस्य भार्यामायान्ति ते गुहाम् ।
पूजयित्वाथ तान् नत्वा रामं स्तुत्वा प्रयत्नतः ॥ ५६ ॥
यातासि भवनं विष्णोर्योगिगम्यं सनातनम् ।
इतोऽहं गन्तुमिच्छामि रामं द्रष्टुं त्वरान्विता ॥ ५७ ॥
यूयं पिदध्वमक्षीणि गमिष्यथ बहिर्गुहाम् ।
तथैव चक्रुस्ते वेगाद्गताः पूर्वस्थितं वनम् ॥ ५८ ॥
सापि त्यक्त्वा गुहां शीघ्रं ययौ राघवसन्निधिम् ।
तत्र रामं ससुग्रीवं लक्ष्मणं च ददर्श ह ॥ ५९ ॥
कृत्वा प्रदक्षिणं रामं प्रणम्य बहुशः सुधीः ।
आह गद्गदया वाचा रोमाञ्चिततनूरुहा ॥ ६० ॥
दासी तवाहं राजेन्द्र दर्शनार्थमिहागता ।
बहुवर्षसहस्राणि तप्तं मे दुश्चरं तपः ॥ ६१ ॥
गुहायां दर्शनार्थं ते फलितं मेऽद्य तत्तपः ।
अद्य हि त्वां नमस्यामि मायायाः परतः स्थितम् ॥ ६२ ॥
सर्वभूतेषु चालक्ष्यं बहिरन्तरवस्थितम् ।
योगमायाजवनिकाच्छन्नो मानुषविग्रहः ॥ ६३ ॥

न लक्ष्यसेऽज्ञानदृशां शैलूष इव रूपधृक् ।
 महाभागवतानां त्वं भक्तियोगविधित्सया ॥ ६४ ॥
 अवतीर्णोऽसि भगवन् कथं जानामि तामसी ।
 लोके जानातु यः कश्चित्तव तत्त्वं रघूत्तम ॥ ६५ ॥
 ममैतदेव रूपं ते सदा भातु हृदालये ।
 राम ते पादयुगलं दर्शितं मोक्षदर्शनम् ॥ ६६ ॥
 अदर्शनं भवार्णानां सन्मार्गपरिदर्शनम् ।
 धनपुत्रकलत्रादिविभूतिपरिदर्पितः ।
 अकिञ्चनधनं त्वाद्य नाभिधातुं जनोऽर्हति ॥ ६७ ॥
 निवृत्तगुणमार्गाय निष्किञ्चनधनाय ते ॥ ६८ ॥
 नमः स्वात्माभिरामाय निर्गुणाय गुणात्मने ।
 कालरूपिणमीशानमादिमध्यान्तवर्जितम् ॥ ६९ ॥
 समं चरन्तं सर्वत्र मन्ये त्वां पुरुषं परम् ।
 देव ते चेष्टितं कश्चिन्न वेद नृविडम्बनम् ॥ ७० ॥
 नतेऽस्ति कश्चिद्वयितो द्वेष्यो वापर एव च ।
 त्वन्मायापिहितात्मानस्त्वां पश्यन्ति तथाविधम् ॥ ७१ ॥
 अजस्याकर्तुरीशस्य देवतियङ्गरादिषु ।
 जन्मकर्मादिकं यद्यत्तदत्यन्तविडम्बनम् ॥ ७२ ॥
 त्वामाहुरक्षरं जातं कथाश्रवणसिद्धये ।
 केचित्कोसलराजस्य तपसः फलसिद्धये ॥ ७३ ॥
 कौसल्यया प्रार्थ्यमानं जातमाहुः परे जनाः ।
 दुष्टराक्षसभूभारहरणायार्थितो विभुः ॥ ७४ ॥
 ब्रह्मणा नररूपेण जातोऽयमिति केचन ।
 शृण्वन्ति गायन्ति च ये कथास्ते रघुनन्दन ॥ ७५ ॥
 पश्यन्ति तव पादाब्जं भवार्णवसुतारणम् ।
 त्वं मायागुणबद्धाहं व्यतिरिक्तं गुणाश्रयम् ॥ ७६ ॥
 कथं त्वां देव जानीयां स्तोतुं वाविषयं विभुम् ।
 नमस्यामि रघुश्रेष्ठं बाणासनशरान्वितम् ।
 लक्ष्मणेन सह भ्राता सुग्रीवादिभिरन्वितम् ॥ ७७ ॥
 एवं स्तुतो रघुश्रेष्ठः प्रसन्नः प्रणताघहृत् ।
 उवाच योगिनीं भक्तां किं ते मनसि काङ्क्षितम् ॥ ७८ ॥
 सा प्राह राघवं भक्त्या भक्तिं ते भक्तवत्सल ।
 यत्र कुत्रापि जाताया निश्चलां देहि मे प्रभो ॥ ७९ ॥
 त्वद्भक्तेषु सदा सङ्गो भूयान्मे प्राकृतेषु न ।
 जिह्वा मे रामरामेति भक्त्या वदतु सर्वदा ॥ ८० ॥
 मानसं श्यामलं रूपं सीतालक्ष्मणसंयुतम् ।

धनुर्बाणधरं पीतवाससं मुकुटोज्ज्वलम् ॥ ८१ ॥
अङ्गदैर्नूपुरैर्मुक्ताहारैः कौस्तुभकुण्डलैः ।
भान्तं स्मरतु मे राम वरं नान्यं वृणे प्रभो ॥ ८२ ॥

श्रीराम उवाच ।

भवत्वेवं महाभागे गच्छ त्वं बदरीवनम् ।
तत्रैव मां समरन्ती त्वं त्यक्त्वेदं भूतपञ्चकम् ।
मामेव परमात्मानमचिरात्प्रतिपद्यसे ॥ ८३ ॥
श्रुत्वा रघूत्तमवचोऽमृतसारकल्पं गत्वा तदैव
बदरीतरुखण्डजुष्टम् ।
तीर्थं तदा रघुपतिं मनसा स्मरन्ती त्यक्त्वा कलेवरमवाप
परं पदं सा ॥ ८४ ॥
इति श्रीमदध्यात्मरामायणे उमामहेश्वरसंवादे किष्किन्धाकाण्डे
षष्ठः सर्गः ॥ ६ ॥

॥ अध्यात्मरामायणे किष्किन्धा काण्ड ॥
सप्तम सर्गः ॥

श्रीमहादेव उवाच ।

अथ तत्र समासीना वृक्षखण्डेषु वानराः ।
चिन्तयन्तो विमुह्यन्तः सीतामार्गणकर्षिताः ॥ १ ॥
तत्रोवाचाङ्गदः कांश्चिद्वानरान् वानरर्षभः ।
भ्रमतां गह्वरेऽस्माकं मासो नूनं गतोऽभवत् ॥ २ ॥
सीता नाधिगतास्माभिर्न कृतं राजशासनम्
यदि गच्छाम किष्किन्धां सुग्रीवोऽस्मान् हनिष्यति ॥ ३ ॥
विशेषतः शत्रुसुतं मां मिषान्निहनिष्यति ।
मयि तस्य कुतः प्रीतिरहं रामेण रक्षितः ॥ ४ ॥
इदानीं रामकार्यं मे न कृतं तन्मिषं भवेत् ।
तस्य मद्धनने नूनं सुग्रीवस्य दुरात्मनः ॥ ५ ॥
मातृकल्पां भ्रातृभार्या पापात्मानुभवत्यसौ ।
न गच्छेयमतः पार्श्वं तस्य वानरपुङ्गवाः ॥ ६ ॥
त्यक्ष्यामि जीवितं चात्र येन केनापि मृत्युना ।
इत्यश्रुनयनं केचिद्दृष्ट्वा वानरपुङ्गवाः ॥ ७ ॥
व्यथिताः साश्रुनयना युवराजमथाब्रूवन् ॥ ८ ॥
किमर्थं तव शोकोऽत्र वयं ते प्राणरक्षकाः ।
भवामो निवसामोऽत्र गुहायां भयवर्जिताः ॥ ९ ॥
सर्वसौभाग्यसहितं पुरं देवपुरोपमम् ।

शनैः परस्परं वाक्यं वदतां मारुतात्मजः ॥ १० ॥
 श्रुत्वाङ्गदं समालिङ्ग्य प्रोवाच नयकोविदः ।
 विचार्यते किमर्थं ते दुर्विचारो न युज्यते ॥ ११ ॥
 राज्ञोऽत्यन्तप्रियस्त्वं हि तारापुत्रोऽतिवल्लभः ।
 रामस्य लक्ष्मणात्प्रीतिस्त्वयि नित्यं प्रवर्धते ॥ १२ ॥
 अतो न राघवाङ्गीतिस्तव राज्ञो विशेषतः ।
 अहं तव हिते सक्तो वत्स नान्यं विचारय ॥ १३ ॥
 गुहावासश्च निर्भेद्य इत्युक्तं वानरैस्तु यत् ।
 तदेतद्भामबाणानामभेद्यं किं जगत्त्रये ॥ १४ ॥
 ये त्वां दुर्बोधयन्त्येते वानरा वानरर्षभ ।
 पुत्रदारादिकं त्यक्त्वा कथं स्थास्यन्ति ते त्वया ॥ १५ ॥
 अन्यद्गुह्यतमं वक्ष्ये रहस्यं शृणु मे सुत ।
 रामो न मानुषो देवः साक्षान्नारायणोऽव्ययः ॥ १६ ॥
 सीता भगवती माया जनसम्मोहकारिणी ।
 लक्ष्मणो भुवनाधारः साक्षाच्छेषः फणिश्वरः ॥ १७ ॥
 ब्रह्मणा प्रार्थिताः सर्वे रक्षोगणविनाशने ।
 मायामानुषभावेन जाता लोकैकरक्षकाः ॥ १८ ॥
 वयं च पार्षदाः सर्वे विष्णोर्वैकुण्ठवासिनः ।
 मनुष्यभावमापन्ने स्वेच्छया परमात्मनि ॥ १९ ॥
 वयं वानररूपेण जातास्तस्यैव मायया ।
 वयं तु तपसा पूर्वमाराध्य जगतां पतिम् ॥ २० ॥
 तेनैवानुगृहीताः स्मः पार्षदत्वमुपागताः ।
 इदानीमपि तस्यैव सेवां कृत्वैव मायया ॥ २१ ॥
 पुनर्वैकुण्ठमासाद्य सुखं स्थास्यामहे वयम् ।
 इत्यङ्गदमथाश्वास्य गता विन्ध्यं महाचलम् ॥ २२ ॥
 विचिन्वन्तोऽथ शनकैर्जानकीं दक्षिणाम्बुधेः ।
 तीरे महेन्द्राख्यगिरेः पवित्रं पादयाययुः ॥ २३ ॥
 दृष्ट्वा समुद्रं दुष्पारमगाधं भयवर्धनम् ।
 वानरा भयसंत्रस्ताः किं कुर्म इति वादिनः ॥ २४ ॥
 निषेदुरुदधेस्तीरे सर्वे चिन्तासमन्विताः ।
 मन्त्रयामासुरन्योन्यमङ्गदाद्या महाबलाः ॥ २५ ॥
 भ्रमतो मे वने मासो गतोऽत्रैव गुहान्तरे ।
 न दृष्टो रावणो वाद्य सीता वा जनकात्मजा ॥ २६ ॥
 सुग्रीवस्तीक्ष्णदण्डोऽस्मान्निहत्येव न संशयः ।
 सुग्रीववधतोऽस्माकं श्रेयः प्रायोपवेशनम् ॥ २७ ॥
 इति निश्चित्य तत्रैव दर्भानास्तीर्य सर्वतः ।

उपाविवेशुस्ते सर्वे मरणे कृतनिश्चयाः ॥ २८ ॥
 एतस्मिन्नन्तरे तत्र महेन्द्रादिगुहान्तरात् ।
 निर्गत्य शनकैरागाद्गृध्रः पर्वतसन्निभः ॥ २९ ॥
 दृष्ट्वा प्रायोपवेशेन स्थितान्वानरपुङ्गवान् ।
 उवाच शनकैर्गृध्रः प्राप्तो भक्ष्योऽद्य मे बहुः ॥ ३० ॥
 एकैकशः क्रमात्सर्वान् भक्षयामि दिने दिने ।
 श्रुत्वा तद्गृध्रवचनं वानरा भीतमानसाः ॥ ३१ ॥
 भक्षयिष्यति नः सर्वानसौ गृध्रो न संशयः ।
 रामकार्यं च नास्माभिः कृतं किञ्चिद्धरीश्वराः ॥ ३२ ॥
 सुग्रीवस्यापि च हितं न कृतं स्वात्मनामपि ।
 वृथानेन वधं प्राप्ता गच्छामो यमसादनम् ॥ ३३ ॥
 अहो जटायुर्धर्मात्मा रामस्यार्थे मृतः सुधीः ॥
 मोक्षं प्राप दुरावापं योगिनामप्यरिन्दमः ॥ ३४ ॥
 सम्पातिस्तु तदा वाक्यं श्रुत्वा वानरभाषितम् ।
 के वा यूयं मम भ्रातुः कर्णपीयूषसन्निभम् ॥ ३५ ॥
 जटायुरिति नामद्य व्याहरन्तः परस्परम् ।
 उच्यतां वो भयं मा भून्मत्तः प्लवगसत्तमाः ॥ ३६ ॥
 तमुवाचाङ्गदः श्रीमानुत्थितो गृध्रसन्निधौ ।
 रामो दाशरथिः श्रीमान् लक्ष्मणेन समन्वितः ॥ ३७ ॥
 सीतया भार्यया सार्धं विचचार महावने ।
 तस्य सीता हता साध्वी रावणेन दुरात्मना ॥ ३८ ॥
 मृगयां निर्गते रामे लक्ष्मणे च हता बलात् ।
 रामरामेति क्रोशन्ती श्रुत्वा गृध्रः प्रतापवान् ॥ ३९ ॥
 जटायुर्नाम पक्षीन्द्रो युद्धं कृत्वा सुदारुणम् ।
 रावणेन हतो वीरो राघवर्थं महाबलः ॥ ४० ॥
 रामेण दग्धो रामस्य सायुज्यमगमत्क्षणात् ।
 रामः सुग्रीवमासाद्य सख्यं कृत्वाग्निसाक्षिकम् ॥ ४१ ॥
 सुग्रीवचोदितो हत्वा वालिनं सुदुरासदम् ।
 राज्यं ददौ वानराणां सुग्रीवाय महाबलः ॥ ४२ ॥
 सुग्रीवः प्रेषयामास सीतायाः परिमार्गणे ।
 अस्मान्वानरवृन्दान्वै महासत्त्वान्महाबलः ॥ ४३ ॥
 मासादर्वाङ्निवर्तध्वं नोचेत्प्राणान्हरामि वः ।
 इत्याज्ञया भ्रमन्तोऽस्मिन्वने गह्वरमध्यगाः ॥ ४४ ॥
 गतो मासो न जानीमः सीतां वा रावणं च वा ॥
 मर्तुं प्रायोपविष्टा स्मस्तीरे लवणवारिधेः ॥ ४५ ॥
 यदि जानासि हे पक्षिन्सीतां कथय नः शुभाम् ।

अङ्गदस्य वचः श्रुत्वा सम्पातिर्हृष्टमानसः ॥ ४६ ॥
 उवाच मत्प्रियो भ्राता जटायुः प्लवगेश्वराः ।
 बहुवर्षसहस्रान्ते भ्रातृवार्ता श्रुता मया ॥ ४७ ॥
 वाक्यसाहाय्यं करिष्येऽहं भवतां प्लवगेश्वराः ।
 भ्रातुः सलिलदानाय नयध्वं मां जलान्तिकम् ॥ ४८ ॥
 पश्चात्सर्वं शुभं वक्ष्ये भवतां कार्यसिद्धये ।
 तथेति निन्युस्ते तीरं समुद्रस्य विहङ्गमम् ॥ ४९ ॥
 सोऽपि तत्सलिले स्नात्वा भ्रातुर्दत्त्वा जलाञ्जलिम् ।
 पुनः स्वस्थानमासाद्य स्थितो नीतो हरीश्वरैः ।
 सम्पातिः कथयामास वानरान्परिहर्षयन् ॥ ५० ॥
 लङ्का नाम नगर्यास्ते त्रिकूटगिरिमूर्धनि ।
 तत्राशोकवने सीता राक्षसीभिः सुरक्षिता ॥ ५१ ॥
 समुद्रमध्ये सा लङ्का शतयोजनदूरतः ।
 दृश्यते मे न सन्देहः सीता च परिदृश्यते ॥ ५२ ॥
 गृध्रत्वाद्दूरदृष्टिर्मे नात्र संशयितुं क्षमम् ।
 शतयोजनविस्तीर्णं समुद्रं यस्तु लङ्घयेत् ॥ ५३ ॥
 स एव जानकीं दृष्ट्वा पुनरायास्यति ध्रुवम् ।
 अहमेव दुरात्मानं रावणं हन्तुमुत्सहे ।
 भ्रातुर्हन्तारमेकाकी किन्तु पक्षविवर्जितः ॥ ५४ ॥
 यतध्वमतियत्नेन लङ्घितुं सरतां पतिम् ।
 ततो हन्ता रघुश्रेष्ठो रावणम् राक्षसाधिपम् ॥ ५५ ॥
 उल्लङ्घ्य सिन्धुं शतयोजनायतं लङ्कां प्रविश्याथ विदेहकन्यकाम् ।
 दृष्ट्वा समाभाष्य च वारिधिं पुनस्तर्तुं समर्थः कतमो
 विचार्यताम् ॥ ५६ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 सप्तमः सर्गः ॥ ७ ॥

॥ अध्यात्मरामायणे किष्किन्धा काण्ड ॥

अष्टम सर्गः ॥

अथ ते कौतुकाविष्टाः सम्पातिं सर्ववानराः ।
 पप्रच्छुर्भगवन् ब्रूहि स्वमुदन्तं त्वमादितः ॥ १ ॥
 सम्पातिः कथयामास स्ववृत्तान्तं पुरा कथम् ।
 अहं पुरा जटायुश्च भ्रातरौ रूढयौवनौ ॥ २ ॥
 बलेन दर्पितावावां बलजिज्ञासया खगौ ।
 सूर्यमण्डलपर्यन्तं गन्तुमुत्पतितौ मदात् ॥ ३ ॥

बहुयोजनसाहस्रं गतौ तत्र प्रतापितः ।
 जटायुस्तं परित्रातुं पक्षैराच्छाद्य मोहतः ॥ ४ ॥
 स्थितोऽहं रश्मिभिर्दग्धपक्षोऽस्मिन्विन्ध्यमूर्धनि ।
 पतितो दूरपतनान्मुच्छिद्योऽहं कपीश्वराः ॥ ५ ॥
 दिनत्रयात्पुनः प्राणसहितो दग्धपक्षकः ।
 देशं वा गिरिकूटान्वा न जाने भ्रान्तमानसः ॥ ६ ॥
 शनैरुन्मील्य नयने दृष्ट्वा तत्राश्रमं शुभम् ।
 शनैः शनैराश्रमस्य समीपं गतवानहम् ॥ ७ ॥
 चन्द्रमा नाम मुनिराङ्गं दृष्ट्वा मां विस्मितोऽवदत् ।
 सम्पाते किमिदं तेऽद्य विरूपं केन व कृतम् ॥ ८ ॥
 जानामि त्वामहं पूर्वमत्यन्तं बलवानसि ।
 दग्धौ किमर्थं ते पक्षौ कथ्यतां यदि मन्यसे ॥ ९ ॥
 ततः स्वचेष्टितं सर्वं कथयित्वातिदुःखितः ।
 अब्रवं मुनिशार्दूलं दह्येऽहं दाववह्निना ॥ १० ॥
 कथं धारयितुं शक्तो विपक्षो जीवितं प्रभो ।
 इत्युक्तोऽथ मुनिर्वीक्ष्य मां दयार्द्रविलोचनः ॥ ११ ॥
 शृणु वत्स वचो मेऽद्य श्रुत्वा कुरु यथेप्सितम् ।
 देहमूलमिदं दुःखं देहः कर्मसमुद्भवः ॥ १२ ॥
 कर्म प्रवर्तते देहेऽहंबुद्ध्या पुरुषस्य हि ।
 अहङ्कारस्त्वनदिः स्यादविद्यासम्भवो जडः ॥ १३ ॥
 विच्छाद्यया सदा युक्तस्तप्तायः पिण्डवत्सदा ।
 तेन देहस्य तादात्म्याद्देहश्चेतनवान्भवेत् ॥ १४ ॥
 देहोऽहमिति बुद्धिः स्यादात्मनोऽहङ्कृतेर्बलात् ।
 तन्मूल एष संसार सुदुःखादिसाधकः ॥ १५ ॥
 आत्मनो निर्विकारस्य मिथ्या तादात्म्यतः सदा ।
 देहोऽहं कर्मकर्ताहमिति सङ्कल्प्य सर्वदा ॥ १६ ॥
 जीवः करोति कर्माणि तत्फलैर्बद्धयतेऽवशः ।
 ऊर्ध्वाधो भ्रमते नित्यं पापपुण्यात्मकः स्वयम् ॥ १७ ॥
 कृतं मयाधिकं पुण्यं यज्ञदानादि निश्चितम् ।
 स्वर्गं गत्वा सुखं भोक्ष्य इति सङ्कल्पवान्भवेत् ॥ १८ ॥
 तथैवाध्यासतस्तत्र चिरं भुक्त्वा सुखं महत् ।
 क्षीणपुण्यः पतत्यर्वागनिच्छन्कर्मचोदितः ॥ १९ ॥
 पतित्वा मण्डले चेन्दोस्ततो नीहारसंयुतः ।
 भूमौ पतित्वा व्रीह्यादौ तत्र स्थित्वा चिरं पुनः ॥ २० ॥
 भूत्वा चतुर्विधं भोज्यं पुरुषैर्भुज्यते ततः ।
 रेतो भूत्वा पुनस्तेन ऋतौ स्त्रीयोनिःसिञ्चितः ॥ २१ ॥

योनिरक्तेन संयुक्तं जरायुपरिवेष्टितम् ।
 दिनेनैकेन कललं भूत्वा रूढत्वमाप्नुयात् ॥ २२ ॥
 तत्पुनः पञ्चरात्रेण बुद्बुदाकारतामियात् ।
 सप्तरात्रेण तदपि मांसपेशित्वमाप्नुयात् ॥ २३ ॥
 पक्षमात्रेण सा पेशी रुधिरेण परिप्लुता ।
 तस्या एवाङ्कुरोत्पत्तिः पञ्चविंशतिरात्रिषु ॥ २४ ॥
 ग्रीवा शिरश्च स्कन्धश्च पृष्ठवंशस्तथोदरम् ।
 पञ्चधाङ्गानि चैकैकं जायन्ते मासतः क्रमात् ॥ २५ ॥
 पाणिपादौ तथा पार्श्वः कटिर्जानु तथैव च ।
 मासद्वयार्प्रजायन्ते क्रमेणैव न चान्यथा ॥ २६ ॥
 त्रिभिर्मसैः प्रजायन्ते अङ्गानां सन्धयः क्रमात् ।
 सर्वाङ्गुल्यः प्रजायन्ते क्रमान्मासचतुष्टये ॥ २७ ॥
 नासा कर्णौ च नेत्रे च जायन्ते पञ्चमासतः ।
 दन्तपङ्क्तिर्नखा गुह्यं पञ्चमे जायते तथा ॥ २८ ॥
 अर्वाक्षणासतश्छिद्रं कर्णयोर्भवति स्फुटम् ।
 पायुत्मेढमुपस्थं च नाभिश्चापि भवेन्नृणाम् ॥ २९ ॥
 सप्तमे मासि रोमाणि शिरः केशास्तथैव च ।
 विभक्तावयवत्वं च सर्वं सम्पद्यतेऽष्टमे ॥ ३० ॥
 जठरे वर्धते गर्भः स्त्रीया एवं विहङ्गम ।
 पञ्चमे मासि चैतन्यं जीवः प्राप्नोति सर्वशः ॥ ३१ ॥
 नाभिसुत्राल्परन्ध्रेण मातृभुक्तान्नसारतः ।
 वर्धते गर्भतः पिण्डो न म्रियेत स्वकर्मतः ॥ ३२ ॥
 स्मृत्वा सर्वाणि जन्मानि पूर्वकर्माणि सर्वशः ।
 जठरानलतप्तोऽयमिदं वचनमब्रवीत् ॥ ३३ ॥
 नानायोनिहस्त्रेषु जायमानोऽनुभूतवान् ।
 पुत्रदारादिसम्बन्धं कोटिशः पशुबान्धवान् ॥ ३४ ॥
 कुटुम्बभरणासक्त्या न्यायान्यायैर्धनार्जनम् ।
 कृतं नाकरवं विष्णुचिन्तां स्वप्नेऽपि दुर्भगः ॥ ३५ ॥
 इदानीं तत्फलं भुञ्जे गर्भदुःखं महत्तरम् ।
 अशाश्वते शाश्वतवद्देहे तृष्णासमन्वितः ॥ ३६ ॥
 अकार्याण्येव कृतवान्न कृतं हितमात्मनः ।
 इत्येवं बहुधा दुःखमनुभूय स्वकर्मतः ॥ ३७ ॥
 कदा निष्क्रमणं मे स्याद्गर्भान्निरयसन्निभात् ।
 इत ऊर्ध्वं नित्यमहं विष्णुमेवानुपूजये ॥ ३८ ॥
 इत्यादि चिन्तयन् जीवो योनियन्त्रप्रपीडितः ।
 जायमानोऽतिदुःखेन नरकात्पातकी यथा ॥ ३९ ॥

पूतिव्रणान्निपतितः कृमिरेष इवापरः ।
 ततो बाल्यादिदुःखानि सर्व एव विभुञ्जते ॥ ४० ॥
 त्वया चैवानुभूतानि सर्वत्र विदितानि च ।
 न वर्णितानि मे गृध्र यौवनादिषु सर्वतः ॥ ४१ ॥
 एवं देहोऽहस्मित्यस्मादभ्यासान्निरयादिकम् ।
 गर्भवासादिदुःखानि भवन्त्यभिनिवेशतः । ॥ ४२ ॥
 तस्माद्देहद्वयादन्यमात्मानं प्रकृतेः परम् ।
 ज्ञात्वा देहादिममतां त्यक्त्वात्मज्ञानवान् भवेत् ॥ ४३ ॥
 जाग्रदादिविनिर्मुक्तं सत्यज्ञानादिलक्षणम् ।
 शुद्धं बुद्धं सदा शान्तमात्मानमवधारयेत् ॥ ४४ ॥
 चिदात्मनि परिज्ञाते नष्टे मोहेऽज्ञसम्भवे ।
 देहः पततु वारब्धकर्मवेगेन तिष्ठतु ॥ ४५ ॥
 योगिनो न हि दुःखं वा सुखं वाज्ञानसम्भवम् ।
 तस्माद्देहेन सहितो यावत्प्रारब्धसङ्क्षयः ॥ ४६ ॥
 तावत्तिष्ठ सुखेन त्वं धूतकञ्चुकसर्पवत् ।
 अन्यद्वक्ष्यामि ते पक्षिन् शृणु मे परमं हितम् ॥ ४७ ॥
 त्रेतायुगे दाशरथिभूत्वा नारायणोऽव्ययः ।
 रावणस्य वधार्थाय दण्डकानागमिष्यति ॥ ४८ ॥
 सीतया भार्यया सार्धं लक्ष्मणेन समन्वितः ।
 तत्राशमे जनकजां भ्रातृभ्यां रहिते वने ॥ ४९ ॥
 रावणश्चोरवन्नित्वा लङ्कायां स्थापयिष्यति ।
 तस्याः सुग्रीवनिर्देशाद्दानराः परिमार्गणे ॥ ५० ॥
 आगमिष्यन्ति जलधेस्तीरं तत्र समागमः ।
 त्वया तैः कारणवशाद्भविष्यति न संशयः ॥ ५१ ॥
 तदा सीतास्थितिं तेभ्यः कथयस्व यथार्थतः ।
 तदैव तव पक्षौ द्वावुत्पत्स्येते पुनर्नवौ ॥ ५२ ॥
 सम्पातिरुवाच ।

बोधमायास मां चन्द्रनामा मुनिकुलेश्वरः ।
 पश्यन्तु पक्षौ मे जातौ नूतनावतिकोमलौ ॥ ५३ ॥
 स्वस्ति वोऽस्तु गमिष्यामि सीतां द्रक्ष्यथ निश्चयम् ।
 यत्नं कुरुध्वं दुर्लङ्घ्यसमुद्रस्य विलङ्घने ॥ ५४ ॥
 यन्नामस्मृतिमात्रतोऽपरिमितं संसारवारानिधिं
 तीर्त्वा गच्छति दुर्जनोऽपि परमं विष्णो पदं शाश्वतम् ।
 तस्यैव स्थितिकारिणस्त्रीजगतां रामस्य भक्ताः प्रिया
 यूयं किं न समुद्रमात्रतरणे शक्ताः कथं वानराः ॥ ५५ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे

॥ अध्यात्मरामायणे किष्किन्धा काण्ड ॥

नवम सर्गः ॥

श्रीमहादेव उवाच ।

गते विहायसा गृध्रराजे वानरपुङ्गवाः ।
हर्षेण महताविष्टाः सीतादर्शलालसाः ॥ १ ॥
ऊचुः समुद्रं पश्यन्तो नक्रचक्रभयङ्करम् ।
तरङ्गादिभिरुन्नद्धमाकाशमिव दुर्ग्रहम् ॥ २ ॥
परस्परमवोचन्वै कथमेनं तरामहे ।
उवाच चाङ्गदस्तत्र शृणुध्वं वानरोत्तमाः ॥ ३ ॥
भवन्त्योऽत्यन्तबलिनः शूराश्च कृतविक्रमाः ।
को वात्र वारिधिं तीर्त्वा राजकार्यं करिष्यति ॥ ४ ॥
एतेषां वानराणां स प्राणदाता न संशयः ।
तदुत्तिष्ठतु मे शीघ्रं पुरतो यो महाबलः ॥ ५ ॥
वानराणां च सर्वेषां रामसुग्रीवयोरपि ।
स एव पालको भूयान्नात्र कार्या विचारणा ॥ ६ ॥
इत्युक्ते युवराजेन तूष्णीं वानरसैनिकाः ।
आसन्नोचुः किञ्चिदपि परस्परविलोकिनः ॥ ७ ॥

अङ्गद उवाच ।

उच्यतां वै बलं सर्वैः प्रत्येकं कार्यसिद्धये ।
केन वा साध्यते कार्यं जानीमस्तदनन्तरम् ॥ ८ ॥
अङ्गदस्य वचः श्रुत्वा प्रोचुर्वीरा बलं पृथक् ।
योजनानां दशारभ्य दशोत्तरगुणं जगुः ॥ ९ ॥
शतादवर्गजाम्बवांस्तु प्राह मध्ये वनौकसाम् ।
पुरा त्रिविक्रमे देवे पादं भूमानलक्षणम् ॥ १० ॥
त्रिःसप्तकृत्वोऽहमगां प्रदक्षिणविधानतः ।
इदानीं वार्धक्यस्तो न शक्नोमि विलङ्घितुम् ॥ ११ ॥
अङ्गदोऽप्याह मे गन्तुं शक्यं पारं महोदधेः ।
पुनर्लङ्घनसामर्थ्यं न जानाम्यस्ति वा न वा ॥ १२ ॥
तमाह जाम्बवान्वीरस्त्वं राजा नो नियामकः ।
न युक्तं त्वां नियोक्तुं मे त्वं समर्थोऽपि यद्यपि ॥ १३ ॥

अङ्गद उवाच ।

एवं चेत्पूर्ववत्सर्वे स्वप्स्यामो दर्भविष्टरे ।
केनापि न कृतं कार्यं जीवितुं च न शक्यते ॥ १४ ॥

तमाह जाम्बवान्वीरो दर्शयिष्यामि ते सुत ।
 येनास्माकं कार्यसिद्धिर्भविष्यत्यचिरणे च ॥ १५ ॥
 इत्युक्त्वा जाम्बवान्प्राह हनूमन्तमवस्थितम् ।
 हनूमन्किं रहस्तूष्णीं स्थायते कार्यगौरवे ॥ १६ ॥
 प्राप्तेऽज्ञेनेव सामर्थं दर्शयाद्य महाबल ।
 त्वं साक्षाद्वायुतनयो वायुतुल्यपराक्रमः ॥ १७ ॥
 रामकार्यार्थमेव त्वं जनितोऽसि महात्मना ।
 जातमात्रेण ते पूर्वं दृष्टवोद्यन्तं विभावसुम् ॥ १८ ॥
 पक्वं फलं जिघृक्षामीत्युत्प्लुतं बालचेष्टया ।
 योजनानां पञ्चशतं पतितोऽसि ततो भुवि ॥ १९ ॥
 अतस्त्वद्बलमाहात्म्यं को वा शक्नोति वर्णितुम् ।
 उत्तिष्ठ कुरु रामस्य कार्यं नः पाहि सुव्रत ॥ २० ॥
 श्रुत्वा जाम्बवतो वाक्यं हनूमानतिहर्षितः ।
 चकार नादं सिंहस्य ब्रह्माण्डं स्फोटयन्निव ॥ २१ ॥
 बभूव पर्वताकारस्त्रिविक्रम इवापरः ।
 लङ्घयित्वा जलनिधिं कृत्वा लङ्कां च भस्मसात् ॥ २२ ॥
 रावणं सकुलं हत्वानेष्ये जनकनन्दिनीम् ।
 यद्वा बद्ध्वा गले रज्ज्वा रावणं वामपाणिना ॥ २३ ॥
 लङ्कां सपर्वतां धृत्वा रामस्याग्रे क्षिपाम्यहम् ।
 यद्वा दृष्ट्वैव यास्यामि जानकीं शुभलक्षणाम् ॥ २४ ॥
 श्रुत्वा हनुमतो वाक्यं जाम्बवानिदमब्रवीत् ।
 दृष्ट्वैवागच्छ भद्रं ते जीवन्तीं जानकीं शुभाम् ॥ २५ ॥
 पश्चाद्रामेण सहितो दर्शयिष्यसि पौरुषम् ।
 कल्याण भवताद्भद्रं गच्छतस्ते विहायसा ॥ २६ ॥
 गच्छन्तं रामकार्यार्थं वायुस्त्वामनुगच्छतु ।
 इत्याशीर्भिः समामन्त्र्य विसृष्टः प्लवगाधिपैः ॥ २७ ॥
 महेन्द्राद्रिशिरो गत्वा बभूवादभुतदर्शनः ॥ २८ ॥
 महानगेन्द्रप्रतिमो महात्मा सुवर्णवर्णोऽरुणचारुवक्त्रः ।
 महाफणीन्द्राभसुदीर्घबाहुर्वातात्मजोऽदृश्यत सर्वभूतैः ॥ २९ ॥
 इति श्रीमदध्यात्मरामायणे उमामहेश्वरसंवादे किष्किन्धाकाण्डे
 नवमः सर्गः ॥ ९ ॥
 ॥ समाप्तमिदं किष्किन्धाकाण्डम् ॥

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ अध्यात्मरामायणे सुन्दरकाण्डम् ॥

॥ अथ अध्यात्मरामायणे सुन्दरकाण्ड ॥

प्रथमः सर्गः ॥

श्रीमहादेव उवाच ।

शतयोजनविस्तीर्णं समुद्रं मकरालयम् ।

लिलङ् अत् अत् घयिषुरानन्दसन्दोहो मारुतात्मजः ॥ १ ॥

ध्यात्वा रामं परात्मानमिदं वचनमब्रवीत् ।

पश्यन्तु वानराः सर्वे गच्छन्तं मां विहायसा ॥ २ ॥

अमोघं रामनिर्मुक्तं महाबाणमिवाखिलाः ।

पश्याम्यद्यैव रामस्य पत्नीं जनकनन्दिनीम् ॥ ३ ॥

कृतार्थोऽहं कृतार्थोऽहं पुनः पश्यामि राघवम् ।

प्राणप्रयाणसमये यस्य नाम सकृत्स्मरन् ॥ ४ ॥

नरस्तीर्त्वा भवाम्भोधिमपारं याति तत्पदम् ।

किं पुनस्तस्य दूतोऽहं तदङ् अत् अत् गाङ् अत् अत् गुलिमुद्रिक ॥ ५ ॥

तमेव हृदये ध्यात्वा लङ् अत् अत् ध्याम्यल्पवारिधिम् ।

इत्युक् अत् अत् त्वा हनुमान्बाहू प्रसार्यायतवालधिः ॥ ६ ॥

ऋजुग्रीवोर्ध्वदृष्टिः सन्नाकुञ्चितपदद्वयः ।

दक्षिणाभिमुखस्तूर्णं पुप्लुवेऽनिलविक्रमः ॥ ७ ॥

आकशात्त्वरितं देवैर्वीक्ष्यमाणो जगाम सः ।

दृष्टवानिलसुतं देवा गच्छन्तं वायुवेगतः ॥ ८ ॥

परीक्षणार्थं सत्त्वस्य वानरस्येदमब्रुवन् ।

गच्छत्येष महासत्त्वो वानरो वायुविक्रमः ॥ ९ ॥

लङ् अत् अत् कां प्रवेष्टुं शक्तो वा न वा जानीमहे बलम् ।

एवं विचार्य नागानां मातरं सुरसाभिधाम् ॥ १० ॥

अब्रवीद् अत् अत् देवतावृन्दः कौतूहलसमन्वितः ।

गच्छ त्वं वानरेन्द्रस्य किञ्चिद्विघ्नं समाचर ॥ ११ ॥

ज्ञात्वा तस्य बलं बुद्धिं पुनरेहि त्वरान्विता ।

इत्युक्ता सा ययौ शिघ्रं हनुमद्विघ्नकारणात् ॥ १२ ॥

आवृत्य मार्गं पुरतः स्थित्वा वानरमब्रवीत् ।

एहि मे वदनं शीघ्रं प्रविशस्व महामते ॥ १३ ॥

देवैस्त्वं कल्पितो भक्ष्यः क्षुधासम्पीडितात्मनः ।

तामाह हनुमान्मातरहं रामस्य शासनात् ॥ १४ ॥

गच्छामि जानकीं द्रष्टुं पुनरागम्य सत्वरः ।
 रामाय कुशलं तस्याः कथयित्वा त्वदाननम् ॥ १५ ॥
 निवेक्ष्ये देहि मे मार्गं सुरसायै नमोऽस्तु ते ।
 इत्युक् अत् अत् त्वा पुनरेवाह सुरसा क्षुधितास्म्यहम् ॥ १६ ॥
 प्रविश्य गच्छ मे वक् अत् अत् त्रं नो चेत्त्वां भक्षयाम्यहम् ।
 इत्युक्तो हनुमानाह मुखं शीघ्रम् विदारय ॥ १७ ॥
 प्रविश्य वदनं तेऽद्य वच्छामि त्वरयान्वितः ।
 इत्युक् अत् अत् त्वा योजनायामदेहो भूत्वा पुरः स्थितः ॥ १८ ॥
 दृष्ट्वा हनूमतो रूपं सुरसा पञ्चयोजनम् ।
 मुखं चकार हनुमान द्विगुणं रूपमादधत् ॥ १९ ॥
 ततश्चकार सुरसा पञ्च योजनानां च विंशतिम् ।
 वक् अत् अत् त्रं चकार हनुमांस्त्रिंशद्योजनसम्मितम् ॥ २० ॥
 ततश्चकार सुरसा पञ्चाशद्योजनायतम् ।
 वक्त्रं तदा हनूमांस्तु बभूवाङ् अत् अत् गुष्ठसन्निभः ॥ २१ ॥
 प्रविश्य वदनं तस्याः पुनरेत्य पुरः स्थितः ।
 प्रविष्टो निर्गतोऽहं ते वदनं देवि ते नमः ॥ २२ ॥
 एवं वदन्तं दृष्ट्वा सा हनूमन्तमथब्रवीत् ।
 गच्छ साधय रामस्य कार्यं बुद्धिमतां वर ॥ २३ ॥
 देवैः सम्प्रेषिताहं ते बलं जिज्ञासुभिः कपे ।
 दृष्ट्वा सीतां पुनर्गत्वा रामं द्रक्ष्यसि गच्छ भोः ॥ २४ ॥
 इत्युक् अत् अत् त्वा सा ययौ देवलोकं वायुसुतः पुनः ।
 जगाम वायुमार्गेण गरुत्मानिव पक्षिराट् ॥ २५ ॥
 समुद्रोऽप्याह मैनाकं मणिकाञ्चनपर्वतम् ।
 गच्छत्येष महासत्त्वो हनूमान्मारुतात्मजः ॥ २६ ॥
 रामस्य कार्यसिद्ध्यर्थं तस्य त्वं सचिवो भव ।
 सगरैर्वर्द्धितो यस्मात्पुराहं सागरोऽभवम् ॥ २७ ॥
 तस्यान्वये बभूवासौ रामो दाशरथिः प्रभुः ।
 तस्य कार्यार्थसिद्ध्यर्थं गच्छत्येष महाकपिः ॥ २८ ॥
 त्वमुत्तिष्ठ जलात्तूर्णं त्वयि विश्रम्य गच्छतु ।
 स तथेति प्रादुरभूज्जलमध्यान्महोन्नतः ॥ २९ ॥
 नाना मणिमयैः शृङ् अत् अत् गैस्तस्योपरि नरकृतिः ।
 प्राह यान्तं हनूमन्तं मैनाकोऽहं महाकपे ॥ ३० ॥
 समुद्रेण समादिष्टस्त्वद्विश्रामाय मारुते ।
 आगच्छामृतकल्पानि जग्ध्वा पक्वफलानि मे ॥ ३१ ॥
 विश्रमात्र क्षणं पश्चाद् अत् अत् गमिष्यसि यथासुखम् ।
 एवमुक्तोऽथ तं प्राह हनूमान्मारुतात्मजः ॥ ३२ ॥

गच्छतो राम कार्यार्थं भक्षणं मे कथं भवेत् ।
 विश्रामो वा कथं मे स्याद् अत् अत् गन्तव्यं त्वरितं मया ॥ ३३ ॥
 इत्युक् अत् अत् त्वा स्पृष्टशिखरः कराग्रेण ययौ कपिः ।
 किञ्चिद्दूरं गतस्यास्य छायां छायाग्रहोऽग्रहीत् ॥ ३४ ॥
 सिंहिका नाम सा घोरा जलमध्ये स्थिता सदा ।
 आकाशगामिनां छायाक्रम्याकृष्य भक्षयेत् ॥ ३५ ॥
 तथा गृहीतो हनूमांश्चिन्तयामास वीर्यवान् ।
 केनेदं मे कृतं वेगरोधेन विघ्नकारिणा ॥ ३६ ॥
 दृश्यते नैव कोऽप्यत्र विस्मयो मे प्रजायते ।
 एवं विचिन्त्य हनूमानधो दृष्टिं प्रसारयत् ॥ ३७ ॥
 तत्र दृष्ट्वा महाकायां सिंहिकां घोररूपिणीम् ।
 पपात सलिले तूर्णपद् अत् अत् भ्यामेवाहनदृष्ट्वा ॥ ३८ ॥
 पुनरुत्प्लुत्य हनूमान्दक्षिणाभिमुखो ययौ ।
 ततो दक्षिणमासाद्य कूलं नानाफलद्रुमम् ॥ ३९ ॥
 नानापक्षिमृगाकीर्णं नानापुष्पलतावृतम् ।
 ततो ददर्श नगरं त्रिकुटचलमूर्धनि ॥ ४० ॥
 प्राकारौर्बहुभिर्युक्तं परिखाभिश्च सर्वतः ।
 प्रवेक्ष्यामि कथं लङ् अत् अत् कामिति चिन्तापरोऽभवत् ॥ ४१ ॥
 रात्रौ वेक्ष्यामि सूक्ष्मोऽहं लङ् अत् अत् कां रावणपालिताम् ।
 एवं विचिन्त्य तत्रैव स्थित्वा लङ् अत् अत् कां जगाम सः ॥ ४२ ॥
 धृत्वा सूक्ष्मं वपुर्द्वारं प्रविवेश प्रतापवान् ।
 तत्र लङ् अत् अत् कापुरी साक्षात्राक्षसीवेषधारिणी ॥ ४३ ॥
 प्रविशन्तं हनूमन्तं दृष्ट्वा लङ् अत् अत् का व्यतर्जयत् ।
 कस्त्वं वानररूपेण मामनादृत्य लङ् अत् अत् किनीम् ॥ ४४ ॥
 प्रविश्य चोरवद्रात्रौ किं भवान्कर्तुमिच्छति ।
 इत्युक् अत् अत् त्वा रोषताम्राक्षी पदेनाभिजघान तम् ॥ ४५ ॥
 हनूमानपि तां वाममुष्टिनावज्ञयाहनत् ।
 तदैव पतिता भूमौ रक्तमुद्रमती भृशम् ॥ ४६ ॥
 उत्थाय प्राह सा लङ् अत् अत् का हनूमन्तं महाबलम् ।
 हनूमन् गच्छ भद्रं ते जिता लङ् अत् अत् का त्वयानघ ॥ ४७ ॥
 पुराहं ब्रह्मणा प्रोक्ता ह्यष्टविंशतिपर्यये ।
 त्रेतायुगे दाशरथी रामो नारायणोऽव्ययः ॥ ४८ ॥
 जनिष्यते योगमाया सीता जनकवेश्मनि ।
 भूभारहरणार्थाय प्रार्थितोऽयं मया क्वचित् ॥ ४९ ॥
 सभार्यो राघवो भ्राता गमिष्यति महावनम् ।
 तत्र सीतां महाकायां रवणोऽपहरिष्यति ॥ ५० ॥

पश्चातरामेण साचिव्यं सुग्रीवस्य भविष्यति ।
 सुग्रीवो जानकीं द्रष्टुं वानरान्प्रेषयिष्यति ॥ ५१ ॥
 तत्रैको वानरो रात्रावागमिष्यति तेऽन्तिकम् ।
 त्वया च भर्षितः सोऽपि त्वां हनिष्यति मुष्टिना ॥ ५२ ॥
 तेनाहता त्वं व्यथिता भविष्यसि यदानघे ।
 तदैव रावणस्यान्तो भविष्यति न संशयः ॥ ५३ ॥
 तस्मात् त्वया जिता लङ् अत् अत् का जितं सर्वं त्वयानघ ।
 रावणान्तःपुरवरे क्रीडाकाननमुत्तमम् ॥ ५४ ॥
 तन्मध्येऽशोकवनिका दिव्यपादपसङ् अत् अत् कुला ।
 अस्ति तस्यां महावृक्षः शिंशपा नाम मध्यगः ॥ ५५ ॥
 तत्रास्ते जानकी घोरराक्षसीभिः सुरक्षिता ।
 दृष्ट्वैव गच्छ त्वरितं राघवाय निवेदय ॥ ५६ ॥
 धन्याहमप्यद्य चिराय राघव स्मृतिर्ममासीद् अत् अत् भवपाशमोचिनी ।
 तद् अत् अत् भक्तसङ् अत् अत् गोऽप्यतिदुर्लभो मम प्रसीदतां दाशरथिः सदा
 हृदि ॥ ५७ ॥
 उल्लङ् अत् अत् घितेऽब्धौ पवनात्मजेन धरासुतायाश्च दशाननस्य ।
 पुस्फोर वामाक्षि भुजश्च तीव्रं रामस्य दक्षाङ् अत् अत् गमतीन्द्रियस्य ॥ ५८ ॥

इति श्रीमदध्यात्मरामायणे उमामहेश्वरसंवादे सुन्दरकाण्डे
 प्रथमः सर्गः ॥ १ ॥

॥ अध्यात्मरामायणे सुन्दरकाण्ड ॥
 द्वितीयः सर्गः ॥

श्रीमहादेव उवाच ।

ततो जगाम हनुमान् लङ् अत् अत् का । परमशोभनाम् ।
 रत्रौ सूक्ष्मतनुर्भूत्वा बभ्राम परितः पुरीम् ॥ १ ॥
 सीतान्वेषणकार्यार्थी प्रविवेश नृपालयम् ।
 तत्र सर्वप्रदेशेषु विविच्य हनुमान्कपि ॥ २ ॥
 नापश्यज्जानकीं स्मृत्वा ततो लङ् अत् अत् काभिभाषितम् ।
 जगाम हनुमान् शीघ्रमशोकवनिकां शुभाम् ॥ ३ ॥
 सुरपादपसम्बाधां रत्नसोपानवापिकाम् ।
 नानापक्षिमृगाकीर्णां स्वर्णप्रासादशोभिताम् ॥ ४ ॥
 फलैरानम्रशाखाग्रपादपै परिवारिताम् ।
 विचिन्वन् जानकीं तत्र प्रत्यूक्षं मरुत्सुतः ॥ ५ ॥

ददर्शभ्रंलिहं तत्र चैत्यप्रासादमुत्तमम् ।
 दृष्ट्वा विस्मयमापन्नो मणिस्तम्भशतान्वितम् ॥ ६ ॥
 समतीत्य पुनर्गत्वा किञ्चिद्दुरं स मारुतिः ।
 ददर्श शिंशपावृक्षमत्यन्तनिविडच्छदम् ॥ ७ ॥
 अदृष्टातपमाकीर्णं स्वर्णवर्णविहङ् अत् अत् गमम् ।
 तन्मूले राक्षसीमध्ये स्थितां जनकनन्दिनीम् ॥ ८ ॥
 ददर्श हनुमान् वीरो देवतामिव भूतले ।
 एकवेणीं कृशां दीनां मलिनाम्बरधारिणीम् ॥ ९ ॥
 भुमौ शयानां शोचन्तीं रामरामेति भाषिणीम् ।
 त्रातारं नाधिगच्छन्तीमुपवासकृशां शुभाम् ॥ १० ॥
 शाखान्तच्छदमध्यस्थो ददर्श कपिकुञ्जरः ।
 कृतार्थोऽहं कृतार्थोऽहं दृष्ट्वा जनकनन्दिनीम् ॥ ११ ॥
 मयैव साधितं कार्यं रामस्य परमात्मनः ।
 ततः किलकिलाशब्दो बभूवान्तःपुराद् अत् अत् बहिः ॥ १२ ॥
 किमेतदिति सल्लीनो वृक्षपत्रेषु मारुतिः ।
 आयान्तं रावणं तत्र स्त्रीजनैः परिवारितम् ॥ १३ ॥
 दशास्यं विंशतिभुजं नीलाञ्जनचयोपमम् ।
 दृष्ट्वा विस्मयमापन्नः पत्रखण्डेष्वलीयत ॥ १४ ॥
 रावणो राघवेणाशु मरणं मे कथं भवेत् ।
 सीतार्थमपि नायाति रामः किं कारणं भवेत् ॥ १५ ॥
 इत्येवं चिन्तयन्नित्यं राममेव सदा हृदि ।
 तस्मिन्दिनेऽपररात्रौ रावणो राक्षसाधिपः ॥ १६ ॥
 स्वप्ने रामेण सन्दिष्टः कश्चिदागत्य वानरः ।
 कामरूपधरः सूक्ष्मो वृक्षग्रस्थोऽनुपश्यति ॥ १७ ॥
 इति दृष्ट्वाद् अत् अत् भूतं स्वप्नं स्वात्मन्येवानुचिन्त्य सः ।
 स्वप्नः कदाचित्सत्यः स्यादेव तत्र करोम्यहम् ॥ १८ ॥
 जानकीं वाक्शरैर्विद् अत् अत् ध्वा दुःखितां नितरामहम् ।
 करोमि दृष्ट्वा रामाय निवेदयतु वानरः ॥ १९ ॥
 इत्येवं चिन्तयन्सीतासमीपमगमद् अत् अत् द्रुतम् ।
 नूपुराणां किङ् अत् अत् किणीनां श्रुत्वा शिञ्जितमङ् अत् अत् गना ॥ २० ॥
 सीता भीता लीयमाना स्वात्मन्येव सुमध्यमा ।
 अधोमुख्यश्रुनयना स्थिता रामार्पितान्तरा ॥ २१ ॥
 रावणोऽपि तदा सीतामालोक्याह सुमध्यमे ।
 मां दृष्ट्वा किं वृथा सुभ्रु स्वात्मन्येव विलीयसे ॥ २२ ॥
 रामो वनचराणां हि मध्ये तिष्ठति सानुजः ।
 कदाचिद् अत् अत् दृश्यते कैश्चित्कदाचिन्नैव दृश्यते ॥ २३ ॥

मया तु बहुधा लोकाः प्रेषितास्तस्य दर्शने ।
न पश्यन्ति प्रयत्नेन वीक्षमाणाः समन्ततः ॥ २४ ॥
किं करिष्यसि रामेण निःस्पृहणे सदा त्वयि ।
त्वया सदालिङ् अत् अत् गितोऽपि समीपस्थोऽपि सर्वदा ॥ २५ ॥
हृदयेऽस्य न च स्नेहस्त्वयि रामस्य जायते ।
त्वत्कृतान्सर्वभोगांश्च त्वद् अत् अत् गुणानपि राघवः ॥ २६ ॥
भुञ्जानोऽपि न जानाति कृतघ्नो निर्गुणोऽधमः ।
त्वमानीता मया साध्वी दुःखशोकसमाकुला ॥ २७ ॥
इदानीमपि नायाति भक्तिहीनः कथं व्रजेत् ।
निःसत्त्व निर्ममो मानी मुढः पण्डितमानवान् ॥ २८ ॥
नराधमं त्वद्विमुखं किं करिष्यसि भामिनि ।
त्वय्यतीव समासक्तं मां भजस्वासुरोत्तमम् ॥ २९ ॥
देवगन्धर्वनागानां यक्षकिन्नरयोषिताम् ।
भविष्यसि नियोक् अत् अत् त्री त्वं यदि मां प्रतिपद्यसे ॥ ३० ॥
रावणस्य वचः श्रुत्वा सीतामर्षसमन्विता ।
उवाचाधोमुखी भूत्वा निधाय तृणमन्तरे ॥ ३१ ॥
राघवाद् अत् अत् बिभ्यता नूनं भिक्षुरूपं त्वया धृतम् ।
रहिते राघवाभ्यां त्वं शुनीव हविरध्वरे ॥ ३२ ॥
हतवानसि मां नीच तत्फलं प्राप्स्यसेऽचिरात् ।
यदा रामशराघातविदारितवपुर्भवान् ॥ ३३ ॥
ज्ञास्यसेऽमानुषं रामं गमिष्यसि यमान्तिकम् ।
समुद्रं शोषयित्वा वा शरैर्बद् अत् अत् ध्वाथ वारिधिम् ॥ ३४ ॥
हन्तुं त्वां समरे रामो लक्ष्मणेन समन्वितः ।
आगमिष्यत्यसन्देहो द्रक्ष्यसे राक्षसाधम ॥ ३५ ॥
त्वां सपुत्रं सहबलं हत्वा नेष्यति मां पुरम् ॥
श्रुत्वा रक्ष पतिः क्रुद्धो जानक्याः परुषाक्षरम् ॥ ३६ ॥
वाक्यं क्रोधसमाविष्टः खड्गमुद्यम्य सत्वरः ।
हन्तुं जनकराजस्य तनयां ताम्रलोचनः ॥ ३७ ॥
मन्दोदरी निवार्याह पतिं पतिहिते रता ।
त्यजैनां मानुषीं दीनां दुःखितां कृपणां कृशाम् ॥ ३८ ॥
देवगन्धर्वनागानां बह्व्यः सन्ती वराङ् अत् अत् गनाः ।
त्वामेव वरयन्त्युच्चैर्मदमत्तविलोचनाः ॥ ३९ ॥
ततोऽब्रवीद्दशग्रीवो राक्षसीर्विकृताननाः ।
यथा मे वशगो सीता भविष्यति सकामना ।
तथा यतध्वं त्वरितं तर्जनादरणादिभिः ॥ ४० ॥
द्विमासाभ्यन्तरे सीता यदि मे वशगा भवेत् ।

तदा सर्वसुखोपेता राज्यं भोक्ष्यति सा मया ॥ ४१ ॥
 यदि मासद्वयादूर्ध्वं मच्छय्यां नाभिनन्दति ।
 तदा मे प्रातराशाय हत्वा कुरुत मानुषीम् ॥ ४२ ॥
 इत्युक्त्वा अत् त्वा प्रययौ स्त्रीभी रावणोऽन्तःपुरालयम् ।
 राक्षस्यो जानकीमेत्य भीषयन्त्यः स्वतर्जनैः ॥ ४३ ॥
 तत्रैका जानकीमाह यौवनं ते वृथा गतम् ।
 रावणेन समासाद्य सफलं तु भविष्यति ॥ ४४ ॥
 अपरा चाह कोपेन किं विलम्बेन जानकि ।
 इदानीं छेद्यतामङ् अत् अत् गं विभज्य च पृथक् पृथक् ॥ ४५ ॥
 अन्या तु खड्गमुद्यम्य जानकीं हन्तुमुद्यता ।
 अन्या करालवदना विदार्यास्यमभीषयत् ॥ ४६ ॥
 एवं तां भीषयन्तीस्ता राक्षसीर्विकृताननाः ।
 निवार्य त्रिजटा वृद्धा राक्षसी वाक्यमब्रवीत् ॥ ४७ ॥
 शृणुध्वं दुष्टराक्षस्यो मद्वाक्यं वो हितं भवेत् ॥ ४८ ॥
 न भीषयध्वं रुदतीं नमस्कुरुत जानकीम् ।
 इदानीमेव मे स्वप्ने रामः कमललोचनः ॥ ४९ ॥
 आरुह्यैरावतं शुभ्रं लक्ष्मणेन समागतः ।
 दग्ध्वा लङ् अत् अत् कापुरीं सर्वां हत्वा रावणमाहवे ॥ ५० ॥
 आरोप्य जानकीं स्वाङ् अत् अत् के स्थितो दृष्टोऽगमूर्धनि ।
 रावणो गोमयहृदे तैलाभ्यक्तो दिगम्बरः ॥ ५१ ॥
 अगाहत्पुत्रपौत्रैश्च कृत्वा वदनमालिकाम् ।
 विभीषणस्तु रामस्य सन्निधौ हृष्टमानसः ॥ ५२ ॥
 सेवां करोति रामस्य पादयोर्भक्तिसंयुतः ।
 सर्वथा रावणं रामो हत्वा सकुलमञ्जसा ॥ ५३ ॥
 विभीषणायाधिपत्यं दत्त्वा सीतां शुभाननाम् ।
 अङ् अत् अत् के निधाय स्वपुरीं गमिष्यति न संशयः ॥ ५४ ॥
 त्रिजटाया वचः श्रुत्वा भीतास्ता राक्षसस्त्रियः ।
 तूष्णीमासंस्तत्र तत्र निद्रावशमुपागताः ॥ ५५ ॥
 तर्जिता राक्षसीभिः सा सीता भीतातिविह्वला ।
 त्रातारं नाधिगच्छन्ती दुःखेन परिमूर्च्छिता ॥ ५६ ॥
 अश्रुभिः पूर्णनयना चिन्तयन्तीदमब्रवीत् ।
 प्रभाते भक्षयिष्यन्ति राक्षस्यो मां न संशयः ।
 इदानीमेव मर्णं केनोपायेन मे भवेत् ॥ ५७ ॥
 एवं सुदुःखेन परिप्लुता सा
 विमुक्तकण्ठ रुदती चिराय ।
 आलम्ब्य शाखां कृतनिश्चया मृतौ

न जानाती कश्चिदुपायनङ् अत् अत् गना ॥५८॥

इति श्रीमदध्यात्मरामायणे उमामहेश्वरसंवादे सुन्दरकाण्डे
द्वितीयः सर्गः ॥ २ ॥

॥ अध्यात्मरामायणे सुन्दरकाण्ड ॥

तृतीयः सर्गः ॥

श्रीमहादेव उवाच ।

उद् अत् अत् बन्धनेन वा मोक्ष्ये शरीरं राघवं विना ।
जीवितेन फलं किं स्यान्मम रक्षोऽधिमध्यतः ॥ १ ॥
दीर्घा वेणी ममात्यर्थमुद् अत् अत् बन्धाय भविष्यति ।
एवं निश्चितबुद्धिं तां मरणायाथ जानकीम् ॥ २ ॥
विलोक्य हनुमान्सकिञ्चिद्विचार्यैतदभाषत ।
शनैः शनैः सूक्ष्मरूपो जानक्याः श्रोत्रगं वचः ॥ ३ ॥
इक्ष्वाकुवंशसम्भूतो राजा दशरथो महान् ।
अयोध्याधिपतिस्तस्य चत्वारो लोकविश्रुताः ॥ ४ ॥
पुत्रा देवसमाः सर्वे लक्षणैरुपलक्षिताः ।
रामस्यलक्ष्मणश्चैव भरतश्चैव शत्रुहा ॥ ५ ॥
ज्येष्ठो रामः पितुर्वाक्याद् अत् अत् दण्डकारणमागतः ।
लक्ष्मणेन सह भ्राता सीतया भार्यया सह ॥ ६ ॥
उवास गौतमीतीरे पञ्चवत्यां महामनाः ।
तत्र नीता महाभागा सीता जनकनन्दिनी ॥ ७ ॥
रहिते रामचन्द्रेण रावणेन दुरात्मनाः ।
ततो रामोऽतिदुःखार्तो मार्गमाणोऽथ जानकीम् ॥ ८ ॥
जटायुषं पक्षिराजमपश्यत्पतितं भुवि ।
तस्मै दत्त्वा दिवं शीघ्रमृष्यमूकमुपागमत् ॥ ९ ॥
सुग्रीवेण कृता मैत्री रामस्य विदितात्मनः ।
तद् अत् अत् भार्याहारिणं हत्वा वालिनं रघुनन्दनः ॥ १० ॥
राज्येऽभिषिच्य सुग्रीवं मित्रकार्यं चकार सः ।
सुग्रीवस्तु समानाप्य वानरान्वानरप्रभुः ॥ ११ ॥
प्रेषयामास परितो वानरान्परिमार्गणे ।
सीतायास्तत्र चैकोऽहं सुग्रीवसचिवो हरिः ॥ १२ ॥

सम्पातिवचनाच्छीघ्रमुल्लङ् अत् अत् घ्य शतयोजनम् ।
समुद्रं नगरीं लङ् अत् अत् कां विचिन्वज्जानकीं शुभाम् ॥ १३ ॥
शनैरशोकवनिकां विचिन्वज् शिंशपातरुम् ।
अद्राक्षं जानकीमत्र शोचन्तीं दुःखसम्प्लुताम् ॥ १४ ॥
रामस्य महिषीं देवीं कृतकृत्योऽहमागतः ।
इत्युक् अत् अत् त्वोपररामाथ मारुतिर्बुद्धिमत्तरः ॥ १५ ॥
सीता क्रमेण तत्सर्वं श्रुत्वा विस्मयमाययौ ।
किमिदं मे श्रुतं व्योम्नि वायुना समुदीरितम् ॥ १६ ॥
स्वप्नो वा मे मनोभ्रान्तिर्यदि वा सत्यमेव तत् ।
निद्रा मे नास्ति दुःखेन जानाम्येतत्कुतो भ्रमः ॥ १७ ॥
येन मे कर्णपीयूषं वचनं समुदीरितम् ।
स दृश्यतां महाभागः प्रियवादी ममाग्रतः ॥ १८ ॥
श्रुत्वा तज्जानकीवाक्यं हनुमान्पत्रखण्डतः ।
अवतीर्य शनैः सीतापुरतः समवस्थितः ॥ १९ ॥
कलविङ् अत् अत् कप्रमाणाङ् अत् अत् गो रक्तास्य पीतवानरः ।
ननाम शनकैः सीतां प्राञ्जलीः पुरतः स्थितः ॥ २० ॥
दृष्ट्वा तं जानकी भीता रावणोऽयमुपागतः ।
मां मोहयितुमायातो मायया वानराकृतिः ॥ २१ ॥
इत्येवं चिन्तयित्वा सा तूष्णिमासीदधोमुखी ।
पुनरप्याह तां सीतां देवि यत्त्वं विशङ् अत् अत् कसे ॥ २२ ॥
नाहं तथाविधो मातस्त्यज शङ् अत् अत् कां मयि स्थिताम् ।
दासोऽहं कोसलेन्द्रस्य रामस्य परमात्मनः ॥ २३ ॥
सचिवोऽहं हरिन्द्रस्य सुग्रीवस्य शुभप्रदे ।
वायोः पुत्रोऽहमखिलप्राणभूतस्य शोभने ॥ २४ ॥
तच्छ्रुत्वा जानकी प्राह हनूमन्तं कृताञ्जलिम् ।
वानराणां मनुष्याणां सङ् अत् अत् गतिर्घटते कथम् ॥ २५ ॥
यथा त्वं रामचन्द्रस्य दासोऽहमिति भाषसे ।
तामाह मारुतिः प्रीतो जानकीं पुरतः स्थितः ॥ २६ ॥
ऋष्यमूकमगाद्रामः शबर्या नोदितः सुधीः ।
सुग्रीवो ऋष्यमूकस्थो दृष्टवान् रामलक्ष्मणौ ॥ २७ ॥
भीतो मां प्रेषयामास ज्ञातुं रामस्य हृद् अत् अत् गतम् ।
ब्रह्मचारिवपुर्धृत्वा गतोऽहं रामसन्निधिम् ॥ २८ ॥
ज्ञात्वा रामस्य सद् अत् अत् भावं स्कन्धोपरि निधाय तौ ।
नीत्वा सुग्रीवसामीप्यं सख्यं चाकारवं तयोः ॥ २९ ॥
सुग्रीवस्य हृता भार्या वालिनो तं रघुत्तमः ।
जघनैकेन बाणेन ततो राज्येऽभ्यषेचयत् ॥ ३० ॥

सुग्रीवं वानराणां स प्रेषयामास वानरान् ।
 दिग्भ्यो महाबलान्वीरान् भवत्याः परिमार्गणे ॥ ३१ ॥
 गच्छन्तं राघवो दृष्ट्वा मामभाषत सादरम् ॥ ३२ ॥
 त्वयि कार्यमशेषं मे स्थितं मारुतनन्दन ।
 ब्रूहि मे कुशलं सर्वं सीतायै लक्ष्मणस्य च ॥ ३३ ॥
 अङ् अत् अत् गुलीयकमेतन्मे परिज्ञानार्थमुत्तमम् ।
 सीतायै दीयतां साधु मन्नामाक्षरमुद्रितम् ॥ ३४ ॥
 इत्युक् अत् अत् त्वा प्रददौ मह्यं कराग्रादङ् अत् अत् गुलीयकम् ।
 प्रयत्नेन मयानीतं देवि पश्याङ् अत् अत् गुलीयकम् ॥ ३५ ॥
 इत्युक् अत् अत् त्वा प्रददौ देव्यै मुद्रिकां मारुतात्मजः ।
 नमस्कृत्य स्थितो दूराद् अत् अत् बद्धाञ्जलिपुटो हरिः ॥ ३६ ॥
 दृष्ट्वा सीता प्रमुदिता रामनामाङ् अत् अत् कितां तदा ।
 मुद्रिकां शिरसा धृत्वा स्रवदानन्दनेत्रजा ॥ ३७ ॥
 कपे मे प्राणदाता त्वं बुद्धिमानसि राघवे ।
 भक्तोऽसि प्रियकरी त्वं विश्वासोऽति तवैव हि ॥ ३८ ॥
 नो चेन्मत्सन्निधिं चान्यं पुरुषं प्रेषयेत्कथम् ।
 हनूमन्दृष्टमखिलं मम दुःखादिकं त्वया ॥ ३९ ॥
 सर्वं कथय रामाय यथा मे जायते दया ।
 मासद्वयावधि प्राणाः स्थास्यन्ति मम सत्तम ॥ ४० ॥
 नागमिष्यति चेद्रामो भक्षयिष्यति मां खलः ।
 अतः शीघ्रं कपीन्द्रेण सुग्रीवेण समन्वितः ॥ ४१ ॥
 वानरानीकपैः सार्धं हत्वा रावणमाहवे ।
 सपुत्रं सबलं रामो यदि मां मोचयेत्प्रभुः ॥ ४२ ॥
 तत्तस्य सदृश्यं वीर्यं वीर वर्णय वर्णितम् ।
 यथा मां तारयेद्रामो हत्वा शीघ्रं दशाननम् ॥ ४३ ॥
 तथा यतस्व हनुमन्वाचा धर्ममवाप्नुहि ।
 हनुमानपि तामाह देवि दृष्टो यथा मया ॥ ४४ ॥
 रामः सलक्ष्मणः शीघ्रमागमिष्यति सायुधः ।
 सुग्रीवेण ससैन्येन हत्वा दशमुखं बलात् ॥ ४५ ॥
 समानेष्यति देवि त्वामयोध्यां नात्र संशयः ।
 तमाह जानकी रामः कथं वारिधिमाततम् ॥ ४६ ॥
 तीर्त्वायास्यत्यमेयात्मा वानरानीकपैः सह ।
 हनूमानाह मे स्कन्धावारुह्य पुरुषर्षभौ ॥ ४७ ॥
 आयास्यतः ससैन्यश्च सुग्रीवो वानरेश्वरः ।
 विहायसा क्षणेनैव तीर्त्वा वारिधिमाततम् ॥ ४८ ॥
 निर्दहिष्यति रक्षौघांस्त्वत्कृते मात्र संशयः ।

अनुज्ञां देहि मे देवि गच्छामि त्वरयान्वितः ॥ ४९ ॥
 द्रष्टुं रामं सह भ्राता त्वरयामि तवान्तिकम् ।
 देवि किञ्चित्भिज्ञानं देहि मे येन राघवः ॥ ५० ॥
 विश्वसेन्मां प्रयत्नेन ततो गन्ता समुत्सुकः ।
 ततः किञ्चिद्विचार्याथ सीता कमललोचना ॥ ५१ ॥
 विमुच्य केशपाशान्ते स्थितं चूडामणिं ददौ ।
 अनेन विश्वसेद्रामस्त्वां कपीन्द्र सलक्ष्मणः ॥ ५२ ॥
 अभिज्ञानार्थमन्यच्च वदामि तव सुव्रत ।
 चित्रकूटगिरौ पूर्वमेकदा रहसि स्थितः ।
 मदङ् अत् अत् के शिर आधाय निद्राति रघुनन्दनः ॥ ५३ ॥
 ऐन्द्रः काकस्तदागत्य नखैस्तुण्डेन चासकृत् ।
 मत्पादाङ् अत् अत् गुष्ठमारक्तं विददारामिषाशया ॥ ५४ ॥
 ततो रामः प्रबुद् अत् अत् ध्याथ दृष्ट्वा पादं कृतव्रणनम् ।
 केने भद्रे कृतं चैतद्विप्रियं मे दुरात्मना ॥ ५५ ॥
 इत्युक् अत् अत् त्वा पूरतोऽपश्यद्वायसं मां पुनः पुनः ।
 अभिद्रवन्तं रक्ताक्तनखतुण्डं चुकोप ह ॥ ५६ ॥
 तृणमेकमुपादाय दिव्यास्त्रेणाभियोज्य तत् ।
 चिक्षेप लीलया रामो वायसोपरि तज्ज्वलत् ॥ ५७ ॥
 अभ्यद्रवद्वायसश्च भीतो लोकान् भ्रमन्पुनः ।
 इन्द्रब्रह्मादिभिश्चापि न शक्यो रक्षितुं तदा ॥ ५८ ॥
 रामस्य पादयोरग्रेऽपतद् अत् अत् भीत्या दयानिधेः ।
 शरणागतमालोक्य रामस्तमिदमब्रवीत् ॥ ५९ ॥
 अमोघमेतदस्त्रं मे दत्त्वैकाक्षमितो व्रज ।
 सव्यं दत्त्वा गतः काक एवं पौरुषवानपि ॥ ६० ॥
 उपेक्षते किमर्थं मामिदानीं सोऽपि राघवः ।
 हनूमानपि तामाह श्रुत्वा सीतानुभाषितम् ॥ ६१ ॥
 देवि त्वां यदि जानाति स्थितामत्र रघूत्तमः ।
 करिष्यति क्षणाद् अत् अत् भस्म लङ् अत् अत् कां राक्षसमण्डिताम् ॥ ६२ ॥
 जनकी प्राह तं वत्स कथं त्वं योत्स्यसेऽसुरैः ।
 अतिसूक्ष्मवपुः सर्वे वानराश्च भवादृशा ॥ ६३ ॥
 श्रुत्वा तद्वचनं देव्यै पूर्वरूपमदर्शयत् ।
 मेरुमन्दरसङ् अत् अत् काशं रक्षोगणविभीषणम् ॥ ६४ ॥
 दृष्ट्वा सीता हनुमन्तं महापर्वतसन्निभम् ।
 हर्षेण महताविष्टा प्राह तं कपिकुञ्जरम् ॥ ६५ ॥
 समर्थोऽसि महासत्त्व द्रक्ष्यन्ति त्वां महाबलम् ।
 राक्षस्यस्ते शुभः पन्था गच्छ रामान्तिकं द्रुतम् ॥ ६६ ॥

बुभुक्षितः कपिं प्राह दर्शनात्पारणं मम ।
 भविष्यति फलैः सर्वैस्तव दृष्टौ स्थितैर्हि मे ॥ ६७ ॥
 तथेत्यक्तः स जानक्या भक्षयित्वा फलं कपिः ।
 ततः प्रस्थापितोऽगच्छज्जानकीं प्रणिपत्य सः ।
 किञ्चित् अत् अत् दूरमथो गत्वा स्वात्मन्येवान्वचिन्तयत् ॥ ६८ ॥
 कार्यार्थमागतो दूतः स्वामिकार्याविरोधतः ।
 अन्यत्किञ्चिदसम्पाद्य गच्छत्यधम एव सः ॥ ६९ ॥
 अतोऽहं किञ्चिदन्यच्च कृत्वा दृष्ट्वाथ रावणम् ।
 सम्भाष्य च ततो रामदर्शनार्थं ब्रजाम्यहम् ॥ ७० ॥
 इतिनिश्चित्य मनसा वृक्षखण्डान्महाबलः ।
 उत्पात्यशोकवनिकां निर्वृक्षामकरोत्क्षणात् ॥ ७१ ॥
 सीताश्रयनगं त्यक् अत् अत् त्वा वनं शून्यं चकार सः ।
 उत्पाटयन्तं विपिनं दृष्ट्वा राक्षसयोषितः ॥ ७२ ॥
 अपृच्छज् जानकीम् कोऽसौ वानराकृति उद्भटः ॥ ७३ ॥
 जानक्युवाच ।
 भवत्य एवं जानन्ति मायां राक्षसनिर्मिताम् ।
 नाहमेनं विजानामि दुःखशोकसमाकुला ॥ ७४ ॥
 इत्युक् अत् अत् त्वास्त्वरितं गत्वा राक्षस्यो भयपीडिताः ।
 हनूमता कृतं सर्वं रावणाय न्यवेदयन् ॥ ७५ ॥
 देव कश्चिन्महासत्त्वो वानराकृतिदेहभृत् ।
 सीतया सह सम्भाष्य ह्यशोकवनिकां क्षणात् ।
 उत्पात्य चैत्यप्रासादं बभञ्जामितविक्रमः ॥ ७६ ॥
 प्रासादरक्षिणः सर्वान्हत्वा तत्रैव तस्थिवान् ।
 तच्छ्रुत्वा तूर्णमुत्थाय वनभङ् अत् अत् गं महाप्रियम् ॥ ७७ ॥
 किङ् अत् अत् करान्प्रेषयामास नियुतं राक्षसाधिपः ।
 निभग्नचैत्यप्रासादप्रथमान्तरसंस्थितः ॥ ७८ ॥
 हनुमान्पर्वताकारो लोहस्तम्भकृतायुधः ।
 किञ्चिल्लाङ् अत् अत् गुलचलनो रक्तायो भीषणाकृतिः ॥ ७९ ॥
 आपतन्तं महासङ् अत् अत् घं राक्षसानां ददर्श सः ।
 चकार सिंहनादं च श्रुत्वा ते मुमुहुर्भृशम् ॥ ८० ॥
 हनुमन्तमथो दृष्ट्वा राक्षसा भीषणाकृतिम् ।
 निर्जघ्नुर्विविधास्त्रौघैः सर्वराक्षसघातिनम् ॥ ८१ ॥
 तत उत्थाय हनुमान्मुद्गरेण समन्ततः ।
 निष्पिपेष क्षणादेव मशकानिव यूथपः ॥ ८२ ॥
 निहतान्किङ् अत् अत् करं श्रुत्वा रावणः क्रोधमुच्छ्रितः ।
 पञ्च सेनापतींस्तत्र प्रेषयामास दुर्मदान् ॥ ८३ ॥

हनूमानपि तान्सर्वाल्लोहस्तम्भेन चाहनत् ।
 ततः क्रुद्धो मन्त्रिसुतान्प्रेषयामास सप्त सः ॥ ८४ ॥
 आगतानपि तान्सर्वान्पूर्ववद्वानरेश्वरः ।
 क्षणान्निःशेषतो हत्वा लोहस्तम्भेन मारुतिः ॥ ८५ ॥
 पूर्वस्थानमुपाश्रित्य प्रतीक्षन् राक्षसान् स्थितः ।
 ततो जगाम बलवान्कुमारोऽक्षः प्रतापवान् ॥ ८६ ॥
 तमुत्पपात हनुमान् दृष्ट्वाकाशे समुद्गरः ।
 गगनात्त्वरितो मूर्ध्नि मुद्गरेण व्यताडयत् ॥ ८७ ॥
 हत्वा तमक्षं निःशेषं बलं सर्वचकार सः ॥ ८८ ॥
 ततः श्रुत्वा कुमारस्य वधं राक्षसपुङ्गवः ।
 क्रोधेन महताविष्ट इन्द्रजेतारमब्रवीत् ॥ ८९ ॥
 पुत्रं गच्छाम्यहं तत्र यत्रास्ते पुत्रहा रिपुः ।
 हत्वा तमथवा बद्ध्वा अत्तु ध्वा आनयिष्यामि तेऽन्तिकम् ॥ ९० ॥
 इन्द्रजित्पितरं प्राह त्यज शोकं महामते ।
 मयि स्थिते किमर्थं त्वं भाषसे दुःखितं वचः ॥ ९१ ॥
 बद्ध्वा अत्तु ध्वा न्येष्ये द्रुतं तात वानरं ब्रह्मपाशतः ।
 इत्युक्त्वा अत्तु त्वा रथमारुह्य राक्षसैर्बहुविभृतः ॥ ९२ ॥
 जगाम वायुपुत्रस्य समीपं वीरविक्रमः ।
 ततोऽतिगर्जितं श्रुत्वा स्तम्भमुद्यस्य वीर्यवान् ॥ ९३ ॥
 उत्पपात मधोदेशं गरुत्मानिव मारुतिः ।
 ततो भ्रमन्तं नभसि हनूमन्तं शिलीमुखैः ॥ ९४ ॥
 विद्ध्वा अत्तु ध्वा तस्य शिरोभागमिषुभिश्चाष्टभिः पुनः ।
 हृदयं पादयुगलं षड् अत्तु ध्वा भिरेकेन बालधिम् ॥ ९५ ॥
 भेदयित्वा ततो घोरं सिंहनादमथाकरोत् ।
 ततोऽतिहर्षाद्धनुमान स्तम्भमुद्यस्य वीर्यवान् ॥ ९६ ॥
 जघान सारथिं साश्वं रथं चाचूर्णयत्क्षणात् ।
 ततोऽन्यं रथमादाय मेघनादो महाबलः ॥ ९७ ॥
 शीघ्रं ब्रह्मास्त्रमादाय बद्ध्वा अत्तु ध्वा वानरपुङ्गवः ।
 निनाय निकटं राज्ञो रावणस्य महाबलः ॥ ९८ ॥
 यस्य नाम सततं जपन्ति येस्तेऽज्ञानकर्मकृतबन्धनं क्षणात् ।
 सद्य एव परिमुच्य तत्पदं यान्ति कोटिरविभासुरं शिवम् ॥ ९९ ॥
 तस्यैव रामस्य पदाम्बुजं सदा हृत्पदमधे सुनिधाय मारुतिः ।
 सदैव निर्मुक्तसमस्तबन्धनः किं तस्य पाशैरितैश्च बन्धनैः
 ॥ १०० ॥

इति श्रीमदध्यात्मरामायणे उमामहेश्वरसंवादे सुन्दरकाण्डे

॥ अध्यात्मरामायणे सुन्दरकाण्ड ॥

चतुर्थः सर्गः ॥

श्रीमहादेवौवाच ।

यान्तंकपीन्दं धृतपाशबन्धनं
विलोकयन्तं नगरं विभीतवत् ।
अताडयन्मुष्टितलैः सुकोपनाः
पौराः समन्तादनुयान्त ईक्षितुम् ॥ १ ॥
ब्रह्मास्त्रमेनं क्षणमात्रसङ् अत् अत् गमं
कृत्वा गतं ब्रह्मवरेण सत्वरम् ।
ज्ञात्वा हनूमानपि फल्गुरज्जुभिस्
धृतो ययौ कार्यविशेषगौरवात् ॥ २ ॥
सभान्तरस्थस्य च रावणस्य तं
पुरो निधायाह बलारिजित्तादा ।
बद्धोः मया ब्रह्मवरेण वानरः
समागतोऽनेन हता महासुराः ॥ ३ ॥
यदुक्तमत्रार्यं विचार्य मन्त्रिभिस्
विधीयतामेष न लौकिको हरिः ।
ततो विलोक्याह स राक्षसेश्वरः
प्रहस्तमग्रे स्थितमञ्जनाद्रिभम् ॥ ४ ॥
प्रहस्त पृच्छैनमसौ किमागतः
किमत्र कार्यं कुत एव वानरः ।
वनं किमर्थं सकलं विनाशितं
हताः किमर्थं मम राक्षसा बलात् ॥ ५ ॥
ततः प्रहस्तो हनूमन्तमादरात्
पप्रच्छ केन प्रहितोऽसि वानर ।
भयं च ते मास्तु विमोक्ष्यसे मया
सत्यं वदस्वाखिलराजसन्निधौ ॥ ६ ॥
ततोऽतिहर्षात्पवनात्मजो रिपुं
निरीक्ष्य लोकत्रयकण्टकासुरम् ।
वक्तुं प्रचक्रे रघुनाथसत्कथां
क्रमेण रामं मनसा स्मरन्मुहुः ॥ ७ ॥
शृणु स्फुटं देवगणाद्यमित्र हे

रामस्य दूतोऽहमशेषहृत्स्थितेः ।
 यस्याखिलेशस्य हृताधुना त्वया
 भार्या स्वनाशाय शुनेव सद्भविः ॥ ८ ॥
 स राघवोऽभेत्य मतङ्गपर्वतं
 सुग्रीवमैत्रीमनलस्य सन्निधौ ।
 कृत्वैकबाणेन निहत्य वालिनं
 सुग्रीवमेवाधिपतिं चकार तम् ॥ ९ ॥
 स वानराणामधिपतो महाबली
 महाबलैर्वानरयूथकोटिभिः ।
 रामेण सार्धं सह लक्ष्मणेन भोः
 प्रवर्षणेऽमर्षयुतोऽवतिष्ठते ॥ १० ॥
 सञ्चोदितास्तेन महाहरीश्वरा
 धरायुतां मार्गयितुं दिशो दश ।
 तत्राहमेकं पवनात्मजः कपिः
 सीतां विचिन्वञ्छजकैः समागतः ॥ ११ ॥
 दृष्ट्वा मया पद्मपलाशलोचना
 सीता कपित्वाद्विपिनं विनाशितम् ।
 दृष्ट्वा ततोऽहं रभसा समागता
 न्मां हन्तुकामान् धृतचापसायकान् ॥ १२ ॥
 मया हतास्ते परिरक्षितं वपुः
 प्रियो हि देहोऽखिलदेहिनां प्रभो ।
 ब्रह्मास्त्रपाशेन निबध्य मां ततः
 समागमन्मेघनिनादनामकः ॥ १३ ॥
 स्पृष्ट्वैव मा ब्रह्मवरप्रभावत
 स्त्यक् अत् अत् त्वा गतं सर्वमवैमि रावण ।
 तथाप्यहं बद्ध इवागतो हितं
 प्रवक्तुकामः करुणारसार्द्रधीः ॥ १४ ॥
 विचार्य लोकस्य विवेकतो गतिं
 न राक्षसीं बुद्धिमुपैहि रावण ।
 दैवीं गतिं संसृतिमोक्षहैतुकीं
 समाश्रयात्यन्तहिताय देहिनः ॥ १५ ॥
 त्वं ब्रह्मणो ह्युत्तमवंशसम्भवः ।
 पौलस्त्यपुत्रोऽसि कुबेरबान्धवः ।
 देहात्मबुद्ध्यापि च पश्य राक्षसो
 नास्यात्मबुद्ध्या किमु राक्षसो नहि ॥ १६ ॥
 शरीरबुद्धीन्द्रियदुःखसन्तति

न ते न च त्वं तव निर्विकारतः ।
 अज्ञानहेतोश्च तथैश्च सन्तते
 रसत्त्वमस्या स्वपतो हि दृश्यवत् ॥ १७ ॥
 इदं तु सत्यं तव नास्ति विक्रिया
 विकारहेतुर्न च तेऽद्वयत्वतः ।
 यथा नभः सर्वगतं न लिप्यते
 तथा भवान्देहगतोऽपि सूक्ष्मकः ।
 देहेन्द्रियप्राणशरीरसङ् अत् अत् गतस्
 स्त्वात्मेति बद् अत् अत् ध्वाखिलबन्धभागभवेत् ॥ १८ ॥
 चिन्मात्रमेवाहमजोऽहमक्षरो
 ह्यानन्दभावोऽहमिति प्रमुच्यते ।
 देहोऽप्यनात्मा पृथिवीविकारजो
 न प्राण आत्मानिल एष एव सः ॥ १९ ॥
 मनोऽप्यहङ् अत् अत् कारविकार एव नो
 न चापि बुद्धिः प्रकृतेर्विकारजा ।
 आत्मा चिदानन्दमयोऽविकारवास्
 न्देहादिसङ् अत् अत् घाद्वयतिरिक्त ईश्वरः ॥ २० ॥
 निरञ्जनो मुक्त उपाधितः सदा
 ज्ञात्वैवमात्मानमितो विमुच्यते ।
 अतोऽहमात्यन्तिकमोक्षसाधनं
 वक्ष्ये शृणुस्वावहितो महामते ॥ २१ ॥
 विष्णोर्हि भक्तिः सुविशोधन धियस्
 स्ततो भवेज्ज्ञानमतीव निर्मलम् ।
 विशुद्धतत्त्वानुभवो भवेत्ततः
 सम्यग्विदित्वा परमं पदं व्रजेत् ॥ २२ ॥
 अतो भजस्वाद्य हरिं रमापतिं
 रामं पुराणं प्रकृते परं विभुम् ।
 विसृज्य मौख्यं हृदि शत्रुभावनं
 भजस्व रामं शरणागतप्रियम् ।
 सीतां पुरस्कृत्य सपुत्रबान्धवो
 रामं नमस्कृत्य विमुच्यसे भयात् ॥ २३ ॥
 रामं परात्मानमभावयञ्जनो
 भक्त्या हृदिस्थं सुखरूपमद्वयम् ।
 कथं परं तीरमवाप्नुयाज्जनो
 भवाम्बुधेर्दुःखतरङ् अत् अत् गमालिनः ॥ २४ ॥
 नो चेत्त्वमज्ञानमयेन वह्निना

ज्वलन्तमात्मानमरक्षितारिवत् ।
 नयस्यधोऽधः स्वकृतैश्च पातकैस्
 विमोक्षशङ्क अत् अत् का न च ते भविष्यति ॥ २५ ॥
 श्रुत्वामृतास्वादसमानभाषितं
 तद्वायुसूनोर्दशकन्धरोऽसुरः ।
 अमृष्यमाणोऽतिरुषा कपीश्वरं
 जगाद रक्तांतविलोचनो ज्वलन् ॥ २६ ॥
 कथं ममाग्रे विलपस्यभीतवत्
 प्लवङ्क अत् अत् गमानामधमोऽसि दुष्टधीः ।
 क एष रामं कतमो वनेचरो
 निहन्मि सुग्रीवयुतं नराधमम् ॥ २७ ॥
 त्वां चाद्य हत्वा जनकात्मजां ततो
 निहन्मि रामं सहलक्ष्मणं ततः ।
 सुग्रीवमग्रे बलिनं कपीश्वरं
 सवानरं हन्म्यचिरेण वानर ।
 श्रुत्वा दशग्रीववचः स मारुतिस्
 विवृद्धकोपेन दहन्निवासुरम् ॥ २८ ॥
 न मे समा रावणकोटयोऽधम
 रामस्य दासोऽहमपारविक्रमः ।
 श्रुत्वातिकोपेन हनूमतो वचो
 दशाननो राक्षसमेवमब्रवीत् ॥ २९ ॥
 पार्श्वे स्थितं मारय खण्डशः कपिं
 पश्यन्तु सर्वेऽसुरमित्रबान्धवाः ।
 निवारयामास ततो विभीषणो
 महासुरं सायुधमुद्यतं वधे ।
 राजन्वधार्यो न भवेत्कथञ्चन
 प्रतापयुक्तैः परराजवानरः ॥ ३० ॥
 हतेऽस्मिन्वानरे दुते वार्ता को वा निवेदयेत्
 रामाय त्वं यमुद्दिश्य वधाय समुपस्थितः ॥ ३१ ॥
 अतो वधसमं किञ्चितन्यच्चिन्तय वानरे ।
 सचिह्नो गच्छतु हरिर्यं दृष्ट्वायास्यति द्रुतम् ॥ ३२ ॥
 रामः सुग्रीवोसहितस्ततो युद्धं भवेत्तव ।
 विभीषणवचः श्रुत्वा रावणोऽप्येतदब्रवीत् ॥ ३३ ॥
 वानराणां हि लाङ्क अत् अत् गूले महामानो भवेत्किल ।
 अतो वस्त्रादिभिः पुच्छं वेष्टयित्वा प्रयत्नतः ॥ ३४ ॥
 वह्निना योजयित्वैनं भ्रामयित्वा पुरेऽभितः ।

विसर्जयत पश्यंतु सर्वे वानरयूथपाः ॥ ३५ ॥
 तथेति शणपट्टैश्च वस्त्रैरन्यैरनेकशः ।
 तैलाक्तैर्वेष्टयामासुर्लाङ् अत् अत् गूलं मारुतेर्दृढम् ॥ ३६ ॥
 पुच्छाग्रे किञ्चिदनलं दीपयित्वाथ राक्षसाः ।
 रज्जुभिः सुदृढं बद्ध अत् अत् ध्वा धृत्वा तं बलिनोऽसुराः ॥ ३७ ॥
 समन्ताद् भ्रामयामासुश्चोरोऽयमिति वादिनः ।
 तूर्यघोषैर्घोषयन्तस्ताडयन्तो मुहुर्मुहुः ॥ ३८ ॥
 हनूमतापि तत्सर्वं सोढं किञ्चिच्चिकिर्षुणा ।
 गत्वा तु पश्चिमद्वारसमीपं तत्र मारुतिः ॥ ३९ ॥
 सूक्ष्म बभूव बन्धेभ्यो निःसृतः पुनरप्यसौ ।
 बभूव पर्वताकारस्तत उत्प्लुत्य गोपुरम् ॥ ४० ॥
 तत्रिकं स्तम्भमादाय हत्वा तान् रक्षिणः क्षणात् ।
 विचार्य कार्यशेषं स प्रासादाग्राद् गृहाद् गृहम् ॥ ४१ ॥
 उत्प्लुत्योप्लुत्य सन्दीप्तपुच्छेन महता कपिः ।
 ददाह लङ् अत् अत् कामखिलां साट्टप्रासादतोरणाम् ॥ ४२ ॥
 हा तात पुत्र नाथेति क्रंदमानाः समन्ततः ।
 व्याप्ताः प्रासादशिखरेऽप्यारूढा दैत्ययोषितः ॥ ४३ ॥
 देवता इव दृश्यन्ते पतन्त्यं पावकेऽखिलाः ।
 विभीषणगृहं त्यक् अत् अत् त्वा सर्वं भस्मीकृतं पुरम् ॥ ४४ ॥
 तत उत्प्लुत्य जलधौ हनूमान्मारुतात्मजः ।
 लाङ् अत् अत् गूलं मज्जयित्वान्तः स्वस्थचित्तो बभूव सः ॥ ४५ ॥
 वायोः प्रियसखित्वाच्च सीतया प्रार्थितोऽनलः ।
 न ददाह हरेः पुच्छं बभूवात्यन्तशीतलः ॥ ४६ ॥
 यन्नामसंस्मरणधूतसमस्तपापास्
 स्तापत्रयानलमपीह तरन्ति सद्यः ।
 तस्यैव किं रघुवरस्य विशिष्टदूतः
 सन्तप्यते कथमसौ प्रकृतानलेन ॥ ४७ ॥
 इति श्रीमदध्यात्मरामायणे उमामहेश्वरसंवादे सुन्दरकाण्डे
 चतुर्थः सर्गः ॥ ४ ॥

॥ अध्यात्मरामायणे सुन्दरकाण्ड ॥

पञ्चमः सर्गः ॥

श्रीमहादेव उवाच ।

ततः सीतां नमस्कृत्य हनूमानब्रवीद्वचः ।

आज्ञापयतु मां देवि भवती रामसन्निधिम् ॥ १ ॥
 गच्छामि रामस्त्वां द्रष्टुमागमिष्यति सानुजः ।
 इत्युक्त्वा अत् त्वा त्रिःपरिक्रम्य जानकीं मारुतात्मजः ॥ २ ॥
 प्रणम्य प्रस्थितो गन्तुमिदं वचनमब्रवीत् ।
 देवि गच्छामि भद्रं ते तूर्णं द्रक्ष्यसि राघवम् ॥ ३ ॥
 लक्ष्मणं च ससुग्रीवं वानरायुतकोटिभिः ।
 ततः प्राह हनूमन्तं जानकी दुःखकर्षिता ॥ ४ ॥
 त्वां दृष्ट्वा विस्मृतं दुःखमिदानीं त्वं गमिष्यसि ।
 इतः परं कथं वर्ते रामवार्ताश्रुतिं विना ॥ ५ ॥
 मारुतिरुवाच ।
 यद्येवं देवि मे स्कन्धमारोह क्षणमात्रतः
 रामेण योजयिष्यामि मन्यसे यदि जानकि ॥ ६ ॥
 सीतोवाच ।
 राम सागरमाशोष्य बद्ध्वा वा शरपञ्जरैः ।
 आगत्य वानरैः सार्धं हत्वा रावणमाहवे ॥ ७ ॥
 मां नयेद्यदि रामस्य कीर्तिर्भवति शाश्वती ।
 अतो गच्छ कथं चापि प्राणान्सन्धारयाम्यहम् ॥ ८ ॥
 इति प्रस्थापितो वीरः सीतया प्रणिपत्य ताम् ।
 जगाम पर्वतस्याग्रे गन्तुं पारं महोदधेः ॥ ९ ॥
 तत्र गत्वा महासत्त्वः पादाभ्यां पीडयन् गिरिम् ।
 जगाम वायुवेगेन पर्वतश्च महीतलम् ॥ १० ॥
 गतो महीसमानत्वं त्रिंशद्योजनमुच्छ्रितः ।
 मारुतिर्गगनाअन्तःस्थो महाशब्दं चकार सः ॥ ११ ॥
 तं श्रुत्वा वानराः सर्वे ज्ञात्वा मारुतिमागतम् ।
 हर्षेण महताविष्टाः शब्दं चक्रुर्महास्वनम् ॥ १२ ॥
 शब्देनैव विजानिमः कृतकार्यः समागतः ।
 हनूमानेव पश्यध्वं वानरा वानरर्षभम् ॥ १३ ॥
 एवम् ब्रूवत्सु वीरेषु वानरेषु स मारुतिः ।
 अवतीर्य गिरेर्मुध्नि वानरानिदमब्रवीत् ॥ १४ ॥
 दृष्ट्वा सीता मया लङ् अत् अत् का धर्षिता च सकानना ।
 सम्भाषितो दशग्रीवस्ततोऽहं पुनरागतः ॥ १५ ॥
 इदानीमेव गच्छामो रामसुग्रीवसन्निधिम् ।
 इत्युक्त्वा अत् अत् त्वा वानराः सर्वे हर्षेणालिङ् अत् अत् ग्य मारुतिम् ॥ १६ ॥
 केचिच्चुचुम्बुर्लाङ् अत् अत् गूलं ननृतुः केचिदुत्सुकाः ।
 हनूमता समेतास्ते जग्मुः प्रस्रवणं गिरिम् ॥ १७ ॥
 गच्छन्तो ददृशुर्वीरा वनं सुग्रीवरक्षितम् ।

मधुसंज्ञं तदा प्राहुरङ् अत् अत् गदं वानरर्षभाः ॥ १८ ॥
 क्षुधिताः स्मो वयं वीर देह्यनुज्ञां महामते ।
 भक्षयामः फलान्यद्य पिबामोऽमृतवन्मधु ॥ १९ ॥
 सन्तुष्टा राघवं द्रष्टुं गच्छामोऽद्यैव सानुजम् ॥ २० ॥
 अङ् अत् अत् गद उवाच ।
 हनूमान्कृतकार्योऽयं पिबतैतत्प्रसादतः ।
 जक्षध्वं फलमूलानि त्वरितं हरिसत्तमाः ॥ २१ ॥
 ततः प्रविश्य हरयः पातुमारेभिरे मधु ।
 रक्षिणस्ताननादृत्य दधिवक् अत् अत् त्रेण नोदितान् ॥ २२ ॥
 पिबतस्ताडयामासुर्वानरान्वानरर्षभाः ।
 ततस्तान्मुष्टिभिः पादैश्चूर्णयित्वा पपुर्मधु ॥ २३ ॥
 ततो दधिमुखः क्रुद्धः सुग्रीवस्य स मातुलः ।
 जगाम रक्षिभिः सार्धं यत्र राजा कपीश्वरः ॥ २४ ॥
 गत्वा तमब्रवीदेव चिरकालाभिरक्षितम् ।
 नष्टं मधुवनं तेऽद्य कुमारेण हनुमता ॥ २५ ॥
 श्रुत्वा दधिमुखेनोक्तं सुग्रीवो हृष्टमानसः ।
 दृष्ट्वागतो न सन्देहः सीतां पवननन्दनः ॥ २६ ॥
 नो चेन्मधुवनं द्रष्टुं समर्थः को भवेन्मम ।
 तत्रापि वायुपुत्रेण कृतं कार्यं न संशयः ॥ २७ ॥
 श्रुत्वा सुग्रीववचनं हृष्टो रामस्तमब्रवीत् ।
 किमुच्यते त्वया राजन्वचः सीताकथान्वितम् ॥ २८ ॥
 सुग्रीवस्त्वब्रवीद्वाक्यं देव दृष्टावनीसुता ।
 हनुमत्प्रमुखाः सर्वे प्रविष्टा मधुकाननम् ॥ २९ ॥
 भक्षयन्ति स्म सकलं ताडयन्ति स्म रक्षिणः ।
 अकृत्वा देवकार्यं ते द्रष्टुं मधुवनं मम ॥ ३० ॥
 न समर्थास्ततो देवी दृष्ट्वा सीतेति निश्चितम् ।
 रक्षिणो वो भयं मास्तु गत्वा ब्रूत ममाज्ञया ॥ ३१ ॥
 वानरानङ् अत् अत् गदमुखानानयध्वं ममान्तिकम् ।
 श्रुत्वा सुग्रीववचनं गत्वा ते वायुवेगतः ॥ ३२ ॥
 हनूमत्प्रमुखानूचुर्गच्छतेश्वरशासनात् ।
 द्रष्टुमिच्छति सुग्रीवः सरामो लक्ष्मणान्वितः ॥ ३३ ॥
 युष्मानतीव हृष्टास्ते त्वरयन्ति महाबलाः ।
 तथेत्यम्बरमासाद्य ययुस्ते वानरोत्तमाः ॥ ३४ ॥
 हनूमन्तं पुरस्कृत्य युवराजं तथाङ् अत् अत् गदम् ।
 रामसुग्रीवयोरग्रे निपेतुर्भुवि सत्वरम् ॥ ३५ ॥
 हनूमान राघवं प्राह दृष्टा सीतानिरामया ।

साष्टाङ् अत् अत् गं प्रणिपत्याग्रे रामं पञ्चाद्वरीश्वरम् ॥ ३६ ॥
 कुशलम् प्राह राजेन्द्र जानकी त्वां सुचान्विता ।
 अशोकवनिकामध्ये शिंशपामूलमाश्रिता ॥ ३७ ॥
 राक्षसीभिः परिवृता निराहारा कृशा प्रभो ।
 हा राम राम रामेति शोचन्ती मलिनाम्बरा ॥ ३८ ॥
 एकवेणी मया दृष्टा शनैराश्वासिता शुभा ।
 वृक्षशाखान्तरे स्थित्वा सूक्ष्मरूपेण ते कथाम् ॥ ३९ ॥
 जन्मारभ्य तवात्यर्थं दण्डकागमनं तथा ।
 दशाननेन हरणं जानक्या रहिते त्वयि ॥ ४० ॥
 सुग्रीवेण यथा मैत्री कृत्वा वालिनिबर्हणम् ।
 मारणार्थं च वैदेह्या सुग्रीवेण विसर्जिताः ॥ ४१ ॥
 महाबला महासत्त्वा हरयो जितकाशिनः ।
 गताः सर्वत्र सर्वे वै तत्रैकोऽहमिहागतः ॥ ४२ ॥
 अहं सुग्रीवसचिवो दासोऽहं राघवस्य हि ।
 दृष्ट्वा यज्जानकी भाग्यात्प्रयासः फलितोऽद्य मे ॥ ४३ ॥
 इत्युदीरितमाकर्ण्य सीता विस्फारितेक्षणा ।
 केन वा कर्णपीयुषं श्रावितं मे शुभाक्षरम् ॥ ४४ ॥
 यदि सत्यं तदायातु मद्दर्शनपथं तु सः ।
 ततोऽहं वानराकारः सूक्ष्मरूपेण जानकीम् ॥ ४५ ॥
 प्रणम्य प्राञ्जलीर्भूत्वा दूरादेव स्थितः प्रभो ।
 पृष्ठोऽहं सीतया कस्त्वमित्यादि बहुविस्तरम् ॥ ४६ ॥
 मया सर्वं क्रमेणैव विज्ञापितमरिन्दम ।
 पञ्चान्मयार्पितं देव्यै भवद्दृष्टाङ् अत् अत् गुलीयकम् ॥ ४७ ॥
 तेन मामतिविश्वस्ता वचनं चेदमब्रवीत् ।
 यथा दृष्टास्मि हनुमन्पीड्यमाना दिवानिशम् ॥ ४८ ॥
 राक्षसीनां तर्जनैस्तत्सर्वं कथय राघवे ।
 मयोक्तं देवि रामोऽपि त्वच्चिन्तापरिनिष्ठितः ॥ ४९ ॥
 परिशोचत्यहोरात्रं त्वद्द्वार्तां नाधिगम्य सः ।
 इदानीमेव गत्वाहं स्थितिं रामाय ते ब्रुवे ॥ ५० ॥
 रामः श्रवणमात्रेण सुग्रीवेण सलक्ष्मणः ।
 वानरानीकपैः सार्धमागमिष्यति तेऽन्तिकम् ॥ ५१ ॥
 रावणं सकुलं हत्वा नेष्यति त्वां स्वकं पुरम् ।
 अभिज्ञां देहि मे देवि यथा मां विश्वसेद्विभुः ॥ ५२ ॥
 इत्युक्ता सा शिरोरत्नं चूडापाशे स्थितं प्रियम् ।
 दत्त्वा काकेन यद् अत् अत् वृत्तं चित्रकूटगिरौ पुरा ॥ ५३ ॥
 तदप्याहाश्रुपूर्णाक्षी कुशलं ब्रूहि राघवम् ।

लक्ष्मणं ब्रूहि मे किञ्चिद्दुरुक्तं भाषितं पुरा ॥ ५४ ॥
तत्क्षमस्वाज्ञभावेन भाषितं कुलनन्दन ।
तारयेन्मां यथा रामस्तथा कुरु कृपान्वितः ॥ ५५ ॥
इत्युक्त्वा अत् त्वा रुदती सीता दुःखेन महतावृता ।
मयाप्याश्वासिता राम वदता सर्वमेव ते ॥ ५६ ॥
ततः प्रस्थापितो राम त्वत्समीपमिहागतः ।
तदागमनवेलायामशोकवनिकां प्रियाम् ॥ ५७ ॥
उत्पात्य राक्षसांस्तत्र बहून्हत्वा क्षणादहम् ।
रावणस्य सुतं हत्वा रावणेनाभिभाष्य च ॥ ५८ ॥
लङ् अत् अत् कामशेषतो दग्ध्वा पुनरप्यागमं क्षणात् ।
श्रुत्वा हनूमतो वाक्यं रामोऽत्यन्तप्रहृष्टधीः ॥ ५९ ॥
हनूमस्ते कृतं कार्यं देवैरपि सुदुष्करम् ।
उपकारं न पश्यामि तव प्रत्युपकारिणः ॥ ६० ॥
इदानीं ते प्रयच्छामि सर्वस्वं मम मारुते ।
इत्यालिङ् अत् अत् ग्य समाकृष्य गाढं वानरपुङ् अत् अत् गवम् ॥ ६१ ॥
सार्द्रनेत्रो रघुश्रेष्ठः परां प्रीतिमवाप सः ।
हनूमन्तमुवाचेदं राघवो भक्तवत्सलः ॥ ६२ ॥
परिरम्भो हि मे लोके दुर्लभः परमात्मनः ।
अतस्त्वं मम भक्तोऽसि प्रियोऽसि हरिपुङ् अत् अत् गव ॥ ६३ ॥
यत्पादपद्मयुगलं तुलसीदलाद्यैः
सम्पूज्य विष्णुपदवीमतुलां प्रयान्ति ।
तेनैव किं पुनरसौ परिरब्धमूर्ती
रामेण वायुतनयः कृतपुण्यपुञ्जः ॥ ६४ ॥
इति श्रीमदध्यात्मरामायणे उमामहेश्वरसंवादे सुन्दरकाण्डे
पञ्चमः सर्गः ॥ ५ ॥
॥ समाप्तमिदम् सुन्दरकाण्डम् ॥

Encoded and proofread by
Vishwas Bhide vishwas underscore bhide at yahoo.com

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ अध्यात्मरामायणे युद्धकाण्डम् ॥

॥ अथ अध्यात्मरामायणे युद्धकाण्ड ॥

प्रथमः सर्गः ॥

श्रीमहादेव उवाच ।

यथावद्भाषितं वाक्यं श्रुत्वा रामो हनूमतः ।

उवाचानन्तरं वाक्यं हर्षेण महतावृतः ॥ १ ॥

कार्यं कृतं हनुमता देवैरपि सुदुष्करम् ।

मनसापि यदन्येन स्मर्तुं शक्यं न भूतले ॥ २ ॥

शतयोजनविस्तीर्णं लङ्घयेत्कः पयोनिधिम् ।

लङ्कां च राक्षसैर्गुप्तां को वा धर्षयितुं क्षमः ॥ ३ ॥

भृत्यकार्यं हनुमता कृतं सर्वमशेषतः ।

सुग्रीवस्येदृशो लोके न भूतो न भविष्यति ॥ ४ ॥

अहं च रघुवंशश्च लक्ष्मणश्च कपीश्वरः ।

जानक्या दर्शनेनाद्य रक्षिताः स्मो हनूमता ॥ ५ ॥

सर्वथा सुकृतं कार्यं जानक्याः परिमार्गणम् ।

समुद्रं मनसा स्मृत्वा सीदतीव मनो मम ॥ ६ ॥

कथं नक्रझषाकीर्णं समुद्रं शतयोजनम् ।

लङ्घयित्वा रिपुं हन्यां कथं द्रक्ष्यामि जानकीम् ॥ ७ ॥

श्रुत्वा तु रामवचनं सुग्रीवः प्राह राघवम्

समुद्रं लङ्घयिष्यामो महानक्रझषाकुलम् ॥ ८ ॥

लङ्कां च विधमिष्यामो हनिष्यामोऽद्य रावणम् ।

चिन्तां त्यज रघुश्रेष्ठः चिन्ता कार्यविनाशिनी ॥ ९ ॥

एतान्पश्य महासत्त्वान् शूरान्वानरपुङ्गवान् ।

त्वत्प्रियार्थं समुद्युक्तान्प्रवेष्टुमपि पावकम् ॥ १० ॥

समुद्रतरणे बुद्धिं कुरुष्व प्रथमं ततः ।

दृष्ट्वा लङ्कां दशग्रीवो हत इत्येव मन्महे ॥ ११ ॥

नहि पश्यामहं कञ्चित्त्रिषु लोकेषु राघव ।

गृहीतधनुषो यस्ते तिष्ठेदभिमुखो रणे ॥ १२ ॥

सर्वथा नो जयो राम भविष्यतो न संशयः ।

निमित्तानि च पश्यामि तथा भूतानि सर्वशः ॥ १३ ॥

सुग्रीववचनं श्रुत्वा भक्तिवीर्यसमन्वितम् ।

अङ्गीकृत्यात्त्रवीद्रामो हनूमन्तं पुरःस्थितम् ॥ १४ ॥

येन केन प्रकारेण लङ्घयामो महार्णवम् ।

लङ्कास्वरूपं मे ब्रूहि दुःसाध्यं देवदानवैः ॥ १५ ॥
ज्ञात्वा तस्य प्रतिकारं करिष्यामि कपीश्वरः ।
श्रुत्वा रामस्य वचनं हनूमान्विनयान्वितः ॥ १६ ॥
उवाच प्राञ्जलिर्देव यथा दृष्टं ब्रवीमि ते ।
लङ्कां दिव्या पुरी देव त्रिकूटशिखरे स्थिता ॥ १७ ॥
स्वर्णप्राकारसहिता स्वर्णाट्टालकसंयुता ।
परिखाभिः परिवृता पूर्णाभिर्निर्मलोदकैः ॥ १८ ॥
नानोपवनशोभाढ्या दिव्यवापीभिरावृता ।
गृहैर्विचित्रशोभाढ्यैर्मणिस्तम्भमयैः शुभैः ॥ १९ ॥
पश्चिमद्वारमासाद्य गजवाहाः सहस्रशः ।
उत्तरे द्वारि तिष्ठन्ति साश्ववाहाः सपत्तयः ॥ २० ॥
तिष्ठन्त्यर्बुदसङ्ख्याकाः प्राच्यामपि तथैव च ।
रक्षिणो राक्षसा वीरा द्वारं दक्षिणमाश्रिताः ॥ २१ ॥
मध्यकक्षेऽप्यसङ्ख्याता गजाश्वरथपत्तयः ।
रक्षयन्ति सदा लङ्कां नानास्त्रकुशलाः प्रभो ॥ २२ ॥
सङ्क्रमैर्विविधैर्लङ्का शतघ्नीभिश्च संयुता ।
एवं स्थितेऽपि देवेश शृणु मे तत्र चेष्टितम् ॥ २३ ॥
दशनानबलौघस्य चतुर्थांशो मया हतः ॥ ।
दग्ध्वा लङ्कां पुरीं स्वर्णप्रासादो धर्षितो मया ॥ २४ ॥
शतघ्न्यः सङ्क्रमाश्चैव नाशिता मे रघूत्तम ।
देव त्वद्दर्शनादेव लङ्का भस्मीकृता भवेत् ॥ २५ ॥
प्रस्थानं कुरु देवेश गच्छामो लवणाम्बुधेः ।
तीरं सह महावीरैर्वानरौघैः समन्ततः ॥ २६ ॥
श्रुत्वा हनूमतो वाक्यमुवाच रघुनन्दनः ।
सुग्रीव सैनिकान्सर्वान्प्रस्थानायाभिनोदय ॥ २७ ॥
इदानीमेव विजयो मुहुर्तः परिवर्तते ।
अस्मिन्मुहुर्ते गत्वाहं लङ्कां राक्षससङ्कुलाम् ॥ २८ ॥
सप्राकारां सुदुर्धर्षां नाशयामि सरावणाम् ।
आनेष्यामि च सीतां मे दक्षिणाक्षि स्फुरत्यधः ॥ २९ ॥
प्रयातु वाहिनी सर्वा वानराणां तरस्विनाम् ।
रक्षन्तु युथपाः सेनामग्रे पृष्ठे च पार्श्वयोः ॥ ३० ॥
हनूमन्तमथारुह्य गच्छाम्यग्रेऽङ्गदं ततः ।
आरुह्य लक्ष्मणो यातु सुग्रीवं त्वं मया सह ॥ ३१ ॥
गजो गवाक्षो गवयो मैन्दो द्विविद एव च ।
नलो नीलः सुषेणश्च जाम्बवांश्च तथापरे ॥ ३२ ॥
सर्वे गच्छन्तु सर्वत्र सेनायाः शत्रुघातिनः ।

इत्याज्ञाप्य हरीन् रामः प्रतस्थे सहलक्ष्मणः ॥ ३३ ॥
 सुग्रीवसहितो हर्षात्सेनामध्यगतो विभुः ।
 वारणेन्द्रनिभाः सर्वे वानराः कामरूपिणः ॥ ३४ ॥
 क्ष्वेलन्तः परिगर्जन्तो जग्मुस्ते दक्षिणां दिशम् ।
 भक्षयन्तो ययुः सर्वे फलानि च मधूनि च ॥ ३५ ॥
 ब्रुवन्तो राघवस्याग्रे हनिष्यामोऽद्य रावणम् ।
 एवं ते वानरश्रेष्ठा गच्छन्त्यतुलविक्रमाः ॥ ३६ ॥
 हरिभ्यामुह्यमानौ तौ शुशुभाते रघुत्तमौ ।
 नक्षत्रैः सेवितौ यद्वच्चन्द्रसूर्याविवाम्बरे ॥ ३७ ॥
 आवृत्य पृथिवीं कृत्स्नां जगाम महती चमूः ।
 प्रस्फाटयन्तः पुच्छाग्रानुद्वहन्तश्च पादपान् ॥ ३८ ॥
 शैलानारोहयन्तश्च जग्मुर्मरुतवेगतः ।
 असङ्ख्याताश्च सर्वत्र वानराः परिपूरिताः ॥ ३९ ॥
 हृष्टास्ते जग्मुरत्यर्थं रामेण परिपालिताः ।
 गता चमूर्दिवारात्रं क्वचिन्नासज्जत क्षणम् ॥ ४० ॥
 काननानि विचित्राणि पश्यन्मलयसह्ययोः ।
 ते सह्यं समतिक्रम्य मलयं च तथा गिरिम् ॥ ४१ ॥
 आययुश्चानुपूर्व्येण समुद्रं भीमनिःस्वनम् ।
 अवतीर्य हनूमन्तं रामः सुग्रीवसंयुतः ॥ ४२ ॥
 सलिलाभ्याशमासाद्य रामो वचनमब्रवीत् ।
 आगताः स्मो वयं सर्वे समुद्रं मकरालयम् ॥ ४३ ॥
 इतो गन्तुमशक्यं नो निरुपायेन वानराः ।
 अत्र सेनानिवेशोऽस्तु मन्त्रयामोऽस्य तारणे ॥ ४४ ॥
 श्रुत्वा रामस्य वचनं सुग्रीवः सागरान्तिके ।
 सेनां न्यवेशयत्क्षिप्रं रक्षितां कपिकुञ्जरैः ॥ ४५ ॥
 ते पश्यन्तो विषेदुस्तं सागरं भीमदर्शनम् ।
 महोन्नततरङ्गाढ्यं भीमनक्रभयंकरम् ॥ ४६ ॥
 अगाधं गगनाकारं सागरं वीक्ष्य दुःखिताः ।
 तरिष्यामः कथं घोरं सागरं वरुणालयम् ॥ ४७ ॥
 हन्तव्योऽस्माभिरद्यैव रावणो राक्षसाधमः ।
 इति चिन्ताकुलाः सर्वे रामपार्श्वे व्यवस्थिता ॥ ४८ ॥
 रामः सीतामनुस्मृत्य दुःखेन महतावृतः ।
 विलप्य जानकीं सीतां बहुधा कार्यमानुषः ॥ ४९ ॥
 अद्वितीयश्चिदात्मैकः परमात्मा सनातनः ।
 यस्तु जानाति रामस्य स्वरूपं तत्त्वतो जनः ॥ ५० ॥
 तं न स्पृश्यति दुःखादि किमुतानन्दमव्ययम् ।

दुःखहर्षभयक्रोधलोभमोहमदादयः ॥ ५१ ॥
 अज्ञानलिङ्गान्येतानि कुतः सन्ति चिदात्मनि ।
 देहाभिमानिनो दुःखं न देहस्य चिदात्मनः ॥ ५२ ॥
 सम्प्रसादे द्वयाभावात्सुखमात्रं हि दृश्यते ।
 बुद्ध्याद्यभावात्संशुद्धे दुःखं तत्र न दृश्यते ।
 अतो दुःखादिकं सर्वं बुद्धेरेव न संशयः ॥ ५३ ॥
 रामः परात्मा पुरुषः पुराणो
 नित्योदितो नित्यसुखो निरीहः ।
 तथापि मायागुणसङ्गतोऽसौ
 सुग्रीव दुःखीव विभाव्यतेऽबुधैः ॥ ५४ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 प्रथमः सर्गः ॥ १ ॥

॥ अध्यात्मरामायणे युद्धकाण्ड ॥
 द्वितीयः सर्गः ॥
 श्रीमहादेव उवाच ।
 लङ्कायां रावणो दृष्ट्वा कृतं कर्म हनूमता ।
 दुष्करं दैवतैर्वापि ह्रिया किञ्चिदवाङ्मुखः ॥ १ ॥
 आहूय मन्त्रिणः सर्वानिदं वचनमब्रवीत् ।
 हनूमता कृतं कर्म भवद्भिर्दृष्टमेव तत् ॥ २ ॥
 प्रविश्य लङ्कां दुर्धर्षां दृष्ट्वा सीतां दुरासदाम् ।
 हत्वा च राक्षसीन्वीरानक्षं मन्तोदरीसुतम् ॥ ३ ॥
 दग्ध्वा लङ्कामशेषेण लङ्घयित्वा च सागरम् ।
 युष्मान् सर्वान् अतिक्रम्य स्वस्थोऽगात्पुनरेव सः ॥ ४ ॥
 किं कर्तव्यमितोऽस्माभिर्युयं मन्त्रविशारदाः ।
 मन्त्रयध्वं प्रयत्नेन यत्कृतं मे हितं भवेत् ॥ ५ ॥
 रावणस्य वचःश्रुत्वा राक्षसास्तमथाब्रुवन् ।
 देव शङ्का कुतो रामात्तव लोकजितो रणे ॥ ६ ॥
 इन्द्रस्तु बद्ध्वा निक्षिप्तं पुत्रेण तव पत्तने ।
 जित्वा कुबेरमानीय पुष्पकं भुज्यते त्वया ॥ ७ ॥
 यमो जितः कालदण्डाद्भयं नाभूत्तव प्रभो ।
 वरुणो हुङ्कृतेनैव जितः सर्वेऽपि राक्षसाः ॥ ८ ॥
 मयो महासुरो भीत्या कन्यां दत्त्वा स्वयं तव ।
 त्वद्वशे वर्ततेऽद्यापि किमुतान्ये महासुराः ॥ ९ ॥
 हनूमद्वर्षणं यत्तु तदवज्ञानकृतं च नः ।
 वानरोऽयं किमस्माकमस्मिन्पौरुषदर्शने ॥ १० ॥
 इत्युपेक्षितमस्माभिर्धर्षणं तेन किं भवेत् ।

वयं प्रमत्ता किं तेन वञ्चिताः स्मो हनूमता ॥ ११ ॥
 जानीमो यदि तं सर्वे कथं जीवन् गमिष्यति ।
 आज्ञापय जगत्कृत्स्नमावानरममानुषम् ॥ १२ ॥
 कृत्वायास्यामहे सर्वे प्रत्येकं वा नियोजय ।
 कुम्भकर्णस्तदा प्राह रावणं राक्षसेश्वरम् ॥ १३ ॥
 आरब्धं यत्त्वया कर्म स्वात्मनाशाय केवलम् ।
 न दृष्टोऽसि तदा भाग्यात्त्वं रामेण महात्मना ॥ १४ ॥
 यदि पश्यति रामस्त्वां जीवन्नायासि रावण ।
 रामो न मानुषो देवः साक्षान्नारयणोऽव्ययः ॥ १५ ॥
 सीता भगवति लक्ष्मी रामपत्नी यशस्विनी ।
 राक्षसानां विनाशाय त्वयानीता सुमध्यमा ॥ १६ ॥
 विषपिण्डमिवागीर्य महामीनो यथा तथा ।
 आनीता जानकी पश्चात्त्वया किं वा भविष्यति ॥ १७ ॥
 यद्यप्यनुचितं कर्म त्वया कृतमजानता ।
 सर्वं समं करिष्यामि स्वस्थचित्तो भव प्रभो ॥ १८ ॥
 कुम्भकर्णवचः श्रुत्वा वाक्यमिन्द्रजिदब्रवीत् ।
 देहि देव ममानुज्ञां हत्वा रामं सलक्ष्मणम् ।
 सुग्रीवं वानरांश्चैव पुनर्यास्यामि तेऽन्तिकम् ॥ १९ ॥
 तत्रागतो भागवत्प्रधानो
 विभीषणो बुद्धिमत् वरिष्ठः ।
 श्रीरामपादद्वय एकतानः ।
 प्रणम्य देवारिमुपोपविष्टः ॥ २० ॥
 विलोक्य कुम्भश्रवणादिदैत्यास्
 न्तत्प्रमत्तानतिविस्मयेन ।
 विलोक्य कामातुरमप्रमत्तो
 दशाननं प्राह विशुद्धबुद्धिः ॥ २१ ॥
 न कुम्भकर्णेन्द्रजितौ च राज्ञस्
 स्तथा महापार्श्वमहोदरौ तौ ।
 निकुम्भकुम्भौ च तथातिकायः
 स्थास्तु न शक्ता युधि राघवस्य ॥ २२ ॥
 सीताभिचानेन महाग्रहेण
 ग्रतोऽसि राजन् न च ते विमोक्षः ।
 तामेव सत्कृत्य महाधनेन
 दत्त्वाभिरामाय सुखी भव त्वम् ॥ २३ ॥
 यावन्न रामस्य शिताः शिलीमुखा
 लङ्कामभिव्याप्य शिरांसि रक्षसाम् ।

छिन्दन्ति तावद्रघुनायकस्य भोः
 स्तां जानकीं त्वं प्रतिदातुमर्हसि ॥ २४ ॥
 यावन्नगाभाः कपयो महाबला
 हरिन्द्रतुल्या नखदंष्ट्रयोधिनः ।
 लङ्कां समाक्रम्य विनाशयन्ति ते
 तावद्द्रुतं देहि रघूत्तमाय ताम् ॥ २५ ॥
 जीवन्न रामेण विमोक्ष्यसे त्वं
 गुप्तः सुरेन्द्रैरपि शङ्करेण ।
 न देवराजाङ्कगतो न मृत्योः
 पाताललोकानपि सम्प्रविष्टः ॥ २६ ॥
 शुभं हितं पवित्रं च विभीषणवचः खलः ।
 प्रतिजग्राह नैवासौ प्रियमाण इवौषधम् ॥ २७ ॥
 कालेन नोदितो दैत्यो विभीषणमथाब्रवीत् ।
 मदत्तभोगैः पुष्टाङ्गो मत्समीपे वसन्नपि ॥ २८ ॥
 प्रतीपमाचरत्येष ममैव हितकारिणः ।
 मित्रभावेन शत्रुर्मे जातो नास्त्यत्र संशयः ॥ २९ ॥
 अनार्येण कृतघ्नेन सङ्गतिर्मे न युज्यते ।
 विनाशमभिकाङ्क्षन्ति ज्ञातीनां ज्ञातयः सदा ॥ ३० ॥
 योऽन्यस्त्वेवंविधं ब्रूयाद्वाक्यमेकं निशाचरः ।
 हन्मि तस्मिन् क्षणे एव धिक् त्वां रक्षः कुलाधमम् ॥ ३१ ॥
 रावणेनैवमुक्तः सन्परुषं स विभीषणः ।
 उत्पपात सभामध्याद्गदापाणिर्महाबलः ॥ ३२ ॥
 चतुर्भिर्मन्त्रिभिः सार्धं गगनस्थोऽब्रविद्वचः ।
 क्रोधेन महताविष्टो रावणं दशकन्धरम् ।
 मा विनाशमुपैहि त्वं प्रियवादिनमेव माम् ॥ ३३ ॥
 धिक्करोषि तथापि त्वं ज्येष्ठो भ्राता पितुः समः ।
 कालो राघवरूपेण जातो दशरथालये ॥ ३४ ॥
 काली सीताभिधानेन जाता जनकनन्दिनी ।
 तावुभावागतावत्र भूर्मेभारापनुत्तये ॥ ३५ ॥
 तेनैव प्रेरितस्त्वं तु न शृणोषि हितं मम ।
 श्रीरामः प्रकृतेः साक्षात्परस्तात्सर्वदा स्थितः ॥ ३६ ॥
 बहिरन्तश्च भूतानां समः सर्वत्र संस्थितः ।
 नामरूपादिभेदेन तत्तन्मय इवामलः ॥ ३७ ॥
 यथा नानाप्रकारेषु वृक्षेष्वेको महानलः ।
 तत्तदाकृतिभेदेन भिद्यतेऽज्ञानचक्षुषाम् ॥ ३८ ॥
 पञ्चकोशादिभेदेन तत्तन्मय इवाबभौ ।

नीलपीतादियोगेन निर्मलः स्फटिको यथा ॥ ३९ ॥
 स एव नित्यमुक्तोऽपि स्वमायागुणबिम्बितः ।
 कालः प्रधानं पुरुषोऽव्यक्तं चेति चतुर्विधः ॥ ४० ॥
 प्रधानपुरुषाभ्यां स जगत्कृत्स्नं सृजत्यजः ।
 कालरूपेण कलनां जगतः कुरुतेऽव्ययः ॥ ४१ ॥
 कालरूपी स भगवान् रामरूपेण मायया ॥ ४२ ॥
 ब्रह्मणा प्रार्थितो देवस्त्वद्विधार्थमिहागतः ।
 तदन्यथा कथं कुर्यात्सत्यसंकल्प ईश्वरः ॥ ४३ ॥
 हनिष्यति त्वां रामस्तु सपुत्रबलवाहनम् ।
 हन्यमानं न शक्नोमि द्रष्टुं रामेण रावण ॥ ४४ ॥
 त्वां राक्षसकुलं कृत्स्नं ततो गच्छामि राघवम् ।
 मयि याते सुखीभूत्वा रमस्व भवने चिरम् ॥ ४५ ॥
 विभीषणो रावणवाक्यतः क्षणारु
 द्विसृज्य सर्वं सपरिच्छदं गृहम् ।
 जगाम रामस्य पदारविन्दयोः
 सेवाभिकाङ्क्षी परिपूर्णमानसः ॥ ४६ ॥
 इति श्रीमदध्यात्मरामायणे उमामहेश्वरसंवादे युद्धकाण्डे द्वितीयः
 सर्गः ॥ २ ॥

॥ अध्यात्मरामायणे युद्धकाण्ड ॥
 तृतीयः सर्गः ॥
 श्रीमहादेव उवाच ।
 विभीषणो महाभागश्चतुर्भिर्मन्त्रिभिः सह ।
 आगत्य गगने रामसम्मुखे समवस्थितः ॥ १ ॥
 उच्चैरुवाच भोः स्वामिन् राम राजीवलोचन ।
 रावणस्यानुजोऽहं ते दारहर्तुर्विभीषणः ॥ २ ॥
 नाम्ना भ्राता निरस्तोऽहं त्वामेव शरणं गतः ।
 हितमुक्तं मया देव तस्य चाविदितात्मनः ॥ ३ ॥
 सीतां रामाय वैदेहीं प्रेषयेति पुनः पुनः ।
 उक्तोऽपि न शृणोत्येव कालपाशवशं गतः ॥ ४ ॥
 हन्तुं मां खड्गमादाय प्राद्रवद्राक्षसाधमः ।
 ततोऽचिरेण सचिवैश्चतुर्भिः सहितो भयात् ॥ ५ ॥
 त्वामेव भवमोक्षाय मुमुक्षुः शरणं गतः ।
 विभीषणवचः श्रुत्वा सुग्रीवो वाक्यमब्रवीत् ॥ ६ ॥
 विश्वासाहो न ते राम मायावी राक्षसाधमः ।
 सीताहर्तुर्विशेषेण रावणस्यानुजो बली ॥ ७ ॥
 मन्त्रिभिः सायुधैरस्मान् विवरे निहनिष्यति ।

तदाज्ञापय मे देव वानरैर्हन्यतामयम् ॥ ८ ॥
 ममैवं भाति मे राम बुद्ध्या किं निश्चितं वद ।
 श्रुत्वा सुग्रीववचनं रामः सस्मितमब्रवीत् ॥ ९ ॥
 यदीच्छामि कपिश्रेष्ठ लोकान्सर्वान्सहेश्वरान् ।
 निमिषार्धेन संहन्यां सृजामि निमिषार्धतः ॥ १० ॥
 अतो मयाभयं दत्तं शीघ्रमानय राक्षसम् ॥ ११ ॥
 सकृदेव प्रपन्नाय तवास्मीति च याचते ।
 अभयं सर्वभूतेभ्यो ददाम्येतद्वत्तं मम ॥ १२ ॥
 रामस्य वचनं श्रुत्वा सुग्रीवो हृष्टमानसः ।
 विभीषणमथानाय्य दर्शयामास राघवम् ॥ १३ ॥
 विभीषणस्तु साष्टाङ्गं प्रणिपत्य रघुत्तमम् ।
 हर्षगद्गदया वाचा भक्त्या च परयान्वितः ॥ १४ ॥
 रामं श्यामं विशालाक्षं प्रसन्नमुखपंकजम् ।
 धनुर्बाणधरं शान्तं लक्ष्मणेन समन्वितम् ॥ १५ ॥
 कृताञ्जलिपुटो भूत्वा स्तोतुं समुपचक्रमे ॥ १६ ॥
 विभीषण उवाच ।
 नमस्ते राम राजेन्द्र नमः सीतामनोरम ।
 नमस्ते चण्डकोदण्ड नमस्ते भक्तवत्सल ॥ १७ ॥
 नमोऽनन्ताय शान्ताय रामायामिततेजसे ।
 सुग्रीवमित्राय च ते रघूणां पतये नमः ॥ १८ ॥
 जगदुत्पत्तिनाशानां कारणाय महात्मने ।
 त्रैलोक्यगुरवेऽनादिगृहस्थाय नमो नमः ॥ १९ ॥
 त्वमादिर्जगतां राम त्वमेव स्थितिकारणम् ।
 त्वमन्ते निधनस्थानं स्वेच्छाचारस्त्वमेव हि ॥ २० ॥
 चराचराणां भूतानां बहिरन्तश्चराघव ।
 व्याप्यव्यापकरूपेण भवान् भाति जगन्मयः ॥ २१ ॥
 त्वन्मायया हृतज्ञाना नष्टात्मानो विचेतसः ।
 गतागतं प्रपद्यन्ते पापपुण्यवशात्सदा ॥ २२ ॥
 तावत्सत्यं जगद्भाति शुक्तिकारजतं तथा
 यावन्न ज्ञायते ज्ञानं चेतसानन्यगामिना ॥ २३ ॥
 त्वदज्ञानात्सदा युक्ताः पुत्रदारगृहादिषु ।
 रमन्ते विषयान्सर्वानन्ते दुःखप्रदान्विभो ॥ २४ ॥
 त्वमिन्द्रोऽग्निर्यमो रक्षो वरुणश्च तथानिलः ।
 कुबेरश्च तथा रुद्रस्त्वमेव पुरुषोत्तम ॥ २५ ॥
 त्वमणोरप्यणीयांश्च स्थूलात् स्थूलतरः प्रभो ।
 त्वं पिता सर्वलोकानां माता धाता त्वमेव हि ॥ २६ ॥

आदिमध्यान्तरहितः परिपूर्णोऽच्युतोऽव्ययः ।
 त्वं पाणिपादरहितश्चक्षुःश्रोत्रविवर्जितः ॥ २७ ॥
 श्रोता द्रष्टा ग्रहिता च जवनस्त्वं खरान्तक ।
 कोशेभ्यो व्यतिरिक्तस्त्वं निर्गुणो निरुपाश्रयः ॥ २८ ॥
 निर्विकल्पो निर्विकारो निराकारो निरीश्वरः ।
 षड्भावरहितोऽनादिः पुरुषः प्रकृते परः ॥ २९ ॥
 मायया गृह्यमाणस्त्वं मनुष्य इव भाव्यसे ।
 ज्ञात्वा त्वां निर्गुणमजं वैष्णवा मोक्षगामिनः ॥ ३० ॥
 अहं त्वत्पादसङ्गिन्नीःश्रेणीं प्राप्य राघव ।
 इच्छामि ज्ञानयोगाख्यं सौधमारोढुमीश्वर ॥ ३१ ॥
 नमः सीतापते राम नमः कारुणिकोत्तम ।
 रावणारे नमस्तुभ्यं त्राहि मां भवसागरात् ॥ ३२ ॥
 ततः प्रसन्नः प्रोवाच श्रीरामो भक्तवत्सलः ।
 वरं वृणीष्व भद्रं ते वाञ्छितं वरदोऽस्म्यहम् ॥ ३३ ॥

विभीषण उवाच ।

धन्योऽस्मि कृतकृत्योऽस्मि कृतकार्योऽस्मि राघव ।
 त्वत्पाददर्शनादेव विमुक्तोऽस्मि न संशयः ॥ ३४ ॥
 नास्ति मत्सदृशो धन्यो नास्ति मत्सदृशः शुचिः ।
 नास्ति मत्सदृशो लोके राम त्वन्मूर्तिदर्शनात् ॥ ३५ ॥
 कर्मबन्धविनाशाय त्वज्ज्ञानं भक्तिलक्षणम् ।
 त्वद्दयानं परमार्थं च देहि मे रघुनन्दन ॥ ३६ ॥
 न याचे राम राजेन्द्र सुखं विषयसम्भवम् ।
 त्वत्पादकमले सक्ता भक्तिरेव सदास्तु मे ॥ ३७ ॥
 ओमित्युक्त्वा पुनः प्रीतो राम प्रोवाच राक्षसम् ।
 शृणु वक्ष्यामि ते भद्रं रहस्यं मम निश्चितम् ॥ ३८ ॥
 मङ्गक्तानां प्रशांतानां योगिनां वीतरागिणाम् ।
 हृदये सीतया नित्यं वसाम्यत्र न संशयः ॥ ३९ ॥
 तस्मात्त्वं सर्वदा शान्तः सर्वकल्मषवर्जितः ।
 मां ध्यात्वा मोक्ष्यसे नित्यं घोरसंसारसागरात् ॥ ४० ॥
 स्तोत्रमेतत्पठेद्यस्तु लिखेद्यः शृणुयादपि ।
 मत्प्रीतये ममाभिष्टं सारूप्यं समवाप्नुयात् ॥ ४१ ॥
 इत्युक्त्वा लक्ष्मणं प्राह श्रीरामो भक्तभक्तिमान् ।
 पश्यत्विदानीमेवैष मम सन्दर्शने फलम् ॥ ४२ ॥
 लङ्काराज्येऽभिषेक्ष्यामि जलमानय सागरात् ।
 यावच्चन्द्रश्च सूर्यश्च यावत्तिष्ठति मेदिनी ॥ ४३ ॥
 यावन्मम कथा लोके तावद्राज्यं करोत्वसौ ।

इत्युक्त्वा लक्ष्मणेनाम्बु ह्यानाय्य कलशेन तम् ॥ ४४ ॥
 लङ्काराज्याधिपत्यार्थमभिषेकं रमापतिः ।
 कारयामास सचिवैर्लक्ष्मणेन विशेषतः ॥ ४५ ॥
 साधु साध्विति ते सर्वे वानरास्तुष्टुवुर्भृशम् ।
 सुग्रीवोऽपि परुष्वज्य विभीषणमथाब्रवीत् ॥ ४६ ॥
 विभीषण वयं सर्वे रामस्य परमात्मनः ।
 किङ्करास्तत्र मुख्यस्त्वं भक्त्या रामपरिग्रहात् ।
 रावणस्य विनाशे त्वं साहाय्यं कर्तुमर्हसि ॥ ४७ ॥
 विभीषण उवाच ।
 अहं कियान्सहायत्वे रामस्य परमात्मनः ।
 किं तु दास्यं करिष्येऽहं भक्त्या शक्त्या ह्यमायया ॥ ४८ ॥
 दशग्रीवेण सन्दिष्टः शुको नाम महासुरः ।
 संस्थितो ह्यम्बरे वाक्यं सुग्रीवमिदमब्रवीत् ॥ ४९ ॥
 त्वामाह रावणो राजा भ्रातरं राक्षसाधिपः ।
 महाकुलप्रसूतस्त्वं राजासि वनचारिणाम् ॥ ५० ॥
 मम भ्रातृसमानस्त्वं तव नास्त्यर्थविप्लवः ।
 अहं यदहरं भार्या राजपुत्रस्य किं तव ॥ ५१ ॥
 किष्किन्धां याहि हरिभिर्लङ्का शक्या न दैवतैः ।
 प्राप्तुं किं मानवैरल्पसत्त्वैर्वानरयूथपैः ॥ ५२ ॥
 तं प्रापयन्तं वचनं तूर्णमुत्प्लुत्य वानराः ।
 प्रापद्यन्त तदा क्षिप्रं निहन्तुं दृढमुष्टिभिः ॥ ५३ ॥
 वानरैर्हन्यमानस्तु शुको राममथाब्रवीत् ।
 न दूतां घ्नन्ति राजेन्द्र वानरान्वारय प्रभो ॥ ५४ ॥
 रामं श्रुत्वा तदा वाक्यं शुकस्य परिदेवितम् ।
 मा वधिष्टेति रामस्ताम्वारयामास वानरान् ॥ ५५ ॥
 पुनरम्बरमासाद्य शुकः सुग्रीवमब्रवीत् ।
 ब्रूहि राजन्दशग्रीवं किं वक्ष्यामि ब्रजाम्यहम् ॥ ५६ ॥
 सुग्रीव उवाच ।
 यथा वाली मम भ्राता तथा त्वं राक्षसाधम ।
 हन्तव्यस्त्वं मया यत्नात्सपुत्रबलवाहनः ॥ ५७ ॥
 ब्रूहि मे रामचन्द्रस्य भार्या हृत्वा क्व यास्यसि ।
 ततो रामाज्ञया धृत्वा शुकं बध्वान्वरक्षयत् ॥ ५८ ॥
 शार्दूलोऽपिततः पूर्वं दृष्ट्वा कपिबलम् महत् ।
 यथावत्कथयामास रावणाय स राक्षसः ॥ ५९ ॥
 दीर्घचिन्तापरो भूत्वा निःश्वसन्नास मन्दिरे ।
 ततः समुद्रमावेक्ष्य रामो रक्तान्तलोचनः ॥ ६० ॥

पश्य लक्ष्मण दुष्टोऽसौ वारिधिर्मांमुपागतम् ।
 नाभिनन्दति दुष्टात्मा दर्शनार्थं ममानघ ॥ ६१ ॥
 जानाति मानुषोऽयं मे किं करिष्यति वानरैः ।
 अद्य पश्य महाबाहो शोषयिष्यामि वारिधिम् ॥ ६२ ॥
 पादेनैव गमिष्यन्ति वानरा विगतज्वराः ।
 इत्युक्त्वा क्रोधताम्राक्ष आरोपितधनुर्धरः ॥ ६३ ॥
 तूणीराद्बाणमादाय कालाग्निसदृशप्रभम् ।
 सन्धाय चापमाकृष्य रामो वाक्यमथाब्रवीत् ॥ ६४ ॥
 पश्यन्तु सर्वभूतानि रामस्य शरविक्रमम् ।
 इदानीं भस्मसात्कुर्यां समुद्रं सरितां पतिम् ॥ ६५ ॥
 एवं ब्रूवति रामे तु सशैलवनकानना ।
 चचाल वसुधा द्यौश्च दिशश्च तमसावृताः ॥ ६६ ॥
 चुक्षुभे सागरो वेलां भयाद्योजनमत्यगात् ।
 तिमिनक्रझषा मीनाः प्रतप्ताः परितत्रसुः ॥ ६७ ॥
 एतस्मिन्नन्तरे साक्षात्सागरो दिव्यरूपधृक् ।
 दिव्याभरणसम्पन्नः स्वभासा भासयन् दिशः ॥ ६८ ॥
 स्वान्तःस्थदिव्यरत्नानि कराभ्यां परिगृह्य सः ।
 पादयोः पुरतः क्षिप्त्वा रामस्योपायनं बहु ॥ ६९ ॥
 दण्डवत्प्रणित्याह रामं रक्तान्तलोचनम् ।
 त्राहि त्राहि जगन्नाथ राम त्रैलोक्यरक्षक ॥ ७० ॥
 जडोऽहं राम ते सृष्टः सृजता निखिलं जगत् ।
 स्वभावमन्यथा कर्तुं कः शक्तो देवनिर्मितम् ॥ ७१ ॥
 स्थूलानि पञ्चभूतानि जडान्येव स्वभावतः ।
 सृष्टानि भवतैतानि त्वदाज्ञां लङ्घयन्ति न ॥ ७२ ॥
 तामसादहमो राम भूतानि प्रभवन्ति हि ।
 कारणानुगमात्तेषां जडत्वं तामसं स्वतः ॥ ७३ ॥
 निर्गुणस्त्वं निराकारो यदामायागुणान्प्रभो ।
 लीलयाङ्गीकरोषि त्वं तदा वैराजनामवान् ॥ ७४ ॥
 गुणात्मनो विराजश्च सत्त्वाद्देवा बभूविरे ।
 रजोगुणात्प्रजेशाद्या मन्योर्भूतपतिस्तव ॥ ७५ ॥
 त्वामहं मायया छन्नं लीलया मानुषाकृतिम् ॥ ७६ ॥
 दडबुद्विर्जडो मुखः कथं जानामि निर्गुणम् ।
 जण्ड एव हि मुख्याणां सन्मार्गप्रापकः प्रभो ॥ ७७ ॥
 भूतानाममरश्रेष्ठ पशूनां लगुडो यथा ।
 शरणं ते व्रजामीशं शरण्यं भक्तवत्सल ।
 अभयं देहि मे राम लङ्कामार्गं ददामि ते ॥ ७८ ॥

श्रीराम उवाच ।

अमोघोऽयं महाबाणः कस्मिन्देशे निपात्यताम् ।
लक्ष्यं दर्शय मे शीघ्रं बाणस्यामोघपातिनः ॥ ७९ ॥
रामस्य वचनं श्रुत्वा करे दृष्ट्वा महाशरम् ।
महोदधिर्महातेजा राघवं वाक्यमब्रवीत् ॥ ८० ॥
रामोत्तरप्रदेशे तु द्रुमकुल्य इति श्रुतः ।
प्रदेशस्तत्र बहवः पापात्मानो दिवानिशम् ॥ ८१ ॥
बाधन्ते मां रघुश्रेष्ठ तत्र ते पात्यतां शरः ।
रामेण सृष्टो बाणस्तु क्षणादाभीरमण्डलम् ॥ ८२ ॥
हत्वा पुनः समागत्य तूणीरे पूर्ववत्स्थितः ।
ततोऽब्रवीद्रघुश्रेष्ठं सागरो विनयान्वितः ॥ ८३ ॥
नलः सेतुं करोत्वस्मिन् जले मे विश्वकर्मणः ।
सुतो धीमान् समर्थोऽस्मिन्कार्ये लब्धवरो हरिः ॥ ८४ ॥
कीर्तिं जानन्तु ते लोकाः सर्वलोकमलापहाम् ।
इत्युक्त्वा राघवं नत्वा ययौ सिन्धूरदृश्यताम् ॥ ८५ ॥
ततो रामस्तु सुग्रीवलक्ष्मणाभ्यां समन्वितः ।
नलमाज्ञायच्छीघ्रं वानरैः सेतुबन्धने ॥ ८६ ॥
ततोऽतिदृष्टः प्लवगेन्द्रयूथपै
र्महानगेन्द्रप्रतिमैर्युतो नलः ।
बबन्धं सेतुं शतयोजनायतं
सुविस्तृतं पर्वतपादपैर्दृढम् ॥ ८७ ॥
इति श्रीमदध्यात्मरामायणे उमामहेश्वरसंवादे युद्धकाण्डे
तृतीयः सर्गः ॥ ३ ॥

॥ अध्यात्मरामायणे युद्धकाण्ड ॥

चतुर्थः सर्गः ॥

श्रीमहादेव उवाच ।

सेतुमारभमाणस्तु तत्र रामेश्वरं शिवम् ।
संस्थाप्य पूजयित्वाह रामो लोकहिताय च ॥ १ ॥
प्रणमेत्सेतुबन्धं यो दृष्ट्वा रामेश्वरं शिवम् ।
ब्रह्महत्यादिपापेभ्यो मुच्यते मदनुग्रहात् ॥ २ ॥
सेतुबन्धे नरः स्नात्वा दृष्ट्वा रामेश्वरं हरम् ।
सङ्कल्पनियतो भूत्वा गत्वा वाराणसीं नरः ॥ ३ ॥
आनीय गङ्गासलिलं रामेशमभिषिच्य च ।
समुद्रे क्षिप्ततद्भारो ब्रह्म प्राप्नोत्यसंशयम् ॥ ४ ॥
कृतानि प्रथमेनाह्ना योजनानि चतुर्दश ।
द्वितीयेन तथा चाह्ना योजनानि तु विंशतिः ॥ ५ ॥

तृतीयेन तथा चाह्ला योजनान्येकविंशतिः ।
 चतुर्थेन तथा चाह्ला द्वाविंशतिरिति श्रुतम् ॥ ६ ॥
 पञ्चमेन त्रयोविंशद्योजनानि समन्ततः ।
 बबन्ध सागरे सेतुं नलो वानरसत्तमः ॥ ७ ॥
 तेनैव जग्मुः कपयो योजनानां शतं द्रुतम् ।
 असङ्ख्याताः सुवेलाद्रिं रुरुधुः प्लवगोत्तमाः ॥ ८ ॥
 आरुह्य मारुतीं रामो लक्ष्मणोऽप्यङ्गदं तथा ।
 दिदृक्षु राघवो लङ्कामारुरोहाचलं महत् ॥ ९ ॥
 दृष्ट्वा लङ्कां सुविस्तीर्णा नानाचित्रध्वजाकुलाम् ।
 चित्रप्रासादसम्बाधां स्वर्णप्राकारतोरणाम् ॥ १० ॥
 परिखाभिः शतघ्निभिः सङ्क्रमैश्च विराजितम् ।
 प्रासादोपरि विस्तीर्णप्रदेशे दशकन्धरः ॥ ११ ॥
 मन्त्रिभिः सहितो वीरैः किरीटदशकोज्ज्वलः ।
 नीलाद्रिशिखराकारः कालमेघसमप्रभः ॥ १२ ॥
 रत्नदण्डैः सितच्छत्रैरनेकैः परिशोभितः ।
 एतस्मिन्नन्तरे बद्धो मुक्तो रामेण वै शुकः ॥ १३ ॥
 वानतैस्ताडितः सम्यग् दशाननमुपागतः ।
 प्रहसन् रावणः प्राह पीडितः किं परैः शुक ॥ १४ ॥
 रावणस्य वचः श्रुत्वा शुको वचनमब्रवीत् ।
 सारस्योत्तरे तीरेऽब्रुवं ते वचनं यथा ।
 तत उत्प्लुत्य कपयो गृहीत्वा मां क्षणात्ततः ॥ १५ ॥
 मुष्टिभिर्नखदन्तैश्च हन्तुं लोप्तुं प्रचक्रमुः ।
 ततो मां राम रक्षेति क्रोशन्तं रघुपुङ्गवः ॥ १६ ॥
 विसृज्यतामिति प्राह विसृष्टोऽहं कपीश्वरैः ।
 ततोऽहमागतो भीत्या दृष्ट्वा तद्वानरं बलम् ॥ १७ ॥
 राक्षसानां बलौघस्य वानरेन्द्रबलस्य च ।
 नैतयोर्विद्यते सन्धिर्देवदानवयोरिव ॥ १८ ॥
 पुरप्राकारमायान्ति क्षिप्रमेकतरं कुरु ।
 सीतां वास्मै प्रयच्छाशु युद्धं वा दीयतां प्रभो ॥ १९ ॥
 मामाह रामस्त्वं ब्रूहि रावणं मद्वचः शुक ।
 यद्बलं च समाश्रित्य सीतां मे हतवानसि ॥ २० ॥
 तद्दर्शय यथाकामं ससैन्यः सहबान्धवः ।
 श्वःकाले नगरीं लङ्कां सप्राकारां सतोरणाम् ॥ २१ ॥
 राक्षसं च बलं पश्य शरैर्विध्वंसितं मया ।
 घोररोषमहं मोक्ष्ये बलं धारय रावण ॥ २२ ॥
 इत्युक्त्वोपररामाथ रामः कमललोचनः ।

एकस्थानगता यत्र चत्वारः पुरुषर्षभाः ॥ २३ ॥
 श्रीरामो लक्ष्मणश्चैव सुग्रीवश्च विभीषणः ।
 एत एव समर्थास्ते लङ्कां नाशयितुं प्रभो ॥ २४ ॥
 उत्पात्य भस्मीकरणे सर्वे तिष्ठन्तु वानराः ।
 तस्य यादृग् बलं दृष्टं रूपं प्रहरणानि च ॥ २५ ॥
 वधिष्यति पुरं सर्वमेकस्तिष्ठन्तु ते त्रयः ।
 पश्य वानरसेनां तामसङ्ख्यातां प्रपूरिताम् ॥ २६ ॥
 गर्जन्ति वानरास्तत्र पश्य पर्वतसन्निभाः ।
 न शक्यास्ते गणयितुं प्राधान्येन ब्रवीमि ते ॥ २७ ॥
 एष योऽभिमुखो लङ्कां नदंस्तिष्ठति वानरः ।
 यूथपानां सहस्राणां शतेन परिवारितः ॥ २८ ॥
 सुग्रीवसेनाधिपतिर्नीलो नामाग्निनन्दनः ।
 एष पर्वतशृङ्गाभः पद्मकिञ्जल्कसन्निभः ॥ २९ ॥
 स्फोटयत्यभिसंरब्धो लाङ्गूलं च पुनः पुनः ।
 युवराजोऽङ्गदो नाम वालिपुत्रोऽतिवीर्यवान् ॥ ३० ॥
 येन दृष्टा जनकजा रामस्यातीववल्लभा ।
 हनूमानेष विख्यातो हतो येन तवात्मजः ॥ ३१ ॥
 श्वेतो रजतसङ्काशो महाबुद्धिपराक्रमः ।
 तूर्णं सुग्रीवमागत्य पुनर्गच्छति वानरः ॥ ३२ ॥
 यस्त्वेष सिंहसङ्काशः पश्यत्यतुलविक्रमः ।
 रम्भो नाम महासत्त्वो लङ्कां नाशयितुं क्षमः ॥ ३३ ॥
 एष पश्यति वै लङ्कां दिधक्षन्निव वानरः ।
 शरभो नाम राजेन्द्र कोटियूथपनायकः ॥ ३४ ॥
 पनसश्च महावीर्यो मैन्दश्च द्विविदस्तथा ।
 नलश्च सेतुकर्तासौ विश्वकर्मसुतो बली ॥ ३५ ॥
 वानराणां वर्णने वा सङ्ख्याने वा क ईश्वरः ।
 शूराः सर्वे महाकायाः सर्वे युद्धाभिकाङ्क्षिणः ॥ ३६ ॥
 शक्ता सर्वे चूर्णयितुं लङ्कां रक्षोगणै सह ।
 एतेषां बलसङ्ख्यानं प्रत्येकं वच्मि ते शृणु ॥ ३७ ॥
 एषां कोटिसहस्राणि नव पञ्च च सप्त च ।
 तथा शङ्खसहस्राणि तथाबुदशतानि च ॥ ३८ ॥
 सुग्रीवसचिवानां ते बलमेतत्प्रकीर्तितम् ।
 अन्येषां तु बलं नाहं वक्तुं शक्तोऽस्मि रावण ॥ ३९ ॥
 रामो न मानुषः सक्षादादिनारायण परः ।
 सीता साक्षाज्जगद्धेतुश्चिच्छक्तिर्जगदात्मिका ॥ ४० ॥
 ताभ्यामेवसमुत्पन्नं जगत्स्थावरजङ्गमम् ।

तस्माद्रामश्च सीताच जगतस्तस्थुषश्च तौ ॥ ४१ ॥
 पितरौ पृथिवीपाल तयोर्वैरी कथं भवेत् ।
 अजानता त्वयानीता जगन्मातैव जानकी ॥ ४२ ॥
 क्षणनाशिनि संसारे शरीरे क्षणभङ्गुरे ।
 पञ्चभूतात्मके राजंश्चतुर्विंशतितत्त्वके ॥ ४३ ॥
 मलमांसास्थिदुर्गन्धभूयिष्ठेऽहङ्कृतालये ।
 कैवास्था व्यतिरिक्तस्य काये तव जडात्मके ॥ ४४ ॥
 यत्कृते ब्रह्महत्यादिपातकानि कृतानि च ।
 भोगभोक्ता तु यो देहः स देहोऽत्र पतिष्यति ॥ ४५ ॥
 पुण्यपापे समायातो जीवेन सुखदुःखयोः ।
 कारणे देहयोगादिनात्मनः कुरुतोऽनिशम् ॥ ४६ ॥
 यावद्देहोऽस्मि कर्तास्मीत्यात्माहंकुरुतेऽवशः ।
 अध्यासात्तावदेव स्याज्जन्मनाशादिसम्भवः ॥ ४७ ॥
 तस्मात्त्वं त्यज देहादावभिमानं महामते ।
 आत्मातिनिर्मलः शुद्धो विज्ञानात्माचलोऽव्ययः ॥ ४८ ॥
 स्वाज्ञानवशतो बन्धं प्रतिपद्य विमुह्यति ।
 तस्मात्त्वं शुद्धभावेन ज्ञात्वात्मानं सदा स्मर ॥ ४९ ॥
 विरतिं भज सर्वत्र पुत्रदारगृहादिषु ।
 निरयेष्वपि भोगः स्याच्छ्रवशूकरतनावपि ॥ ५० ॥
 देहं लब्ध्वा विवेकाढ्यं द्विजत्वं च विशेषतः ।
 तत्रापि भारते वर्षे कर्मभूमौ सुदुर्लभम् ॥ ५१ ॥
 को विद्वानात्मसात्कृत्वा देहं भोगानुगो भवेत् ।
 अतस्त्व ब्राह्मणो भूत्वा पौलस्त्यतनयश्च सन् ॥ ५२ ॥
 अज्ञानीव सदा भोगाननुधावसि किं मुधा ।
 इतः परं वा त्यक्त्वा त्वं सर्वसङ्गं समाश्रयः ॥ ५३ ॥
 राममेव परात्मनं भक्तिभावेन सर्वदा ।
 सीतां समर्प्य रामाय तत्पादानुचरो भव ॥ ५४ ॥
 विमुक्त सर्वपापेभ्यो विष्णुलोकं प्रयास्यसि ।
 नो चेद्गमिष्यसेऽधोऽधः पुनरावृत्तिवर्जितः ।
 अङ्गीकुरुष्व मद्वाक्यं हितमेव वदामि ते ॥ ५५ ॥
 सत्सङ्गतिं कुरु भजस्व हरिं शरण्यं
 श्रीराघवं मरकतोपलकान्तिकान्तम् ।
 सीतासमेतमनिशं धृतचापबणं
 सुग्रीवलक्ष्मणविभीषणसेविताङ्घ्रिम् ॥ ५६ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 चतुर्थः सर्गः ॥ ४ ॥

॥ अध्यात्मरामायणे युद्धकाण्ड ॥

पञ्चमः सर्गः ॥

श्रीमहादेव उवाच ।

श्रुत्वा शुकमुखोद्गीतं वाक्यमज्ञाननाशनम् ।

रावणः क्रोधताम्राक्षो दहन्निव तमब्रवीत् ॥ १ ॥

अनुजीव्य सुदुर्बुद्धे गुरुवद्भाषसे कथम् ।

शासिताहं त्रिजगतां त्वं मां शिक्षन्न लज्जसे ॥ २ ॥

इदानीमेव हन्मि त्वां किन्तु पूर्वकृतं तव ।

स्मरामि तेन रक्षामि त्वां यद्यपि वधोचितम् ॥ ३ ॥

इतो गच्छ विमूढ त्वमेवं श्रोतुं न मे क्षमम् ।

महाप्रसाद इत्युक्त्वा वेपमानो गृहं ययौ ॥ ४ ॥

शुकोऽपि ब्राह्मणः पूर्वं ब्रह्मिष्ठो ब्रह्मवित्तमः ।

वानप्रस्थाविधानेन वने तिष्ठन् स्वकर्मकृत् ॥ ५ ॥

देवानामभिवृद्ध्यर्थं विनाशाय सुरद्विषाम् ।

चकार यज्ञविततिमविच्छिन्नां महामतिः ॥ ६ ॥

राक्षसानां विरोधोऽभूच्छुको देवहितोद्यतः ।

वज्रदंष्ट्र इति ख्यातस्तत्रैको राक्षसो महान् ॥ ७ ॥

अन्तरं प्रेप्सुरातिष्ठच्छुकापकरणोद्यतः ।

कदाचिदागतोऽगस्त्यस्तस्याश्रमपदं मुनेः ॥ ८ ॥

तेन सम्पूजितोऽगस्त्य भोजनार्थं निमन्त्रितः ।

गते स्नातुं मुनौ कुम्भसम्भवे प्राप्य चान्तरम् ॥ ९ ॥

आगस्त्यरूपधृक् सोऽपि राक्षसः शुकमब्रवीत् ।

यदि दास्यसि मे ब्रह्मन् भोजनं देहि सामिषम् ॥ १० ॥

बहुकालं न भुक्तं मे मांसं छागाङ्गसम्भवम् ।

तथेति कारयामास मांसभोज्यं सविस्तरम् ॥ ११ ॥

उपविष्टे मुनौ भोक्तुं राक्षसोऽतीव सुन्दरम् ।

शुकभार्यावपुर्धृत्वा तां चान्तर्मोहयन् खलः ॥ १२ ॥

वरमांसं ददौ तस्मै सुपक्वं बहुविस्तरम् ।

दत्त्वैवान्तर्दधे रक्षस्ततो दृष्ट्वा चुकोप सः ॥ १३ ॥

अमेध्यं मानुषं मांसमगस्त्यः शुकमब्रवीत् ।

अभक्ष्यं मानुषं मांसं दत्तवानसि दुर्मते ॥ १४ ॥

मह्यं त्वं राक्षसो भूत्वा तिष्ठ त्वं मानुषाशनः ।

इति शप्तः शुको भीत्या प्राहागस्त्यं मुने त्वया ॥ १५ ॥

इदानीं भाषितं मेऽद्य मांसं देहीति विस्तरम् ।

तथैव दत्तं भो देव किं मे शापं प्रदास्यसि ॥ १६ ॥

श्रुत्वा शुकस्य वचनं मुहूर्तं ध्यानमास्थितः ।

ज्ञात्वा रक्षःकृतं सर्वं ततः प्राह शुकं सुधीः ॥ १७ ॥
 तवापकारिणा सर्वं राक्षसेन कृतं त्विदम् ।
 अविचार्यैव मे दत्तः शापस्ते मुनिसत्तम ॥ १८ ॥
 तथापि मे वचोऽमोघमेवमेव भविष्यति ।
 राक्षसं वपुरास्थाय रावणस्य सहायकृत् ॥ १९ ॥
 तिष्ठ तावद्यदा रामो दशाननवधाय हि ।
 आगमिष्यति लङ्कायाः समीपं वानरैः सह ॥ २० ॥
 प्रेषितो रावणेन त्वं चारो भूत्वा रघूत्तमम् ।
 दृष्ट्वा शापाद्विनिर्मुक्तो बोधयित्वा च रावणम् ॥ २१ ॥
 तत्त्वज्ञानं ततो मुक्त परं पदमवाप्स्यसि ।
 इत्युक्तोऽगस्त्यमुनिना शको ब्रह्मणसत्तम ॥ २२ ॥
 बभूव राक्षसः सद्यो रावणं प्राप्य संस्थितः ।
 इदानीं चारुरूपेण दृष्ट्वा रामं सहानुजम् ॥ २३ ॥
 रावणं तत्त्वविज्ञानं बोधयित्वा पुनर्द्वृतम् ।
 पूर्ववद्ब्राह्मणो भूत्वा स्थितो वैखानसैः सह ॥ २४ ॥
 ततः समागमद्वृद्धो माल्यवान् राक्षसो महान् ।
 बुद्धिमात्रीतिनिपुणो राज्ञो मातुः प्रियः पिता ॥ २५ ॥
 प्राह तं राक्षसं वीरं प्रशान्तेनान्तरात्मना ।
 शृणु राजन्वचो मेऽद्य श्रुत्वा कुरु यथेप्सितम् ॥ २६ ॥
 यदा प्रविष्टा नगरीं जानकी रामवल्लभा ।
 तदादि पुर्यां दृश्यन्ते निमित्तानि दशानन ॥ २७ ॥
 घोराणि नाशहेतुनि तानि मे वदतः शृणु ।
 खरस्तनितनिर्घोषा मेघा अतिभयङ्कराः ॥ २८ ॥
 शोणितेनाभिवर्षन्ति लङ्कामुष्णेन सर्वदा ।
 रुदन्ति देवलिङ्गानि स्विद्यन्ति प्रचलन्ति च ॥ २९ ॥
 कालिका पाण्डुरैर्दन्तैः प्रहसत्यग्रतः स्थिता ।
 खरा गोषु प्रजायन्ते मूषका नकुलैः सह ॥ ३० ॥
 माजरिण तु युद्धयन्ति पन्नगा गरुडेन तु ।
 करालो विकटो मुण्डः पुरुषः कृष्णपिङ्गलः ॥ ३१ ॥
 कालो गृहाणि सर्वेषां काले काले त्ववेक्षते ।
 एतान्यन्यानि दृश्यन्ते निमित्तान्युद्भवन्ति च ॥ ३२ ॥
 अतः कुलस्य रक्षार्थं शान्तिं कुरु दशानन ।
 सीतां सत्कृत्य सधनां रामायाशु प्रयच्छः भोः ॥ ३३ ॥
 रामं नारायणं विद्धि विद्वेषं त्यज राघवे ।
 यत्पादपोतमाश्रित्य ज्ञानिनो भवसागरम् ॥ ३४ ॥
 तरन्ति भक्तिपूतान्तास्ततो रामो न मानुषः ।

भजस्व भक्तिभावेन रामं सर्वहृदालयम् ॥ ३५ ॥
 यद्यपि त्वं दुराचारो भक्त्या पुतो भविष्यसि ।
 मद्वाक्यं कुरु राजेन्द्र कुलकौशलहेतवे ॥ ३६ ॥
 तत्तु माल्यवतो वाक्यं हितमुक्तं दशाननः ।
 न मर्षयति दुष्टात्मा कालस्य वशमागतः ॥ ३७ ॥
 मानवं कृपणं राममेकं शाखामृगाश्रयम् ।
 समर्थं मन्यसे केन हीनं पित्रा मुनिप्रियम् ॥ ३८ ॥
 रामेण प्रेषितो नूनं भाषसे त्वमनर्गलम् ।
 गच्छ वृद्धोऽसि बन्धुस्त्वं सोढं सर्वं त्वयोदितम् ॥ ३९ ॥
 इतो मत्कर्णपदवीं दहत्येतद्वचस्तव ।
 इत्युक्त्वा सर्वसचिवैः सहितः प्रस्थितस्तदा ॥ ४० ॥
 प्रासादग्रे समासिनः पश्यन्वानरसैनिकान् ।
 युद्धायायोजयत्सर्वराक्षसान्समुपस्थितान् ॥ ४१ ॥
 रामोऽपि धनुरादाय लक्ष्मणेन समाहृतम् ।
 दृष्ट्वा रावणमासीनं कोपेन कलुषीकृतः ॥ ४२ ॥
 किरीटिनं समासीनं मन्त्रिभिः परिवेष्टितम् ।
 सशाङ्कार्धनिभेनैव बाणेनैकेन राघवः ॥ ४३ ॥
 स्वेतच्छत्रसहस्राणि किरीटदशकं तथा ।
 चिच्छेद निमिषार्धेन तदद्भुतमिवाभवत् ॥ ४४ ॥
 लज्जितो रावणस्तूर्णं विवेश भवनं स्वकम् ।
 आहूय राक्षसान् सर्वान्प्रहस्तप्रमुखान् खलः ॥ ४५ ॥
 वानरैः सह युद्धाय नोदयामास सत्वरः ।
 ततो भेरीमृदङ्गाद्यैः पणवानकगोमुखैः ॥ ४६ ॥
 महिषोष्ट्रैः खरैः सिंहैर्द्वीपिभिः कृतवाहनाः ।
 खड्गशूलधनुःपाशयष्टितोमरशक्तिभिः ॥ ४७ ॥
 लक्षिताः सर्वतो लङ्कां प्रतिद्वारमुपाययुः ।
 तत्पूर्वमेव रामेण नोदिता वानरर्षभाः ॥ ४८ ॥
 उद्यम गिरिश्रृङ्गाणि शिखराणि महान्ति च ।
 तरुंश्चोत्पात्य विविधान्युद्धाय हरियूथपाः ॥ ४९ ॥
 प्रेक्षमाणा रावणस्य तान्यनीकानि भागशः ।
 राघवप्रियमाकार्थं लङ्कामारुरुहुस्तदा ॥ ५० ॥
 ते द्रुमैः पर्वताग्रैश्च मुष्टिभिश्च प्लवङ्गमाः ।
 ततः सहस्रयूथाश्च कोटियूथाश्च यूथपाः ॥ ५१ ॥
 कोटिशतयुताश्चान्ये रुरुधुर्नगरं भृशम् ।
 आप्लवन्तः प्लवन्तश्च गर्जन्तश्च प्लवङ्गमाः ॥ ५२ ॥
 रामो जयत्यतिबलो लक्ष्मणश्च महाबलः ।

राजा जयति सुग्रीवो राघवेणानुपालितः ॥ ५३ ॥
 इत्येवं घोषयन्तश्च समं युयुधिरेऽरिभिः ।
 हनूमानङ्गदश्चैव कुमुदो नील एव च ॥ ५४ ॥
 नलश्च शरभश्चैव मैन्दो द्विविद एव च ।
 जाम्बवान्दधिवक्त्रश्च केसरी तार एव च ॥ ५५ ॥
 अन्ये च बलिनः सर्वे यूथपाश्च प्लवङ्गमाः ।
 द्वाराण्युत्प्लुत्य लङ्कायाः सर्वतो रुरुधुर्भृशम् ।
 तदा वृक्षैर्महाकायाः पर्वताग्रैश्च वानराः ॥ ५६ ॥
 निजघ्नुस्तानि रक्षांसि नखैर्दन्तैश्च वेगिताः ।
 राक्षसाश्च तदा भीमा द्वारेभ्यं सर्वतो रुषा ॥ ५७ ॥
 निर्गत्य भिन्दिपालैश्च खड्गैः शूलैः परश्वधैः ।
 निजघ्नुर्वानरानीकं महाकाया महाबलाः ॥ ५८ ॥
 राक्षसांश्च तथा जघ्नुर्वानरा जितकाशिनः ।
 तदा बभूव समरो मांसशोणितकर्दमः ॥ ५९ ॥
 राक्षसां वानराणां च सम्बभूवादभुतोपमः ।
 ते हयैश्च गजैश्चैव रथैः काञ्चनसन्निभैः ॥ ६० ॥
 राक्षो व्याघ्रा युयुधिरे नादयन्तो दिशो दश ।
 राक्षसाश्च कपीन्द्राश्च परस्परजयैषिणः ॥ ६१ ॥
 राक्षसान्वानरा जघ्नुर्वानरांश्चैव राक्षसां ।
 रामेण विष्णुना दृष्टा हरयो दिविजांशजाः ॥ ६२ ॥
 बभूवुर्बलिनो हृष्टास्तदा पीतामृता इव ।
 सीताभिर्मर्शपापेन रावणेनाभिपालितान् ॥ ६३ ॥
 हतश्रीकान्हतबलान् राक्षसान् जघ्नुरोजसा ।
 चतुर्थांशावशेषेण निहतं राक्षसं बलम् ॥ ६४ ॥
 स्वसैन्यं निहतं दृष्ट्वा मेघनादोऽथ दुष्टधीः ।
 ब्रह्मदत्तवरः श्रीमानन्तर्धानं गतोऽसुरः ॥ ६५ ॥
 सर्वास्त्रकुशलो व्योम्नि ब्रह्मास्त्रेण समन्ततः ।
 नानाविधानि शस्त्राणि वानरानीकमर्दयन् ॥ ६६ ॥
 ववर्ष शरजालानि तदद्भुतमिवाभवत् ।
 रामोऽपि मानयन्ब्राह्ममस्त्रमस्त्रविदां वरः ॥ ६७ ॥
 क्षणं तूष्णीमुवासाथ ददर्श पतितं बलम् ।
 वानराणां रघुश्चेष्टश्चुकोपानलसन्निभः ॥ ६८ ॥
 चापमानय सौमित्रे ब्रह्मास्त्रेणासुरं क्षणात् ।
 भस्मीकरोमि मे पश्य बलमद्य रघूत्तम ॥ ६९ ॥
 मेघनादोऽपि तच्छ्रुत्वा रामवाक्यमतन्द्रितः ।
 तूर्णं जगाम नगरं मायया मायिकोऽसुरः ॥ ७० ॥

पतितं वानरानीकं दृष्ट्वा रामोऽतिदुःखितः ।
 उवाच मारुतिं शीघ्रं गत्वा क्षीरमहोदधिम् ॥ ७१ ॥
 तत्र द्रोणगिरिर्नाम दिव्यौषधिसमुद्भवः ।
 तमानय द्रुतं गत्वा सञ्जीवय महामते ॥ ७२ ॥
 वानरौघान्महासत्त्वान्कीर्तिस्ते सुस्थिरा भवेत् ।
 आज्ञा प्रमाणमित्युक्त्वा जगामानिलनन्दनः ॥ ७३ ॥
 आनीय च गिरिं सर्वान्वानरान्वानरर्षभः ।
 जीवयित्वा पुनस्तत्र स्थापयित्वाययौ द्रुतम् ॥ ७४ ॥
 पूर्ववद्भैरवं नादं वानराणां बलौघतः ।
 श्रुत्वा विस्मयमापन्नो रावणो वाक्यमब्रवीत् ॥ ७५ ॥
 राघवो मे महान् शत्रुः प्राप्तो देवविनिर्मितः ।
 हन्तुं तं समरे शीघ्रं गच्छन्तु मम यूथपाः ॥ ७६ ॥
 मन्त्रिणो बान्धवाः शूरा ये च मत्प्रियकाङ्क्षिणः ।
 सर्वे गच्छन्तु युद्धाय त्वरितं मम शासनात् ॥ ७७ ॥
 ये न गच्छन्ति युद्धाय भीरवः प्राणविप्लवात् ।
 तान् हनिष्याम्यहं सर्वान्मच्छासनपराङ्मुखान् ॥ ७८ ॥
 तच्छ्रुत्वा भयसन्त्रस्ता निर्जग्मू रणकोविदाः ।
 अतिकायः प्रहस्तश्च महानादमहोदरौ ॥ ७९ ॥
 देवशत्रुर्निकुम्भश्च देवान्तकनरान्तकौ ।
 अपरे बलिनः सर्वे ययुर्युद्धाय वानरैः ॥ ८० ॥
 एते चान्ये च बहवः शूराः शतसहस्रशः ।
 प्रविश्य वानरं सैन्यं ममन्थुर्बलदर्पिताः ॥ ८१ ॥
 भुशुण्डिभिन्दिपालैश्च बाणैः खड्गैः परश्वधैः ।
 अन्यैश्च विविधैरस्त्रैर्निजघ्नुर्हरियूथपान् ॥ ८२ ॥
 ते पादपैः पर्वताग्रैर्नखदंष्ट्रैश्च मुष्टिभिः ।
 प्राणैर्विमोचयामासुः सर्वराक्षसयूथपान् ॥ ८३ ॥
 रामेण निहताः केचित्सुग्रीवेण तथापरे ।
 हनूमता चाङ्गदेन लक्ष्मणेन महात्मना ।
 यूथपैर्वानराणां ते निहताः सर्वराक्षसाः ॥ ८४ ॥
 रामतेजः समाविश्य वानरा बलिनोऽभवन् ।
 रामशक्तिविहीनानामेवं शक्तिः कुतो भवेत् ॥ ८५ ॥
 सर्वेश्वरः सर्वमयो विधाता मायामनुष्यत्वविडम्बनेन ।
 सदा चिदानन्दमयोऽपि रामो युद्धादिलीलां वितनोति मायाम् ॥ ८६ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 पञ्चमः सर्गः ॥ ५ ॥

॥ अध्यात्मरामायणे युद्धकाण्ड ॥

षष्ठः सर्गः ॥
 श्रीमहादेव उवाच ।
 श्रुत्वा युद्धे बलं नष्टमतिकायमुखं महत् ।
 रावणो दुःखसन्तप्तः क्रोधेन महतावृतः ॥ १ ॥
 निधायेन्द्रजितं लङ्कारक्षणार्थं महाद्युतिः ।
 स्वयं जगाम युद्धाय रामेण सह राक्षसः ॥ २ ॥
 दिव्यं स्यन्दनमारुह्य सर्वशस्त्रास्त्रसंयुतम् ।
 राममेवाभिदुद्राव राक्षसेन्द्रो महाबलः ॥ ३ ॥
 वानरान्बहुशो हत्वा बाणैराशीविषोपमैः ।
 पातयामास सुग्रीवोप्रमुखान्यूथनायकान् ॥ ४ ॥
 गदापाणिं महासत्त्वं तत्र दृष्ट्वा विभीषणम् ।
 उत्ससर्ज महाशक्तिं मयदत्तां विभीषणे ॥ ५ ॥
 तामापतन्तीमालोक्य विभीषण विघातिनीम् ।
 दत्ताभयोऽयं रामेण वधार्हो नायमासुरः ॥ ६ ॥
 इत्युक्त्वा लक्ष्मणो भीमं चापमादाय वीर्यवान् ।
 विभीषणस्य पुरतः स्थोतोऽकम्प इवाचलः ॥ ७ ॥
 सा शक्तिर्लक्ष्मणतनुं विवेशामोघशक्तितः ।
 यावन्त्यः शक्तयो लोके मायायाः सम्भवन्ति हि ॥ ८ ॥
 तासामाधारभूतस्य लक्ष्मणस्य महात्मनः ।
 मायाशक्त्या भवेत्किं वा शेषांशस्य हरेस्तनोः ॥ ९ ॥
 तथापि मानुषं भावमापन्नस्तदनुव्रतः ।
 मूर्च्छितः पतितो भूमौ तमादातुं दशाननः ॥ १० ॥
 हस्तैस्तोलयितुं शक्तो न बभूवातिविस्मितः ।
 सर्वस्य जगतः सारं विराजं परमेश्वरम् ॥ ११ ॥
 कथं लोकाश्रयं विष्णुं तोलयेल्लघुराक्षसः ।
 ग्रहीतुकामं सौमित्रिं रावणं वीक्ष्य भारुतिः ॥ १२ ॥
 आजघानोरसि क्रुद्धो वज्रकल्पेन मुष्टिना ।
 तेन मुष्टिप्रहारेण जानुभ्यामपतद्भुविः ॥ १३ ॥
 आस्यञ्च नेत्रश्रवणैरुद्धमन् रुधिरं बहु ।
 विघूर्णमाननयनो रथोपस्य उपाविशत् ॥ १४ ॥
 अथ लक्ष्मणमादाय हनूमान् रावणादितम् ।
 आनयद्रामसमीप्यं बाहुभ्यां परिगृह्य तम् ॥ १५ ॥
 हनूमतः सुहृत्त्वेन भक्त्या च परमेश्वरः ।
 लघुत्वमगमद्देवो गुरूणां गुरुरप्यजः ॥ १६ ॥
 सा शक्तिरपि तं त्यक्त्वा ज्ञात्वा नारायणांशजम् ।
 रावणस्य रथं प्रागाद्रावणोऽपि शनैस्ततः ॥ १७ ॥

संज्ञामवाप्य जग्राह बाणासनमथो रुषा ।
राममेवाभिदुद्राव दृष्ट्वा रामोऽपि तं क्रुधा ॥ १८ ॥
आरुह्य जगतां नाथो हनूमन्तं महाबलम् ।
रथस्थं रावणं दृष्ट्वा अभिदुद्राव राघवः ॥ १९ ॥
ज्याशब्दमकरोत्तीव्रं वज्रनिष्पेषनिष्ठुरम् ।
रामो गम्भीरया वाचा राक्षसेन्द्रामुवाच ह ॥ २० ॥
राक्षसाधम तिष्ठाद्य क्व गमिष्यसि मे पुरः ।
कृत्वापराधमेवं मे सर्वत्र समदर्शिनः ॥ २१ ॥
येन बाणेन निहता राक्षसास्ते जनालये ।
तेनैव त्वां हनिष्यामि तिष्ठाद्य मम गोचरे ॥ २२ ॥
श्रीरामस्य वचः श्रुत्वा रावणो मारुतात्मजम् ।
वहन्तं राघवं सङ्ख्ये शरैस्तीक्ष्णैरताडयत् ॥ २३ ॥
हतस्यापि शरैस्तीक्ष्णैर्वायुसूनोः स्वतेजसा ।
व्यवर्धत पुनस्तेजो ननर्द च महाकपिः ॥ २४ ॥
ततो दृष्ट्वा हनूमन्तं सव्रणं रघुसत्तमः ।
क्रोधमाहारयामास कालरुद्र इवापरः ॥ २५ ॥
साश्वं रथं ध्वजं सूतं शस्त्रौघं धनुरञ्जसा ।
छत्रम् पताकां तरसा चिच्छेद शितसायकैः ॥ २६ ॥
ततो महाशरेणाशु रावणं रघुसत्तमः ।
विव्याध वज्रकल्पेन पाकारिरिव पर्वतम् ॥ २७ ॥
रामबाणहतो वीरश्चाल च मुमोह च ।
हस्तान्निपतितश्चापस्तं समीक्ष्य रघूत्तमः ॥ २८ ॥
अर्धचंद्रेण चिच्छेद तत्किरीटं रविप्रभम् ।
अनुजानामि गच्छ त्वमिदानीं बाणपीडितः ॥ २९ ॥
प्रविश्य लङ्कामाश्वास्य स्वः पश्यसि बलं मम ।
रामबाणेन संविद्धो हतदर्पोऽथ रावणः ॥ ३० ॥
महत्या लज्जया युक्तो लङ्कां प्राविशदातुरः ।
रामोऽपि लक्ष्मणं दृष्ट्वा मूर्च्छितं पतितं भुवि ॥ ३१ ॥
मानुषत्वमुपाश्रित्य लीलयानुशुशोच ह ।
ततः प्राह हनूमन्तं वत्स जीवय लक्ष्मणम् ॥ ३२ ॥
महौषधीः समानीय पूर्ववद्द्वानरानपि ।
तथेति रघवेणोक्तो जगामाशु महाकपिः ॥ ३३ ॥
हनूमान्वायुवेगेन क्षणात्तीर्वा महोदधिम् ।
एतस्मिन्नन्तरे चारा रावणाय न्यवेदयन् ॥ ३४ ॥
रामेण प्रेषितो देव हनूमान् क्षीरसागरम् ।
गतो नेतुं लक्ष्मणस्य जीवनार्थं महौषधीः ॥ ३५ ॥

श्रुत्वा तच्चारवचनन् राजा चिन्तापरोऽभवत् ।
 जगाम रात्रावेकाकी कालनेमिगृहं क्षणात् ॥ ३६ ॥
 गृहागतं समालोक्य रावणं विस्मयान्वितः ।
 कालनेमिरुवाचेदं प्राञ्जलिर्भयविह्वलः ।
 अर्घ्यादिकं ततः कृत्वा रावणास्यग्रतः स्थितः ॥ ३७ ॥
 किं ते करोमि राजेन्द्र किमागमनकारणम् ।
 कालनेमिमुवाचेदं रावणो दुःखपीडितः ॥ ३८ ॥
 ममापि कालवशतः कष्टमेतदुपस्थितम् ।
 मया शक्त्या हतो वीरो लक्ष्मणः पतितो भुवि ॥ ३९ ॥
 तं जीवयितुमानेतुमोषधीर्हनुमान् गतः ।
 यथा तस्य भवेद्विघ्नस्तथा कुरु महामते ॥ ४० ॥
 मायया मुनिवेषेण मोहयस्व महाकपिम् ।
 कालात्ययो यथा भूयात्तथा कृत्वैहि मन्दिरे ॥ ४१ ॥
 रावणस्य वचः श्रुत्वा कालनेमिरुवाच तम् ।
 रावणेश वचो मेऽद्य शृणु धारय तत्त्वतः ॥ ४२ ॥
 प्रियं ते करवाण्येव न प्राणान् धारयाम्यहम् ।
 मारीचस्य यथारण्ये पुराभून्मृगरूपिणः ॥ ४३ ॥
 तथैव मे न सन्देहो भविष्यति दशानन ।
 हताः पुत्राश्च पौत्राश्च बान्धवा राक्षसाश्च ते ॥ ४४ ॥
 घातयित्वा सुरकुलं जीवितेनापि किं तव ।
 राज्येन वा सीतया वा किं देहेन जडात्मना ॥ ४५ ॥
 सीतां प्रयच्छ रामाय राज्यं देहि विभीषणे ।
 वनं याहि महाबाहो रम्यं मुनिगणाश्रयम् ॥ ४६ ॥
 स्नात्वा प्रातः शुभजले कृत्वा सन्ध्यादिकाः क्रियाः ।
 तत एकान्तमाश्रित्य सुखासनपरिग्रहः ॥ ४७ ॥
 विसृज्य सर्वतः सङ्गमितरान्विषयान्बहिः ।
 बहिःप्रवृत्ताक्षगणं शनैः प्रत्यक् प्रवाहय ॥ ४८ ॥
 प्रकृतेर्भिन्नमात्मानं विचारय सदानघ ।
 चराचरं जगत्कृत्स्नं देहबुद्धीन्द्रियादिकम् ॥ ४९ ॥
 आब्रह्मस्तम्बपर्यन्तं दृश्यते श्रूयते च यत् ।
 सैषा प्रकृतिरित्युक्ता सैव मायेति कीर्तिता ॥ ५० ॥
 सर्गस्थितिविनाशानां जगद्वृक्षस्य कारणम् ।
 लोहितश्वेतकृष्णादिप्रजाः सृजति सर्वदा ॥ ५१ ॥
 कामक्रोधादिपुत्राद्यान्हिंसातृष्णादिकन्यकाः ।
 मोहन्त्यनिशं देवमात्मानं स्वैर्गुणैर्विभुम् ॥ ५२ ॥
 कर्तृत्वभोक्तृत्वमुखान् स्वगुणानात्मनीश्वरे ।

आरोप्य स्ववशं कृत्वा तेन क्रीडति सर्वदा ॥ ५३ ॥
 शुद्धोऽप्यात्मा यया युक्तः पश्यतीव सदा बहिः ।
 विस्मृत्य च स्वमात्मानं मायागुणविमोहितः ॥ ५४ ॥
 यदा सद्गुरुणा युक्तो बोध्यते बोधरूपिणा ।
 निवृत्तदृष्टिरात्मानं पश्यत्येव सदा स्फुटम् ॥ ५५ ॥
 जीवन्मुक्त सदा देही मुच्यते प्राकृतेर्गुणैः ।
 त्वमप्येवं सदात्मानं विचार्य नियतेन्द्रियः ॥ ५६ ॥
 प्रकृतेरन्यमात्मानं ज्ञात्वा मुक्तो भविष्यसि ।
 ध्यातुं यद्यसमर्थोऽसि सगुणं देवमाश्रय ॥ ५७ ॥
 हृत्पद्मकर्णिके स्वर्णपीठे मणिगणान्विते ।
 मृदुश्लक्ष्णतरे तत्र जानक्या सह संस्थितम् ॥ ५८ ॥
 वीरासनं विशालाक्षं विद्युर्पुञ्जनिभाम्बरम् ।
 किरीटहारकेयूरकौस्तुभादिभिरन्वितम् ॥ ५९ ॥
 नूपुरैः कटकैर्भान्तं तथैव वनमालया ।
 लक्ष्मणेन धनुर्द्वन्द्वकरेण परिसेवितम् ॥ ६० ॥
 एवं ध्यात्वा सदात्मानं रामं सर्वहृदि स्थितम् ।
 भक्त्या परमया युक्तो मुच्यते नात्र संशयः ॥ ६१ ॥
 शृणु वै चरितं तस्य भक्तैर्नित्यमनन्यधीः ।
 एवं चेत्कृतपूर्वाणि पापानि च महन्त्यपि ।
 क्षणादेव विनश्यन्ति यथाग्नेस्तूलराशयः ॥ ६२ ॥
 भजस्य रामं परिपूर्णमेकं विहाय वैर्यं निजभक्तियुक्तः ।
 हृदा सद भावितभावरूपमनामरूपं पुरुषं पुराणम् ॥ ६३ ॥
 इति श्रीमदध्यात्मरामायणे उमामहेश्वरसंवादे युद्धकाण्डे षष्ठः
 सर्गः ॥ ६ ॥

॥ अध्यात्मरामायणे युद्धकाण्ड ॥

सप्तमः सर्गः ॥

श्रीमहादेव उवाच ।

कालनेमि वचः श्रुत्वा रावाणोऽमृतसन्निभम् ।
 जज्वाल क्रोधताम्राक्षः सर्पिरदिभरिवाग्निमत् ॥ १ ॥
 निहन्मि त्वां दुरात्मानं मच्छासनपराङ्मुखम् ।
 परै किञ्चिद्गृहीत्वा त्वं भाषसे रामकिंकरः ॥ २ ॥
 कालनेमिरुवाचेदं रावणं देव किं क्रुधा ।
 न रोचते मे वचनं यदि गत्वा करोमि तत् ॥ ३ ॥
 इत्युक्त्वा प्रययौ शीघ्रं कालनेमिर्महासुरः ।
 नोदितो रावणेनैव हनूमद्विघ्नकारणात् ॥ ४ ॥
 स गत्वा हिमवत्पार्श्वं तपोवनमकल्पयत् ।

तत्र शिष्यैः परिवृतो मुनिवेषधरः खलः ॥ ५ ॥
 गच्छतो मार्गमासाद्य वायुसूनोर्महात्मनः ।
 ततो गत्वा ददर्शाथ हनूमानाश्रमं शुभम् ॥ ६ ॥
 चिन्तयामास मनसा श्रीमान्पवननन्दनः ।
 पुरा न दृष्टमेतन्मे मुनिमण्डलमुत्तमम् ॥ ७ ॥
 मार्गो विभ्रंशितो वा मे भ्रमो वा चित्तसम्भवः ।
 यद्वाविश्याश्रमपदं दृष्ट्वा मुनिमशेषतः ॥ ८ ॥
 पीत्वा जलं ततो यामि द्रोणाचलमनुत्तमम् ।
 इत्युक्त्वा प्रविवेशाथ सर्वतो योजनायतम् ॥ ९ ॥
 आश्रमं कदलीशालखर्जूरपनसादिभिः ।
 समावृतं पक्वफलैर्नम्रशाखैश्च पादपैः ॥ १० ॥
 वैरभावविनिर्मुक्तं शुद्धं निर्मललक्षणम् ।
 तस्मिन्महाश्रमे रम्ये कालनेमिः स राक्षसः ॥ ११ ॥
 इन्द्रयोगं समास्थाय चकार शिवपूजनम् ।
 हनूमानभिवाद्याह गौरवेण महासुरम् ॥ १२ ॥
 भगवन् रामदूतोऽहं हनूमान्नाम नामतः ।
 रामकार्येण महता क्षीराब्धिं गन्तुमुद्यतः ॥ १३ ॥
 तृषा मां बाधते ब्रह्मन्नुदकं कुत्र विद्यते ।
 यथेच्छं पातुमिच्छामि कथ्यतां मे मुनीश्वर ॥ १४ ॥
 तच्छ्रुत्वा मारुतेर्वाक्यं कालनेमिस्तमब्रवीत् ।
 कमण्डलुगतं तोयं मम त्वं पातुमर्हसि ॥ १५ ॥
 भुङ्क्ष्व चेमानि पक्वानि फलानि तदनन्तरम् ।
 निवसस्व सुखेनात्र निद्रामेहि त्वरास्तु मा ॥ १६ ॥
 भूतं भव्यं भविष्यं च जानामि तपसा स्वयम् ।
 उत्थितो लक्ष्मण सर्वे वानरा रामवीक्षिताः ॥ १७ ॥
 तच्छ्रुत्वा हनुमानाह कमण्डलुजलेन मे ।
 न शाम्यत्यधिका तृष्णा ततो दर्शय मे जलम् ॥ १८ ॥
 तथेत्याज्ञापयामास वटुं मायाविकल्पितम् ।
 वटो दर्शय विस्तीर्णं वायुसूनोर्जलाशयम् ॥ १९ ॥
 निमील्य चाक्षिणी तोयं पीत्वागच्छ ममान्तिकम् ।
 उपदेक्ष्यामि मे मन्त्रं येन द्रक्ष्यसि चौषधीः ॥ २० ॥
 तथेति दर्शितं शीघ्रं वटुना सलिलाशयम् ।
 प्रविश्य हनुमांस्तोयमपिबन्मिलितेक्षणः ॥ २१ ॥
 ततश्चागत्य मकरी महामाया महाकपिम् ।
 अग्रसत्तं महवेगान्मारुतिं घोररूपिणी ॥ २२ ॥
 ततो ददर्श हनुमान् ग्रसन्तीं मकरीं रुषा ।

दारयामास हस्ताभ्यां वदनं सा ममार हे ॥ २३ ॥
 ततोऽन्तरिक्षे ददृशे दिव्यरूपधराङ्गना ।
 धान्यमालीति विख्याता हनूमन्तमथाब्रवीत् ॥ २४ ॥
 त्वत्प्रसादादहं शापाद्विमुक्तास्मि कपेश्वर ।
 शप्ताहं मुनिना पूर्वमप्सराः कारणान्तरे ॥ २५ ॥
 आश्रमे यस्तु ते दृष्टः कालनेर्मिर्महासुरः ।
 रावणप्रहितो मार्गे विघ्नं कर्तुं तवानघ ॥ २६ ॥
 मुनिवेषधरो नासौ मुनिर्विप्रविहिंसकः ।
 जहि दुष्टं गच्छ शीघ्रं द्रोणाचलमनुत्तमम् ॥ २७ ॥
 गच्छाम्यहं ब्रह्मलोकं त्वत्स्पर्शाद्धतकल्मषा ।
 इत्युक्त्वा सा ययौ स्वर्गं हनूमानप्यथाश्रमम् ॥ २८ ॥
 आगतं तं समालोक्य कालनेमिरभाषत ।
 किं विलम्बेन महता तव वानरसत्तम ॥ २९ ॥
 गृहाण मत्तो मन्त्रांस्त्वं देहि मे गुरुदक्षिणाम् ।
 इत्युक्तो हनुमान्मुष्टिं दृढं बद्ध्वाह राक्षसम् ॥ ३० ॥
 गृहाण दक्षिणामेतामित्युक्त्वा निजघान तम् ।
 विसृज्य मुनिवेषं स कालनेर्मिर्महासुरः ॥ ३१ ॥
 युयुधे वायुपुत्रेण नाना मायाविधानतः ।
 महामायिकदुतोऽसौ हनूमान्मायिनां रिपुः ॥ ३२ ॥
 जघान मुष्टिना शीर्ष्णि भग्नमूर्धा ममार सः ।
 ततः क्षीरनिधिं गत्वा दृष्ट्वा द्रोणं महागिरिम् ॥ ३३ ॥
 अदृष्ट्वा चौषधीस्तत्र गिरिमुत्पाद्य सत्वरः ।
 गृहीत्वा वायुवेगेन गत्वा रामस्य सन्निधिम् ॥ ३४ ॥
 उवाच हनुमान् राममानीतोऽयं महागिरिः ।
 यद्युक्तं कुरु देवेश विलम्बो नात्र युज्यते ॥ ३५ ॥
 श्रुत्वा हनूमतो वाक्यं रामः सन्तुष्टमानसः ।
 गृहीत्वा चौषधीः शीघ्रं सुषेणेन महमतिः ॥ ३६ ॥
 चिकित्सां कारयामास लक्ष्मणाय महात्मने ।
 ततः सुप्तोत्थित इव बुद्ध्वा प्रोवाच लक्ष्मण ॥ ३७ ॥
 तिष्ठ तिष्ठ क्व गन्तासि हन्मीदानीं दशानन ।
 इति ब्रुवन्तमालोक्य मूर्ध्वघ्नाय राघवः ॥ ३८ ॥
 मारुतिं प्राह वत्साद्य त्वत्प्रसादान्महाकपे ।
 निरामयं प्रपश्यामि लक्ष्मणं भ्रातरं मम ॥ ३९ ॥
 इत्युक्त्वा वानरैः सार्धं सुग्रीवेण समन्वितः ।
 विभीषणमतेनैव युद्धाय समवस्थितः ॥ ४० ॥
 पाषाणैः पदपैश्चैव पर्वताग्रैश्च वानराः ।

युद्धायाभिमुखा भूत्वा ययुः सर्वे युयुत्सवः ॥ ४१ ॥
 रावणो विव्यथे रामबाणैर्विद्धो महासुरः ।
 मातङ्ग इव सिंहेन गरुडेनेव पन्नगः ॥ ४२ ॥
 अभिभूतोऽगमद्राजा राघवेण महात्मना ।
 सिंहासने समाविश्य राक्षसानिदमब्रवीत् ॥ ४३ ॥
 मानुषेणैव मे मृत्युमाह पूर्वं पितामहः ।
 मानुषो हि न मां हन्तुं शक्तोऽस्ति भुवि कश्चन ॥ ४४ ॥
 ततो नारायणः साक्षान्मानुषोऽभून्न संशयः ।
 रामो दाशरथिर्भूत्वा मां हन्तुं समुपस्थितः ॥ ४५ ॥
 अनरण्येन यत्पूर्वं शप्तोऽहं राक्षसेश्वर ।
 उत्पत्स्यते च मद्दंशे परमात्मा सनातनः ॥ ४६ ॥
 तेन त्वां पुत्रपौत्रैश्च बान्धवैश्च समन्वितः ।
 हनिष्यसे न सन्देह इत्युक्त्वा मां दिवं गतः ॥ ४७ ॥
 स एव रामः संजातो मदर्थे मां हनिष्यति ।
 कुम्भकर्णस्तु मूढात्मा सदा निद्रावशं गतः ॥ ४८ ॥
 तं विबोध्य महासत्त्वमानयन्तु ममान्तिकम् ।
 इत्युक्तास्ते महाकायास्तूर्णं गत्वा तु यत्नतः ॥ ४९ ॥
 विबोध्य कुम्भश्रवणं निन्यू रावणसन्निधिम् ।
 नमस्कृत्य स राजानमासनोपरि संस्थितः ॥ ५० ॥
 तमाह रावणो राजा भ्रातरं दीनया गिरा ।
 कुम्भकर्ण निबोध त्वं महत्कष्टमुपस्थितम् ॥ ५१ ॥
 रामेण निहताः शूराः पुत्राः प्रौत्राश्च बान्धवाः ।
 किं कर्तव्यमिदानीं मे मृत्युकाल उपस्थिते ॥ ५२ ॥
 एष दाशरथी रामः सुग्रीवसहितो बली ।
 समुद्रं सबलस्तीर्त्वा मूलं नः परिकृन्तति ॥ ५३ ॥
 ये राक्षसा मुख्यतस्मास्ते हता वानरैर्युधि ।
 वानराणां क्षयं युद्धे न पश्यामि कदाचन ॥ ५४ ॥
 नाशयस्व महाबाहो यदर्थं परिबोधितः ।
 भ्रातुरर्थे महासत्त्व कुरु कर्म सुदुष्करम् ॥ ५५ ॥
 श्रुत्वा तद्रावणेन्द्रस्य वचनं परिदेवितम् ।
 कुम्भकर्णो जहासोच्चैर्वचनं चेदमब्रवीत् ॥ ५६ ॥
 पुरा मन्त्रविचारे ते गदितं यन्मया नृप ।
 तदद्य त्वामुपगतं फलं पापस्य कर्मणः ॥ ५७ ॥
 पूर्वमेव मया प्रोक्तो रामो नारायणः परः ।
 सीता च योगमायेति बोधितोऽपि न बुध्यसे ॥ ५८ ॥
 एकदाहं वने सानौ विशालायां स्थितो निशि ।

दृष्टो मया मुनिः साक्षान्नारदो दिव्यदर्शनः ॥ ५९ ॥
 तमब्रवं महाभाग कुतो गन्तासि मे वद ।
 इत्युक्तो नारदः प्राह देवानां मन्त्रणे स्थितः ॥ ६० ॥
 तत्रोत्पन्नमुदन्तं ते वक्ष्यामि शृणु तत्त्वतः ।
 युवाभ्यां पीडिता देवाः सर्वे विष्णुमुपागताः ॥ ६१ ॥
 ऊचुस्ते देवदेवेशं स्तुत्वा भक्त्या समाहिताः ।
 जहि रावणमक्षोभ्यं देव त्रैलोक्यकण्टकम् ॥ ६२ ॥
 मानुषेण मृतिस्तस्य कल्पिता ब्रह्मणा पुरा ।
 अतस्त्वं मानुषो भूत्वा जहि रावणकण्टकम् ॥ ६३ ॥
 तथेत्याह महाविष्णुः सत्यसङ्कल्प ईश्वरः ।
 जातो रघुकुले देवो राम इत्यभिविश्रुतः ॥ ६४ ॥
 स हनिष्यति वः सर्वानित्युक्त्वा प्रययौ मुनिः ।
 अतो जानीहि रामं त्वं परं ब्रह्म सनातनम् ॥ ६५ ॥
 त्यज वैरं भजस्वाद्य मायामानुषविग्रहम् ।
 भजतो भक्तिभावेन प्रसीदति रघूत्तमः ॥ ६६ ॥
 भक्तिर्जनित्री ज्ञानस्य भक्तिर्मोक्षप्रदायिनी ।
 भक्तिहीनेन यत्किञ्चित्कृतं सर्वमसत्समम् ॥ ६७ ॥
 अवताराः सुबहवो विष्णोर्लीलानुकारिणः ।
 तेषां सहस्रसदृशो रामो ज्ञानमयः शिवः ॥ ६८ ॥
 रामं भजन्ति निपुणा मनसा वचसानिशम् ।
 अनायासेन संसारं तीर्त्वा यान्ति हरेः पदम् ॥ ६९ ॥
 ये राममेव सततं भुवि शुद्धसत्त्वा
 ध्यायन्ति तस्य चरितानि पठन्ति सन्तः ।
 मुक्तास्त एव भवभोगमहाहिपाशैः
 सीतापते पदमनन्तसुखं प्रयान्ति ॥ ७० ॥
 इति श्रीमदध्यात्मरामायणे उमामहेश्वरसंवादे युद्धकाण्डे सप्तमः
 सर्गः ॥ ७ ॥

॥ अध्यात्मरामायणे युद्धकाण्ड ॥

अष्टमः सर्गः ॥

श्रीमहादेव उवाच ।

कुम्भकर्णश्च वचः श्रुत्वा भृकुटीविकटाननः ।

दशग्रीवो जगादेदमासनादुत्पतन्निव ॥ १ ॥

त्वमानितो न मे ज्ञानबोधनाय सुबुद्धिमान् ।

मया कृतं समीकृत्य युध्यस्व यदि रोचते ॥ २ ॥

नोचेद्गच्छ सुषुप्त्यर्थं निद्रा त्वां बाधतेऽधुना ।

रावणस्य वचं श्रुत्वा कुम्भकर्णो महाबलः ॥ ३ ॥

रुष्टोऽयमिति विज्ञाय तूर्णं युद्धयाय निर्ययौ ।
 स लङ्घयित्वा प्राकारं महापर्वतसन्निभः ॥ ४ ॥
 निर्ययौ नगरात्तूर्णं भीषयन्हरिसैनिकान् ।
 स नन्दाह महानादं समुद्रमभिनादयन् ॥ ५ ॥
 वानरान्कालयामास बाहुभ्यां भक्षयन् रुषा ।
 कुम्भकर्णं तदा दृष्ट्वा सपक्षमिव पर्वतम् ॥ ६ ॥
 दुद्वुर्वानराः सर्वे कालान्तकमिवाखिलाः ।
 भ्रमन्तं करिवाहिन्यां मुद्गरेण महाबलम् ॥ ७ ॥
 कालयन्तं हरीन्वेगाद्भक्षयन्तं समन्ततः ।
 चूर्णयन्तं मुद्गरेण पाणिपादैरनेकधा ॥ ८ ॥
 कुम्भकर्णं तदा दृष्ट्वा गदापाणिर्विभीषणः ।
 ननाम चरणं तस्य भ्रातुर्ज्येष्ठस्य बुद्धिमान् ॥ ९ ॥
 विभीषणोऽहं भ्रातुर्मे दयां कुरु महामते ।
 रावणस्तु मया भ्रातुर्बहुधा परिबोधितः ॥ १० ॥
 सीतां देहीति रामाय रामः साक्षाज्जनार्दनः ।
 न शृणोति च मां हन्तुं खड्गमुद्यम्य चोक्तवान् ॥ ११ ॥
 धिक् त्वां गच्छेति मां हत्वा पदा पापिभिरावृतः ।
 चतुर्भिर्मन्त्रिभिः सार्धं रामं शरणमागतः ॥ १२ ॥
 तच्छ्रुत्वा कुम्भकर्णोऽपि ज्ञात्वा भ्रातरमागतम् ।
 समालिङ्ग्य च वत्स त्वं जीव रामपदाश्रयात् ॥ १३ ॥
 कुलसंरक्षणार्थाय राक्षसानां हिताय च ।
 महाभागवतोऽसि त्वं पुरा मे नारदाच्छ्रुतम् ॥ १४ ॥
 गच्छ तात ममेदानीं दृश्यते न च किञ्चन ।
 मदीयो वा परो वापि मदमत्तविलोचनः ॥ १५ ॥
 इत्युक्तोऽश्रुमुखो भ्रातुश्चरणावभिवन्द्य सः ।
 रामपार्श्वमुपागत्य चिन्तापर उपस्थितः ॥ १६ ॥
 कुम्भकर्णोऽपि हस्ताभ्यां पादाभ्यां पेषयन्हरीन् ।
 चचार वानरीं सेनां कालयन् गन्धहस्तिवत् ॥ १७ ॥
 दृष्ट्वा तं राघवः क्रुद्धो वायव्यं शस्त्रमादरात् ।
 चिक्षेप कुम्भकर्णाय तेन चिच्छेद रक्षसः ॥ १८ ॥
 समुद्गरं दक्षहस्तं तेन घोरं ननाद सः ।
 स हस्तः पतितो भूमावनेकानर्दयन्कपीन् ॥ १९ ॥
 पर्यन्तमाश्रिताः सर्वे वानरा भयवेपिताः ।
 रामराक्षसयोर्युधं पश्यन्तः पर्यवस्थिताः ॥ २० ॥
 कुम्भकर्णश्छिन्नहस्तः शालमुद्यम्य वेगतः ।
 समरे राघवं हन्तुं दुद्राव तमथोऽच्छिनत् ॥ २१ ॥

शालेन सहितं वामहस्तमैन्द्रेण राघवः ।
 छिन्नबाहुमथायान्तं नर्दन्तं वीक्ष्य राघवः ॥ २२ ॥
 द्वावर्धचन्द्रौ निशितावादायास्य पदद्वयम् ।
 चिच्छेद पतितौ पादौ लङ्काद्वारि महास्वनौ ॥ २३ ॥
 निकृत्तपाणिपादोऽपि कुम्भकर्णौऽतिभीषणः ।
 वडवामुखवद्वक्त्रं व्यादाय रघुनन्दनम् ॥ २४ ॥
 अभिदुद्राव निनदन् राहुश्चन्द्रमसं यथा ।
 अपूरयच्छिताग्रैश्च सायकैस्तद्रघूत्तमः ॥ २५ ॥
 शरपूरितवक्त्रोऽसौ चुक्रोसातिभयङ्करः ।
 अथ सूर्यप्रतीकाशमैन्द्रं शरमनुत्तमम् ॥ २६ ॥
 वज्राशनिसमं रामश्चिक्षेपासुरमृत्यवे ।
 स तत्पर्वतसङ्काशं स्फुरत्कुण्डलदंष्ट्रकम् ॥ २७ ॥
 चकर्त रक्षोऽधिपतेः शिरो वृत्रमिवाशनिः ।
 तच्छिरः पतितं लङ्काद्वारि कायो महोदधौ ॥ २८ ॥
 शिरोऽस्य रोधयद्द्वारं कायो नक्राद्यचूर्णयत् ।
 ततो देवाः सऋषयो गन्धर्वाः पन्नगाः खगाः ॥ २९ ॥
 सिद्धा यक्षा गुह्यकाश्च अप्सरोभिश्च राघवम् ।
 ईडिरे कुसुमासारैर्वर्षन्तश्चाभिनन्तिताः ॥ ३० ॥
 आजगाम तदा रामं द्रष्टुं देवमुनीश्वरः ।
 नारदो गगनात्तुर्णं स्वभासा भासयन्दिशः ॥ ३१ ॥
 राममिन्दीवरश्याममुदाराङ्गं धनुर्धरम् ।
 ईषत्ताम्रविशालाक्षमैन्द्रास्त्राञ्चितबाहुकम् ॥ ३२ ॥
 दयार्द्रदृष्ट्या पश्यन्तं वानराञ्छरपीडितान् ।
 दृष्ट्वा गद्गदया वाचा भक्त्या स्तोतुं प्रचक्रमे ॥ ३३ ॥
 नारद उवाच ।
 देवदेव जगन्नाथ परमात्मन् सनातन ।
 नारायणाखिलाधार विश्वसाक्षिन्नमोऽस्तु ते ॥ ३४ ॥
 विशुद्धज्ञानरूपोऽपि त्वं लोकानतिवञ्चयन् ।
 मायया मनुजाकारः सुखदुःखादिमानिव ॥ ३५ ॥
 त्वं मायया गुह्यमानं सर्वेषां हृदि संस्थितः ।
 स्वयंज्योतिः स्वभावस्त्वं व्यक्त एवामलात्मनाम् ॥ ३६ ॥
 उन्मीलयन् सृजस्येतन्नेत्रे राम जगत्त्रयम् ।
 उपसंह्रियते सर्वं त्वया चक्षुर्निमीलनात् ॥ ३७ ॥
 यस्मिन्सर्वमिदं भाति यतश्चैतच्चराचरम् ।
 यस्मान्न किञ्चिल्लोकेऽस्मिंस्तस्मै ते ब्रह्मणे नमः ॥ ३८ ॥
 प्रकृतिं पुरुषं कालं व्यक्ताव्यक्तस्वरूपिणम् ।

यं जानन्ति मुनिश्रेष्ठास्तस्मै रामाय ते नमः ॥ ३९ ॥
 विकाररहितं शुद्धं ज्ञानरूपं श्रुतिर्जगौ ।
 त्वां सर्वजगदाकारमूर्तिं चाप्याह सा श्रुतिः ॥ ४० ॥
 विरोधो दृश्यते देव वैदिको वेदवादिनाम् ।
 निश्चयं नाधिगच्छन्ति त्वत्प्रसादं विना बुधाः ॥ ४१ ॥
 मायया क्रीडतो देव न विरोधो मनागपि ।
 रश्मिजालं रवेर्यद्वद्दृश्यते जलवद् भ्रमात् ॥ ४२ ॥
 भ्रान्तिज्ञानात्तथा राम त्वयि सर्वं प्रकल्प्यते ।
 मनसोऽविषयो देव रूपं ते निर्गुणं परम् ॥ ४३ ॥
 कथं दृश्यं भवेद्देव दृश्याभावे भजेत्कथम् ।
 अतस्तवावतारेषु रूपाणि निपुणा भुवि ॥ ४४ ॥
 भजन्ति बुद्धिसम्पन्नास्तरन्त्येव भवार्णवम् ।
 कामक्रोधादयस्तत्र बहवः परिपन्थिनः ॥ ४५ ॥
 भीषयन्ति सदा चेतो मार्जारा मूषकं यथा ।
 त्वन्नाम स्मरतां नित्यं त्वद्रूपमपि मानसे ॥ ४६ ॥
 त्वत्पूजानिरतानां ते कथामृतपरत्मनाम् ।
 द्वद्भक्तसङ्गिनां राम संसारो गोष्पदायते ॥ ४७ ॥
 अतस्ते सगुणं रूपं ध्यात्वाहं सर्वदा हृदि ।
 मुक्तश्चरामि लोकेषु पूज्योऽहं सर्वदैवतैः ॥ ४८ ॥
 राम त्वया महत्कार्यं कृतं देवहितेच्छया ।
 कुम्भकर्णवधेनाद्य भूभरोऽयं गतः प्रभो ॥ ४९ ॥
 श्वो हनिष्यति सौमित्रिरिन्द्रजेतारमाहवे ।
 हनिष्यसेऽथ राम त्वं परश्वो दशकन्धरम् ॥ ५० ॥
 पश्यामि सर्वं देवेश सिद्धैः सह नभोगतः ।
 अनुगृह्णीष्व मां देव गमिष्यामि सुरालयम् ॥ ५१ ॥
 इत्युक्त्वा राममामन्त्र्य नारदो भगवानृषिः ।
 ययौ देवैः पूज्यमानो ब्रह्मलोकमकल्मषम् ॥ ५२ ॥
 भ्रातरं निहतं श्रुत्वा कुम्भकर्णं महाबलम् ।
 रावणः शोकसंतप्तो रामेणाक्लिष्टकर्मणा ॥ ५३ ॥
 मूर्च्छितः पतितो भुमावुत्थाय विललाप ह ।
 पितृव्यं निहतं श्रुत्वा पितरं चातिविह्वलम् ॥ ५४ ॥
 इन्द्रजित्प्राह शोकार्तं त्यज शोकं महामते ।
 व्येतु ते दुःखमखिलं स्वस्थो भव महीपते ॥ ५५ ॥
 सर्वम् समीकरिष्यामि हनिष्यामि च वै रिपून् ।
 गत्वा निकुम्भिलां सद्यस्तर्पयित्वा हुताशनम् ॥ ५६ ॥
 लब्ध्वा रथादिकं तस्मादजेयोऽहं भवाम्यरेः ।

इत्युक्त्वा त्वरितं गत्वा निर्दिष्टं हवनस्थलम् ॥ ५८ ॥
 रक्तमाल्याम्बरधरो रक्तगन्धानुलेपनः ।
 निकुम्भिलास्थले मौनी हवनायोपचक्रमे ॥ ५९ ॥
 विभीषणोऽथ तच्छ्रुत्वा मेघनादस्य चेष्टितम् ।
 प्राह रामाय सकलं होमारम्भं दुरात्मनः ॥ ६० ॥
 समाप्यते चेद्धोमोऽयं मेघनादस्य दुर्मतेः ।
 तदाजेयो भवेद्राम मेघनादः सुरासुरैः ॥ ६१ ॥
 अतः शीघ्रं लक्ष्मणेन घातयिष्यामि रावणिम् ।
 आज्ञापय मया सार्धं लक्ष्मणं बलिनां वरम् ।
 हनिष्यति न सन्देहो मेघनादं तवानुजः ॥ ६२ ॥
 श्रीरामचन्द्र उवाच ।
 अहमेवागमिष्यामि हन्तुमिन्द्रजितं रिपुम् ।
 आग्नेयेन महास्त्रेण सर्वराक्षसघातिना ॥ ६३ ॥
 विभीषणोऽपि तं प्राह नासावन्यैर्निहन्यते ।
 यस्तु द्वादश वर्षाणि निद्राहारविवर्जितः ॥ ६४ ॥
 तेनैव मृत्युर्निर्दिष्टो ब्रह्मणास्य दुरात्मनः ।
 लक्ष्मणस्तु अयोध्याया निर्गम्यायात्त्वया सह ॥ ६५ ॥
 तदादि निद्राहारादीन्न जानाति रघूत्तम ।
 सेवार्थं तव राजेन्द्र ज्ञातं सर्वमिदं मया ॥ ६६ ॥
 तदाज्ञापय देवेश लक्ष्मणं त्वरया मया ।
 हनिष्यति न सन्देहः शेषः साक्षाद्धराधरः ॥ ६७ ॥
 त्वमेव साक्षाज्जगतामधीशो नारायणो लक्ष्मण एव शेषः ।
 युवां धराभारनिवारणार्थं जातौ जगन्नाटकसूत्रधारौ ॥ ६८ ॥
 इति श्रीमदध्यात्मरामायणे उमामहेश्वरसंवादे युद्धकाण्डे अष्टमः
 सर्गः ॥ ८ ॥

॥ अध्यात्मरामायणे युद्धकाण्ड ॥

नवमः सर्गः ॥

श्रीमहादेव उवाच ।

विभीषणवचः श्रुत्वा रामो वाक्यमथाब्रवीत् ।
 जानामि तस्य रौद्रस्य मायां कृत्स्नां विभीषणः ॥ १ ॥
 स हि ब्रह्मास्त्रविच्छूरो मायावी च महाबलः ।
 जानामि लक्ष्मणस्यापि स्वरूपं मम सेवनम् ॥ २ ॥
 ज्ञात्वैवासमहं तूष्णीं भविष्यत्कार्यगौरवात् ।
 इत्युक्त्वा लक्ष्मणं प्राह रामो ज्ञानवतां वरः ॥ ३ ॥
 गच्छ लक्ष्मण सैन्येन महता जहि रावणिम् ।
 हनूमत्प्रमुखैः सर्वैर्यूथपैः सह लक्ष्मण ॥ ४ ॥

जाम्बवानृक्षराजोऽयं सह सैन्येन संवृतः ।
विभीषणश्च सचिवैः सह त्वामभियास्यति ॥ ५ ॥
अभिज्ञस्तस्य देशस्य जानाति विवराणि सः ।
रामस्य वचनं श्रुत्वा लक्ष्मणः सविभीषणः ॥ ६ ॥
जग्राह कार्मुकं श्रेष्ठमन्यद्भीमपराक्रमः ।
रामपादाम्बुजं स्पृष्ट्वा हृष्टः सौमित्रिरब्रवीत् ॥ ७ ॥
अद्य मत्कार्मुकान्मुक्ताः शरा निर्भिद्य रावणिम् ।
गमिष्यन्ति हि पातालं स्नातुं भोगवतीजले ॥ ८ ॥
एवमुक्त्वा स सौमित्रिः परिक्रम्य प्रणम्य तम् ।
इन्द्रजिन्निधनाकाङ्क्षी ययौ त्वरितविक्रमः ॥ ९ ॥
वानरैर्बहुसाहस्रैर्हनूमन्पृष्ठतोऽन्वगात् ।
विभीषणश्च सहितो मन्त्रिभिस्त्वरितं ययौ ॥ १० ॥
जाम्बवत्प्रमुखा ऋक्षाः सौमित्रिं त्वरयान्वयुः ।
गत्वा निकुम्भिलादेशं लक्ष्मणो वानरैः सह ॥ ११ ॥
अपश्यद्बलसङ्घातं दूराद्राक्षससङ्कुलम् ।
धनुरायम्य सौमित्रिर्यत्तोऽभूद्भूरिविक्रमः ॥ १२ ॥
अङ्गदेन च वीरेण जाम्बवान् राक्षसाधिपः ।
तदा विभीषणः प्राह सौमित्रिं पश्य राक्षसान् ॥ १३ ॥
यदेतद्राक्षसानीकं मेघश्यामं विलोक्यते ।
अस्यानीकस्य महतो भेदने यत्नवान् भवे ॥ १४ ॥
राक्षसेन्द्रसुतोऽप्यस्मिन् भिन्ने दृश्यो भविष्यति ।
अभिद्रवाशु यावद्वै नैतत्कर्म समाप्यते ॥ १५ ॥
जही वीर दुरात्मानं हिंसापरमधार्मिकम् ।
विभीषणवचः श्रुत्वा लक्ष्मणः शुभलक्ष्मणः ॥ १६ ॥
ववर्ष शरवर्षाणि राक्षसेन्द्रसुतं प्रति ।
पाषाणैः पर्वताग्रैश्च वृक्षैश्च हरियूथपाः ॥ १७ ॥
निर्जघ्नुः सर्वतो दैत्यांस्तेऽपि वानरयूथपान् ।
परश्वधैः शितैर्बाणैरसिभिर्यष्टितोमरैः ॥ १८ ॥
निर्जघ्नुर्वानरानीकं तदा शब्दो महानभूत् ।
स सम्प्रहारस्तुमुलः संजज्ञे हरिरक्षसाम् ॥ १९ ॥
इन्द्रजित्स्वबलं सर्वमर्द्यमानं विलोक्य सः ।
निकुम्भिलां च होमं च त्यक्त्वा शीघ्रं विनिर्गतः ॥ २० ॥
रथमारुह्य सधनुः क्रोधेन महतागमत् ।
समाह्वयन् स सौमित्रिं युद्धयाय रणमूर्धनि ॥ २१ ॥
सौमित्रे मेघनादोऽहं मया जीवन्न मोक्ष्यसे ।
तत्र दृष्ट्वा पितृव्यं स प्राह निष्ठुरभाषणम् ॥ २२ ॥

इहैव जातः संवृद्धः साक्षाद् भ्राता पितुर्मम ।
 यस्त्वं स्वजनमृतसृज्य परभृत्यत्वमागतः ॥ २३ ॥
 कथं दृष्ट्वासि पुत्राय पापीयानसि दुर्मतिः ।
 इत्युक्त्वा लक्ष्मणं दृष्ट्वा हनूमत्पृष्ठतः स्थितम् ॥ २४ ॥
 उद्यदायुधनिस्त्रिंशे रथे महति संस्थितः ।
 महाप्रमाणमुद्यम्य घोरं विस्फारयन्धनुः ॥ २५ ॥
 अद्य वो मामका बाणाः प्राणान्पास्यन्ति वानराः ।
 ततः शरं दाशरथिः सन्धायामित्रकर्षणः ॥ २६ ॥
 ससर्ज राक्षसेन्द्राय क्रुद्धः सर्प एव श्वसन् ।
 इन्द्रजिद्रक्तनयनो लक्ष्मणं समुदैक्षत ॥ २७ ॥
 शक्राशनिसमस्पर्शैर्लक्ष्मणेनाहतः शरैः ।
 मुहूर्तमभवन्मूढः पुनः प्रत्याहृतेन्द्रियः ॥ २८ ॥
 ददर्शावस्थितं वीरं वीरो दशरथात्मजम् ।
 सोऽभिचक्राय सौमित्रिं क्रोधसंरक्तलोचनः ॥ २९ ॥
 शरान्धनुषि सन्धाय लक्ष्मणं चेदमब्रवीत् ।
 यदि ते प्रथमे युद्धे न दृष्टो मे पराक्रमः ॥ ३० ॥
 अद्य त्वां दर्शयिष्यामि तिष्ठेदानीं व्यवस्थितः ।
 इत्युक्त्वा सप्तभिर्बाणैरभिविव्याध लक्ष्मणम् ॥ ३१ ॥
 दशभिश्च हनूमन्तं तीक्ष्णधारैः शरोत्तमैः ।
 ततः शरशतेनैव सम्प्रयुक्तेन वीर्यवान् ॥ ३२ ॥
 क्रोधद्विगुणसंरब्धो निर्विभेद विभीषणम् ।
 लक्ष्मणोऽपि तथा शत्रुं शरवर्षैरवाकिरत् ॥ ३३ ॥
 तस्य बाणैः सुसंविद्धं कवचं काञ्चनप्रभम् ।
 व्यशीर्यत रथोपस्थे तिलशः पतितं भुवि ॥ ३४ ॥
 ततः शरसहस्रेण सङ्क्रुद्धो रावणात्मजः ।
 विभेद समरे वीरं लक्ष्मणं भीमविक्रमम् ॥ ३५ ॥
 व्यशीर्यतापतद्विव्यं कवचं लक्ष्मणस्य च ।
 कृतप्रतिकृतान्योन्यं बभूवतुरभिद्रुतौ ॥ ३६ ॥
 अभीक्ष्णं निःश्वसन्तौ तौ युध्येतां तुमुलं पुनः ।
 शरसंवृतसर्वाङ्गौ सर्वतो रुधिरोक्षितौ ॥ ३७ ॥
 सुदीर्घकालं तौ वीरावन्योन्यं निशितैः शरैः ।
 अयुध्येतां महासत्त्वौ जयाजयविवर्जितौ ॥ ३८ ॥
 एतस्मिन्नन्तरे वीरो लक्ष्मणः पञ्चभिः शरैः ।
 रावणेः सारथिं साश्वं रथं च समचूर्णयत् ॥ ३९ ॥
 चिच्छेद कार्मुकं तस्य दर्शयन्हस्तलाघवम् ।
 सोऽन्यत्तु कार्मुकं भद्रं सज्यं चक्रे त्वरान्वितः ॥ ४० ॥

तच्चामपि चिच्छेद लक्ष्मणस्त्रिभिराशुगैः ।
 तमेव छिन्नधन्वानं विव्याधानेकसायकैः ॥ ४१ ॥
 पुनरन्यत्समादाय कार्मुकं भीमविक्रमः ।
 इन्द्रजिल्लक्ष्मणं बाणैः शितैरादित्यसन्निभैः ॥ ४२ ॥
 बिभेद वानरान्सर्वान्बाणैरापूरयन्दिशः ।
 तत ऐन्द्रं समादाय लक्ष्मणो रावणिं प्रति ॥ ४३ ॥
 सन्धायाकृष्य कर्णान्तं कार्मुकं दृढनिष्ठुरम् ।
 उवाच लक्ष्मणो वीरः स्मरन् रामपदाम्बुजम् ॥ ४४ ॥
 धर्मात्मा सत्यसन्धश्च रामो दाशरथिर्यदि ।
 त्रिलोक्यामप्रतिद्वन्द्वस्तदेनं जहि रावणिम् ॥ ४५ ॥
 इत्युक्त्वा बाणमाकर्णद्विकृष्य तमजिह्वगम् ।
 लक्ष्मणः समरे वीरः ससर्जेन्द्रजितं प्रति ॥ ४६ ॥
 स शरः सशिरस्त्राणं श्रीमज्ज्वलितकुण्डलम् ।
 प्रमथ्येन्द्रजितः कायात्पातयामास भूतले ॥ ४७ ॥
 ततः प्रमुदिता देवाः कीर्तयन्तो रघूत्तमम् ।
 ववर्षु पुष्पवर्षाणि स्तुवन्तश्च मुहुर्मुहुः ॥ ४८ ॥
 जहर्ष शक्रो भगवान्सह देवैर्महर्षिभिः ।
 आकाशेऽपि च देवानां शुश्रुवे दुन्दुभिस्वनः ।
 विमलं गगनं चासीत्स्थिराभूद्विश्वधारिणी ।
 निहतं रावणिं दृष्ट्वा जयजल्पसमन्वितः ॥ ५० ॥
 गतश्रमः स सौमित्रिः शङ्खमापूरयद्रणे ।
 सिंहनादं ततः कृत्वा ज्याशब्दमकरोद्विभुः ।
 तेन नादेन संहृष्टा वानराश्च गतश्रमाः ।
 वानरेन्द्रैश्च सहितः स्तुवद्भिर्हृष्टमानसैः ॥ ५२ ॥
 लक्ष्मणः परितुष्टात्मा ददर्शाभ्येत्य राघवम् ।
 हनूमद्राक्षसाभ्यां च सहितो विनयान्वितः ॥ ५३ ॥
 ववन्दे भ्रातरं रामं ज्येष्ठं नारायणं विभुम् ।
 त्वत्प्रसादाद्रघुश्रेष्ठ हतो रावणिराहवे ॥ ५४ ॥
 श्रुत्वा तल्लक्ष्मणाङ्गकृत्या तमालिङ्ग्य रघूत्तमः ।
 मूर्ध्यवघ्नाय मुदितः सस्नेहमिदमब्रवीत् ॥ ५५ ॥
 साधु लक्ष्मण तुष्टोऽस्मि कर्म ते दुष्करं कृतम् ।
 मेघनादस्य निधने जितं सर्वमरिन्दम ॥ ५६ ॥
 अहोरात्रैस्त्रिभिर्वीरः कथञ्चिद्विनिपातितः ।
 निःसपत्नः कृतोऽस्मद्य निर्यास्यति हि रावणः ॥ ५७ ॥
 पुत्रशोकान्मया योद्धुं तं हनिष्यामि रावणम् ॥ ५८ ॥
 मेघनादं हतं श्रुत्वा लक्ष्मणेन महाबलम् ।

रावणः पतितो भुमौ मूर्च्छितः पुनरुत्थितः ।
 विललापातिदीनात्मा पुत्रशोकेन रावणः ॥ ५९ ॥
 पुत्रस्य गुणकर्माणि संस्मरन्पर्यदेवयत् ।
 अद्य देवगणाः सर्वे लोकपाला महर्षयः ॥ ६० ॥
 हतमिन्द्रजितं ज्ञात्वा सुखं स्वप्स्यन्ति निर्भयाः ।
 इत्यादि बहुशः पुत्रलालसो विललाप ह ॥ ६१ ॥
 ततः परमसंकुद्धो रावणो राक्षसाधिपः ।
 उवाच राक्षसान्सर्वान्निनाशयिषुराहवे ॥ ६२ ॥
 स पुत्रवधसन्तप्तः शूरः क्रोधवशं गतः ।
 संवीक्ष्य रावणो बुद्ध्या हन्तुं सीतां प्रदुद्रुवे ॥ ६३ ॥
 खड्गपाणिमथायान्तं क्रुद्धं दृष्ट्वा दशाननम् ।
 राक्षसामध्यगा सीता भयशोकाकुलाभवत् ॥ ६४ ॥
 एतस्मिन्नन्तरे तस्य सचिवो बुद्धिमान् शुचिः ।
 सुपाश्वर्चो नाम मेधावी रावणं वाक्यमब्रवीत् ॥ ६५ ॥
 ननु नाम दशग्रीव साक्षाद्विश्रवणानुजः ।
 वेदविद्याव्रतस्नातः स्वकर्मपरिनिष्ठितः ॥ ६६ ॥
 अनेकगुणसम्पन्नः कथं स्त्रीवधमिच्छसि ।
 अस्माभिः सहितो युद्धे हत्वा रामं च लक्ष्मणम् ।
 प्राप्स्यसे जानकीं शिघ्रमित्युक्तः स न्यवर्तत ॥ ६७ ॥
 ततो दुरात्मा सुहृदा निवेदितं
 वचः सुधर्म्यं प्रतिगृह्य रावणः ।
 गृहं जगामाशु सुचा विमूढधीः
 पुनः सभां च प्रययौ सुहृद्वृतः ॥ ६८ ॥
 इति श्रीमदध्यात्मरामायणे उमामहेश्वरसंवादे युद्धकाण्डे नवमः
 सर्गः ॥ ९ ॥

॥ अध्यात्मरामायणे युद्धकाण्ड ॥

दशमः सर्गः ॥

श्रीमहादेव उवाच ।

स विचार्य सभामध्ये राक्षसैः सह मन्त्रिभिः ।
 निर्ययौ येऽवशिष्टास्तै राक्षसैः सह राघवम् ॥ १ ॥
 शलभः शलभैर्युक्तः प्रज्वलन्तमिवानलम् ।
 ततो रामेण निहताः सर्वे ते राक्षसा युधि ॥ २ ॥
 स्वयं रामेण निहतस्तीक्ष्णबाणेन वक्षसि ।
 व्यथितस्त्वरितं लङ्कां प्रविवेश दशाननः ॥ ३ ॥
 दृष्ट्वा रामस्य बहुशः पौरुषं चाप्यमानुषम् ।
 रावणो मारुतेश्चैव शीघ्रं शुक्रान्तिकं ययौ ॥ ४ ॥

नमस्कृत्य दशग्रीवः शुक्रं प्राञ्जलिरब्रवीत् ।
 भगवन् राघवेणैवं लङ्का राक्षसयुथपैः ॥ ५ ॥
 विनाशिता महादैत्या निहताः पुत्रबान्धवाः ।
 कथं मे दुःखसन्दोहस्त्वयि तिष्ठति सद्गुरौ ॥ ६ ॥
 इति विज्ञापितो दैत्यगुरुः प्राह दशाननम् ।
 होमं कुरु प्रयत्नेन रहसि त्वं दशानन ॥ ७ ॥
 यदि विघ्नो न चेद्धोमे तर्हि होमानलोत्थितः ॥ ८ ॥
 महान् रथश्च वाहाश्च चापतूणीरसायकाः ।
 सम्भविष्यन्ति तैर्युक्तस्त्वमजेयो भविष्यसि ॥ ९ ॥
 गृहाण मन्त्रान्मदत्तान् गच्छ होमं कुरु द्रुतम् ।
 इत्युक्तस्त्वरितं गत्वा रावणो राक्षसाधिपः ॥ १० ॥
 गुहां पातालसदृशीं मन्दिरे स्वे चकार ह ।
 लङ्काद्वारकपाटादि बद्ध्वा सर्वत्र यत्नतः ॥ ११ ॥
 होमद्रव्याणि सम्पाद्य यान्युयुक्तान्याभिचारिके ।
 गुहां प्रविश्य चैकान्ते मौनी होमं प्रचक्रमे ॥ १२ ॥
 उत्थितं धूममालोक्य महान्तं रावणानुजः ।
 रामाय दर्शयामास होमधूमं भयाकुलः ॥ १३ ॥
 पश्य राम दशग्रीवो होमं कर्तुं समारभत् ।
 यदि होमः समाप्तः स्यात्तदाजेयो भविष्यति ॥ १४ ॥
 अतो विघ्नाय होमस्य प्रेषयाशु हरीश्वरान् ।
 तथेति रामः सुग्रीवसम्मतेनाङ्गदं कपिम् ॥ १५ ॥
 हनूमत्प्रमुखान्वीरानादिदेश महाबलान् ।
 प्राकारं लङ्घयित्वा ते गत्वा रावणमन्दिरम् ॥ १६ ॥
 दशकोट्यः प्लववङ्गानां गत्वा मन्दिररक्षकान् ।
 चूर्णयामासुरश्चांश्च गजांश्च न्यहनन् क्षणात् ॥ १७ ॥
 ततश्च सरमा नाम प्रभाते हस्तसंज्ञया ।
 विभीषस्य भार्या सा होमस्थानमसूचयत् ॥ १८ ॥
 गुहापिधानपाषाणमङ्गदः पादघट्टनैः ।
 चूर्णयित्वा महासत्त्वः प्रविवेश महागुहाम् ॥ १९ ॥
 दृष्ट्वा दशाननं तत्र मीलिताक्षं दृढासनम् ।
 ततोऽङ्गदाज्ञया सर्वे वानरा विविशुर्दुतम् ॥ २० ॥
 तत्र कोलाहलं चक्रुस्ताडयन्तश्च सेवकान् ।
 सम्भारांश्चिक्षिपुस्तस्य होमकुण्डे समन्ततः ॥ २१ ॥
 सुवमाच्छिद्य हस्ताच्च रावणस्य बलाद्दृषा ।
 तेनैव सञ्जघानाशु हनूमान् प्लवगाग्रणीः ॥ २२ ॥
 घ्नन्ति दन्तैश्च काष्ठैश्च वानरास्तमितस्ततः ।

न जहौ रावणो ध्यानं हतोऽपि विजिगीषया ॥ २३ ॥
 प्रविश्यान्तःपुरे वेश्मन्यङ्गदो वेगवत्तरः ।
 समानयत्केशबन्धे धृत्वा मन्दोदरीं शुभाम् ॥ २४ ॥
 रावणस्यैव पुरतो विलपन्तीमनाथवत् ।
 विददाराङ्गदस्तस्याः कज्जुकं रत्नभूषितम् ॥ २५ ॥
 मुक्ता विमुक्ताः पतिताः समन्ताद्रत्नसञ्चयैः ।
 श्रोणिसूत्रं निपतितं त्रुटितं रत्नचित्रितम् ॥ २६ ॥
 कटिप्रदेशाद्विस्त्रस्ता नीवी तस्यैव पश्यतः ।
 भूषणानि च सर्वाणि पतितानि समन्ततः ॥ २७ ॥
 देवगन्धर्वकन्याश्च नीता हृष्टैः प्लवङ्गमैः ।
 मन्दोदरी रुरोदाथ रावणस्याग्रतो भृशम् ॥ २८ ॥
 क्रोशन्ती करुणं दीना जगाद दशकन्धरम् ।
 निर्लज्जोऽसि परैरेवं केशपाशे विकृष्यते ॥ २९ ॥
 भार्या तवैव पुरतः किं जुहोषि न लज्जसे ।
 हन्यते पश्यतो यस्य भार्या पापैश्च शत्रुभिः ॥ ३० ॥
 मर्तव्यं तेन तत्रैव जीवितान्मरणं वरम् ।
 हा मेघनाद ते माता क्लिश्यते बत वानरैः ॥ ३१ ॥
 त्वयि जीवति मे दुःखमीदृश्यं च कथं भवेत् ।
 भार्या लज्जा च सन्त्यक्ता भर्त्रा मे जीविताशया ॥ ३२ ॥
 श्रुत्वा तद्देवितं राजा मन्दोदर्या दशाननः ।
 उत्तस्थौ खड्गमादाय त्यज देवीमिति ब्रुवन् ॥ ३३ ॥
 जघानाङ्गदमव्यग्रः कटिदेशे दशाननः ।
 तदोत्सृज्य ययुः सर्वे विध्वंस्य हवनं महत् ॥ ३४ ॥
 रामपार्श्वमुपागम्य तस्थुः सर्वे प्रहर्षिताः ॥ ३५ ॥
 रावणस्तु ततो भार्यामुवाच परिसान्त्वयन् ।
 दैवाधीनमिदं भद्रे जीवता किं न दृश्यते ।
 त्यज शोकं विशालाक्षि ज्ञानमालम्ब्य निश्चितम् ॥ ३६ ॥
 अज्ञानप्रभवः शोकः शोको ज्ञानविनाशकृत् ।
 अज्ञानप्रभवाहन्धीः शरीरादिष्वनात्मसु ॥ ३७ ॥
 तन्मूलः पुत्रदारादिसम्बन्धः संसृतिस्ततः ।
 हर्षशोकभयक्रोधलोभमोहस्पृहादयः ॥ ३८ ॥
 अज्ञानप्रभवा ह्येते जन्ममृत्युजरादयः ।
 आत्मा तु केवलं शुद्धो व्यतिरिक्तो ह्यलेपकः ॥ ३९ ॥
 आनन्दरूपो ज्ञानात्मा सर्वभावविवर्जितः ।
 न संयोगो वियोगो वा विद्यते केनचित्सतः ॥ ४० ॥
 एवं ज्ञात्वा समात्मानं त्यज शोकमनिन्दिते ।

इदानीमेव गच्छामि हत्वा रामं सलक्ष्मणम् ॥ ४१ ॥
 आगमिष्यामि नोचेन्मां दारयिष्यति सायकैः ।
 श्रीरामो वज्रकल्पैश्च ततो गच्छामि तत्पदम् ॥ ४२ ॥
 तदा त्वया मे कर्तव्या क्रिया मच्छासनात्प्रिये ।
 सीतां हत्वा मया सार्धं त्वं प्रवेक्ष्यसि पावकम् ॥ ४३ ॥
 एवं श्रुत्वा वचस्तस्य रावणस्यातिदुःखिता ।
 उवाच नाथ मे वाक्यं शृणु सत्यं तथा कुरु ॥ ४४ ॥
 शक्यो न राघवो जेतुं त्वया चान्यैः कदाचन ।
 रामो देववरः साक्षात्प्रधानपुरुषेश्वरः ॥ ४५ ॥
 मत्स्यो भूत्वा पुरा कल्पे मनुं वैवस्वतं प्रभुः ।
 ररक्ष सकलापद्भ्यो राघवो भक्तवत्सलः ॥ ४६ ॥
 रामः कूर्मोऽभवत्पूर्वं लक्ष्योजनविस्तृतः ।
 समुद्रमथने पृष्ठे दधार कनकाचलम् ॥ ४७ ॥
 हिरण्याक्षोऽतिदुर्वृत्तो हतोऽनेन महात्मना ।
 क्रोडरूपेण वपुषा क्षोणीमुद्धरता क्वचित् ॥ ४८ ॥
 त्रिलोककण्टकं दैत्यं हिरण्यकशिपुं पुरा ।
 हतवान्नारसिंहेन वपुषा रघुनन्दनः ॥ ४९ ॥
 विक्रमैस्त्रिभिरेवासौ बलिं बद्ध्वा जगत्त्रयम् ।
 आक्रम्यादात्सुरेन्द्राय भृत्याय रघुसत्तमः ॥ ५० ॥
 राक्षसाः क्षत्रियाकारा जाता भूमेर्भरावहाः ।
 तान्हत्वा बहुशो रामो भुवं जित्वा ह्यदान्मुनेः ॥ ५१ ॥
 स एव साम्प्रतं जातो रघुवंशे परात्परः ।
 भवदर्थे रघुश्चेष्टो मानुषत्वमुपागतः ॥ ५२ ॥
 तस्य भार्या किमर्थं वा हृता सीता वनाद्धलात् ।
 मम पुत्रविनाशार्थं स्वस्यापि निधनाय च ॥ ५३ ॥
 इतः परं वा वैदेहीं प्रेषयस्व रघूत्तमे ।
 विभीषणाय राज्यं तु दत्त्वा गच्छामहे वनम् ॥ ५४ ॥
 मन्दोदरीवचः श्रुत्वा रावणो वाक्यमब्रवीत् ।
 कथं भद्रे रणे पुत्रान् भ्रातृन् राक्षसमण्डलम् ॥ ५५ ॥
 घातयित्वा राघवेण जीवामि वनगोचरः ।
 रामेण सह योत्स्यामि रामबाणैः सुशीघ्रगैः ॥ ५६ ॥
 विदार्यमाणो यास्यामि तद्विष्णोः परमं पदम् ।
 जानामि राघवं विष्णुं लक्ष्मीं जानामि जानकीम् ।
 ज्ञात्वैव जानकी सीता मयानीता वनाद्धलात् ॥ ५७ ॥
 रामेण निधनं प्राप्य यास्यामीति परं पदम् ।
 विमुच्य त्वां तु संसाराद्गमिष्यामि सह प्रिये ॥ ५८ ॥

परानन्दमयी शुद्धा सेव्यते या मुमुक्षुभिः ।
 तां गतिं तु गमिष्यामि हतो रामेण संयुगे ॥ ५९ ॥
 प्रक्षाल्य कल्मषाणीह मुक्तिं यास्यामि दुर्लभाम् ॥ ६० ॥
 क्लेशादिपञ्चतरङ्गयुतं भ्रमाढं
 दारात्मजाप्तधनबन्धुझषाभियुक्तम् ।
 और्वानलाभनिजरोषमनङ्गजालं
 संसारसागरमतीत्य हरिं ब्रजामि ॥ ६१ ॥
 इति श्रीमदध्यात्मरामायणे उमामहेश्वरसंवादे युद्धकाण्डे दशमः
 सर्गः ॥ १० ॥

॥ अध्यात्मरामायणे युद्धकाण्ड ॥

एकादशः सर्गः ॥
 श्रीमहादेव उवाच ।
 इत्युक्त्वा वचनं प्रेम्णा राज्ञीं मन्दोदरीं तदा ।
 रावणः प्रययौ योद्धुं रामेण सह संयुगे ॥ १ ॥
 दृढं स्यन्दनमास्थाय वृतो घोरैर्निशाचरैः ।
 चक्रैः षोडशभिर्युक्तं सवरूथं सकूबरम् ॥ २ ॥
 पिशाचवदनैर्घोरैः खरैर्युक्तं भयावहम् ।
 सर्वास्त्रशस्त्रसहितं सर्वोपस्करसंयुतम् ॥ ३ ॥
 निश्चक्रामाथ सहसा रावणो भीषणाकृतिः ।
 आयान्तं रावणं दृष्ट्वा भीषणं रणकर्कशम् ॥ ४ ॥
 सन्त्रस्ताभूत्तदा सेना वानरी रामपालिता ॥ ५ ॥
 हनूमानथ चोत्प्लुत्य रावणं योद्धुमाययौ ।
 आगत्य हनुमान् रक्षोवक्षस्यतुलविक्रमः ॥ ६ ॥
 मुष्टिबन्धं दृढं बद्ध्वा ताडयामास वेगतः ।
 तेन मुष्टिप्रहारेण जानुभ्यामपतद्रथे ॥ ७ ॥
 मूर्च्छितोऽथ मुहूर्तेन रावणः पुनरुत्थितः ।
 उवाच च हनूमन्तं शूरोऽसि मम सम्मतः ॥ ८ ॥
 हनूमानाह तं धिङ्मां यस्त्वं जीवसि रावण ।
 त्वं तावन्मुष्टिना वक्षो मम ताडय रावण ॥ ९ ॥
 पश्चान्मया हतः प्राणान्मोक्ष्यसे नात्र संशयः ।
 तथेति मुष्टिना वक्षो रावणेनापि ताडितः ॥ १० ॥
 विघूर्णमाननयनः किञ्चित्कश्मलमाययौ ।
 संज्ञामवाप्य कपिराड् रावणं हन्तुमुद्यतः ॥ ११ ॥
 ततोऽन्यत्र गतो भीत्या रावणो राक्षसाधिपः ।
 हनूमानङ्गदश्चैव नलो नीलस्तथैव च ॥ १२ ॥
 चत्वारः समवेत्याग्रे दृष्ट्वा राक्षसपुङ्गवान् ।

अग्निवर्णं तथा सर्परोमाणं खड्गरोमकम् ॥ १३ ॥
 तथा वृश्चिकरोमाणं निर्जघ्नुः क्रमशोऽसुरान् ।
 चत्वारश्चतुरो हत्वा राक्षसान् भीमविक्रमान् ।
 सिंहनादं पृथक् कृत्वा रामपार्श्वमुपागताः ॥ १४ ॥
 ततो क्रुद्धो दशग्रीवः सन्दश्य दशनच्छदम् ॥ १५ ॥
 विवृत्य नयने क्रूरो राममेवान्वधावत ।
 दशग्रीवो रथस्थस्तु रामं वज्रोपमैः शरैः ॥ १६ ॥
 आजघान महाघोरैर्धाराभिरिव तोयदः ।
 रामस्य पुरतः सर्वान्वानरानपि विव्यथे ॥ १७ ॥
 ततः पावकसङ्काशैः शरैः काञ्चनभूषणैः ।
 अभ्यवर्षद्रुणे रामो दशग्रीवं समाहितः ॥ १८ ॥
 रथस्थं रावणं दृष्ट्वा भूमिष्ठं रघुनन्दनम् ।
 आहूय मातलिं शक्रो वचनं चेदमब्रवीत् ॥ १९ ॥
 रथेन मम भूमिष्ठं शीघ्रं याहि रघूत्तमम् ।
 त्वरितं भूतलं गत्वा कुरु कार्यं ममानघ ॥ २० ॥
 एवमुक्तोऽथ तं नत्वा मातलिर्देवसारथिः ।
 ततो हयैश्च संयोज्य हरितैः स्यन्दनोत्तमम् ॥ २१ ॥
 स्वर्गाज्जयार्थं रामस्य ह्युपचक्राम मातलिः ।
 प्राञ्जलिर्देवराजेन प्रेषितोऽस्मि रघूत्तम ॥ २२ ॥
 रथोऽयं देवराजस्य विजयाय तव प्रभो ।
 प्रेषिताश्च महाराज धनुरैन्द्रं च भूषितम् ॥ २३ ॥
 अभेद्यं कवचं खड्गं दिव्यतूणीयुगं तथा ।
 आरुह्य च रथं राम रावणं जहि राक्षसम् ॥ २४ ॥
 मया सारथिना देव वृत्रं देवपतिर्यथा
 इत्युक्तस्तं परिक्रम्य नमस्कृत्य रथोत्तमम् ॥ २५ ॥
 आरुरोह रथं रामो लोकाँल्लक्ष्म्या नियोजनम् ।
 ततोऽभवन्महायुद्धं भैरवं रोमहर्षणम् ॥ २६ ॥
 महात्मनो राघवस्य रावणस्य च धीमतः ।
 आग्नेयेन च आग्नेयं दैवं दैवेन राघवः ॥ २७ ॥
 अस्त्रं राक्षसराजस्य जघान परमास्त्रवित् ।
 ततस्तु ससृजे घोरं राक्षसं चास्त्रमस्त्रवित् ।
 क्रोधेन महताविष्टो रामस्योपरि रावणः ॥ २८ ॥
 रावणस्य धनुर्मुक्ताः सर्पा भूत्वा महाविषाः ।
 शराः काञ्चनपुङ्खाभा राघवं परितोऽपतन् ॥ २९ ॥
 तैः शरैः सर्पवदनैर्वमद्भिर्नलं मुखैः ।
 दिशश्च विदिशश्चैव व्याप्तास्तत्र तदाभवन् ॥ ३० ॥

रामः सर्पास्ततो दृष्ट्वा समन्तात्परिपूरितान् ।
 सौपर्णमस्त्रं तद्घोरं पुरः प्रावर्तयद्रणे ॥ ३१ ॥
 रामेण मुक्तास्ते बाणा भूत्वा गरुडरूपिणः ।
 चिच्छिदुः सर्पबाणांस्तान्समन्तात्सर्पशत्रवः ॥ ३२ ॥
 अस्त्रे प्रतिहते युद्धे रामेण दशकन्धरः ।
 अभ्यवर्षत्ततो रामं घोराभिः शरवृष्टिभिः ॥ ३३ ॥
 ततः पुनः शरानीकै राममक्लिष्टकारिणम् ।
 अर्दयित्वा तु घोरेण मातलिं प्रत्यविध्यत ॥ ३४ ॥
 पातयित्वा रथोपस्थे रथकेतुं च काञ्चनम्
 ऐन्द्रानश्चानभ्यहनद्रावणः क्रोधमूर्च्छितः ॥ ३५ ॥
 विषेदुर्देवगन्धर्वाश्चारणाः पितरस्तथा ।
 आर्त्तकारं हरिं दृष्ट्वा व्यथिताश्च महर्षयः ॥ ३६ ॥
 व्यथिता वानरेन्द्राश्च बभूवुः सविभीषणाः ।
 दशास्यो विंशतिभुजः प्रगृहीतशरासनः ॥ ३७ ॥
 ददृशे रावणस्तत्र मैनाक इव पर्वतः ।
 रामस्तु भ्रुकुटिं बद्ध्वा क्रोधसंरक्तलोचनः ॥ ३८ ॥
 कोपं चकार सदृशं निर्दहन्निव राक्षसम् ।
 धनुरादाय देवेन्द्रधनुराकारमद्भुतम् ॥ ३९ ॥
 गृहीत्वा पाणिना बाणं कालानलसमप्रभम् ।
 निर्दहन्निव चक्षुभ्यां ददृशे रिपुमन्तिके ॥ ४० ॥
 पराक्रमं दर्शयितुं तेजसा प्रज्वलन्निव ।
 प्रचक्रमे कालरूपी सर्वलोकस्य पश्यतः ॥ ४१ ॥
 विकृष्य चापं रामस्तु रावणं प्रतिविध्य च ।
 हर्षयन्वानरानीकं कालान्तक इवाबभौ ॥ ४२ ॥
 क्रुद्धं रामस्य वदनं दृष्ट्वा शत्रुं प्रधावतः ।
 तत्रसुः सर्वभूतानि चचाल च वसुन्धरा ॥ ४३ ॥
 रामं दृष्ट्वा महारौद्रमुत्पातांश्च सुदारुणान् ।
 त्रस्तानि सर्वभूतानि रावणं चाविशद्भयम् ॥ ४४ ॥
 विमानस्था सुरगणाः सिद्धगन्धर्वकिन्नराः ।
 ददृशुः सुमहायुद्धं लोकसंवर्तकोपमम् ।
 ऐन्द्रमस्त्रं समादाय रावणस्य शिरोऽच्छिनत् ॥ ४५ ॥
 मूर्धानो रावणस्याथ बहवो रुधिरोक्षिताः ।
 गगनात्प्रपतन्ति स्म तालादिव फलानि हि ॥ ४६ ॥
 न दिनं न च वै रात्रिर्न सन्ध्यां न दिशोऽपि वा ।
 प्रकाशन्ते न तद्रूपं दृश्यते तत्र सङ्गरे ॥ ४७ ॥
 ततो रामो बभूवाथ विस्मयाविष्टमानसः ।

शतमेकोत्तरं छिन्नं शिरसां चैकवर्चसाम् ॥ ४८ ॥
 न चैव रावणः शान्तो दृश्यते जीवितक्षयात् ।
 ततः सर्वास्त्रविद्धिरः कौसल्यानन्दवर्धनः ॥ ४९ ॥
 अस्त्रैश्च बहुभिर्युक्तश्चिन्तयामास राघवः ।
 यैर्यैर्बाणैर्हता दैत्या महासत्त्वपराक्रमाः ॥ ५० ॥
 त एते निष्फलं याता रावणस्य निपातने ।
 इति चिन्ताकुले रामे समीपस्थो विभीषणः ॥ ५१ ॥
 उवाच राघवं वाक्यं ब्रह्मदत्तवरो ह्यसौ ।
 विच्छिन्ना बाहवोऽप्यस्य विच्छिन्नानि शिरांसि च ॥ ५२ ॥
 उत्पत्स्यन्ति पुनः शीघ्रमित्याह भगवानजः ।
 नाभिदेशेऽमृतं तस्य कुण्डलाकारसंस्थितम् ॥ ५३ ॥
 तच्छोषयानलास्त्रेण तस्य मृत्युस्ततो भवेत् ।
 विभीषणवचः श्रुत्वा रामः शीघ्रपराक्रमः ॥ ५४ ॥
 पावकास्त्रेण संयोज्य नाभिं विव्याध रक्षसः ।
 अनन्तरं च चिच्छेद शिरांसि च महाबलः ॥ ५५ ॥
 बाहूनापि च संरब्धो रावणस्य रघूत्तमः ।
 ततो घोरां महाशक्तिमादाय दशकन्धरः ॥ ५६ ॥
 विभीषणवधार्थाय चिक्षेप क्रोधविह्वलः ।
 चिच्छेद राघवो बाणैस्तां शितैर्हेमभूषितैः ॥ ५७ ॥
 दशग्रीवशिरच्छेदात्तदा तेजोविनिर्गतम् ।
 म्लानरूपो बभूवाथ छिन्नैः शीर्षैर्भयङ्करैः ॥ ५८ ॥
 एकेन मुख्यशिरसा बाहुभ्यां रावणौ बभौ ।
 रावणस्तु पुनः क्रुद्धो नानाशस्त्रास्त्रवृष्टिभिः ॥ ५९ ॥
 ववर्ष रामं तं रामस्तथा बाणैर्ववर्ष च ।
 ततो युद्धमभूद्घोरं तुमुलं लोमहर्षणम् ॥ ६० ॥
 अथ संस्मारयामास मातली राघवं तदा ।
 विसृजास्त्रं वधायास्य ब्राह्मं शीघ्रं रघूत्तम ॥ ६१ ॥
 विनाशकालः प्रथितो यः सुरैः सोऽद्य वर्तते ।
 उत्तमाङ्गं न चैतस्य छेत्तव्यं राघव त्वया ॥ ६२ ॥
 नैव शीर्ष्णिं प्रभो वध्यो वध्य एव हि मर्मणि ।
 ततः संस्मारितो रामस्तेन वाक्येन मातलेः ॥ ६३ ॥
 जग्राह स शरं दीप्तं निःश्वसंतमिवोरगम् ।
 यस्य पार्श्वे तु पवनः फले भास्करपावकौ ॥ ६४ ॥
 शरीरमाकाशमयं गौरवे मेरुमन्दरौ ।
 पर्वस्वपि च विन्यस्ता लोकपाला महौजसः ॥ ६५ ॥
 जाज्वल्यमानं वपुषा भातं भास्करवर्चसा ।

तमुग्रमस्त्रं लोकानां भयनाशनमद्भुतम् ॥ ६६ ॥
 अभिमन्त्र्य ततो रामस्तं महेषुं महाभुजः ।
 वेदप्रोक्तेन विधिना सन्दधे कार्मुके बली ॥ ६७ ॥
 तस्मिन्सन्धीयमाने तु राघवेण शरोत्तमे ।
 सर्वभूतानि वित्रेसुश्चाल च वसुन्धरा ॥ ६८ ॥
 स रावणाय सङ्क्रुद्धो भृशमानम्य कार्मुकम् ।
 चिक्षेप परमायत्तस्तमस्त्रं मर्मघातिनम् ॥ ६९ ॥
 स वज्र एव दुर्धर्षो वज्रपाणिविसर्जितः ।
 कृतान्त इव घोरास्यो न्यपतद्रावणोरसि ॥ ७० ॥
 स निमग्नो महाघोरः शरीरान्तकरः परः ।
 बिभेद हृदयं तूर्णं रावणस्य महात्मनः ॥ ७१ ॥
 रावणस्याहरत्प्राणान्विवेश धरणितले ।
 स शरो रावणं हत्वा रामतूणीरमाविशत् ॥ ७२ ॥
 तस्य हस्तात्पपाताशु सशरं कार्मुकं महत् ।
 गतासुभ्रमिवेगेन राक्षसेन्द्रोऽपतद्भुवि ॥ ७३ ॥
 तं दृष्ट्वा पतितं भूमौ हतशेषाश्च राक्षसाः ।
 हतनाथा भयत्रस्ता दुद्रुवुः सर्वतोदिशम् ॥ ७४ ॥
 दशग्रीवस्य निधनं विजयं राघवस्य च ।
 ततो विनेदुः संहृष्टा वानरा जितकाशिनः ॥ ७५ ॥
 वदन्तो रामविजयं रावणस्य च तद्वधम् ।
 अथान्तरिक्षे व्यनदत्सौम्यस्त्रिदशदुन्दुभिः ॥ ७६ ॥
 पपात पुष्पवृष्टिश्च समन्ताद्राघवोपरि ।
 तुष्टुवुर्मुनयः सिद्धाश्चारणाश्च दिवौकसः ॥ ७७ ॥
 अथान्तरिक्षे ननृतुः सर्वतोऽप्सरो मुदा ।
 रावणस्य च देहोत्थं ज्योतिरादित्यवत्स्फुरत् ॥ ७८ ॥
 प्रविवेश रघुश्रेष्ठं देवानां पश्यतां सताम् ।
 देवा ऊचुरहो भाग्यं रावणस्य महात्मनः ॥ ७९ ॥
 वयं तु सात्त्विका देवा विष्णोः कारुण्यभाजनाः ।
 भयदुःखादिभिर्व्याप्ताः संसाते परिवर्तिनः ॥ ८० ॥
 अयं तु राक्षसः क्रूरो ब्रह्महातीव तामसः ।
 परदारारतो विष्णुद्वेषी तापसहिंसकः ॥ ८१ ॥
 पश्यत्सु सर्वभूतेषु रममेव प्रविष्टवान् ।
 एवं ब्रुवत्सु देवेषु नारदः प्राह सुस्मितः ॥ ८२ ॥
 शृणुतात्र सुरा यूयं धर्मतत्त्वविचक्षणाः ।
 रावणो राघवद्वेषादनिशं हृदि भावयन् ॥ ८३ ॥
 भृत्यैः सह सदा रामचरितं द्वेषसंयुतः ।

श्रुत्वा रामात्स्वनिधनं भयात्सर्वत्र राघवम् ॥ ८४ ॥
 पश्यन्ननुदिनं स्वप्ने राममेवानुपश्यति ।
 क्रोधोऽपि रावणस्याशु गुरुबोधाधिकोऽभवत् ॥ ८५ ॥
 रामेण निहतश्चान्ते निर्धूताशेषकल्मषः ।
 रामसायुज्यमेवाप रावणो मुक्तबन्धनः ॥ ८६ ॥
 पापिष्ठो वा दुरात्मा परधनपरदारेषु सक्तो यदि स्यात्
 न्रित्यं स्नेहाद्भयाद्वा रघुकुलतिलकं भावयन्संपरेतः ।
 भूत्वा शुद्धातरङ्गो भवशतजनितानेकदोषैर्विमुक्तः
 सद्यो रामस्य विष्णोः सुरवरविनुतं याति वैकुण्ठमाद्यम् ॥ ८७ ॥
 हत्वा युद्धे दशास्यं त्रिभुवनविषमं वामहस्तेन चापं
 भुमौ विष्टभ्य तिष्ठन्नितरकरधृतं भ्रामयन्बाणमेकम् ।
 आरक्तोपान्तनेत्रः शरदलितवपुः सूर्यकोटिप्रकाशो
 वीरश्रीबन्धुराङ्गस्त्रिदशपनिपुतः पातु मां वीररामः ॥ ८८ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 एकादशः सर्गः ॥ ११ ॥

॥ अध्यात्मरामायणे युद्धकाण्ड ॥

द्वादशः सर्गः ॥

श्रीमहादेव उवाच ।

रामो विभीषणं दृष्ट्वा हनूमन्तं तथाङ्गदम् ।
 लक्ष्मणं कपिराजं च जाम्बवन्तं तथा परान् ॥ १ ॥
 परितुष्टेन मनसा सर्वानेवाब्रवीद्वचः ।
 भवतां बाहुवीर्येण निहतो रावणो मया ॥ २ ॥
 कीर्तिः स्थास्यति वः पुण्या यावच्चन्द्रदिवाकरो
 कीर्तयिष्यन्ति भवतां कथां त्रैलोक्यपावनीम् ॥ ३ ॥
 मयोपेतां कलिहरां यास्यन्ति परमां गतिम् ।
 एतस्मिन्नन्तरे दृष्ट्वा रावणं पतितं भुवि ॥ ४ ॥
 मन्दोदरीमुखाः सर्वाः स्त्रियो रावणपालिताः ।
 पतिता रावणस्याग्रे शोचन्त्यः पर्यदेवयन् ॥ ५ ॥
 विभीषणः शुशोचार्तः शोकेन महतावृतः ।
 पतितो रावणस्याग्रे बहुधा पर्यदेवयत् ॥ ६ ॥
 रामस्तु लक्ष्मणं प्राह बोधयस्व विभीषणम् ।
 करोतु भ्रातृसंस्कारं किं विलम्बेन मानद ॥ ७ ॥
 स्त्रियो मन्दोदरीमुख्याः पतिता विलपन्ति च ।
 निवारयतु ताः सर्वा राक्षसी रावणप्रियाः ॥ ८ ॥
 एवमुक्तोऽथ रामेण लक्ष्मणोऽगाद्विभीषणम् ।
 उवाच मृतकोपान्ते पतितं मृतकोपमम् ॥ ९ ॥

शोकेन महताविष्टं सौमित्रिरिदमब्रवीत् ।
 यं शोचसि त्वं दुःखेन कोऽयं तव विभीषण ॥ १० ॥
 त्वं वास्य कतमः सृष्टेः पुरेदानीमतः परम् ।
 यद्वत्तोयौघपतिताः सिकता यान्ति तद्वशाः ॥ ११ ॥
 संयुज्यन्ते वियुज्यन्ते तथा कालेन देहिनः ।
 यथा धानासु वै धाना भवन्ति न भवन्ति च ॥ १२ ॥
 एवं भूतेषु भूतानि प्रेरितानीशमायया ।
 त्वं चेमे वयमन्ये च तुल्याः कालवशोऽद्भवाः ॥ १३ ॥
 जन्ममृत्यु यदा यस्मात्तदा तस्माद्भविष्यतः ।
 ईश्वरः सर्वभूतानि भुतैः सृजति हन्त्यजः ॥ १४ ॥
 आत्मसृष्टैरस्वतन्त्रैर्निरपेक्षोऽपि बालवत् ।
 देहेन देहिनो जीवा देहाद्देहोऽभिजायते ॥ १५ ॥
 बीजादेव यथा बीजं देहान्य एव शाश्वतः ।
 देहिदेहविभागोऽयमविवेककृतः पुरा ॥ १६ ॥
 नानात्वं जन्म नाशश्च क्षयो वृद्धिः क्रिया फलम् ।
 द्रष्टुरभान्त्यतद्धर्मा यथाग्नेर्दोरुविक्रियाः ॥ १७ ॥
 त इमे देहसंयोगादात्मना भान्त्यसद्ग्रहात् ।
 यथा यथा तथा चान्यद्भूयायतोऽसत्सदाग्रहात् ॥ १८ ॥
 प्रसुप्तस्यानहम्भावात्तदा भाति न संसृति ।
 जीवतोऽपि तथा तद्वद्विमुक्तस्यानहङ्कृतेः ॥ १९ ॥
 तस्मान्मायामनोधर्मं जह्यहम्ममताभ्रमम् ।
 रामभद्रे भगवति मनो धेह्यात्मनीश्वरे ॥ २० ॥
 सर्वभूतात्मनि परे मायामानुषरूपिणि ।
 बाह्येन्द्रियार्थसम्बन्धात्त्याजयित्वा मनः शनैः ॥ २१ ॥
 तत्र दोषान्दर्शयित्वा रामानन्दे नियोजय ।
 देहबुद्ध्या भवेद्भ्राता पिता माता सुहृत्प्रियः ॥ २२ ॥
 विलक्षणं यदा देहाज्जानात्यात्मानमात्मना ।
 तदा कः कस्य वा बन्धुर्भ्राता माता पिता सुहृत् ॥ २३ ॥
 मिथ्याज्ञानवशाज्जाता दारागारादयः सदा ।
 शब्दादयश्च विषया विविधाश्चैव सम्पदः ॥ २४ ॥
 बलं कोशो भृत्यवर्गो राज्यं भूमिः सुतादयः ।
 अज्ञानजत्वात्सर्वे ते क्षणसङ्गमभङ्गुराः ॥ २५ ॥
 अथोत्तिष्ठ हृदा रामं भावयन् भक्तिभावितम् ।
 अनुवर्तस्व राज्यादि भुञ्जन्प्रारब्धमन्वहम् ॥ २६ ॥
 भूतं भविष्यदभजन्वर्तमानमथाचरन् ।
 विहरस्व यथान्यायन् भवदोषैर्न लिप्यसे ॥ २७ ॥

आज्ञापयति रामस्त्वां यद्भ्रातुः साम्परायिकम् ।
 तत्कुरुष्व यथाशास्त्रं रुदतीश्चापि योषितः ॥ २८ ॥
 निवारय महाबुद्धे लङ्कां गच्छन्तु मा चिरम् ।
 श्रुत्वा यथावद्वचनं लक्ष्मणस्य विभीषणः ॥ २९ ॥
 त्यक्त्वा शोकं च मोहं च रामपार्श्वमुपागमत् ।
 विमृश्य बुद्ध्या धर्मज्ञो धर्मार्थसहितं वचः ॥ ३० ॥
 रामस्यैवानुवृत्त्यर्थमुत्तरं पर्यभाषत ।
 नृशंसमनृतं क्रूरं त्यक्तधर्मव्रतं प्रभो ॥ ३१ ॥
 नार्होऽस्मि देव संस्कर्तुं परदाराभिमर्शिनम् ।
 श्रुत्वा तद्वचनं प्रीतो रामो वचनमब्रवीत् ॥ ३२ ॥
 मरणान्तानि वैराणि निवृतां नः प्रयोजनम् ।
 क्रियतामस्य संस्कारो ममाप्येष यथा तव ॥ ३३ ॥
 रामाज्ञां शिरसा धृत्वा शीघ्रमेव विभीषणः ।
 सान्त्ववाक्यैर्महाबुद्धिं राज्ञीं मन्दोदरीं तदा ॥ ३४ ॥
 सान्त्वयामास धर्मात्मा धर्मबुद्धिर्विभीषणः ।
 त्वरयामास धर्मज्ञः संस्कारार्थं स्वबान्धवान् ॥ ३५ ॥
 चित्यां निवेश्य विधिवत्पितृमेधविधानतः ।
 अहिताग्नेर्यथा कार्यं रावणस्य विभीषणः ॥ ३६ ॥
 तथैव सर्वमकरोद्बन्धुभिः सह मन्त्रिभिः ।
 ददौ च पावकं तस्य विधियुक्तं विभीषणः ॥ ३७ ॥
 स्नात्वा चैवार्द्रवस्त्रेण तिलान्दर्भाभिमिश्रितान् ।
 उदकेन च सम्मिश्रान्प्रदाय विधिपूर्वकम् ॥ ३८ ॥
 प्रदाय चोदकं तस्मै मुध्ना चैनं प्रणम्य च ।
 ताः स्त्रियोऽनुनयामास सान्त्वमुक्त्वा पुनः पुनः ॥ ३९ ॥
 गम्यतामिति ताः सर्वा विविशुर्नगरं तदा ।
 प्रविष्टासु च सर्वासु राक्षसीषु विभीषणः ॥ ४० ॥
 रामपार्श्वमुपागत्य तदातिष्ठद्विनीतवत् ।
 रामोऽपि सह सैन्येन ससुग्रीवः सलक्ष्मणः ॥ ४१ ॥
 हर्षं लेभे रिपून्हत्वा यथा वृत्रं शतक्रतुः ।
 मातलिश्च तदा रामं परिक्रम्या अभिवन्द्य च ॥ ४२ ॥
 अनुज्ञातश्च रामेण ययौ स्वर्गं विहायसा ।
 ततो हृष्टमना रामो लक्ष्मणं चेदमब्रवीत् ॥ ४३ ॥
 विभीषणाय मे लङ्काराज्यं दत्तं पुरैव हि ।
 इदानीमपि गत्वा त्वं लङ्कामध्ये विभीषणम् ॥ ४४ ॥
 अभिषेचय विप्रैश्च पन्त्रवद्विधिपूर्वकम् ।
 इत्युक्तो लक्ष्मणस्तूर्णं जगाम सह वानरैः ॥ ४५ ॥

लङ्कां सुवर्णकलशैः समुद्रजलसंयुतैः ।
अभिषेकं शुभं चक्रे राक्षसेन्द्रस्य धीमतः ॥ ४६ ॥
ततः पौरजनैः सार्धं नानोपायनपाणिभिः ।
विभीषणः ससौमित्रिरुपायनपुरस्कृतः ॥ ४७ ॥
दण्डप्रणाममकरोद्रामस्याक्लिष्टकर्मणः ।
रामो विभीषणं दृष्ट्वा प्राप्तराज्यं मुदान्वितः ॥ ४८ ॥
कृतकृत्यमिवात्मानममन्यत सहानुजः ।
सुग्रीवं च समालिङ्ग्य रामो वाक्यमथाब्रवीत् ॥ ४९ ॥
सहायेन त्वया वीर जितो मे रावणो महान् ।
विभीषणोऽपि लङ्कायामभिषिक्तो मयानघ ॥ ५० ॥
ततः प्राह हनूमन्तं पार्श्वस्थं विनयान्वितम् ।
विभीषणस्यानुमतेर्गच्छ त्वं रावणालयम् ॥ ५१ ॥
जानक्यै सर्वमाख्याहि रावणस्य वधादिकम् ।
जानक्याः प्रतिवाक्यं मे शीघ्रमेव निवेदय ॥ ५२ ॥
एवमाज्ञापितो धीमान् रामेण पवनात्मजः ।
प्रविवेश पुरीं लङ्कां पूज्यमानो निशाचरैः ॥ ५३ ॥
प्रविश्य रावणगृहं शिंशपामूलमाश्रिताम् ।
ददर्श जानकीं तत्र कृशां दीनामनिन्दिताम् ॥ ५४ ॥
राक्षसीभिः परिवृतां ध्यायन्तीं राममेव हि ।
विनयावनतो भूत्वा प्रणम्य पवनात्मजः ॥ ५५ ॥
कृताञ्जलिपुटो भूत्वा प्रह्वो भक्त्याग्रतःस्थितः ।
तं दृष्ट्वा जानकी तूष्णीं स्थित्वा पूर्वस्मृतिं ययौ ॥ ५६ ॥
ज्ञात्वा तं रामदूतं सा हर्षात्सौम्यमुखी बभौ ।
स तां सौम्यमुखीं दृष्ट्वा तस्यै पवननन्दनः ।
रामस्य भाषितं सर्वमाख्यातुमुपचक्रमे ॥ ५७ ॥
देवि रामः ससुग्रीवो विभीषणसहायवान् ।
कुशली वानराणां च सैन्यैश्च सहलक्ष्मणः ॥ ५८ ॥
रावणं ससुतं हत्वा सबलं सह मन्त्रिभिः ।
त्वामाह कुशलं रामो राज्ये कृत्वा विभीषणम् ॥ ५९ ॥
श्रुत्वा भर्तुः प्रियं वाक्यं हर्षगद्गदया गिरी ।
किं ते प्रियं करोम्यद्य न पश्यामि जगत्त्रये ॥ ६० ॥
समं ते प्रियवाक्यस्य रत्नान्याभरणानि च ।
एवमुक्तस्तु वैदेह्या प्रत्युवाच प्लवङ्गमः ॥ ६१ ॥
रत्नौघाद्विविधाद्वापि देवराज्याद्विशिष्यते ।
हतशत्रुं विजयिनं रामं पश्यामि सुस्थिरम् ॥ ६२ ॥
तस्य तद्वचनं श्रुत्वा मैथिली प्राह मारुतिम् ।

सर्वे सौम्या गुणा सौम्य त्वय्येव परिनिष्ठिताः ॥ ६३ ॥
 रामं द्रक्ष्यामि शीघ्रं मामाज्ञापयतु राघवः ।
 तथेति तां नमस्कृत्य ययौ द्रष्टुं रघूत्तमम् ॥ ६४ ॥
 जानक्या भाषितं सर्वं रामस्याग्रे न्यवेदयत् ।
 यन्निमित्तोऽयमारम्भः कर्मणां च फलोदयः ॥ ६५ ॥
 तां देवीं शोकसन्तप्तां द्रष्टुमर्हसि मैथिलीम् ।
 एवमुक्तो हनुमता रामो ज्ञानवतां वरः ॥ ६६ ॥
 मायासीतां परित्यक्तुं जानकीमनले स्थिताम् ।
 आदातुं मनसा ध्यात्वा रामः प्राह विभीषणम् ॥ ६७ ॥
 गच्छ राजन् जनकजामानयाशु ममान्तिकम् ।
 स्नातां विरजवस्त्राढ्यां सर्वाभरणभूषिताम् ॥ ६८ ॥
 विभीषणोऽपि तच्छ्रुत्वा जगाम सहमारुतिः ।
 राक्षसीभिः सुवृद्धाभिः स्नापयित्वा तु मैथिलीम् ॥ ६९ ॥
 सर्वाभरणसम्पन्नमारोप्य शिबिकोत्तमे ।
 याष्टीकैर्बहुभिर्गुप्तां कञ्चुकोष्णीषिभिः शुभाम् ॥ ७० ॥
 तां द्रष्टुमागताः सर्वे वानरा जनकात्मजाम् ।
 तान्वारयन्तो बहवः सर्वतो वेत्रपाणयः ॥ ७१ ॥
 कोलाहलं प्रकुर्वन्तो रामपार्श्वमुपाययुः ।
 दृष्ट्वा तां शिबिकारूढां दूरादथ रघूत्तमः ॥ ७२ ॥
 विभीषण किमर्थं ते वानरान्वारयन्ति हि ।
 पश्यन्तु वानराः सर्वे मैथिलीं मातरं यथा ॥ ७३ ॥
 पादचारेण सायातु जानकी मम सन्निधिम् ।
 श्रुत्वा तद्रामवचनं शिबिकादवरुह्य सा ॥ ७४ ॥
 पादचारेण शनकैरागता रामसन्निधिम् ।
 रामोऽपि दृष्ट्वा तां मायासीतां कार्यार्थनिर्मिताम् ॥ ७५ ॥
 अवाच्यवादान्वहुशः प्राह तां रघुनन्दनः ।
 अमृष्यमाणा सा सीता वचनं राघवोदितम् ॥ ७६ ॥
 लक्ष्मणं प्राह मे शीघ्रं प्रज्वालय हुताशनम् ।
 विश्वासार्थं हि रामस्य लोकानां प्रत्यवाय च ॥ ७७ ॥
 राघवस्य मतं ज्ञात्वा लक्ष्मणोऽपि तदैव हि ।
 महाकाष्ठचयं कृत्वा ज्वालयित्वा हुताशनम् ॥ ७८ ॥
 रामपार्श्वमुपागम्य तस्थौ तूष्णीमरिन्दमः ।
 ततः सीता परिक्रम्य राघवं भक्तिसंयुता ॥ ७९ ॥
 पश्यतां सर्वलोकानां देवराक्षसयोषिताम् ।
 प्रणम्य देवताभ्यश्च ब्राह्मणेभ्यश्च मैथिली ॥ ८० ॥
 बद्धाञ्जलिपुटा चेदमुवाचाग्निसमीपगा ।

यथा मे हृदयं नित्यं नापसर्पति राघवात् ॥ ८१ ॥
 तथा लोकस्य साक्षी मां सर्वतः पातु पावकः ।
 एवमुक्त्वा तदा सीता परिक्रम्य हुताशनम् ॥ ८२ ॥
 विवेश ज्वलनं दीप्तं निर्भयेन हृदा सती ॥ ८३ ॥
 दृष्ट्वा ततो भूतगणाः ससिद्धाः सीतां महावह्निगतां भृशार्ताः ।
 परस्परं प्राहुरहो स सीतां रामं श्रियं स्वां कथमत्यजज्ञः ॥ ८४ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 द्वादशः सर्गः ॥ १२ ॥

॥ अध्यात्मरामायणे युद्धकाण्ड ॥

त्रयोदशः सर्गः ॥

श्रीमहादेव उवाच ।

ततः शक्रः सहस्राक्षो यमश्च वरुणस्तथा ।
 कुबेरश्च महातेजाः पिनाकी वृषवाहनः ॥ १ ॥
 ब्रह्मा ब्रह्मविदां श्रेष्ठो मुनिभिः सिद्धचारणैः ।
 ऋषयः पितरः साध्या गन्धर्वाप्सरसोरगाः ॥ २ ॥
 एते चान्ये विमानाग्यैराजगमुर्यत्र राघवः ।
 अब्रुवन्परमात्मानं रामं प्राञ्जलयश्च ते ॥ ३ ॥
 कर्ता त्वं सर्वलोकानां साक्षी विज्ञानविग्रहः ।
 वसूनामष्टमोऽसि त्वं रुद्राणां शङ्करो भवान् ॥ ४ ॥
 आदिकर्तासि लोकानां ब्रह्मा त्वं चतुराननः ।
 अश्विनौ घ्राणभूतौ ते चक्षुषी चन्द्रभास्करो ॥ ५ ॥
 लोओकानामादिरन्तोऽसौ नित्य एकः सदोदितः ।
 सदा शुद्धः सदा बुद्धः सदा मुक्तोऽगुणोऽद्वयः ॥ ६ ॥
 त्वन्मायासंवृतानां त्वं भासि मानुषविग्रहः ।
 त्वन्नाम स्मरतां राम सदा भासि चिदात्मकः ॥ ७ ॥
 रावणेन हृतं स्थानमस्माकं तेजसा सह ।
 त्वयाद्य निहतो दुष्टः पुनः प्राप्तं पदं स्वकम् ॥ ८ ॥
 एवं स्तुवत्सु देवेषु ब्रह्मा साक्षात्पितामहः ।
 अब्रवीत्प्रणतो भूत्वा रामं सत्यपथे स्थितम् ॥ ९ ॥

ब्रह्मोवाच

वन्दे देवं विष्णुमशेषस्थितिहेतुं

त्वामध्यात्मज्ञानिभिरन्तर्हृदि भाव्यम् ।

हेयाहेयद्वन्द्वविहिनं परमेकं

सत्तामात्रं सर्वहृदिस्थं दृशिरूपम् ॥ १० ॥

प्राणापानौ निश्चयबुद्ध्या हृदि रुद्ध्वा

छित्त्वा सर्वं संशयबन्धं विषयौघान् ।

पश्यन्तीशं यं गतमोहा यतयस्तं
 वन्दे रामं रत्नकिरीटं रविभासम् ॥ ११ ॥
 मायातीतं माधवमाद्यं जगदादिं
 मानातीतं मोहविनाशं मुनिवन्द्यम् ।
 योगिध्येयं योगविधानं परिपूर्णं ।
 वन्दे रामं रज्जितलोकं रमणीयम् ॥ १२ ॥
 भावाभावप्रत्ययहीनं भवमुख्यै
 र्योगासक्तैरर्चितपादाम्बुजयुग्मम् ।
 नित्यं शुद्धं बुद्धमनन्तं प्रणवाख्यं
 वन्दे रामं वीरमशेषसुरदावम् ॥ १३ ॥
 त्वं मे नाथो नाथितकार्याखिलकारी
 मानातीतो माधवरूपोऽखिलधारी ।
 भक्त्या गम्यो भावितरूपो भवहारी
 योगाभ्यासैर्भावितचेतःसहचारी ॥ १४ ॥
 त्वामाद्यन्तं लोकततीनां परमीशं
 लोकानां नो लौकिकमानैरधिगम्यम् ।
 भक्तिश्रद्धाभावसमेतैर्भजनीयं
 वन्दे रामं सुन्दरमिन्दीवरनीलम् ॥ १५ ॥
 को वा ज्ञातु त्वामतिमानं गतमानं
 मायासक्तो माधव शक्तो मुनिमान्यम् ।
 वृन्दारण्ये वन्दितवृन्दारकवृन्दं
 वन्दे रामं भवमुखवन्द्यं सुखकन्दम् ॥ १६ ॥
 नानाशास्त्रैवेदकदम्बैः प्रतिपाद्यं
 नित्यानन्दं निर्विषयज्ञानमनादिम् ।
 मत्सेवार्थं मानुषभावं प्रतिपन्नं
 वन्दे रामं मरकतवर्णं मथुरेशम् ॥ १७ ॥
 श्रद्धायुक्तो यः पठतीमं स्तवमाद्यं
 ब्रह्मं ब्रह्मज्ञानविधानं भुवि मर्त्यः ।
 रामं श्यामं कामितकामप्रदमीशं
 ध्यात्वा ध्याता पातकजालैर्विगतः स्यात् ॥ १८ ॥
 श्रुत्वा स्तुतिं लोकगुरोर्विभावसुः
 स्वाङ्के समादाय विदेहपुत्रिकाम् ।
 विभ्राजमानां विमलारुणद्युतिं
 रक्ताम्बरां दिव्यविभूषणान्विताम् ॥ १९ ॥
 प्रोवाच साक्षी जगतां रघूत्तमं
 प्रसन्नसर्वातिहरं हुताशनः ।

गृहाण देवीं रघुनाथ जानकीं
 पुरा त्वया मय्यवरोपितां वने ॥ २० ॥
 विधाय मायाजनकात्मजां हरे
 दशाननप्राणविनाशनाय च ।
 हतो दशास्यः सह पूत्रबान्धवैस्
 निराकृतोऽनेन भरो भुवः प्रभो ॥ २१ ॥
 तिरोहिता सा प्रतिबिम्बरूपिणी
 कृता यदर्थं कृतकृत्यतां गता ।
 ततोऽतिहृष्टां परिगृह्य जानकीं
 रामः प्रहृष्टः प्रतिपूज्य पावकम् ॥ २२ ॥
 स्वाङ्के समावेश्य सदानपायिनीं
 श्रियं त्रिलोकीजननीं श्रियः पतिः ।
 दृष्ट्वाथ रामं जनकात्मजायुतं
 श्रिया स्फुरन्तं सुरनायको मुदा ।
 भक्त्या गिरा गद्गदया समेत्य
 कृताञ्जलिः स्तोतुमथोपचक्रमे ॥ २३ ॥
 इन्द्र उवाच ।
 भजेऽहं सदा राममिन्दीवराभं
 भवारण्यदावानलाभाभिधानम् ।
 भवानीहृदा भावितानन्दरूपं
 भवाभावहेतुं भवादिप्रपन्नम् ॥ २४ ॥
 सुरानीकदुःखौघनाशैकहेतुं
 नराकारदेहं निराकारमीड्यम् ।
 परेशं परानन्दरूपं वरेण्यं
 हरिं राममीशं भजे भारनाशम् ॥ २५ ॥
 प्रपन्नाखिलानन्ददोहं प्रपन्नं
 प्रपन्नार्तिनिःशेषनाशाभिधानम् ।
 तपोयोगयोगीशभावाभिभाव्यं
 कपीशादिमित्रं भजे राममित्रम् ॥ २६ ॥
 सदा भोगभाजां सुदूरे विभान्तं
 सदा योगभाजामदूरे विभान्तम् ।
 चिदानन्दकन्दं सदा राघवेशं
 विदेहात्मजानन्दरूपं प्रपद्ये ॥ २७ ॥
 महायोगमायाविषेशानुयुक्तो
 विभासीश लीलानराकारवृत्तिः ।
 त्वदानन्दलीला कथा पूर्णकर्णाः

सदानन्दरूपा भवन्तीह लोके ॥ २८ ॥
 अहं मानपानाभिमतप्रमत्तो
 न वेदाखिलेशाभिमानाभिमानः ।
 इदानीं भवत्पादपद्मप्रसादात्
 त्रिलोकाधिपत्याभिमानो विनष्टः ॥ २९ ॥
 स्फुरद्भक्तकेयूरहाराभिरामं
 धराभारभूतासुरानीकदावम् ।
 शरच्चन्द्रवक्त्रं लसत्पद्मनेत्रं
 दुरावारपारं भजे राघवेशम् ॥ ३० ॥
 सुराधीशनीलाभ्रनीलाङ्गकान्तिं
 विराधादिरक्षोवधाल्लोकशान्तिम् ।
 किरीटादिशोभं पुरारातिलाभं
 भजे रामचन्द्रं रघूणामधीशम् ॥ ३१ ॥
 लसत्चन्द्रकोटिप्रकाशादिपीठे
 समासीनमङ्के समाधाय सीताम् ।
 स्फुरद्धेमवर्णां तडित्पुञ्जभासं
 भजे रामचन्द्रं निवृत्तार्तितन्द्रम् ॥ ३२ ॥
 ततः प्रोवाच भगवान्भवान्या सहितो भवः ।
 रामं कमलपत्राक्षं विमानस्थो नभःस्थले ॥ ३३ ॥
 आगमिष्याम्ययोध्यायां द्रष्टुं त्वां राज्यसत्कृतम् ।
 इदानीं पश्य पितरमस्य देहस्य राघवः ॥ ३४ ॥
 ततोऽपश्याद्विमानस्थं रामो दशरथं पुरः ।
 ननाम शिरसा पादौ मुदा भक्त्या सहानुजः ॥ ३५ ॥
 आलिङ्ग्य मूर्ध्नि वप्राय रामं दशरथोऽब्रवीत् ।
 तारितोऽस्मि त्वया वत्स संसारदुःखसागरात् ॥ ३६ ॥
 इत्युक्त्वा पुनरालिङ्ग्य ययौ रामेण पूजितः ।
 रामोऽपि देवराजं तं दृष्ट्वा प्राह कृताञ्जलिम् ॥ ३७ ॥
 मत्कृते निहतान्सङ्ख्ये वानरान्पतितान् भुवि ।
 जीवयाशु सुधावृष्ट्या सहस्राक्ष ममाज्ञया ॥ ३८ ॥
 तथेत्यमृतवृष्ट्या तान् जीवयामास वानरान् ।
 ये ये मृत मृधे पूर्वं ते ते सुप्तोत्थिता एव ।
 पूर्ववद्बलिनो हृष्टा रामपार्श्वमुपाययुः ॥ ३९ ॥
 नोत्थिता राक्षसास्तत्र पीयूषस्पर्शनादपि ।
 विभीषणस्तु साष्टाङ्गं प्रणिपत्याब्रवीद्वचः ॥ ४० ॥
 देव मामनुगृहीष्व मयि भक्तिर्यदा तव ।
 मङ्गलस्नानमद्य त्वं कुरु सीतासमन्वितः ॥ ४१ ॥

अलङ्कृत्य सह भ्राता श्वो गमिष्यामहे वयम् ।
 विभीषणवचः श्रुत्वा प्रत्युवाच रघुत्तमः ॥ ४२ ॥
 सुकुमारोऽतिभक्तो मे भरतो मामवेक्षते ।
 जटावल्कलधारी स शब्दब्रह्मसमाहितः ॥ ४३ ॥
 कथं तेन विना स्नानमलङ्कारादिकं मम ।
 अतः सुग्रीवमुख्यांस्त्वं पूजयाशु विशेषतः ॥ ४४ ॥
 पूजितेषु कपीन्द्रेषु पूजितोऽहं न संशयः ।
 इत्युक्तो राघवेणाशु स्वर्णरत्नाम्बराणि च ॥ ४५ ॥
 ववर्ष राक्षसश्रेष्ठो यथाकामं यथारुचि ।
 ततस्तान्पूजितान्दृष्ट्वा रामो रत्नैश्च यूथपान् ॥ ४६ ॥
 अभिनन्द्य यथान्यायं विससर्ज हरीश्वरान् ।
 विभीषणसमानीतं पुष्पकं सूर्यवर्चसम् ॥ ४७ ॥
 आरुरोह ततो रामस्तद्विमानमनुत्तमम् ।
 अङ्के निधाय वैदेहीं लज्जमानां यशस्विनीम् ॥ ४८ ॥
 लक्ष्मणेन सह भ्राता विक्रान्तेन धनुष्मता ।
 अब्रवीच्च विमानस्थः श्रीरामः सर्ववानरान् ॥ ४९ ॥
 सुग्रीवं हरिराजं च अङ्गदं च विभीषणम् ।
 मित्रकार्यं कृतं सर्वं भवद्भिः सह वानरैः ॥ ५० ॥
 अनुज्ञाता मया सर्वे यथेष्टं गन्तुमर्हथ ।
 सुग्रीव प्रतियाह्याशु किष्किन्धां सर्वसैनिकैः ॥ ५१ ॥
 स्वराज्ये वस लङ्कायां मम भक्तो विभीषण ।
 न त्वां धर्षयितुं शक्ताः सेन्द्रा अपि दिवौकसः ॥ ५२ ॥
 अयोध्यां गन्तुमिच्छामि राजधानीं पितुर्मम ।
 एवमुक्तास्तु रामेण वानरास्ते महाबलाः ॥ ५३ ॥
 ऊचुः प्राञ्जलयं सर्वे राक्षसश्च विभीषणः ।
 अयोध्यां गन्तुमिच्छामस्त्वया सह रघुत्तम ॥ ५४ ॥
 दृष्ट्वा त्वामभिषिक्तं तु कौसल्यामभिवाद्य च ।
 पश्चाद्वृणीमहे राज्यमनुज्ञां देहि नः प्रभो ॥ ५५ ॥
 रामस्तथेति सुग्रीव वानरैः सविभीषणः ।
 पुष्पकं सहनूमांश्च शीघ्रमारोह साम्प्रतम् ॥ ५६ ॥
 ततस्तु पुष्पकं दिव्यं सुग्रीवः सह सेनया ।
 विभीषणश्च सामात्यः सर्वे चारुरुहृद्वृतम् ॥ ५७ ॥
 तेष्वारूढेषु सर्वेषु कौबेरं परमासनम् ।
 राघवेणाभ्यनुज्ञातमुत्पपात विहायसा ॥ ५८ ॥
 बभौ तेन विमानेन हंसयुक्तेन भास्वता ।
 प्रहृष्टश्च तदा रामश्चतुर्मुख इवापरः ॥ ५९ ॥

ततो बभौ भास्करबिम्बतुल्यं कुबेरयानं तपसानुलब्धम् ।
रामेण शोभां नितरां प्रपेदे सीतासमेतेन सहानुजेन ॥ ६० ॥
इति श्रीमदध्यात्मरामायणे उमामहेश्वरसंवादे युद्धकाण्डे
त्रयोदशः सर्गः ॥ १३ ॥

॥ अध्यात्मरामायणे युद्धकाण्ड ॥
चतुर्दशः सर्गः ॥
श्रीमहादेव उवाच ।
पातयित्वा ततश्चक्षुः सर्वतो रघुनन्दनः ।
अब्रवीन्मैथिलीं सीतां रामः शशिनिभाननाम् ॥ १ ॥
त्रिकूटशिखराग्रस्थां पश्य लङ्कां महाप्रभाम् ।
एतां रणभुवं पश्य मांसकर्दमपङ्किलाम् ॥ २ ॥
असुराणां प्लवङ्गानामत्र वैशसनं महत् ।
अत्र मे निहतः शेते रावणो राक्षसेश्वरः ॥ ३ ॥
कुम्भकर्णेन्द्रजिन्मुख्याः सर्वे चात्र निपातिताः ।
एष सेतुर्मया बद्धः सागरे सलिलाशये ॥ ४ ॥
एतच्च दृश्यते तीर्थं सागरस्य महात्मनः ।
सेतुबन्धमिति ख्यातं त्रैलोक्येन च पूजितम् ॥ ५ ॥
एतत्पवित्रं परमं दर्शनात्पातकापहम् ।
अत्र रामेश्वरो देवो मया शम्भुः प्रतिष्ठितः ॥ ६ ॥
अत्र मां शरणं प्राप्तो मन्त्रिभिश्च विभीषणः ।
एषा सुग्रीवनगरी किष्किन्धा चित्रकानना ॥ ७ ॥
तत्र रामाज्ञया ताराप्रमुखा हरियोषितः ।
आनयामास सुग्रीवः सीतायाः प्रियकाम्यया ॥ ८ ॥
ताभिः सहोत्थितं शीघ्रं विमानं प्रेक्ष्य राघवः ।
प्राह चाद्रिमृष्यमूकं पश्य वाल्यत्र मे हतः ॥ ९ ॥
एषा पञ्चवटी नाम राक्षसा यत्र मे हताः ।
अगस्तस्य सुतीक्ष्णस्य पश्याश्रमपदे शुभे ॥ १० ॥
एते ते तापसाः सर्वे दृश्यन्ते वरवर्णिनि ।
असु शैलवरो देवि चित्रकूटः प्रकाशते ॥ ११ ॥
अत्र मां कैकयीपुत्रः प्रसादयितुमागतः ।
भरद्वाजाश्रमं पश्य दृश्यते यमुनातटे ॥ १२ ॥
एषा भागीरथी गङ्गा दृश्यते लोकपावनी ।
एषा सा दृश्यते सीते सरयूर्यूपमालिनी ॥ १३ ॥
एषा सा दृश्यतेऽयोध्या प्रणामं कुरु भामिनी ।
एवं क्रमेण सम्प्राप्तो भरद्वाजाश्रमं हरिः ॥ १४ ॥
पूर्णे चतुर्दशे वर्षे पञ्चम्यां रघुनन्दनः ।

भरद्वाजं मुनिं दृष्ट्वा ववन्दे सानुजः प्रभुः ॥ १५ ॥
 पप्रच्छ मुनिमासीनं विनयेन रघूत्तमः ।
 श्रुणोषि कच्चिद्भरतः कुशल्यास्ते सहानुजः ॥ १६ ॥
 सुभिक्षा वर्ततेऽयोध्या जीवन्ति च हि मातरः ।
 श्रुत्वा रामस्य वचनं भरद्वाजः प्रहृष्टधीः ॥ १७ ॥
 प्राह सर्वे कुशलिनो भरतस्तु महामनाः ।
 फलमूलकृताहारो जटावल्कलधारकः ॥ १८ ॥
 पादुके सकलं न्यस्य राज्यं त्वां सुप्रतीक्षते ।
 यद्यत्कृतं त्वया कर्म दण्डके रघुनन्दन ॥ १९ ॥
 राक्षसानां विनाशं च सीताहरणपूर्वकम् ।
 सर्वं ज्ञातं मया राम तपसा ते प्रसादतः ॥ २० ॥
 त्वं ब्रह्म परमं साक्षादादिमध्यान्तवर्जितः ।
 त्वमग्रे सलिलं सृष्ट्वा तत्र सुप्तोऽसि भूतकृत् ॥ २१ ॥
 नारायणोऽसि विश्वात्मन्नराणामन्तरात्मकः ।
 त्वन्नाभिकमलोत्पन्नो ब्रह्मा लोकपितामहः ॥ २२ ॥
 अतस्त्वं जगतामीशः सर्वलोकनमस्कृतः ।
 त्वं विष्णुर्जानकीलक्ष्मीः शेषोऽयं लक्ष्मणाभिधः ॥ २३ ॥
 आत्मना सृजसीदं त्वमात्मन्येवात्ममायया ।
 न सज्जसे नभोवत्त्वं चिच्छक्त्या सर्वसाक्षिकः ॥ २४ ॥
 बहिरन्तश्च भूतानां त्वमेव रघुनन्दन ।
 पूर्णोऽपि मूढदृष्टीनां विच्छिन्न इव लक्ष्यसे ॥ २५ ॥
 जगत्त्वं जगदाधारस्त्वमेव परिपालकः ।
 त्वमेव सर्वभूतानां भोक्ता भोज्यं जगत्पते ॥ २६ ॥
 दृश्यते श्रूयते यद्यत्स्मर्यते वा रघूत्तम ।
 त्वमेव सर्वमखिलं त्वद्विनान्यन्न किञ्चन ॥ २७ ॥
 माया सृजति लोकांश्च स्वगुणैरहमादिभिः ।
 त्वच्छक्तिप्रेरिता राम तस्मात्त्वय्युपचर्यते ॥ २८ ॥
 यथा चुम्बकसान्निध्याच्चलन्त्येवायसादयः ।
 जडास्तथा त्वया दृष्टा माया सृजति वै जगत् ॥ २९ ॥
 देहद्वयमदेहस्य तव विश्वं रिरक्षिषोः ।
 विराट् स्थूलं शरीरं ते सूत्रं सूक्ष्ममुदाहृतम् ॥ ३० ॥
 विराजः सम्भवन्त्येते अवताराः सहस्रशः ।
 कार्यान्ते प्रविशन्त्येव विराजं रघुनन्दन ॥ ३१ ॥
 अवतारकथां लोके ये गायन्ति गृणन्ति च ।
 अनन्यमनसो मुक्तिस्तेषामेव रघूत्तम ॥ ३२ ॥
 त्वं ब्रह्मणापुरा भूमेर्भारहाराय राघव ।

प्रार्थितस्तपसा तुष्टस्त्वं जातोऽसि रघोः कुले ॥ ३३ ॥
 देवकार्यमशेषेण कृतं ते राम दुष्करम् ।
 बहुवर्षसहस्राणि मानुषं देहमाश्रितः ॥ ३४ ॥
 कुर्वन्दुष्करकर्माणि लोकद्वयहिताय च ।
 पापहारीणि भुवनं यशसा पूरयिष्यसि ॥ ३५ ॥
 प्रार्थयामि जगन्नाथ पवित्रं कुरु मे गृहम् ।
 स्थित्वाद्य भुक्त्वा सबलः श्वो गमिष्यसि पत्तनम् ॥ ३६ ॥
 तथेति राघवोऽतिष्ठत्तस्मिन्नाश्रम उत्तमे ।
 ससैन्यः पूजितस्तेन सीतया लक्ष्मणेन च ॥ ३७ ॥
 ततो रामश्चिन्तयित्वा मुहूर्तं प्राह मारुतिम् ।
 इतो गच्छ हनूमंस्त्वमयोध्यां प्रति सत्वरः ॥ ३८ ॥
 जानीहि कुशली कश्चिज्जनो नृपतिमन्दिरे ।
 शृङ्गवेरपुरं गत्वा ब्रूहि मित्रं गुहं मम ॥ ३९ ॥
 जानकीलक्ष्मणोपेतमागतं मां निवेदय ।
 नन्दिग्रामं ततो गत्वा भ्रातरं भरतं मम ॥ ४० ॥
 दृष्ट्वा ब्रूहि सभार्यस्य सभ्रातुः कुशलं मम ।
 सीतापहरणादीनि रावणस्य वधादिकम् ॥ ४१ ॥
 ब्रूहि क्रमेण मे भ्रातुः सर्वं तत्र विचेष्टितम् ।
 हत्वा शत्रुगणान्सर्वान्सभार्यः सहलक्ष्मणः ॥ ४२ ॥
 उपयाति समृद्धार्थः सह ऋक्षहरीश्वरैः ।
 इत्युक्त्वा तत्र वृत्तान्तं भरतस्य विचेष्टितम् ॥ ४३ ॥
 सर्वं ज्ञात्वा पुनः शीघ्रमागच्छ मम सन्निधिम् ।
 तथेति हनुमांस्तत्र मानुषं वपुरास्थितः ॥ ४४ ॥
 नन्दिग्रामं ययौ तूर्णं वायुवेगेन मारुतिः ।
 गरुत्मानिव वेगेन जिघृक्षन् भुजगोत्तमम् ॥ ४५ ॥
 शृङ्गवेरपुरं प्राप्य गुहमासाद्य मारुतिः ।
 उवाचा मधुरं वाक्यं प्रहृष्टेनान्तरात्मना ॥ ४६ ॥
 रामो दाशरथिः श्रीमान्सखा ते सह सीतया ।
 सलक्ष्मणस्त्वां धर्मात्मा क्षेमी कुशलमब्रवीत् ॥ ४७ ॥
 अनुज्ञातोऽद्य मुनिना भरद्वाजेन राघवः ।
 आगमिष्यति तं देवं द्रक्ष्यसि त्वं रघुत्तमम् ॥ ४८ ॥
 एवमुक्त्वा महातेजाः सम्प्रहृष्टतनूरुहम् ।
 उत्पपात महावेगो वायुवेगेन मारुतिः ॥ ४९ ॥
 सोऽपश्यद्रामतीर्थं च सरयूं च महानदीम् ।
 तामतिक्रम्य हनूमान्नन्दिग्रामं ययौ मुदा ॥ ५० ॥
 क्रोशमात्रे त्वयोध्यायाश्चीरकृष्णाजिनाम्बरम् ।

ददर्श भरतं दीनं कृशमाश्रमवासिनम् ॥ ५१ ॥
 मलपङ्कविदिग्धाङ्गं जटिलं वल्कलाम्बरम् ।
 फलमूलकृताहारं रामचिन्तापरायणम् ॥ ५२ ॥
 पादुके ते पुरस्कृत्य शासयन्तं वसुन्धराम् ।
 मन्त्रिभिः पौरमुख्यैश्च काषायाम्बरधारिभिः ॥ ५३ ॥
 वृतदेहं मूर्तिमन्तं साक्षाद्धर्ममिव स्थितम् ।
 उवाच प्राञ्जलिर्वाक्यं हनूमान्मारुतात्मजः ॥ ५४ ॥
 यं त्वं चिन्तयसे रामं तापसं दण्डके स्थितम् ।
 अनुशोचसि काकुत्स्थः स त्वां कुशलमब्रवीत् ॥ ५५ ॥
 प्रियमाख्यामि ते देव शोकं त्यज सुदारुणम् ।
 अस्मिन्मुहूर्ते भ्रात्रा त्वं रामेण सह सङ्गतः ॥ ५६ ॥
 समरे रावणं हत्वा रामः सीतामवाप्य च ।
 उपयाति समृद्धार्थः ससीतः सहलक्ष्मणः ॥ ५७ ॥
 एवमुक्तो महातेजा भरतो हर्षमूर्च्छितः ।
 पपात भुवि चास्वस्थः कैकयीप्रियनन्दनः ॥ ५८ ॥
 आलिङ्ग्य भरतः शीघ्रं मारुतिं प्रियवादिनम् ।
 आनन्दजैरश्रुजलैः सिषेच भरतः कपिम् ॥ ५९ ॥
 देवो वा मानुषो वा त्वमनुक्रोशादिहागतः ।
 प्रियाख्यानस्य ते सौम्य ददामि ब्रुवतः प्रियम् ॥ ६० ॥
 गवां शतसहस्रं च ग्रामाणां च शतं वरम् ।
 सर्वाभरणसम्पन्ना मुग्धाः कन्यास्तु षोडश ॥ ६१ ॥
 एवमुक्त्वा पुनः प्राह भरतो मारुतात्मजम् ।
 बहूनीमानि वर्षाणि गतस्य सुमहद्वनम् ॥ ६२ ॥
 शृणोम्यहं प्रीतिकरं मम नाथस्य कीर्तनम् ।
 कल्याणी बत गाथेयं लौकिकी प्रतिभाति मे ॥ ६३ ॥
 एति जीवन्तमानन्दो नरं वर्षसतादपि ।
 राघवस्य हरीणां च कथमासीत्समागमः ॥ ६४ ॥
 तत्त्वमाख्याहि भद्रं ते विश्वसेयं वचस्तव ।
 एवमुक्तोऽथ हनुमान् भरतेन महात्मना ॥ ६५ ॥
 आचक्षेऽथ रामस्य चरितं कृत्स्नशःक्रमात् ।
 श्रुत्वा तु परमानन्दं भरतो मारुतात्मजात् ॥ ६६ ॥
 आज्ञापयच्छब्रुहणं मुदा युक्तं मुदान्वितः ।
 दैवतानि च यावन्ति नगरे रघुनन्दन ॥ ६७ ॥
 नानोपहारबलिभिः पूजयन्तु महाधियः ।
 सूता वैतालिकाश्चैव बन्दिनः स्तुतिपाठकाः ॥ ६८ ॥
 वारमुख्याश्च शतशो निर्यान्त्वद्यैव सङ्घशः ।

राजदारास्तथामात्याः सेना हस्त्यश्वपत्तयः ॥ ६९ ॥
 ब्रह्मणाश्च तथा पौरा राजानो ये समागताः ।
 निर्यान्तु राघवस्याद्य द्रष्टुं शशिनिभाननम् ॥ ७० ॥
 भरतस्य वचः श्रुत्वा शत्रुघ्नपरिचोदिताः ।
 अलञ्चक्रुश्च नगरीं मुक्तारत्नमयोज्ज्वलैः ॥ ७१ ॥
 तोरणैश्च पताकाभिर्विचित्राभिरनेकधा ।
 अलङ्कुर्वन्ति वेश्मानि नानाबलिविचक्षणाः ॥ ७२ ॥
 निर्यान्ति वृन्दशः सर्वे रामदर्शनलालसाः ।
 हयानां शतसाहस्रं गजानामयुतं तथा ॥ ७३ ॥
 रथानां दशसाहस्रं स्वर्णसूत्रविभूषितम् ।
 पारमेष्ठिन्युपादाय द्रव्याण्युच्चावचानि च ॥ ७४ ॥
 ततस्तु शिविकारूढा निर्ययू राजयोषितः ।
 भरतः पादुके न्यस्य शिरस्येव कृताञ्जलिः ॥ ७५ ॥
 शत्रुघ्नसहितो रामं पादचारेण निर्ययौ ।
 तदैव दृश्यते दूराद्विमानं चन्द्रसन्निभम् ॥ ७६ ॥
 पुष्पकं सूर्यसङ्काशं मनसा ब्रह्मनिर्मितम् ।
 एतस्मिन् भ्रातरौ वीरौ वैदेह्या रामलक्ष्मणौ ॥ ७७ ॥
 सुग्रीवश्च कपिश्रेष्ठो मन्त्रिभिश्च विभीषणः ।
 दृश्यते पश्यत जना एत्याह पवनात्मजः ॥ ७८ ॥
 ततो हर्षसमुद्भूतो निःस्वनो दिवमस्पृशत् ।
 स्त्रीबालयुववृद्धानां रामोऽयमिति कीर्तनात् ॥ ७९ ॥
 रथकुञ्जरवादिस्था अवतीर्य महीं गताः ।
 ददृशुस्ते विमानस्थं जनाः सोममिवाम्बरे ॥ ८० ॥
 प्राञ्जलिर्भरतो भूत्वा प्रहृष्टो राघवोन्मुखः ।
 ततो विमानाग्रगतं भरतो राघवं मुदा ॥ ८१ ॥
 ववन्दे प्रणतो रामं मेरुस्थमिव भास्करम् ।
 ततो रामाभ्यनुज्ञातं विमानमपतद्भुवि ॥ ८२ ॥
 आरोपिता विमानं तद्भरतः सानुजस्तदा ।
 राममासाद्य मुदितः पुनरेवाभ्यवादयत् ॥ ८३ ॥
 समुत्थाय चिराद्दृष्टं भरतं रघुनन्दनः ।
 भ्रातरं स्वाङ्कमारोप्य मुदा तं परिष्वजे ॥ ८४ ॥
 ततो लक्ष्मणमासाद्य वैदेहीं नाम कीर्तयन् ।
 अभ्यवादयत प्रीतो भरतः प्रेमविह्वलः ॥ ८५ ॥
 सुग्रीवं जाम्बवन्तं च युवराजं तथाङ्गदम् ।
 मैन्दद्विविदनीलांश्च ऋषभं चैव सस्वजे ॥ ८६ ॥
 सुषेणं च नलं चैव गवाक्षं गन्धमादनम् ।

शरभं पनसं चैव भरतः परिष्वजे ॥ ८७ ॥
 सर्वे ते मानुषं रूपं कृत्वा भरतमादृताः ।
 प्रप्रच्छुः कुशलं सौम्याः प्रहृष्टाश्च प्लवङ्गमाः ॥ ८८ ॥
 ततः सुग्रीवमालिङ्ग्य भरतः प्राह भक्तितः ।
 त्वत्सहायेन रामस्य जयोऽभूद्भावणो हतः ॥ ८९ ॥
 त्वमस्माकं चतुर्णां तु भ्राता सुग्रीव पञ्चमः ।
 शत्रुघ्नश्च तदा राममभिवाद्य सलक्ष्मणम् ॥ ९० ॥
 सीतायाश्चरणौ पश्चाद्वन्दे विनयान्वितः ।
 रामो मातरमासाद्य विवर्णां शोकविह्वलाम् ॥ ९१ ॥
 जग्राह प्रणतः पादौ मनो मातुः प्रसादयन् ।
 कैकेयीं च सुमित्रां च ननामेतरमातरौ ॥ ९२ ॥
 भरतः पादुके ते तु राघवस्य सुपूजिते ।
 योजयामास रामस्य पादयोर्भक्तिसंयुतः ॥ ९३ ॥
 राज्यमेतन्न्यासभूतं मया निर्यातितं तव ।
 अद्य मे सफलं जन्म फलितो मे मनोरथः ॥ ९४ ॥
 यत्पश्यामि समायातमयोध्यां त्वामहं प्रभो ।
 कोष्ठागारं बलं कोशं कृतं दशगुणं मया ॥ ९५ ॥
 त्वत्तेजसा जगन्नाथ पालयस्व पुरं स्वकम् ।
 इति ब्रुवाणं भरतं दृष्ट्वा सर्वे कपीश्वराः ॥ ९६ ॥
 मुमुचुर्नेत्रजं तोयं प्रशशंसुर्मुदान्विताः ।
 ततो रामः प्रहृष्टात्मा भरतं स्वाङ्कगं मुदा ॥ ९७ ॥
 ययौ तेन विमानेन भरतस्याश्रमं तदा ।
 अवरुह्य तदा रामो विमानाग्यान्महीतलम् ॥ ९८ ॥
 अब्रवीत्पुष्पकं देवो गच्छ वैश्रवणं वह ।
 अनुगच्छानुजानामि कुबेरं धनपालकम् ॥ ९९ ॥
 रामो वसिष्ठस्य गुरोः पदाम्बुजं
 नत्वा यथा देवगुरोः शतक्रतुः ।
 दत्त्वा महार्हासनमुत्तमं गुरो र
 रूपा विवेशाथ गुरोः समीपतः ॥ १०० ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 चतुर्दशः सर्गः ॥ १४ ॥

॥ अध्यात्मरामायणे युद्धकाण्ड ॥

पञ्चदशः सर्गः ॥

श्रीमहादेव उवाच ।

ततस्तु कैकयीपुत्रो भरतो भक्तिसंयुतः ।

शिरस्यञ्जलिमाधाय ज्येष्ठं भ्रातरमब्रवीत् ॥ १ ॥

माता मे सत्कृता राम दत्तं राज्यं त्वया मम ।
 ददामि तत्ते च पुनर्यथा त्वमददा मम ॥ २ ॥
 इत्युक्त्वा पादयोर्भक्त्या साष्टाङ्गं प्रणिपत्य च ।
 बहुधा प्रार्थयामास कैकेय्या गुरुणा सह ॥ ३ ॥
 तथेति प्रतिजग्राह भरताद्राज्यमीश्वरः ।
 मायामाश्रित्य सकलां नरचेष्टामुपागतः ॥ ४ ॥
 स्वाराज्यानुभवो यस्य सुखज्ञानैकरूपिणः ।
 निरस्तातिशयानन्दरूपिणः परमात्मनः ॥ ५ ॥
 मानुषेण तु राज्येन किं तस्य जगदीशितुः ।
 यस्य भूभङ्गमात्रेण त्रिलोकी नश्यति क्षणात् ॥ ६ ॥
 यस्यानुग्रहमात्रेण भवन्त्याखण्डलश्रियः ।
 लीलासृष्टमहासृष्टेः कियदेतद्रमापतेः ॥ ७ ॥
 तथापि भजतां नित्यं कामपूरविधित्सया ।
 लीलामानुषदेहेन सर्वमप्यनुवर्तते ॥ ८ ॥
 ततः शत्रुघ्नवचनान्निपुणः श्मश्रुकृन्तकः
 सम्भाराश्चाभिषेकार्थमानीता राघवस्य हि ॥ ९ ॥
 पूर्वं तु भरते स्नाते लक्ष्मणे च महात्मनि ।
 सुग्रीवे वानरेन्द्रे च राक्षसेन्द्रे विभीषणे ॥ १० ॥
 विशोधितजटः स्नातश्चित्रमाल्यानुलेपनः ।
 महार्हवसनोपेतस्तस्थौ तत्र श्रिया ज्वलन् ॥ ११ ॥
 प्रतिकर्म च रामस्य लक्ष्मणश्च महामतिः ।
 कारयामास भरतः सीताया राजयोषितः ॥ १२ ॥
 महार्हवस्त्राभरणैरलञ्चक्रुः सुमध्यमाम् ।
 ततो वानरपत्नीनां सर्वासामेव शोभना ॥ १३ ॥
 अकारयत कौसल्या प्रहृष्टा पुत्रवत्सला ।
 ततः स्यन्दनमादाय शत्रुघ्नवचनात्सुधीः ॥ १४ ॥
 सुमन्त्रः सूर्यसङ्काशं योजयित्वाग्रतः स्थितः ।
 आरुरोह रथं रामः सत्यधर्मपरायणः ॥ १५ ॥
 सुग्रीवो युवराजश्च हनुमांश्च विभीषणः ।
 स्नात्वा दिव्याम्बरधरा दिव्याभरणभूषिताः ॥ १६ ॥
 राममन्वीयुरग्रे च रथाश्चगजवाहनाः ।
 सुग्रीवपत्न्यः सीता च ययुर्यानैः पुरं महत् ॥ १७ ॥
 वज्रपाणिर्यथा देवैर्हरिताश्वरथे स्थितः ।
 प्रययौ रथमास्थाय तथा रामो महत्पुरम् ॥ १८ ॥
 सारथ्यं भरतश्चक्रे रत्नदण्डं महाद्युतिः ।
 श्वेतातपत्रं शत्रुघ्नो लक्ष्मणो व्यजनं दधे ॥ १९ ॥

चामरं च समीपस्थो न्यवीजयदरिन्दमः ।
 शशिप्रकाशं त्वपरं जग्राहासुरनायकः ॥ २० ॥
 दिग्विजैः सिद्धसङ्घैश्च ऋषिभिर्दिव्यदर्शनैः ।
 स्तूयमानस्य रामस्य शुश्रुवे मधुरध्वनिः ॥ २१ ॥
 मानुषं रूपमास्थाय वानरा गजवाहनाः ।
 भेरीशङ्खनिनादैश्च मृदङ्गपणवानकैः ॥ २२ ॥
 प्रययौ राघवश्रेष्ठस्तां पुरीं समलङ्कृताम् ।
 ददृशुस्ते समायान्तं राघवं पुरवासिनः ॥ २३ ॥
 दूर्वादलश्यामतनुं महार्हं किरीटरत्नाभरणाञ्जिताङ्गम् ।
 आरक्तकञ्जायतलोचनान्तं दृष्ट्वा ययुर्मोदमतीव पुण्याः ॥ २४ ॥
 विचित्ररत्नाञ्जितसूत्रनद्ध पीताम्बरं पीनभुजान्तरालम् ।
 अनर्घ्यमुक्ताफलदिव्यहारैर्विरोचमानं रघुनन्दं प्रजाः ॥ २५ ॥
 सुग्रीवमुख्यैर्हरिभिः प्रशान्तैर्निषेव्यमाणं रवितुल्यभासम् ।
 कस्तूरिकाचन्दनलिप्तगात्रं निवीतकल्पद्रुमपुष्पमालम् ॥ २६ ॥
 श्रुत्वा स्त्रियो राममुपागतं मुदा प्रहर्षवेगोत्कलिताननश्रियः ।
 अपास्य सर्वं गृहकार्यमाहितं हर्म्याणि चैवारुरुहुः
 स्वलङ्कृताः ॥ २७ ॥
 दृष्ट्वा हरिं सर्वदृगुत्सवाकृतिं पुष्पैः किरन्त्यः स्मितशोभिताननाः ।
 दृग्भिः पुनर्नेत्रमनोरसायनं स्वानन्दमूर्तिं मनसाभिरेभिरे ॥ २८ ॥
 रामः स्मितस्निग्धदृशा प्रजास्तथा पश्यन्प्रजानाथ इवापरः प्रभुः ।
 शनैर्जगामाथ पितुः स्वलङ्कृतं गृहं महेन्द्रालयसन्निभं
 हरिः ॥ २९ ॥
 प्रविश्य वेश्मान्तरसंस्थितो मुदा रामो ववन्दे चरणौ स्वमातुः ।
 क्रमेण सर्वापितृयोषितः प्रभुः अनाम भक्त्या रघुवंशकेतुः ॥ ३० ॥
 ततो भरतमाहेदं रामः सत्यपराक्रमः ।
 सर्वसम्पत्समायुक्तं मम मन्दिरमुत्तमम् ॥ ३१ ॥
 मित्राय वानरेन्द्राय सुग्रीवाय प्रदीयताम् ।
 सर्वेभ्यः सुखवासार्थं मन्दिराणि प्रकल्पय ॥ ३२ ॥
 रामेणैवं समादिष्टो भरतश्च तथाकरोत् ।
 उवाच च महातेजाः सुग्रीवं राघवानुजः ॥ ३३ ॥
 राघवस्याभिषेकार्थं चतुःसिन्धुजलं शुभम् ।
 आनेतुं प्रेषयस्वाशु दूतांस्त्वरितविक्रमान् ॥ ३४ ॥
 प्रेषयामास सुग्रीवो जाम्बवन्तं मरुत्सुतम् ।
 अङ्गदं च सुषेणं च ते गत्वा वायुवेगतः ॥ ३५ ॥
 जलपूर्णान् शातकुम्भकलशांश्च समानयन् ।
 आनीतं तीर्थसलिलं शत्रुघ्नो मन्त्रिभिः सह ॥ ३६ ॥

राघवस्याभिषेकार्थं वसिष्ठाय न्यवेदयत् ।
 ततस्तु प्रयतो वृद्धो वसिष्ठो ब्राह्मणैः सह ॥ ३७ ॥
 रामं रत्नमये पीठे ससीतं संन्यवेशयत् ।
 वसिष्ठो वामदेवश्च जाबालिगौतमस्तथा ॥ ३८ ॥
 वाल्मीकिश्च तथा चक्रुः सर्वे रामाभिषेचनम् ।
 कुशाग्रतुलसीयुक्तपुण्यगन्धजलैर्मुदा ॥ ३९ ॥
 अभ्यषिञ्चन् रघुश्रेष्ठं वासवं वसवो यथा ।
 ऋत्विग्भिर्ब्राह्मणैः श्रेष्ठैः कन्याभिः सह मन्त्रिभिः ॥ ४० ॥
 सर्वौषधिरसैश्चैव दैवतैर्नभसि स्थितैः ।
 चतुर्भिलोकपालैश्च स्तुवद्भिः सगणैस्तथा ॥ ४१ ॥
 छत्रं च तस्य जग्राह शत्रुघ्नः पाण्डुरं शुभम् ।
 सुग्रीवराक्षसेन्द्रौ तौ दधतुः श्वेतचामरे ॥ ४२ ॥
 मालां च काञ्चनीं वायुर्ददौ वासवचोदितः ।
 सर्वरत्नसमायुक्तं मणिकाञ्चनभूषितम् ॥ ४३ ॥
 ददौ हारं नरेन्द्राय स्वयं शक्रस्तु भक्तितः ।
 प्रजगुर्देवगन्धर्वा ननृतुश्चाप्सरोगणाः ॥ ४४ ॥
 देवदुन्दुभयो नेदुः पुष्पवृष्टिः पपात खात् ।
 नवदूर्वादलश्यामं पद्मपत्रायतेक्षणम् ॥ ४५ ॥
 रविकोटिप्रभायुक्तकिरीटेन विराजितम् ।
 कोटिकन्दर्पलावण्यं पीताम्बरसमावृतम् ॥ ४६ ॥
 दिव्याभरणसम्पन्नं दिव्यचन्दनलेपनम् ।
 अयुतादित्यसङ्काशं द्विभुजं रघुनन्दनम् ॥ ४७ ॥
 वामभागे समासीनां सीतां काञ्चनसन्निभाम् ।
 सर्वाभरणसम्पन्नां वामाङ्के समुपस्थिताम् ॥ ४८ ॥
 रक्तोत्पलकराम्भोजां वामेनालिङ्ग्य संस्थितम् ।
 सर्वातिशयशोभाढ्यां दृष्ट्वा भक्तिसमन्वितः ॥ ४९ ॥
 उमया सहितो देवः शङ्करो रघुनन्दनम् ।
 सर्वदेवगणैर्युक्तः स्तोतुं समुपचक्रमे ॥ ५० ॥
 श्रीमहादेव उवाच ।
 नमोऽस्तु रामाय सशक्तिकाय
 नीलोत्पलश्यामलकोमलाय ।
 किरीटहाराङ्गदभूषणाय
 सिंहासनस्थाय महाप्रभाय ॥ ५१ ॥
 त्वमादिमध्यान्तविहीन एकः
 सृजस्यवस्यत्सि च लोकजातम् ।
 स्वमायया तेन न लिप्यसे त्वं

यत्स्वे सुखेऽजस्ररतोऽनवद्यः ॥ ५२ ॥
 लीलां विधत्से गुणसंवृतस्त्वं
 प्रपन्नभक्तानुविधानहेतोः ।
 नानावतारैः सुरमानुषाद्यैः
 प्रतीयसे ज्ञानिभिरेव नित्यम् ॥ ५३ ॥
 स्वांशेन लोकं सकलं विधाय तं
 बिभर्षि च त्वं तदधः फणीश्वरः ।
 उपर्यधो भान्वनिलोडुपौषधिरु
 प्रवर्षरूपोऽवसि नैकधा जगत् ॥ ५४ ॥
 त्वमिह देहभृतां शिखिरूपः
 पचसि भुक्तमशेषमजस्रम् ।
 पवनपञ्चकरूपसहायो
 जगदखण्डमनेन बिभर्षि ॥ ५५ ॥
 चन्द्रसूर्यशिखिमध्यगतं यत्
 तेज ईश चिदशेषतनूनाम् ।
 प्राभवत्तनुभृतामिव धैर्यं
 शौर्यमायुरखिलं तव सत्त्वम् ॥ ५६ ॥
 त्वं विरिञ्चिशिवविष्णुविभेदात्
 कालकर्मशशिसूर्यविभागात् ।
 वादिनां पृथगिवेश विभासि
 ब्रह्म निश्चितमनन्यदिहैकम् ॥ ५७ ॥
 मत्स्यादिरूपेण यथा त्वमेकः
 श्रुतौ पुराणेषु च लोकसिद्धः ।
 तथैव सर्वं सदसद्विभागसु
 स्त्वमेव नान्यद्भवतो विभाति ॥ ५८ ॥
 यद्यत्सुसमुत्पन्नमनन्तसृष्टासु
 वुत्पत्स्यते यच्च भवच्च यच्च ।
 न दृश्यते स्थावरजङ्गमादौ
 त्वया विनातः परतः परस्त्वम् ॥ ५९ ॥
 तत्त्वं न जानन्ति परात्मनस्ते
 जनाः समस्तास्तव माययातः ।
 त्वद्भक्तसेवामलमानसानां
 विभाति तत्त्वं परमेकमैशम् ॥ ६० ॥
 ब्रह्मादयस्ते न विदुः स्वरूपं
 चिदात्मतत्त्वं बहिरर्थभावाः ।
 ततो बुधस्त्वामिदमेव रूपं

भक्त्या भजन्मुक्तिमुपैत्यदुःखः ॥ ६१ ॥
 अहं भवन्नाम गृणन्कृतार्थो
 वसामि काश्यामनिशं भवान्या ।
 मुमूर्षमाणस्य विमुक्तयेऽहं
 दिशामि मन्त्रं तव राम नाम ॥ ६२ ॥
 इमं स्तवं नित्यमनन्यभक्त्या
 शृण्वन्ति गायन्ति लिखन्ति ये वै ।
 ते सर्वसौख्यं परमं च लब्ध्वा
 भवत्पदं यान्तु भवत्प्रसादात् ॥ ६३ ॥
 इन्द्र उवाच ।
 रक्षोऽधिपेनाखिलदेव सौख्यं
 हतं च मे ब्रह्मवरेण देव ।
 पुनश्च सर्वं भवतः प्रसादात्
 प्राप्तं हतो राक्षसदुष्टशत्रुः ॥ ६४ ॥
 देवा ऊचुः
 हता यज्ञभागा धरादेवदत्ता
 मुरारे खलेनादिदैत्येन विष्णो ।
 हतोऽद्य त्वया नो वितानेषु भागाः
 पुरावद्भविष्यन्ति युष्मत्प्रसादात् ॥ ६५ ॥
 पितर ऊचुः
 हतोऽद्य त्वया दुष्टदैत्यो महात्मन्
 गयादौ नरैर्दत्तपिण्डादिकान्नः ।
 बलादत्ति हत्वा गृहीत्वा समस्तास्
 निदानीं पुनर्लब्धसत्त्वा भवामः ॥ ६६ ॥
 यक्षा ऊचुः
 सदा विष्टिकर्मण्यनेनाभियुक्ता
 वहामो दशास्यं बलाद्दुःखयुक्ताः ।
 दुरात्माहतो रावणो राघवेश
 त्वया ते वयं दुःखजाताद्विमुक्ताः ॥ ६७ ॥
 गन्धर्वा ऊचुः
 वयं सङ्गीतनिपुणा गायन्तस्ते कथामृतम् ।
 आनन्दामृतसन्दोहयुक्ताः पूर्णाः स्थिताः पुरा ॥ ६८ ॥
 पञ्चादुरात्मना राम रावणेनाभिविद्धताः ।
 तमेव गायमानाश्च तदाराधनतत्पराः ॥ ६९ ॥
 स्थितास्त्वया परित्राता हतोऽयं दुष्टराक्षसः ।
 एवं महोरगाः सिद्धाः किन्नरा मरुतस्तथा ॥ ७० ॥

वसवो मुनयो गावो गुह्यकाश्च पतत्रिणः ।
 सप्रजापतयश्चैते तथा चाप्सरसां गणाः ॥ ७१ ॥
 सर्वे रामं समासाद्य दृष्ट्वा नेत्रमहोत्सवम् ।
 स्तुत्वा पृथक् पृथक् सर्वे राघवेणाभिवन्दिताः ॥ ७२ ॥
 ययुः स्वं स्वं पदं सर्वे ब्रह्मरुद्रादयस्तथा ।
 प्रशंसन्तो मुदा रामं गायन्तस्तस्य चेष्टितम् ॥ ७३ ॥
 ध्यायन्तस्त्वभिषेकार्द्रं सीतालक्ष्मणसंयुतम् ।
 सिंहासनस्थं राजेन्द्रं ययुः सर्वे हृदि स्थितम् ॥ ७४ ॥
 खे वाद्येषु ध्वनत्सु प्रमुदितहृदयैर्देववृन्दैः स्तुवद्भिस्
 वर्षद्भिःपुष्पवृष्टिं दिवि मुनिनिकरै रीड्यमानः समन्तात् ।
 रामः श्यामः प्रसन्नस्मितरुचिरमुखः सूर्यकोटिप्रकाशः
 सीतासौमित्रिवातात्मजमुनिहरिभिः सेव्यमानो विभाति ॥ ७५ ॥
 इति श्रीमदध्यात्मरामायणे उमामहेश्वरसंवादे युद्धकाण्डे
 पञ्चदशः सर्गः ॥ १५ ॥

॥ अध्यात्मरामायणे युद्धकाण्ड ॥
 षोडशः सर्गः ॥
 श्रीमहादेव उवाच ।
 रामेऽभिषिक्ते राजेन्द्रे सर्वलोकसुखावहे ।
 वसुधा सस्यसम्पन्ना फलवन्तो महीरुहाः ॥ १ ॥
 गन्धहीनानि पुष्पाणि गन्धवन्ति चकाशिरे ।
 सहस्रशतमश्वानां धेनूनां च गवां तथा ॥ २ ॥
 ददौ शतवृषान्पूर्वं द्विजेभ्यो रघुनन्दनः ।
 त्रिंशत्कोटि सुवर्णस्य ब्राह्मणेभ्यो ददौ पुनः ॥ ३ ॥
 वस्त्राभरणरत्नानि ब्राह्मणेभ्यो मुदा तथा ।
 सूर्यकान्तिसमप्रख्यां सर्वरत्नमयीं स्रजम् ॥ ४ ॥
 सुग्रीवाय ददौ प्रीत्या राघवो भक्तवत्सलः ।
 अङ्गदाय ददौ दिव्ये ह्यङ्गदे रघुनन्दनः ॥ ५ ॥
 चन्द्रकोटिप्रतीकाशं मणिरत्नविभूषितम् ।
 सीतायै प्रददौ हारं प्रीत्या रघुकुलोत्तमः ॥ ६ ॥
 अवमुच्यात्मनः कण्ठाद्धारं जनकनन्दिनी ।
 अवैक्षत हरीन्सर्वान् भर्तारं च मुहुर्मुहुः ॥ ७ ॥
 रामस्तामाह वैदेहीमिङ्गितज्ञो विलोकयन् ।
 वैदेहि यस्य तुष्टासि देहि तस्मै वरानने ॥ ८ ॥
 हनूमते ददौ हारं पश्यतो राघवस्य च ।
 तेन हारेण शुशुभे मारुतिर्गौरवेण च ॥ ९ ॥
 रामोऽपि मारुतिं दृष्ट्वा कृताञ्जलिमुपस्थितम् ।

भक्त्या परमया तुष्ट इदं वचनमब्रवीत् ॥ १० ॥
 हनूमस्ते प्रसन्नोऽस्मि वरं वरय काङ्क्षितम् ।
 दास्यामि देवैरपि यद्दुर्लभं भुवनत्रये ॥ ११ ॥
 हनूमानपि तं प्राह नत्वा रामं प्रहृष्टधीः ।
 त्वन्नाम स्मरतो राम न तृप्यति मनो मम ॥ १२ ॥
 अतस्त्वन्नाम सततं स्मरन् स्थास्यामि भूतले ।
 यावत्स्थास्यति ते नाम लोके तावत्कलेवरम् ॥ १३ ॥
 मम तिष्ठतु राजेन्द्र वरोऽयं मेऽभिकाङ्क्षितः ।
 रामस्तथेति तं प्राह मुक्तस्तिष्ठ यथासुखम् ॥ १४ ॥
 कल्पान्ते मम सायुज्यं प्राप्स्यसे नात्र संशयः ।
 तमाह जानकी प्रीता यत्र कुत्रापि मारुते ॥ १५ ॥
 स्थितं त्वामनुयास्यन्ति भोगाः सर्वे ममाज्ञया ।
 इत्युक्तो मारुतिस्ताभ्यामीश्वराभ्यां प्रहृष्टधी ॥ १६ ॥
 आनन्दाश्रुपरीताक्षो भूयो भूयः प्रणम्य तौ ।
 कृच्छ्राद्ययौ तपस्तप्तुं हिमवन्तं महामतिः ॥ १७ ॥
 ततो गुहं समासाद्य रामः प्राञ्जलिमब्रवीत् ।
 सखे गच्छ पुरं रम्यं श्रृङ्गवेरमनुत्तमम् ॥ १८ ॥
 मामेव चिन्तयन्नित्यं भुङ्क्ष्व भोगान्निजार्जितान् ।
 अन्ते ममैव सारूप्यं प्राप्स्यसे त्वं न संशयः ॥ १९ ॥
 इत्युक्त्वा प्रददौ तस्मै दिव्यान्याभरणानि च ।
 राज्यं च विपुलं दत्त्वा विज्ञानं च ददौ विभुः ॥ २० ॥
 रामेणालिङ्गितो हृष्टो ययौ स्वभवनं गुहः ।
 ये चान्ये वानराः श्रेष्ठा अयोध्यां समुपागताः ॥ २१ ॥
 अमुल्याभरणैर्वस्त्रैः पूजयामास राघवः ।
 सुग्रीवप्रमुखाः सर्वे वानराः सविभीषणाः ॥ २२ ॥
 यथार्हं पूजितास्तेन रामेण परमात्मना ।
 प्रहृष्टमनसः सर्वे जग्मुरेव यथागतम् ॥ २३ ॥
 सुग्रीवप्रमुखाः सर्वे किष्किन्धां प्रययुर्मुदा ।
 विभीषणस्तु सम्प्राप्य राज्यं निहतकण्टकम् ॥ २४ ॥
 रामेणः पूजितः प्रीत्या ययौ लङ्कामनिन्दितः ।
 राघवो राज्यमखिलं शशासाखिलवत्सलः ॥ २५ ॥
 अनिच्छन्नपि रामेण यौवराज्येऽभिषेचितः ।
 लक्ष्मणः परया भक्त्या रामसेवापरोऽभवत् ॥ २६ ॥
 रामस्तु परमात्मापि कर्माध्यक्षोऽपि निर्मलः ।
 कर्तृत्वादि विहीनोऽपि निर्विकारोऽपि सर्वदा ॥ २७ ॥
 स्वानन्देनापि तुष्टः सन् लोकानामुपदेशकृत् ।

अश्वमेधादियज्ञैश्च सर्वैर्विपुलदक्षिणैः ॥ २८ ॥
 अयजत्परमानन्दो मानुषं वपुराश्रितः ।
 न पर्यदेवन्विधवा न च व्यालकृतं भयम् ॥ २९ ॥
 न व्याधिजं भयं चासीद्भामे राज्यं प्रशासति ।
 लोके दस्युभयं नासीदनर्थो नास्ति कश्चन ॥ ३० ॥
 वृद्धेषु सत्सु बालानां नासीन्मृत्युभयं तथा ।
 रामपूजापराः सर्वे सर्वे राघवचिन्तकाः ॥ ३१ ॥
 ववर्षुजलदास्तोयं यथकालं यथारुचि ।
 प्रजाः स्वधर्मनिरता वर्णाश्रमगुणान्विताः ॥ ३२ ॥
 औरसानिव रामोऽपि जुगोप पितृवत्प्रजाः ।
 सर्वेलक्षणसंयुक्तः सर्वधर्मपरायणः ॥ ३३ ॥
 दशवर्षसहस्राणि रामो राज्यमुपास्त सः ॥ ३४ ॥
 इदं रहस्यं धनधान्यऋद्धिमस्तु
 द्विर्घायुरारोग्यकरं सुपुण्यदम् ।
 पवित्रमाध्यात्मिकसंज्ञितं पुरा
 रामायणं भाषितमादिशम्भुना ॥ ३५ ॥
 शृणोति भक्त्या मनुजः समाहितो
 भक्त्या पठेद्वा परितुष्टमानसः ।
 सर्वाः समाप्नोति मनोगताशिषो
 विमुच्यते पातककोटिभिः क्षणात् ॥ ३६ ॥
 रामाभिषेकं प्रयतः शृणोति यो
 धनाभिलाषि लभते महद्भनम् ।
 पुत्राभिलाषी सुतमार्यसम्मतं
 प्राप्नोति रामायणमादितः पठन् ॥ ३७ ॥
 शृणोति योऽध्यात्मिकरामसंहितां
 प्राप्नोति राजा भुवमृद्धसम्पदम् ।
 शत्रून्विजित्यारिभिरप्रधर्षितो
 व्यपेतदुःखो विजयी भवेन्नृपः ॥ ३८ ॥
 स्त्रीयोऽपि शृण्वन्त्यधिरामसंहितां
 भवन्ति ता जीविसुताश्च पूजिताः ।
 वन्ध्यापि पुत्रं लभते सूरूपिणं
 कथामिमां भक्तियुता शृणोति या ॥ ३९ ॥
 श्रद्धान्वितो यः शृणुयात्पठेन्नरो
 विजित्य कोपं च तथा विमत्सरः ।
 दुर्गाणि सर्वाणि विजित्य निर्भयो
 भवेत्सुखी राघवभक्तिसंयुतः ॥ ४० ॥

सुराः समस्ता अपि यान्ति तुष्टतां
विघ्नाः समस्ता अपयान्ति शृण्वताम् ।
अध्यात्मरामायणमादितो नृणां
भवन्ति सर्वा अपि सम्पदः परा ॥ ४१ ॥
रजस्वला वा यदि रामतत्परा
शृणोति रामायणमेतदादितः ।
पुत्रं प्रसूते ऋषभं चिरायुषं
पतिव्रता लोकसुपूजिता भवेत् ॥ ४२ ॥
पूजयित्वा तु ये भक्त्या नमस्कुर्वन्ति नित्यशः ।
सर्वैः पापैर्विनिर्मुक्ता विष्णोर्यान्ति परं पदम् ॥ ४३ ॥
अध्यात्मरामचरितं कृत्स्नं शृण्वन्ति भक्तितः ।
पठन्ति वा स्वयं वक्त्रात्तेषां रामः प्रसीदति ॥ ४४ ॥
राम एव परं ब्रह्म तस्मिंस्तुष्टेऽखिलात्मनि ।
धर्मार्थकाममोक्षाणां यद्यदिच्छति तद्वेत् ॥ ४५ ॥
श्रोतव्यं नियमेनैतद्रामायणमखण्डितम् ।
आयुष्यमारोग्यकरं कल्पकोट्यघनाशनम् ॥ ४६ ॥
देवाश्च सर्वे तुष्यन्ति ग्रहाः सवे महर्षयः ।
रामायणस्य श्रवणे तृप्यन्ति पितरस्तथा ॥ ४७ ॥
अध्यात्मरामायणमेतदद्भुतं
वैराग्यविज्ञानयुतं पुरातनम् ।
पठन्ति शृण्वन्ति लिखन्ति ये नरा र
स्तेषां भवेऽस्मिन्न पुनर्भवो भवेत् ॥ ४८ ॥
आलोड्याअखिलवेदराशिमसकृद्यत्तारकं ब्रह्म तद्
रामो विष्णुरहस्यमूर्तिरिति यो विज्ञाय भूतेश्वरः ।
उद्धृत्याखिलसारसङ्ग्रहमिदं संक्षेपतः प्रस्फुटं
श्रीरामस्य निगूढतत्त्वमखिलं प्राह प्रियायै भवः ॥ ४९ ॥
इति श्रीमदध्यात्मरामायणे उमामहेश्वरसंवादे युद्धकाण्डे षोडशः
सर्गः ॥ १६ ॥
॥ समाप्तमिदं युद्धकाण्डम् ॥

Encoded and proofread by
Vishwas Bhide vishwas underscore bhide at yahoo.com

Please send corrections to sanskrit@cheerful.com
Last updated October 3, 2010
<http://sanskritdocuments.org>

॥ अथ अध्यात्मरामायणे उत्तरकाण्डम् ॥

॥ प्रथमः सर्गः ॥

श्रीमहादेव उवाच ।

जयति रघुवंशतिलकः कौसल्याहृदयनन्दनो रामः ।

दशवदननिधनकारी दाशरथिः पुण्डरीकाक्षः ॥ १ ॥

पार्वत्युवाच ।

अथ रामः किमकरोत्कौसल्यानन्दवर्धनः ।

हत्वा मृधे रावणादीन् राक्षसान्भीमविक्रमः ॥ २ ॥

अभिषिक्तस्त्वयोध्यायां सीतया सह राघवः ।

मायामानुषतां प्राप्य कति वर्षाणि भूतले ॥ ३ ॥

स्थितवान् लीलया देवः परमात्मा सनातनः ।

अत्यजन्मानुषं लोकं कथमन्ते रघूद्वहः ॥ ४ ॥

एतदाख्याहि भगवन् श्रद्धधत्या मम प्रभो ।

कथापीयुषमास्वाद्य तृष्णा मेऽतीव वर्धते ।

रामचन्द्रस्य भगवन् ब्रूहि विस्तरशः कथाम् ॥ ५ ॥

श्रीमहादेव उवाच ।

राक्षसानां वधं कृत्वा राज्ये राम उपस्थिते ।

आययुर्मुनयः सर्वे श्रीराममभिवन्दितुम् ॥ ६ ॥

विश्वामित्रोऽसितः कण्वो दुर्वासा भृगुरङ्गिराः ।

कश्यपो वामदेवोऽत्रिस्तथा सप्तर्षयोऽमलाः ॥ ७ ॥

अगस्त्यः सह शिष्यैश्च मुनिभिः सहितोऽभ्यगात् ।

द्वारमासाद्य रामस्य द्वारपालमथाब्रवीत् ॥ ८ ॥

ब्रूहि रामाय मुनयः समागत्य बहिःस्थिताः ।

अगस्त्यप्रमुखाः सर्वे आशीर्भिरभिनन्दितुम् ॥ ९ ॥

प्रतिहारस्ततो राममगस्त्यवचनाद् द्रुतम् ।

नमस्कृत्याब्रवीद्वाक्यं विनयावनतः प्रभुम् ॥ १० ॥

कृताञ्जलिरुवाचेदमगस्त्यो मुनिभिः सह ।

देव त्वद्दर्शनार्थाय प्राप्तो बहिरुपस्थितः ॥ ११ ॥

तमुवाच द्वारपालं प्रवेशय यथासुखम् ।

पूजिता विविशुर्वेश्म नानारत्नविभूषितम् ॥ १२ ॥

दृष्ट्वा रामो मुनीन् शीघ्रं प्रत्युत्थाय कृताञ्जलिः ।

पाद्यार्घ्यादिभिरापूज्य गां निवेद्य यथाविधि ॥ १३ ॥
 नत्वा तेभ्यो ददौ दिव्यान्यासनानि यथार्हतः ।
 उपविष्टा प्रहृष्टाश्च मुनयो रामपूजिताः ॥ १४ ॥
 सम्पृष्टाकुशलाः सर्वे रामं कुशलमब्रुवन् ।
 कुशलं ते महाबाहो सर्वत्र रघुनन्दन ॥ १५ ॥
 दिष्ट्येदानीं प्रपश्यामो हतशत्रुमरिन्दम ।
 न हि भारः स ते राम रावणो राक्षसेश्वरः ॥ १६ ॥
 सधनुस्त्वं हि लोकांस्त्रीन् विजेतुं शक्त एव हि ।
 दिष्ट्या त्वया हताः सर्वे राक्षसा रावणादयः ॥ १७ ॥
 सह्यमेतन्महाबाहो रावणस्य निबर्हणम् ।
 असह्यमेतत्सम्प्राप्तं रावणेर्यन्निषूदनम् ॥ १८ ॥
 अन्तकप्रतिमाः सर्वे कुम्भकर्णादयो मृधे ।
 अन्तकप्रतिमैर्बाणैर्हतास्ते रघुसत्तम ॥ १९ ॥
 दत्ता चेयं त्वयास्माकं पुरा ह्यभयदक्षिणा ।
 हत्वा रक्षोगणान्सङ्ख्ये कृतकृत्योऽद्य जीवसि ॥ २० ॥
 श्रुत्वा तु भषितं तेषां मुनीनां भावितात्मनाम् ।
 विस्मयं परमं गत्वा रामः प्राञ्जलिरब्रवीत् ॥ २१ ॥
 रावणादीनतिक्रम्य कुम्भकर्णादिराक्षसान् ।
 त्रिलोकजयिनो हित्वा किं प्रशंसथ रावणिम् ॥ २२ ॥
 ततस्तद्वचनं श्रुत्वा राघवस्य महात्मनः ।
 कुम्भयोनिर्महातेजा रामं प्रीत्या वचोऽब्रवीत् ॥ २३ ॥
 शृणु राम यथा वृत्तं रावणे रावणस्य च ।
 जन्म कर्म वरादानं सङ्क्षेपाद्वदतो मम ॥ २४ ॥
 पुरा कृतयुगे राम पुलस्त्यो ब्रह्मणः सुतः ।
 तपस्तप्तुं गतो विद्वान्मेरोः पार्श्वं महामतिः ॥ २५ ॥
 तृणबिन्दोराश्रमेऽसौ न्यवसन्मुनिपुङ्गवः ।
 तपस्तेपे महातेजाः स्वाध्यायनिरतः सदा ॥ २६ ॥
 तत्राश्रमे महारम्ये देवगन्धर्वकन्यकाः ।
 गायन्त्यो ननृतुस्तत्र हसन्त्यो वादयन्ति च ॥ २७ ॥
 पुलस्त्यस्य तपोविघ्नं चक्रुः सर्वा अनिन्दिताः ।
 ततः क्रुद्धो महातेजा व्याजहार वचो महत् ॥ २८ ॥
 या मे दृष्टिपथं गच्छेत्सा गर्भं धारयिष्यति ।
 ताः सर्वाः शापसंविग्ना न तं देशं प्रचक्रमुः ॥ २९ ॥
 तृणबिन्दोस्तु राजर्षेः कन्या तन्नाश्रुणोद्वचः ।
 विचचार मुनेरग्रे निर्भया तं प्रपश्यती ॥ ३० ॥
 बभूव पाण्डुरतनुर्व्यञ्जितान्तः शरीरजा ।

दृष्ट्वा सा देहवैवर्ण्यं भीता पितरमन्वगात् ॥ ३१ ॥
 तृणबिन्दुश्च तां दृष्ट्वा राजर्षिरमितद्युतिः ।
 ध्यात्वा मुनिकृतं सर्वमवैद्विज्ञानचक्षुषा ॥ ३२ ॥
 तां कन्यां मुनिवर्याय पुलस्त्याय ददौ पिता ।
 तां प्रगृह्याब्रवीत्कन्यां बाढमित्येव स द्विजः ॥ ३३ ॥
 शुश्रूषणपरां दृष्ट्वा मुनिः प्रीतोऽब्रवीद्वचः ।
 दास्यामि पुत्रमेकं ते उभयोर्वंशवर्धनम् ॥ ३४ ॥
 ततः प्रासूत सा पुत्रं पुलस्त्याल्लोकविश्रुतम् ।
 विश्रवा इति विख्यातः पौलस्त्यो ब्रह्मविन्मुनिः ॥ ३५ ॥
 तस्य शीलादिकं दृष्ट्वा भरद्वाजो महामुनिः ।
 भार्यार्थं स्वां दुहितरं ददौ विश्रवसे मुदा ॥ ३६ ॥
 तस्यां तु पुत्रः सञ्जज्ञे पौलस्त्याल्लोकसम्मतः ।
 पितृतुल्यो वैश्रवणो ब्रह्मणा चानुमोदितः ॥ ३७ ॥
 ददौ तत्तपसा तुष्टो ब्रह्मा तस्मै वरं शुभम् ।
 मनोऽभिलषितं तस्य धनेशत्वमखण्डितम् ॥ ३८ ॥
 ततो लब्धवरः सोऽपि पितरं द्रष्टुमागतः ।
 पुष्पकेण धनाध्यक्षो ब्रह्मदत्तेन भास्वता ॥ ३९ ॥
 नमस्कृत्याथ पितरं निवेद्य तपसः फलम् ।
 प्राह मे भगवान् ब्रह्मा दत्त्वा वरमनिन्दितम् ॥ ४० ॥
 निवासाय न मे स्थानं दत्तवान्परमेश्वरः ।
 ब्रूहि मे नियतं स्थानं हिंसा यत्र न कस्यचित् ॥ ४१ ॥
 विश्रवा अपि तं प्राह लङ्कानाम् पुरी शुभा ।
 राक्षसानां निवासाय निर्मिता विश्वकर्मणा ॥ ४२ ॥
 त्यक्त्वा विष्णुभयाद्वैत्या विविशुस्ते रसातलम् ।
 सा पुरी दुष्प्रधर्षान्यैर्मध्येसागरमास्थिता ॥ ४३ ॥
 तत्र वासाय गच्छ त्वं नान्यैः साधिष्ठिता पुरा ।
 पित्रादिष्टस्त्वसौ गत्वा तां पुरीं धनदोऽविशत् ॥ ४४ ॥
 स तत्र सुचिरं कालमुवास पितृसम्मतः ।
 कस्यचित्त्वथ कालस्य सुमाली नाम राक्षसः ॥ ४५ ॥
 रसातलान्मर्त्यलोकं चचार पिशिताशनः ।
 गृहित्वा तनयां कन्यां साक्षाद्देवीमिव श्रियम् ॥ ४६ ॥
 अपश्यद्वनदं देवं चरन्तं पुष्पकेण सः ।
 हिताय चिन्तयामास राक्षसानां महामनाः ॥ ४७ ॥
 उवाच तनयां तत्र कैकसीं नाम नामतः ।
 वत्से विवाहकालस्ते यौवनं चातिवर्तते ॥ ४८ ॥
 प्रत्याख्यानाच्च भीतैस्त्वं न वरैर्गृह्यसे शुभे ।

सा त्वं वरय भद्रं ते मुनिं ब्रह्मकुलोद्भवम् ॥ ४९ ॥
 स्वयमेव ततः पुत्रा भविष्यन्ति महाबलाः ।
 ईदृशाः सर्वशोभाढ्या धनदेन समाः शुभे ॥ ५० ॥
 तथेति साश्रमं गत्वा मुनेरग्रे व्यवस्थिता ।
 लिखन्ती भुवमग्रेण पादेनाधोमुखी स्थिता ॥ ५१ ॥
 तामपृच्छन्मुनिः का त्वं कन्यासि वरवर्णिनि ।
 साब्रवीत्प्राञ्जलिर्ब्रह्मन् ध्यानेन ज्ञातुमर्हसि ॥ ५२ ॥
 ततो ध्यात्वा मुनिः सर्वं ज्ञात्वा तं प्रत्यभाषत ।
 ज्ञातं तवाभिलषितं मत्तः पुत्रानभीप्ससि ॥ ५३ ॥
 दारुणायां तु वेलायामागतासि सुमध्यमे ।
 अतस्ते दारुणौ पुत्रौ राक्षसौ सम्भविष्यतः ॥ ५४ ॥
 साब्रवीन्मुनिशार्दूल त्वत्तोऽप्येवंविधौ सुतौ ।
 तामाह पश्चिमो यस्ते भविष्यति महामतिः ॥ ५५ ॥
 महाभागवतः श्रीमान् रामभक्त्येकतत्परः ।
 इत्युक्ता सा तथा काले सुषुवे दशकन्धरम् ॥ ५६ ॥
 रावणं विंशतिभुजं दशशीर्षं सुदारुणम् ।
 तद्रक्षोजातमात्रेण चचाल च वसुन्धरा ॥ ५७ ॥
 बभूवुर्नाशहेतूनि निमित्तान्यखिलान्यपि ।
 कुम्भकर्णस्ततो जातो महापर्वतसन्निभः ॥ ५८ ॥
 ततः शूर्पणखा नाम जाता रावणसोदरी ।
 ततो विभीषणो जातः शान्तात्मा सौम्यदर्शनः ॥ ५९ ॥
 स्वाध्यायी नियताहारो नित्यकर्मपरायणः ।
 कुम्भकर्णस्तु दुष्टात्मा द्विजान् सन्तुष्टचेतसः ॥ ६० ॥
 भक्षयन्नृषिसङ्घाश्च विचचारातिदारुणः ।
 रावणोऽपि महासत्त्वो लोकानां भयदायकः ।
 ववृधे लोकनाशाय ह्यामयो देहिनामिव ॥ ६१ ॥
 राम त्वं सकलान्तरस्थमभितो जानासि विज्ञानदृक्
 साक्षी सर्वहृदि स्थितो हि परमो नित्योदितो निर्मलः ।
 त्वं लीलामनुजाकृतिः स्वमहिमन् मायागुणैर्नाज्यसे
 लीलार्थं प्रतिचोदितोऽद्य भवता वक्ष्यामि रक्षोद्भवम् ॥ ६२ ॥
 जानामि केवलमनन्तमचिन्त्यशक्तिं
 चिन्मात्रमक्षरमजं विदितात्मतत्त्वम् ।
 त्वां राम गूढनिजरूपमनुप्रवृत्तो
 मूढोऽप्यहं भवदनुग्रहतश्चरामि ॥ ६३ ॥
 एवं वदन्तमिनवंशपवित्रकीर्तिः
 कुम्भोद्भवं रघुपतिः प्रहसन्वभाषे ।

मायाश्रियं सकलमेतदनन्यकत्वान्
मत्कीर्तनं जगति पापहरं निबोध ॥ ६४ ॥
इति श्रीमदध्यात्मरामायणे उमामहेश्वरसंवादे उत्तरकाण्डे
प्रथमः सर्गः ॥ १ ॥

॥ अध्यात्मरामायणे उत्तरकाण्डम् ॥
द्वितीय सर्गः ॥

श्रीमहादेव उवाच ।

श्रीरामवचनं श्रुत्वा परमानन्दनिर्भरः ।
मुनिः प्रोवाच सदसि सर्वेषां तत्र शृण्वताम् ॥ १ ॥
अथ वित्तेश्वरो देवस्तत्र कालेन केनचित् ।
आययौ पुष्पकारूढः पितरं द्रष्टुमञ्जसा ॥ २ ॥
दृष्ट्वा तं कैकसी तत्र भ्राजमानं महौजसम् ।
राक्षसी पुत्रसामीप्यं गत्वा रावणमब्रवीत् ॥ ३ ॥
पुत्र पश्य धनाध्यक्षं ज्वलन्तं स्वेन तेजसा ।
त्वमप्येवं यथा भूयास्तथा यत्नं कुरु प्रभो ॥ ४ ॥
तच्छ्रुत्वा रावणो रोषात् प्रतिज्ञामकरोद्दुतम् ।
धनदेन समो वापि ह्याधिको वाचिरेण तु ॥ ५ ॥
भविष्याम्यम्ब मां पश्य सन्तापं त्यज सुव्रते ।
इत्युक्त्वा दुष्करं कर्तुं तपः स दशकन्धरः ॥ ६ ॥
अगमत्फलसिद्ध्यर्थं गोकर्णं तु सहानुजः ।
स्वं स्वं नियममास्थाय भ्रातरस्ते तपो महत् ॥ ७ ॥
आस्थिता दुष्करं घोरं सर्वलोकैकतापनम् ।
दशवर्षसहस्राणि कुम्भकर्णोऽकरोत्तपः ॥ ८ ॥
विभीषणोऽपि धर्मात्मा सत्यधर्मपरायणः ।
पञ्चवर्षसहस्राणि पादेनैकेन तस्थिवान् ॥ ९ ॥
दिव्यवर्षसहस्रं तु निराहारो दशाननः ।
पूर्णे वर्षसहस्रे तु शीर्षमग्नौ जुहाव सः ।
एवं वर्षसहस्राणि नव तस्यातिचक्रमुः ॥ १० ॥
अथ वर्षसहस्रं तु दशमे दशमं शिरः ।
चेत्तुकामस्य धर्मात्मा प्राप्तश्चाथ प्रजापतिः ।
वत्स वत्स दशग्रीव प्रीतोऽस्मीत्यभ्यभाषत ॥ ११ ॥
वरं वरय दास्यामि यत्ते मनसि काङ्क्षितम् ।
दशग्रीवोऽपि तच्छ्रुत्वा प्रहृष्टेनान्तरात्मना ॥ १२ ॥

अमरत्वं वृणोमीश वरदो यदि मे भवान् ।
 सुपर्णनागयक्षाणां देवतानां तथासुरैः ।
 अवध्यत्वं तु मे देहि तृणभूता हि मानुषाः ॥ १३ ॥
 तथास्त्विति प्रजाध्यक्षः पुनराह दशाननम् ।
 अग्नौ हुतानि शीर्षाणि यानि तेऽसुरपुङ्गव ॥ १४ ॥
 भविष्यन्ति यथापूर्वमक्षयाणि च सत्तम ॥ १५ ॥
 एवमुक्त्वा ततो राम दशग्रीवं प्रजापतिः ।
 विभीषणमुवाचेदं प्रणतं भक्तवत्सलः ॥ १६ ॥
 विभीषण त्वया वत्स कृतं धर्मार्थमुत्तमम् ।
 तपस्ततो वरं वत्स वृणीष्वभिमतं हितम् ॥ १७ ॥
 विभीषणोऽपि तं नत्वा प्राञ्जलिर्वाक्यमब्रवीत् ।
 देव मे सर्वदा बुद्धिर्धर्मे तिष्ठतु शाश्वती ।
 मा रोचयत्वधर्मं मे बुद्धिः सर्वत्र सर्वदा ॥ १८ ॥
 ततः प्रजापतिः प्रीतो विभीषणमथाब्रवीत् ।
 वत्स त्वं धर्मशिलोऽसि तथैव च भविष्यसि ॥ १९ ॥
 अयाचितोऽपि ते दास्ये ह्यमरत्वं विभीषण ।
 कुम्भकर्णमथोवाच वरं वरय सुव्रत ॥ २० ॥
 वाण्या व्याप्तोऽथ तं प्राह कुम्भकर्णः पितामहम् ।
 स्वप्स्यामि देव षण्मासान्दिनमेकं तु भोजनम् ॥ २१ ॥
 एवमस्त्विति तं प्राह ब्रह्मा दृष्ट्वा दिवौकसः ।
 सरस्वती च तद्वक्त्रान्निर्गता प्रययौ दिवम् ॥ २२ ॥
 कुम्भकर्णस्तु दुष्टात्मा चिन्तयामास दुःखितः ।
 अनभिप्रेतमेवास्यात्किं निर्गतमहो विधिः ॥ २३ ॥
 सुमाली वरलब्धांस्तान् ज्ञात्वा पौत्रान् निशाचरान् ।
 पातालान्निर्भयः प्रायात् प्रहस्तादिभिरन्वितः ॥ २४ ॥
 दशग्रीवं परिष्वज्य वचनं चेदमब्रवीत् ।
 दिष्ट्या ते पुत्र संवृत्तो वाञ्छितो मे मनोरथः ॥ २५ ॥
 यद्भयाच्च वयं लङ्कां त्यक्त्वा याता रसातलम् ।
 तद्गतं नो महाबाहो महद्विष्णुकृतं भयम् ॥ २६ ॥
 अस्माभिः पूर्वमुषिता लङ्केयं धनदेन ते ।
 भ्रात्राक्रान्तामिदानीं त्वं प्रत्यानेतुमिहार्हसि ॥ २७ ॥
 साम्ना वाथ बलेनापि राज्ञां बन्धुः कुतः सुहृत् ।
 इत्युक्तो रावणः प्राह नार्हस्येवं प्रभाषितुम् ॥ २८ ॥
 वित्तेशो गुरुरस्माकमेवं श्रुत्वा तमब्रवीत् ।
 प्रहस्तः प्रश्रितं वाक्यं रावणं दशकन्धरम् ॥ २९ ॥
 शृणु रावण यत्नेन नैवं त्वं वक्तुमर्हसि ।

नाधीता राजधर्मास्ते नीतिशास्त्रं तथैव च ॥ ३० ॥
 शूराणां नहि सौभ्रात्रं शृणु मे वदतः प्रभो ।
 कश्यपस्य सुता देवा राक्षसाश्च महाबलाः ॥ ३१ ॥
 परस्परमयुध्यन्त त्यक्त्वा सौहृदमायुधैः ।
 नैवेदानीन्तनं राजन् वैरं देवैरनुष्ठितम् ॥ ३२ ॥
 प्रहस्तस्य वचः श्रुत्वा दशग्रीवो दुरात्मनः ।
 तथेति क्रोधताम्राक्षस्त्रिकूटाचलमन्वगात् ॥ ३३ ॥
 दूतं प्रहस्तं सम्प्रेष्य निष्काय धनदेश्वरम् ।
 लङ्कामाक्रम्य सचिवै राक्षसैः सुखमास्थितः ॥ ३४ ॥
 धनदः पितृवाक्येन त्यक्त्वा लङ्कां महायशाः ।
 गत्वा कैलासशिखरं तपसातोषयच्छिवम् ॥ ३५ ॥
 तेन सख्यमनुप्राप्य तेनैव परिपालितः ।
 अलकां नगरीं तत्र निर्ममे विश्वकर्मणा ॥ ३६ ॥
 दिक्पालत्वं चकारात्र शिवेन परिपालितः ।
 रावणो राक्षसैः सार्धमभिषिक्तः सहानुजैः ॥ ३७ ॥
 राज्यं चकारासुराणां त्रिलोकीं बाधयन् खलः ।
 भगिनीं कालखञ्जाय ददौ विकटरूपिणीम् ॥ ३८ ॥
 विद्युज्जिह्वाय नाम्नासौ महामायी निशाचरः ।
 ततो मयो विश्वकर्मा राक्षसानां दितेः सुतः ॥ ३९ ॥
 सुतां मन्दोदरीं नाम्ना ददौ लोकैकसुन्दरीम् ।
 रावणाय पुनः शक्तिममोघां प्रीतमानसः ॥ ४० ॥
 वैरोचनस्य दौहित्रीं वृत्रज्वालेति विश्रुताम् ।
 स्वयंदत्तामुदवहत्कुम्भकर्णाय रावणः ॥ ४१ ॥
 गन्धर्वराजस्य सुतां शैलूषस्य महात्मनः ।
 विभीषणस्य भार्यार्थं धर्मज्ञां समुदावहत् ॥ ४२ ॥
 सरमां नाम सुभगां सर्वलक्षणसंयुताम् ।
 ततो मन्दोदरी पुत्रं मेघनादमजीजनत् ॥ ४३ ॥
 जातमात्रस्तु यो नादं मेघवत्प्रमुमोच ह ।
 ततः सर्वेऽब्रुवन्मेघनादोऽयमिति चासकृत् ॥ ४४ ॥
 कुम्भकर्णस्ततः प्राह निद्रा मां बाधते प्रभो ।
 ततश्च कारयामास गुहां दीर्घां सुविस्तराम् ॥ ४५ ॥
 तत्र सुष्वाप मूढात्मा कुम्भकर्णो विघूर्णितः ।
 निद्रिते कुम्भकर्णे तु रावणो लोकरावणः ॥ ४६ ॥
 ब्राह्मणान् ऋषिमुख्यांश्च देवदानवकिन्नरान् ।
 देवश्रियो मनुष्यांश्च निजघ्ने समहोरगान् ॥ ४७ ॥
 धनदोऽपि ततः श्रुत्वा रावणस्याक्रमं प्रभुः ।

अधर्मं मा कुरुष्वेति दूतवाक्यैर्न्यवारयत् ॥ ४८ ॥
 ततः क्रुद्धो दशग्रीवो जगाम धनदालयम् ।
 विनिर्जित्य धनाध्यक्षं जहारोत्तमपुष्पकम् ॥ ४९ ॥
 ततो यमं च वरुणं निर्जित्य समरेऽसुरः ।
 स्वर्गलोकमगात्तुर्णं देवराजजिघांसया ॥ ५० ॥
 ततोऽभवन्महद्युद्धमिन्द्रेण सह दैवतैः ।
 ततो रावणमभ्येत्य बबन्ध त्रिदशेश्वरः ॥ ५१ ॥
 तच्छ्रुत्वा सहसागत्य मेघनादः प्रतापवन् ।
 कृत्वा घोरं महद्युद्धं जित्वा त्रिदशपुङ्गवान् ॥ ५२ ॥
 इन्द्रं गृहीत्वा बध्वासौ मेघनादो महाबलः ।
 मोचयित्वा तु पितरं गृहीत्वेन्द्रं ययौ पुरम् ॥ ५३ ॥
 ब्रह्मा तु मोचयामास देवेन्द्रं मेघनादतः ।
 दत्त्वा वरान्बहूस्तस्मै ब्रह्मा स्वभवनं ययौ ॥ ५४ ॥
 रावणो विजयी लोकान्सर्वान् जित्वाक्रमेण तु ।
 कैलासं तोलयामास बाहुभिः परिघोपमैः ॥ ५५ ॥
 तत्र नन्दीश्वरेणैवं शप्तोऽयं राक्षसेश्वरः ।
 वानरैर्मानुषैश्चैव नाशं गच्छेति कोपिना ॥ ५६ ॥
 शप्तोऽप्यगणयन् वाक्यं ययौ हैहयपत्तनम् ।
 तेन बद्धो दशग्रीवः पुलस्त्येन विमोचितः ॥ ५७ ॥
 ततोऽतिबलमासाद्य जिघांसुर्हरिपुङ्गवम् ।
 धृतस्तेनैव कक्षेण वालिना दशकन्धरः ॥ ५८ ॥
 भ्रामयित्वा तु चतुरः समुद्रान् रावणं हरिः ।
 विसर्जयामास ततस्तेन सख्यं चकार सः ॥ ५९ ॥
 रावणः परमप्रीत एवं लोकान्महाबलः ।
 चकार स्ववशे राम बुभुजे स्वयमेव तान् ॥ ६० ॥
 एवम्प्रभावो राजेन्द्र दशग्रीवः सहेन्द्रजित् ।
 त्वया विनिहितं सङ्ख्ये रावणो लोकरावणः ॥ ६१ ॥
 मेघनादश्च निहतो लक्ष्मणेन महात्मना ।
 कुम्भकर्णश्च निहतस्त्वया पर्वतसन्निभः ॥ ६२ ॥
 भवान्नारायणः साक्षाज्जगतामादिकृद्विभुः ।
 त्वत्स्वरूपमिदं सर्वं जगत्स्थावरजङ्गमम् ॥ ६३ ॥
 त्वन्नाभिकमलोत्पन्नो ब्रह्मा लोकपितामहः ।
 अग्निस्ते मुखतो जातो वाचा सह रघुत्तम ॥ ६४ ॥
 बाहुभ्यां लोकपालौघाश्चक्षुभ्यां चन्द्रभास्करो ।
 दिशश्च विदिशश्चैव कर्णाभ्यां ते समुत्थिताः ॥ ६५ ॥
 घ्राणात्प्राणः समुत्पन्नश्चाश्विनौ देवसत्तमौ ।

जङ्घाजानूरुजघनाद्भुवर्लोकादयोऽभवन् ॥ ६६ ॥
कुक्षिदेशात्समुत्पन्नाश्चत्वारः सागरा हरे ।
स्तनाभ्यामिन्द्रवरुणौ वालखिल्याश्च रेतसः ॥ ६७ ॥
मेढ्राद्यमो गुदान्मृत्युर्मन्यो रुद्रस्त्रिलोचनः ।
अस्थिभ्यः पर्वता जाताः केशेभ्यो मेघसंहतिः ॥ ६८ ॥
ओषध्यस्तव रोमेभ्यो नखेभ्यश्च खरादयः ।
त्वं विश्वरूपः पुरुषो मायाशक्तिसमन्वितः ॥ ६९ ॥
नानारूप इवाभासि गुणव्यतिकरे सति ।
त्वामाश्रित्यैव विबुधाः पिबन्त्यमृतमध्वरे ॥ ७० ॥
त्वया सृष्टमिदं सर्वं विश्वं स्थावरजङ्गमम् ।
त्वामाश्रित्यैव जीवन्ति सर्वे स्थावरजङ्गमाः ॥ ७१ ॥
त्वद्युक्तमखिलं वस्तु व्यवहारेऽपि राघव ।
क्षीरमध्यगतं सर्पिर्यथा व्याप्याखिलं पयः ॥ ७२ ॥
त्वद्भासा भासतेऽर्कादि न त्वं तेनावभाससे ।
सर्वगं नित्यमेकं त्वां ज्ञानचक्षुर्विलोकयेत् ॥ ७३ ॥
नाज्ञानचक्षुस्त्वां पश्येदन्धदृग् भास्करं यथा ।
योगिनस्त्वां विचिन्वन्ति स्वदेहे परमेश्वरम् ॥ ७४ ॥
अतन्निरसनमुखैर्वेदशीर्षैरहर्निशम् ।
त्वत्पादभक्तिलेशेन गृहीता यदि योगिनः ॥ ७५ ॥
विचिन्वतो हि पश्यन्ति चिन्मात्रं त्वां न चान्यथा ।
मया प्रलपितं किञ्चित्सर्वज्ञस्य तवाग्रतः ।
क्षन्तुमर्हसि देवेश तवानुग्रहभागहम् ॥ ७६ ॥
दिग्देशकालपरिहीनमनन्यमेकं
चिन्मात्रमक्षरमजं चलनादिहीनम् ।
सर्वज्ञमीश्वरमनन्तगुणं व्युदस्त-
मायं भजे रघुपतिं भजतामभिन्नम् ॥ ७७ ॥
इति श्रीमदध्यात्मरामायणे उमामहेश्वरसंवादे उत्तरकाण्डे द्वितीयः
सर्गः ॥ २ ॥

॥ अध्यात्मरामायणे उत्तरकाण्डम् ॥

तृतीय सर्गः ॥

श्रीराम उवाच ।

वालिसुग्रीवयोर्जन्म श्रोतुमिच्छामि तत्त्वतः ।

रवीन्द्रौ वानराकारौ जज्ञाताविति नः श्रुतम् ॥ १ ॥

अगस्त्य उवाच ।
 मेरोः स्वर्णमयस्याद्रेर्मध्यशृङ्गे मणिप्रभे ।
 तस्मिन्सभास्ते विस्तीर्णा ब्रह्मणः शतयोजना ॥ २ ॥
 तस्यां चतुर्मुखः साक्षात्कदाचिद्योगमास्थितः ।
 नेत्राभ्यां पतितं दिव्यमानन्दसलिलं बहु ॥ ३ ॥
 तद्गृहीत्वा करे ब्रह्मा ध्यात्वा किञ्चित्तदत्यजत् ।
 भूमौ पतितमात्रेण तस्माज्जातो महाकपिः ॥ ४ ॥
 तमाह द्रुहिणो वत्स किञ्चित्कालं वसात्र मे ।
 समीपे सर्वशोभाद्धे ततः श्रेयो भविष्यति ॥ ५ ॥
 इत्युक्तो न्यवसत्तत्र ब्रह्मणा वानरोत्तमः ।
 एवं बहुतिथे काले गते ऋक्षाधिपः सुधीः ॥ ६ ॥
 कदाचित्पर्यटन्नद्रौ फलमूलार्थमुद्यतः ।
 अपश्यद्विव्यसलिलां वापीं मणिशिलान्विताम् ॥ ७ ॥
 पानीयं पातुमागच्छत्तत्रच्छायामयं कपिम् ।
 दृष्ट्वा प्रतिकपिं मत्वा निपपात जलान्तरे ॥ ८ ॥
 तत्रादृष्ट्वा हरिं शीघ्रं पुनरुत्प्लुत्य वानरः ।
 अपश्यत्सुन्दरीं रामामात्मानं विस्मयं गतः ॥ ९ ॥
 ततः सुरेशो देवेशं पूजयित्वा चतुर्मुखम् ।
 गच्छन्मध्याह्नसमये दृष्ट्वा नारीं मनोरमाम् ॥ १० ॥
 कन्दर्पशरविद्धाङ्गस्त्यक्तवान्वीर्यमुत्तमम् ।
 तामप्राप्यैव तद्बीजं वालदेशेऽपतद्भुवि ॥ ११ ॥
 वाली समभवत्तत्र शक्रतुल्यपराक्रमः ।
 तस्य दत्त्वा सुरेशानः स्वर्णमालां दिवं गतः ॥ १२ ॥
 भानुरप्यागतस्तत्र तदानीमेव भामिनीम् ।
 दृष्ट्वा कामवशो भूत्वा ग्रीवादेशेऽसृजन्महत् ॥ १३ ॥
 बीजं तस्यास्ततः सद्यो महाकायोऽभवद्धरिः ।
 तस्य दत्त्वा हनूमन्तं सहायार्थं गतो रविः ॥ १४ ॥
 पुत्रद्वयं समादाय गत्वा सा निद्रिता क्वचित् ।
 प्रभातेऽपश्यदात्मानं पूर्ववद्भानुरकृतिम् ॥ १५ ॥
 फलमूलादिभिः सार्धं पुत्राभ्यां सहितः कपिः ।
 नत्वा चतुर्मुखस्याग्रे ऋक्षराजः स्थितः सुधीः ॥ १६ ॥
 ततोऽब्रवीत्समाश्वस्य बहुशः कपिकुञ्जरम् ।
 तत्रैकं देवतादूतमाहूयामरसन्निभम् ॥ १७ ॥
 गच्छ दूत मयादिष्टो गृहीत्वा वानरोत्तमम् ।
 किष्किन्धां दिव्यनगरीं निर्मितां विश्वकर्मणा ॥ १८ ॥
 सर्वसौभाग्यवलितां देवैरपि दुरासदाम् ।

तस्यां सिंहासने वीरं राजानमभिषेचय ॥ १९ ॥
 सप्तद्वीपगता ये ये वानराः सन्ति दुर्जयाः ।
 सर्वे ते ऋक्षराजस्य भविष्यन्ति वशेऽनुगाः ॥ २० ॥
 यदा नारायणः साक्षाद्रामो भूत्वा सनातनः ।
 भूभारासुरनाशाय सम्भविष्यति भूतले ॥ २१ ॥
 तदा सर्वे सहायार्थं तस्य गच्छन्तु वानराः ।
 इत्युक्तो ब्रह्मणा दूतो देवानां स महामतिः ॥ २२ ॥
 यथाज्ञप्तस्तथा चक्रे ब्रह्मणा तं हरीश्वरम् ।
 देवदूतस्ततो गत्वा ब्रह्मणे तन्नयवेदयत् ॥ २३ ॥
 तदादि वानराणां सा किष्किन्धाभून्नृपाश्रयः ॥ २४ ॥
 सर्वेश्वरस्त्वमेवासीरिदानीं ब्रह्मणार्थितः ।
 भूमेर्भारो हतः कृत्स्नस्त्वया लीलानृदेहिना ।
 सर्वभूतान्तरस्थस्य नित्यमुक्तचिदात्मनः ॥ २५ ॥
 अखण्डानन्तरूपस्य कियानेष पराक्रमः ।
 तथापि वर्ण्यते सद्भिर्लीलामानुषरूपिणः ॥ २६ ॥
 यशस्ते सर्वलोकानां पापहत्यै सुखाय च ।
 य इदं कीर्तयेन्मर्त्यो वालिसुग्रीवयोर्महत् ॥ २७ ॥
 जन्म त्वदाश्रयत्वात्स मुच्यते सर्वपातकैः ॥ २८ ॥
 अथान्यां सम्प्रवक्ष्यामि कथां राम त्वदाश्रयाम् ।
 सीता हता यदर्थं सा रावणेन दुरात्मना ॥ २९ ॥
 पुरा कृतयुगे राम प्रजापतिसुतं विभुम् ।
 सनत्कुमारमेकान्ते समासीनं दशाननः ।
 विनयावनतो भूत्वा ह्यभिवाद्येदमब्रवीत् ॥ ३० ॥
 को न्वस्मिन्प्रवरो लोके देवानां बलवत्तरः ।
 देवाश्च यं समाश्रित्य युद्धे शत्रुं जयन्ति हि ॥ ३१ ॥
 कं यजन्ति द्विजा नित्यं कं ध्यायन्ति च योगिनः ।
 एतन्मे शंस भगवन् प्रश्नं प्रश्नविदांवर ॥ ३२ ॥
 ज्ञात्वा तस्य हृदिस्थं यत्तदशेषेण योगदृक् ।
 दशाननमुवाचेदं शृणु वक्ष्यामि पुत्रक ॥ ३३ ॥
 भर्ता यो जगतां नित्यं यस्य जन्मादिकं न हि ।
 सुरासुरैर्नुतो नित्यं हरिर्नारायणोऽव्ययः ॥ ३४ ॥
 यन्नाभिपङ्कजाज्जातो ब्रह्मा विश्वसृजां पतिः ।
 सृष्टं येनैव सकलं जगत्स्थावरजङ्गमम् ॥ ३५ ॥
 तं समाश्रित्य विबुधा जयन्ति समरे रिपून् ।
 योगिनो ध्यानयोगेन तमेवानुजपन्ति हि ॥ ३६ ॥
 महर्षेर्वचनं श्रुत्वा प्रत्युवाच दशाननः ।

दैत्यदानवरक्षांसि विष्णुना निहतानि च ॥ ३७ ॥
 कां वा गतिं प्रपद्यंते प्रेत्य ते मुनिपुङ्गव ।
 तमुवाच मुनिश्रेष्ठो रावणं राक्षसाधिपम् ॥ ३८ ॥
 दैवतैर्निहता नित्यं गत्वा स्वर्गमनुत्तमम् ।
 भोगक्षये पुनस्तस्माद्भ्रष्टा भूमौ भवन्ति ते ॥ ३९ ॥
 पूर्वार्जितैः पुण्यपापैर्म्रियन्ते चोद्भवन्ति च ।
 विष्णुना ये हतास्ते तु प्राप्नुवन्ति हरेर्गतिम् ॥ ४० ॥
 श्रुत्वा मुनिमुखात्सर्वं रावणो हृष्टमानसः ।
 योत्स्येऽहं हरिणा सार्धमिति चिन्तापरोऽभवत् ॥ ४१ ॥
 मनःस्थितं परिज्ञाय रावणस्य महामुनिः ।
 उवाच वत्स तेऽभीष्टं भविष्यति न संशयः ॥ ४२ ॥
 कञ्चित्कालं प्रतीक्षस्व सुखी भव दशानन ।
 एवमुक्त्वा महाबाहो मुनिः पुनरुवाच तम् ॥ ४३ ॥
 तस्य स्वरूपं वक्ष्यामि ह्यरूपस्यापि मायिनः ।
 स्थावरेषु च सर्वेषु नदेषु च नदीषु च ॥ ४४ ॥
 ओङ्कारश्चैव सत्यं च सावित्री पृथिवी च सः ।
 समस्तजगदाधारः शेषरूपधरो हि सः ॥ ४५ ॥
 सर्वे देवाः समुद्राश्च कालः सूर्यश्च चन्द्रमाः ।
 सूर्योदयो दिवारात्री यमश्चैव तथानिलः ॥ ४६ ॥
 अग्निरिन्द्रस्तथा मृत्युः पर्जन्यो वसवस्तथा ।
 ब्रह्मा रुद्रादयश्चैव ये चान्ये देवदानवाः ॥ ४७ ॥
 विद्योतते ज्वलत्येष पाति चात्तीति विश्वकृत् ।
 क्रीडां करोत्यव्ययात्मा सोऽयं विष्णुः सनातनः ॥ ४८ ॥
 तेन सर्वमिदं व्याप्तं त्रैलोक्यं सचराचरम् ।
 नीलोत्पलदलश्यामो विद्युद्वर्णाम्बरावृतः ॥ ४९ ॥
 शुद्धजाम्बूनदप्रख्यां श्रियं वामाङ्कसंस्थिताम् ।
 सदानपायिनीं देवीं पश्यन्नालिङ्ग्य तिष्ठति ॥ ५० ॥
 द्रष्टुं न शक्यते कैश्चिद्देवदानवपन्नगैः ।
 यस्य प्रसादं कुरुते स चैनं द्रष्टुमर्हति ॥ ५१ ॥
 न च यज्ञतपोभिर्वा न दानाध्ययनादिभिः ।
 शक्यते भगवान्द्रष्टुमुपायैरितरैरपि ॥ ५२ ॥
 तद्भक्तैस्तद्गतप्राणैस्तच्चित्तैर्धृतकल्मषैः ।
 शक्यते भगवान्विष्णुर्वेदान्तामलदृष्टिभिः ॥ ५३ ॥
 अथवा द्रष्टुमिच्छा ते शृणु त्वं परमेश्वरम् ।
 त्रेतायुगे स देवेशो भविता नृपविग्रहः ॥ ५४ ॥
 हितार्थं देवमर्त्यानामिक्ष्वाकूणां कुले हरिः ।

रामो दाशरथिर्भूत्वा महासत्त्वपराक्रमः ॥ ५५ ॥
 पितुर्नियोगात्स भ्रात्रा भार्यया दण्डके वने ।
 विचरिष्यति धर्मात्मा जगन्मात्रा स्वमायया ॥ ५६ ॥
 एवं ते सर्वमाख्यातं मया रावण विस्तरात् ।
 भजस्व भक्तिभावेन सदा रामं श्रिया युतम् ॥ ५७ ॥
 अगस्त्य उवाच ।
 एवं श्रुत्वासुराध्यक्षो ध्यात्वा किञ्चिद्विचार्य च ।
 त्वया सह विरोधेप्सुर्मुमुदे रावणो महान् ॥ ५८ ॥
 युद्धार्थी सर्वतो लोकान् पर्यटन् समवस्थितः ।
 एतदर्थं महाराज रावणोऽतीव बुद्धिमान् ।
 हतवान् जानकीं देवीं त्वयात्मवधकाङ्क्षया ॥ ५९ ॥
 इमां कथां यः शृणुयात्पठेद्वा
 संश्रावयेद्वा श्रवणार्थिनां सदा ।
 आयुष्यमारोग्यमनन्तसौख्यं
 प्राप्नोति लाभं धनमक्षयं च ॥ ६० ॥
 इति श्रीमदध्यात्मरामायणे उमामहेश्वरसंवादे उत्तरकाण्डे
 तृतीयः सर्गः ॥ ३ ॥

॥ अध्यात्मरामायणे उत्तरकाण्डम् ॥
 चतुर्थः सर्गः ॥

श्रीमहादेव उवाच ।

एकदा ब्रह्मणो लोकादायान्तं नारदं मुनिम् ।
 पर्यटन् रावणो लोकान्दृष्ट्वा नत्वाब्रवीद्वचः ॥ १ ॥
 भगवन्ब्रूहि मे योद्धुं कुत्र सन्ति महाबलाः ।
 योद्धुमिच्छामि बलिभिस्त्वं ज्ञातासि जगत्त्रयम् ॥ २ ॥
 मुनिर्ध्यात्वाह सुचिरं श्वेतद्वीपनिवासिनः ।
 महाबला महाकायास्तत्र याहि महामते ॥ ३ ॥
 विष्णुपूजारता ये वै विष्णुना निहताश्च ये ।
 त एव तत्र सञ्जाता अजेयाश्च सुरासुरैः ॥ ४ ॥
 श्रुत्वा तद्वावणो वेगान्मन्त्रिभिः पुष्पकेण तान् ।
 योद्धुकामः समागत्य श्वेतद्वीपसमीपतः ॥ ५ ॥
 तत्प्रभाहततेजस्कं पुष्पकं नाचलत्ततः ।
 त्यक्त्वा विमानं प्रययौ मन्त्रिणश्च दशाननः ॥ ६ ॥
 प्रविशन्नेव तद् द्वीपं धृतो हस्तेन योषिता ।

पृष्ठश्च त्वं कुतः कोऽसि प्रेषितः केन वा वद ॥ ७ ॥
 इत्युक्तो लीलया स्त्रीभिर्हसन्तीभिः पुनः पुनः ।
 कृच्छ्राद्दस्ताद्विनिर्मुक्तस्तासां स्त्रीणां दशाननः ॥ ८ ॥
 आश्चर्यमतुलं लब्ध्वा चिन्तयामास दुर्मतिः ।
 विष्णुना निहतो यामि वैकुण्ठमिति निश्चितः ॥ ९ ॥
 मयि विष्णुर्यथा कुप्येत्तथा कार्यं करोम्यहम् ।
 इति निश्चित्य वैदेहीं जहार विपिनेऽसुरः ॥ १० ॥
 जानन्नेव परात्मानं स जहारावनीसुताम् ।
 मातृवत्पालयामास त्वत्तः काङ्क्षन्वधं स्वकम् ॥ ११ ॥
 राम त्वं परमेश्वरोऽसि सकलं जानासि विज्ञानदृग्
 भूतं भव्यमिदं त्रिकालकलनासाक्षी विकल्पोज्झितः ।
 भक्तानामनुवर्तनाय सकलां कुर्वन् क्रियासंहतिं
 त्वं शृण्वन्मनुजाकृतिर्मुनिवचो भासीश लोकार्चितः ॥ १२ ॥
 स्तुत्वैवं राघवं तेन पूजितः कुम्भसम्भवः ।
 स्वाश्रमं मुनिभिः सार्धं प्रययौ हृष्टमानसः ॥ १३ ॥
 रामस्तु सीतया सार्धं भ्रातृभिः सह मन्त्रिभिः ।
 संसारीव रमानाथो रममाणोऽवसद्गृहे ॥ १४ ॥
 अनासक्तोऽपि विषयान्बुभुजे प्रियया सह ।
 हनुमत्प्रमुखैः सद्भिर्वानरैः परिवेष्टितः ॥ १५ ॥
 पुष्पकं चागमद्राममेकदा पूर्ववत्प्रभुम् ।
 प्राह देव कुबेरेण प्रेषितं त्वामहं ततः ॥ १६ ॥
 जितं त्वं रावणेनादौ पश्चाद्रामेण निर्जितम् ।
 अतस्त्वं राघवं नित्यं वह यावद्वसेद्भुवि ॥ १७ ॥
 यदा गच्छेद्गुह्यश्रेष्ठो वैकुण्ठं याहि मां तदा ।
 तच्छ्रुत्वा राघवः प्राह पुष्पकं सूर्यसन्निभम् ॥ १८ ॥
 यदा स्मरामि भद्रं ते तदागच्छ ममान्तिकम् ।
 तिष्ठान्तर्धाय सर्वत्र गच्छेदानीं ममाज्ञया ॥ १९ ॥
 इत्युक्त्वा रामचन्द्रोऽपि पौरकार्याणि सर्वशः ।
 भ्रातृभिर्मन्त्रिभिः सार्धं यथान्यायं चकार सः ॥ २० ॥
 राघवे शासति भुवं लोकनाथे रमापतौ ।
 वसुधा सस्यसम्पन्ना फलवन्तश्च भूरुहाः ॥ २१ ॥
 जना धर्मपराः सर्वे पतिभक्तिपराः स्त्रियः ।
 नापश्यत्पुत्रमरणं कश्चिद्वाजनि राघवे ॥ २२ ॥
 समारुह्य विमानाग्न्यं राघवः सीतया सह ।
 वानरैर्भ्रातृभिः सार्धं सञ्चचारावनिं प्रभुः ॥ २३ ॥
 अमानुषाणि कार्याणि चकार बहुशो भुवि ।

ब्राह्मणस्य सुतं दृष्ट्वा बालं मृतमकालतः ॥ २४ ॥
 शोचन्तं ब्राह्मणं चापि ज्ञात्वा रामो महामतिः ।
 तपस्यन्तं वने शूद्रं हत्वा ब्राह्मणबालकम् ॥ २५ ॥
 जीवयामास शूद्रस्य ददौ स्वर्गमनुत्तमम् ।
 लोकानामुपदेशार्थं परमात्मा रघूत्तमः ॥ २६ ॥
 कोटिशः स्थापयामास शिवलिङ्गानि सर्वशः ।
 सीतां च रमयामास सर्वभोगैरमानुषैः ॥ २७ ॥
 शशास रामो धर्मेण राज्यं परमधर्मवित् ।
 कथां संस्थापयामास सर्वलोकमलापहाम् ॥ २८ ॥
 दशवर्षसहस्राणि मायामानुषविग्रहः ।
 चकार राज्यं विधिवल्लोकवन्द्यपदाम्बुजः ॥ २९ ॥
 एकपत्नीव्रतो रामो राजर्षिः सर्वदा शुचिः ।
 गृहमेधीयमखिलमाचरन् शिक्षयन् जनान् ॥ ३० ॥
 सीता प्रेम्णानुवृत्त्या च प्रश्रयेण दमेन च ।
 भर्तुर्मनोहरा साध्वी भावज्ञा सा ह्रिया भिया ॥ ३१ ॥
 एकदाक्रीडविपिने सर्वभोगसमन्विते ।
 एकान्ते दिव्यभवने सुखासीनं रघूत्तमम् ॥ ३२ ॥
 नीलमाणिक्यसंकाशं दिव्याभरणभूषितम् ।
 प्रसन्नवदनं शान्तं विद्युत्पुञ्जनिभाम्बरम् ॥ ३३ ॥
 सीता कमलपत्राक्षी सर्वाभरणभूषिता ।
 राममाह कराभ्यां सा लालयन्ती पदाम्बुजे ॥ ३४ ॥
 देवदेव जगन्नाथ परमात्मन्सनातन ।
 चिदानन्दादिमध्यान्तरहिताशेषकारण ॥ ३५ ॥
 देव देवाः समासाद्य मामेकान्तेऽब्रुवन्वचः ।
 बहुशोऽर्थयमानास्ते वैकुण्ठागमनं प्रति ॥ ३६ ॥
 त्वया समेतश्चिच्छक्त्या रामस्तिष्ठति भूतले ।
 विसृज्यास्मान्स्वकं धाम वैकुण्ठं च सनातनम् ॥ ३७ ॥
 आस्ते त्वया जगद्धात्रि रामः कमललोचनः ।
 अग्रतो याहि वैकुण्ठं त्वं तथा चेद्रघूत्तमः ॥ ३८ ॥
 आगमिष्यति वैकुण्ठं सनाथान्नः करिष्यति ।
 इति विज्ञापिताहं तैर्मया विज्ञापितो भवान् ॥ ३९ ॥
 यद्युक्तं तत्कुरुष्वद्य नाहमाज्ञापये प्रभो ।
 सीतायास्तद्वचः श्रुत्वा रामो ध्यात्वाब्रवीत्क्षणम् ॥ ४० ॥
 देवि जानामि सकलं तत्रोपायं वदामि ते ।
 कल्पयित्वा मिषं देवि लोकवादं त्वदाशयम् ॥ ४१ ॥
 त्यजामि त्वां वने लोकवादाद्भीत इवापरः ।

भविष्यतः कुमारौ द्वौ वाल्मीकेराश्रमान्तिके ॥ ४२ ॥
 इदानीं दृश्यते गर्भः पुनरागत्य मेऽन्तिकम् ।
 लोकानां प्रत्ययार्थं त्वं कृत्वा शपथमादरात् ॥ ४३ ॥
 भूमेर्विवरमात्रेण वैकुण्ठं यास्यसि द्रुतम् ।
 पश्चादहं गमिष्यामि एष एव सुनिश्चयः ॥ ४४ ॥
 इत्युक्त्वा तां विसृज्याथ रामो ज्ञानैकलक्षणः ।
 मन्त्रिभिर्मन्त्रतत्त्वज्ञैर्बलमुख्यैश्च संवृतः ॥ ४५ ॥
 तत्रोवविष्टं श्रीरामं सुहृदः पर्युपासत ।
 हास्यप्रौढकथासुज्ञा हासयन्तः स्थिता हरिम् ॥ ४६ ॥
 कथाप्रसङ्गात्पप्रच्छ रामो विजयनामकम् ।
 पौरा जानपदा मे किं वन्दतीह शुभाशुभम् ॥ ४७ ॥
 सीतां वा मातरं वा मे भ्रातृन्वा कैकयीमथ ।
 न भेतव्यं त्वया ब्रूहि शपितोऽसि ममोपरि ॥ ४८ ॥
 इत्युक्तः प्राह विजयो देव सर्वे वदन्ति ते ।
 कृतं सुदुष्करं सर्वं रामेण विदितात्मना ॥ ४९ ॥
 किन्तु हत्वा दशग्रीवं सीतामाहृत्य राघवः ।
 अमर्षं पृष्ठतः कृत्वा स्वं वेश्म प्रत्यपादयत् ॥ ५० ॥
 कीदृशं हृदये तस्य सीतासम्भोगजं सुखम् ।
 या हृता विजनेऽरण्ये रावणेन दुरात्मना ॥ ५१ ॥
 अस्माकमपि दुष्कर्म योषितां मर्षणं भवेत् ।
 यादृग्भवति वै राजा तादृश्यो नियतं प्रजाः ॥ ५२ ॥
 श्रुत्वातद्वचनं रामः स्वजनान्पर्यपृच्छत ।
 तेऽपि नत्वाब्रुवन् राममेवमेतन्न संशयः ॥ ५३ ॥
 ततो विसृज्य सचिवान्विजयं सुहृदस्तथा ।
 आहूय लक्ष्मणं रामो वचनं चेदमब्रवीत् ॥ ५४ ॥
 लोकापवादस्तु महान्सीतामाश्रित्य मेऽभवत् ।
 सीतां प्रातः समानीय वाल्मीकेराश्रमान्तिके ॥ ५५ ॥
 त्यक्त्वा शीघ्रं रथेन त्वं पुनरायाहि लक्ष्मण ।
 वक्ष्यसे यदि वा किञ्चित्तदा मां हतवानसि ॥ ५६ ॥
 इत्युक्त्वा लक्ष्मणो भीत्या प्रातरुत्थाय जानकीम् ।
 सुमन्त्रेण रथे कृत्वा जगाम सहसा वनम् ॥ ५७ ॥
 वाल्मीकेराश्रमस्यान्ते त्यक्त्वा सीतामुवाच सः ।
 लोकापवादभीत्या त्वां त्यक्तवान् राघवो वने ॥ ५८ ॥
 दोषो न कश्चिन्मे मातर्गच्छाश्रमपदं मुनेः ।
 इत्युक्त्वा लक्ष्मणः शीघ्रं गतवान् रामसन्निधिम् ॥ ५९ ॥
 सीतापि दुःखसन्तप्ता विललापातिमुग्धवत् ।

शिष्यैः श्रुत्वा च वाल्मीकिः सीतां ज्ञात्वा स दिव्यदृक् ॥ ६० ॥
 अर्घ्यादिभिः पूजयित्वा समाश्वास्य च जानकीम् ।
 ज्ञात्वा भविष्यं सकलामर्पयन्मुनियोषिताम् ॥ ६१ ॥
 तास्तां सम्पूजयन्ति स्म सीतां भक्त्या दिने दिने ।
 ज्ञात्वा परात्मनो लक्ष्मीं मुनिवाक्येन योषितः ।
 सेवा चक्रुः सदा तस्या विनयादिभिरादरात् ॥ ६२ ॥
 रामोऽपि सीतारहितः परात्मा विज्ञानदृक्केवल आदिदेवः ।
 सन्त्यज्य भोगानखिलान्विरक्तो मुनिव्रतोऽभून्मुनिसेविताङ्घ्रिः ॥ ६३ ॥
 इति श्रीमदध्यात्मरामायणे उमामहेश्वरसंवादे उत्तरकाण्डे
 चतुर्थः सर्गः ॥ ४ ॥

॥ अध्यात्मरामायणे उत्तरकाण्डम् ॥
 पञ्चम सर्गः ॥

श्रीमहादेव उवाच ।

ततो जगन्मङ्गलमङ्गलात्मना
 विधाय रामायणकीर्तिमुत्तमाम् ।
 चचार पूर्वाचरितं रघूत्तमो
 राजर्षिवर्यैरभिसेवितं यथा ॥ १ ॥
 सौमित्रिणा पृष्ट उदारबुद्धिना
 रामः कथाः प्राह पुरातनीः शुभाः ।
 राज्ञः प्रमत्तस्य नृगस्य शापतो
 द्विजस्य तिर्यक्त्वमथाह राघवः ॥ २ ॥
 कदाचिदेकान्त उपस्थितं प्रभुं
 रामं रमालालितपादपङ्कजम् ।
 सौमित्रिरासादितशुद्धभावनः
 प्रणम्य भक्त्या विनयान्वितोऽब्रवीत् ॥ ३ ॥
 त्वं शुद्धबोधोऽसि हि सर्वदेहिना-
 मात्मास्यधीशोऽसि निराकृतिः स्वयम् ।
 प्रतीयसे ज्ञानदृशां महामते
 पाबाब्जभृङ्गाहितसङ्गसङ्गिनाम् ॥ ४ ॥
 अहं प्रपन्नोऽस्मि पदाम्बुजं प्रभो
 भवापवर्गं तव योगिभावितम् ।
 यथाञ्जसाज्ञानमपारवारिधिं
 सुखं तरिष्यामि तथानुशाधि माम् ॥ ५ ॥

श्रुत्वाथ सौमित्रिवचोऽखिलं तदा
 प्राह प्रपन्नार्तिहरः प्रसन्नधीः ।
 विज्ञानमज्ञानतमःप्रशान्तये
 श्रुतिप्रपन्नं क्षितिपालभूषणः ॥ ६ ॥
 आदौ स्ववर्णाश्रमवर्णिताः क्रियाः
 कृत्वा समासादितशुद्धमानसः ।
 समाप्य तत्पूर्वमुपात्तसाधनः
 समाश्रयेत्सद्गुरुमात्मलब्धये ॥ ७ ॥
 क्रिया शरीरोद्भवहेतुरादृता
 प्रियाप्रियौ तौ भवतः सुराणिनः ।
 धर्मेतरौ तत्र पुनः शरीरकं
 पुनः क्रिया चक्रवदीर्यते भवः ॥ ८ ॥
 अज्ञानमेवास्य हि मूलकारणं
 तद्भयानमेवात्र विधौ विधीयते ।
 विद्यैव तन्नाशविधौ पटीयसी ।
 न कर्म तज्जं सविरोधमीरितम् ॥ ९ ॥
 नाज्ञानहानिर्न च रागसंक्षयो
 भवेत्ततः कर्म सदोषमुद्भवेत् ।
 ततः पुनः संसृतिरप्यवारिता
 तस्माद्बुधो ज्ञानविचारवान्भवेत् ॥ १० ॥
 ननु क्रिया वेदमुखेन चोदिता
 तथैव विद्या पुरुषार्थसाधनम् ।
 कर्तव्यता प्राणभृतः प्रचोदिता
 विद्यासहायत्वमुपैति सा पुनः ॥ ११ ॥
 कर्माकृतौ दोषमपि श्रुतिर्जगौ
 तस्मात्सदा कार्यमिदं मुमुक्षुणा ।
 ननु स्वतन्त्रा ध्रुवकार्यकारिणी
 विद्या न किञ्चिन्मनसाप्यपेक्षते ॥ १२ ॥
 न सत्यकार्योऽपि हि यद्वदध्वरः
 प्रकाङ्क्षतेऽन्यानपि कारकादिकान्
 तथैव विद्या विधितः प्रकाशितै-
 र्विशिष्यते कर्मभिरेव मुक्तये ॥ १३ ॥
 केचिद्वदन्तीति वितर्कवादिन-
 स्तदप्यसद्दृष्टविरोधकारणात्
 देहाभिमानादभिवर्धते क्रिया
 विद्या गताहङ्कृतितः प्रसिद्ध्यति ॥ १४ ॥

विशुद्धविज्ञानविरोचनाञ्चिता
 विद्यात्मवृत्तिश्चरमेति भण्यते ।
 उदेति कर्माखिलकारकादिभि-
 र्निहन्ति विद्याखिलकारकादिकम् ॥ १५ ॥
 तस्मात्त्यजेत्कार्यमशेषतः सुधी-
 र्विद्याविरोधान्न समुच्चयो भवेत् ।
 आत्मानुसन्धानपरायणः सदा
 निवृत्तसर्वेन्द्रियवृत्तिगोचरः ॥ १६ ॥
 यावच्छरीरादिषु माययात्मधी-
 स्तावद्विधेयो विधिवादकर्मणाम् ।
 नेतीति वाक्यैरखिलं निषिध्य त-
 ज्ञात्वा परात्मानमथ त्यजेत्क्रियाः ॥ १७ ॥
 यद परात्मात्मविभेदभेदकं
 विज्ञानमात्मन्यवभाति भास्वरम् ।
 तदैव माया प्रविलीयतेऽञ्जसा
 सकारका कारणमात्मसंसृते ॥ १८ ॥
 श्रुतिप्रमाणाभिविनाशिता च सा
 कथं भविष्यत्यपि कार्यकारिणी ।
 विज्ञानमात्रादमलाद्वितीयत-
 स्तस्मादविद्या न पुनर्भविष्यति ॥ १९ ॥
 यदि स्म नष्टा न पुनः प्रसूयते
 कर्ताहमस्येति मतिः कथं भवेत् ।
 तस्मात्स्वतन्त्रा न किमप्यपेक्षते
 विद्या विमोक्षाय विभाति केवला ॥ २० ॥
 सा तैत्तिरीयश्रुतिराह सादरं
 न्यासं प्रशस्ताखिलकर्मणां स्फुटम् ।
 एतावदित्याह च वाजिनां श्रुति-
 ज्ञानं विमोक्षाय न कर्म साधनम् ॥ २१ ॥
 विद्यासमत्वेन तु दर्शितस्त्वया
 क्रतुर्न दृष्टान्त उदाहृतः समः ।
 फलैः पृथक्त्वाद्बहुकारकैः क्रतुः
 संसाध्यते ज्ञानमतो विपर्ययम् ॥ २२ ॥
 सप्रत्यवायो ह्यहमित्यनात्मधी-
 रज्ञप्रसिद्धा न तु तत्त्वदर्शिनः ।
 तस्माद्बुधैस्त्याज्यमविक्रियात्मभि-
 र्विधानतः कर्म विधिप्रकाशितम् ॥ २३ ॥

श्रद्धान्वितस्तत्त्वमसीति वाक्यतो
 गुरोः प्रसादादपि शुद्धमानसः ।
 विज्ञाय चैकात्म्यमथात्मजीवयोः
 सुखी भवेन्मेरुरिवाप्रकम्पनः ॥ २४ ॥
 आदौ पदार्थावगतिर्हि कारणं
 वाक्यार्थविज्ञानविधौ विधानतः ।
 तत्त्वम्पदार्थो परमात्मजीवका-
 वसीति चैकात्म्यमथानयोर्भवेत् ॥ २५ ॥
 प्रत्यक्परोक्षादिविरोधमात्मनो-
 विहाय सङ्गृह्य तयोश्चिदात्मताम् ।
 संशोधितां लक्षणया च लक्षितां
 ज्ञात्वा स्वमात्मानमथाद्वयो भवेत् ॥ २६ ॥
 एकात्मकत्वाज्जहती न सम्भवे-
 त्त्था जहल्लक्षणता विरोधतः ।
 सोऽयम्पदार्थाविव भागलक्षणा
 युज्येत तत्त्वम्पदयोरदोषतः ॥ २७ ॥
 रसादिपञ्चीकृतभूतसम्भवं
 भोगालयं दुःखसुखादिकर्मणाम् ।
 शरीरमाद्यन्तवदादिकर्मजं
 मायामयं स्थूलमुपाधिमात्मनः ॥ २८ ॥
 सूक्ष्मं मनोबुद्धिदशेन्द्रियैर्युतं
 प्राणैरपञ्चीकृतभूतसम्भवम् ।
 भोक्तुः सुखादेरनुसाधनं भवे-
 च्छरीरमन्यद्विदुरात्मनो बुधाः ॥ २९ ॥
 अनाद्यनिर्वाच्यमपीह कारणं
 मायाप्रधानं तु परं शरीरकम् ।
 उपाधिभेदात्तु यतः पृथक् स्थितं
 स्वात्मानमात्मन्यवधारयेत्क्रमात् ॥ ३० ॥
 क्रोशेष्वयं तेषु तु तत्तदाकृति-
 विभाति सङ्गात्स्फटिकोपलो यथा ।
 असङ्गरूपोऽयमजो यतोऽद्वयो
 विज्ञायतेऽस्मिन्परितो विचारिते ॥ ३१ ॥
 बुद्धेस्त्रिधा वृत्तिरपीह दृश्यते
 स्वप्नादिभेदेन गुणत्रयात्मनः ।
 अन्योन्यतोऽस्मिन्व्यभिचारतो मृषा
 नित्ये परे ब्रह्मणि केवले शिवे ॥ ३२ ॥

देहेन्द्रियप्राणमनश्चिदात्मनां
 सङ्घादजस्रं परिवर्तते धियः ।
 वृत्तिस्तमोमूलतयाज्ञलक्षणा
 यावद्भवेत्तावदसौ भवोद्भवः ॥ ३३ ॥
 नेतिप्रमाणेन निराकृताखिलो
 हृदा समास्वादितचिद्धनामृतः ।
 त्यजेदशेषं जगदात्तसद्रसं
 पीत्वा यथाम्भः प्रजहाति तत्फलम् ॥ ३४ ॥
 कदाचिदात्मा न मृतो न जायते
 न क्षीयते नापि विवर्धतेऽनवः ।
 निरस्तसर्वातिशयः सुखात्मकः
 स्वयम्प्रभः सर्वगतोऽयमद्वयः ॥ ३५ ॥
 एवंविधे ज्ञानमये सुखात्मके
 कथं भवो दुःखमयः प्रतीयते ।
 अज्ञानतोऽध्यासवशात्प्रकाशते
 ज्ञाने विलीयेत विरोधतः क्षणात् ॥ ३६ ॥
 यदन्यदन्यत्र विभाव्यते भ्रमा-
 दध्यासमित्याहुरमुं विपश्चितः ।
 असर्पभूतेऽहिविभावनं यथा
 रज्ज्वादिके तद्वदपीश्वरे जगत् ॥ ३७ ॥
 विकल्पमायारहिते चिदात्मके-
 ऽहङ्कार एष प्रथमः प्रकल्पितः ।
 अध्यास एवात्मनि सर्वकारणे
 निरामये ब्रह्मणि केवले परे ॥ ३८ ॥
 इच्छादिरागादिसुखादिधर्मिकाः
 सदा धियः संसृतिहेतवः परे ।
 यस्मात्प्रसुप्तौ तदभावतः परः
 सुखस्वरूपेण विभाव्यते हि नः ॥ ३९ ॥
 अनाद्यविद्योद्भवबुद्धिबिम्बितो
 जीवः प्रकाशोऽयमितीर्यते चितः ।
 आत्मा धियः साक्षितया पृथक् स्थितो
 बुद्ध्यापरिच्छिन्नपरः स एव हि ॥ ४० ॥
 चिद्बिम्बसाक्ष्यात्मधियां प्रसङ्गत-
 स्त्वेकत्र वासादनलाक्तलोहवत् ।
 अन्योन्यमध्यासवशात्प्रतीयते
 जडाजडत्वं च चिदात्मचेतसोः ॥ ४१ ॥

गुरोः सकाशादपि वेदवाक्यतः ।
 सञ्जातविद्यानुभवो निरीक्ष्य तम् ।
 स्वात्मानमात्मस्थमुपाधिवर्जितं
 त्यजेदशेषं जडमात्मगोचरम् ॥ ४२ ॥
 प्रकाशरूपोऽहमजोऽहमद्वयो-
 ऽसकृद्विभातोऽहमतीव निर्मलः ।
 विशुद्ध विज्ञानघनो निरामयः
 सम्पूर्ण आनन्दमयोऽहमक्रियः ॥ ४३ ॥
 सदैव मुक्तोऽहमचिन्त्यशक्तिमान्-
 अतीन्द्रियज्ञानमविक्रियात्मकः ।
 अनन्तपारोऽहमहर्निशं बुधै-
 र्विभावितोऽहं हृदि वेदवादिभिः ॥ ४४ ॥
 एवं सदात्मानमखण्डितात्मना
 विचारमाणस्य विशुद्धभावना ।
 हन्यादविद्यामचिरेण कारकै
 रसायनं यद्वदुपासितं रुजः ॥ ४५ ॥
 विविक्त आसीन उपारतेन्द्रियो
 विनिर्जितात्मा विमलान्तराशयः ।
 विभावयेदेकमनन्यसाधनो
 विज्ञानदृक्केवल आत्मसंस्थितः ॥ ४६ ॥
 विश्वं यदेतत्परमात्मदर्शनं
 विलापयेदात्मनि सर्वकारणे ।
 पूर्णश्चिदानन्दमयोऽवतिष्ठते
 न वेद बाह्यं न च किञ्चिदान्तरम् ॥ ४७ ॥
 पूर्वं समाधेरखिलं विचिन्तये-
 दोङ्कारमात्रं सचराचरं जगत् ।
 तदेव वाच्यं प्रणवो हि वाचको
 विभाव्यतेऽज्ञानवशान्न बोधतः ॥ ४८ ॥
 अकारसंज्ञः पुरुषो हि विश्वको
 ह्युकारकस्तैजस ईर्यते क्रमात् ।
 प्राज्ञो मकारः परिपद्यतेऽखिलैः
 समाधिपूर्वं न तु तत्त्वतो भवेत् ॥ ४९ ॥
 विश्वं त्वकारं पुरुषं विलापये-
 दुकारमध्ये बहुधा व्यवस्थितम् ।
 ततो मकारे प्रविलाप्य तैजसं
 द्वितीयवर्णं प्रणवस्य चान्तिमे ॥ ५० ॥

मकारमप्यात्मनि चिद्घने परे
विलापयेद्प्राज्ञमपीह कारणम् ।
सोऽहं परं ब्रह्म सदा विमुक्तिम-
द्विज्ञानदृङ्मुक्त उपाधितोऽमलः ॥ ५१ ॥
एवं सदा जातपरात्मभावनः
स्वानन्दतुष्टः परिविस्मृताखिलः ।
आस्ते स नित्यात्मसुखप्रकाशकः
साक्षाद्विमुक्तोऽचलवारिसिन्धुवत् ॥ ५२ ॥
एवं सदाभ्यस्तसमाधियोगिनो
निवृत्तसर्वेन्द्रियगोचरस्य हि ।
विनिर्जिताशेषरिपोरहं सदा
दृश्यो भवेयं जितषड्गुणात्मनः ॥ ५३ ॥
ध्यात्वैवमात्मानमहर्निशं मुनि-
स्तिष्ठेत्सदा मुक्तसमस्तबन्धनः ।
प्रारब्धमश्नन्नभिमानवर्जितो
मय्येव सक्षात्प्रविलीयते ततः ॥ ५४ ॥
आदौ च मध्ये च तथैव चान्ततो
भवं विदित्वा भयशोककारणम् ।
हित्वा समस्तं विधिवादचोदितं
भजेत्स्वमात्मानमथाखिलात्मनाम् ॥ ५५ ॥
आत्मन्यभेदेन विभावयन्निदं
भवत्यभेदेन मयात्मना तदा ।
यथा जलं वारिनिधौ यथा पयः
क्षीरे वियद्व्योमन्यनिले यथानिलः ॥ ५६ ॥
इत्थं यदीक्षेत हि लोकसंस्थितो
जगन्मृषैवेति विभावयन्मुनिः ।
निराकृतत्वाच्छ्रुतियुक्तिमानतो
यथेन्दुभेदो दिशि दिग्भ्रमादयः ॥ ५७ ॥
यावन्न पश्येदखिलं मदात्मकं
तावन्मदाराधनतत्परो भवेत्
श्रद्धालुरत्यूर्जितभक्तिलक्षणो
यस्तस्य दृश्योऽहमहर्निशं हृदि ॥ ५८ ॥
रहस्यमेतच्छ्रुतिसारसङ्ग्रहं
मया विनिश्चित्य तवोदितं प्रिय ।
यस्त्वेतदालोचयतीह बुद्धिमान्
स मुच्यते पातकराशिभिः क्षणात् ॥ ५९ ॥

भ्रातर्यदीदं परिदृश्यते जग-
 न्मायैव सर्वं परिहृत्य चेतसा ।
 मद्भावनाभावितशुद्धमानसः
 सुखी भवानन्दमयो निरामयः ॥ ६० ॥
 यः सेवते मामगुणं गुणात्परं
 हृदा कदा वा यदि वा गुणात्मकम् ।
 सोऽहं स्वपादाञ्चितरेणुभिः स्पृशन्
 पुनाति लोकत्रितयं यथा रविः ॥ ६१ ॥
 विज्ञानमेतदखिलं श्रुतिसारमेकं
 वेदान्तवेद्यचरणेन मयैव गीतम् ।
 यः श्रद्धया परिपठेद् गुरुभक्तियुक्तो
 मद्रूपमेति यदि मद्बचनेषु भक्तिः ॥ ६२ ॥
 इति श्रीमदध्यात्मरामायणे उमामहेश्वरसंवादे उत्तरकाण्डे
 पञ्चमः सर्गः ॥ ५ ॥

॥ अध्यात्मरामायणे उत्तरकाण्डम् ॥
 षष्ठः सर्गः ॥

श्रीमहादेव उवाच ।
 एकदा मुनयः सर्वे यमुनातीरवासिनः ।
 आजगमू राघवं द्रष्टुं भयाल्लवणरक्षसः ॥ १ ॥
 कृत्वाग्रे तु मुनिश्रेष्ठं भार्गवं च्यवनं द्विजाः ।
 असङ्ख्याताः समायाता रामादभयकाङ्क्षिणः ॥ २ ॥
 तान्पूजयित्वा परया भक्त्या रघुकुलोत्तमः ।
 उवाच मधुरं वाक्यं हर्षयन्मुनिमण्डलम् ॥ ३ ॥
 करवाणि मुनिश्रेष्ठाः किमागमनकारणम् ।
 धन्योऽस्मि यदि यूयं मां प्रीत्या द्रष्टुमिहागताः ॥ ४ ॥
 दुष्करं चापि यत्कार्यं भवतां तत्करोम्यहम् ।
 आज्ञापयन्तु मां भृत्यं ब्राह्मणा दैवतं हि मे ॥ ५ ॥
 तच्छ्रुत्वा सहसा हृष्टश्च्यवनो वाक्यमब्रवीत् ।
 मधुनामा महादैत्यः पुरा कृतयुगे प्रभो ॥ ६ ॥
 आसीदतीव धर्मात्मा देवब्राह्मणपूजकः ।
 तस्य तुष्टो महादेवो ददौ शूलमनुत्तमम् ॥ ७ ॥
 प्राह चानेन यं हंसि स तु भस्मीभविष्यति ।
 रावणस्यानुजा भार्या तस्य कुम्भीनसी श्रुता ॥ ८ ॥
 तस्यां तु लवणो नाम राक्षसो भीमविक्रमः ।

आसीद्वरात्मा दुर्धर्षो देवब्राह्मणहिंसकः ॥ ९ ॥
 पीडितास्तेन राजेन्द्र वयं त्वां शरणं गताः ।
 तच्छ्रुत्वा राघवोऽप्याह मा भीर्वो मुनिपुङ्गवाः ॥ १० ॥
 लवणं नाशयिष्यामि गच्छन्तु विगतज्वराः ।
 इत्युक्त्वा प्राह रामोऽपि भ्रातृन् को वा हनिष्यति ॥ ११ ॥
 लवणं राक्षसं दद्यात् ब्राह्मणेभ्योऽभयं महत् ।
 तच्छ्रुत्वा प्राञ्जलिः प्राह भरतो राघवाय वै ॥ १२ ॥
 अहमेव हनिष्यामि देवाज्ञापय मां प्रभो ।
 ततो रामं नमस्कृत्य शत्रुघ्नो वाक्यमब्रवीत् ॥ १३ ॥
 लक्ष्मणेन महत्कार्यं कृतं राघवसंयुगे ।
 नन्दिग्रामे महाबुद्धिर्भरतो दुःखमन्वभूत् ॥ १४ ॥
 अहमेव गमिष्यामि लवणस्य वधाय च ।
 त्वत्प्रसादाद्रघुश्रेष्ठ हन्यां तं राक्षसं युधि ॥ १५ ॥
 तच्छ्रुत्वा स्वाङ्कमारोप्य शत्रुघ्नं शत्रुसूदनः ।
 प्राहाद्यैवाभिषेक्ष्यामि मथुराराज्यकारणात् ॥ १६ ॥
 आनाय्य च सुसम्भारैर्लक्ष्मणेनाभिषेचने ।
 अनिच्छन्तमपि स्नेहादभिषेकमकारयत् ॥ १७ ॥
 दत्त्वा तस्मै शरं दिव्यं रामः शत्रुघ्नमब्रवीत् ।
 अनेन जहि बाणेन लवणं लोककण्टकम् ॥ १८ ॥
 स तु सम्पूज्य तच्छूलं गेहे गच्छति काननम् ।
 भक्षणार्थं तु जन्तूनां नानाप्राणिवधाय च ॥ १९ ॥
 स तु नायाति सदनं यावद्वनचरो भवेत् ।
 तावदेव पुरद्वारि तिष्ठ त्वं धृतकार्मुकः ॥ २० ॥
 योत्स्यते स त्वया क्रुद्धस्तदा वध्यो भविष्यति ।
 तं हत्वा लवणं क्रूरं तद्वनं मधुसंज्ञितम् ॥ २१ ॥
 निवेश्य नगरं तत्र तिष्ठ त्वं मेऽनुशासनात् ।
 अश्वानां पञ्चसाहस्रं रथानां च तदर्धकम् ॥ २२ ॥
 गजानां षट् शतानीह पत्तीनामयुतत्रयम् ।
 आगमिष्यति पश्चात्त्वमग्रे साधय राक्षसम् ॥ २३ ॥
 इत्युक्त्वा मूर्ध्निवघ्नाय प्रेषयामास राघवः ।
 शत्रुघ्नं मुनिभिः सार्धमाशीर्भिरभिनन्द्य च ॥ २४ ॥
 शत्रुघ्नोऽपि तथा चक्रे यथा रामेण चोदितः ।
 हत्वा मधुसुतं युद्धे मथुरामकरोत्पुरीम् ॥ २५ ॥
 स्फीतां जनपदां चक्रे मथुरां दानमानतः ।
 सीतापि सुषुवे पुत्रौ द्वौ वाल्मीकेरथाश्रमे ॥ २६ ॥
 मुनिस्तयोर्नाम चक्रे कुशो ज्येष्ठोऽनुजो लवः ।

क्रमेण विद्यासम्पन्नौ सीतापुत्रौ बभूवतुः ॥ २७ ॥
 उपनीतौ च मुनिना वेदाध्ययनतत्परौ ।
 कृत्स्नं रामायणं प्राह काव्यं बालकयोर्मुनिः ॥ २८ ॥
 शङ्करेण पुरा प्रोक्तं पार्वत्यै पुरहारिणा ।
 वेदोपबृंहनार्थाय तावग्राहयत प्रभुः ॥ २९ ॥
 कुमारौ स्वरसम्पन्नौ सुन्दरावश्विनाविव ।
 तन्त्रीतालसमायुक्तौ गायन्तौ चेरतुर्वने ॥ ३० ॥
 तत्र तत्र मुनीनां तौ समाजे सुररूपिणौ ।
 गायन्तावभितो दृष्ट्वा विस्मिता मुनयोऽब्रुवन् ॥ ३१ ॥
 गन्धर्वेष्विव किन्नरेषु भुवि वा देवेषु देवालये
 पातालेष्वथवा चतुर्मुखगृहे लोकेषु सर्वेषु च ।
 अस्माभिश्चिरजीविभिश्चिरतरं दृष्ट्वा दिशः सर्वतो
 नाज्ञायीदृशगीतवाद्यगरिमा नादर्शि नाश्रावि च ॥ ३२ ॥
 एवं स्तुवद्भिर्भरखिलैर्मुनिभिः प्रतिवासरम् ।
 आसाते सुखमेकान्ते वाल्मीकेराश्रमे चिरम् ॥ ३३ ॥
 अथ रामेऽश्वमेधादींश्चकार बहुदक्षिणान् ।
 यज्ञान् स्वर्णमयीं सीतां विधाय विपुलद्युतिः ॥ ३४ ॥
 तस्मिन्विताने ऋषयः सर्वे राजर्षयस्तथा ।
 ब्राह्मणाः क्षत्रिया वैश्याः समाजग्मुर्दिदृक्षवः ॥ ३५ ॥
 वाल्मीकिरपि सङ्गृह्य गायन्तौ तौ कुशीलवौ ।
 जगाम ऋषिवाटस्य समीपं मुनिपुङ्गवः ॥ ३६ ॥
 तत्रैकान्ते स्थितं शान्तं समाधिविरमे मुनिम् ।
 कुशः पप्रच्छ वाल्मीकिं ज्ञानशास्त्रं कथान्तरे ॥ ३७ ॥
 भगवञ्छ्रोतुमिच्छामि सङ्क्षेपाद्भवतोऽखिलम् ।
 देहिनः संसृतिर्बन्धः कथमुत्पद्यते दृढः ॥ ३८ ॥
 कथं विमुच्यते देही दृढबन्धाद्भवाभिधात् ।
 वक्तुमर्हसि सर्वज्ञ मह्यं शिष्याय ते मुने ॥ ३९ ॥
 वाल्मीकिरुवाच ।
 शृणु वक्ष्यामि ते सर्वं सङ्क्षेपाद्बन्धमोक्षयोः ।
 स्वरूपं साधनं चापि मत्तः श्रुत्वा यथोदितम् ॥ ४० ॥
 तथैवाचर भद्रं ते जीवन्मुक्तो भविष्यसि ।
 देह एव महागेहमदेहस्य चिदात्मनः ॥ ४१ ॥
 तस्याहङ्कार एवास्मिन्मन्त्री तेनैव कल्पितः ।
 देहगेहाभिमानं स्वं समारोप्य चिदात्मनि ॥ ४२ ॥
 तेन तादात्म्यमापन्नः स्वचेष्टितमशेषतः ।
 विदधाति चिदानन्दे तद्वासितवपुः स्वयम् ॥ ४३ ॥

तेन सङ्कल्पितो देही सङ्कल्पनिगडावृतः ।
 पुत्रदारगृहादीनि सङ्कल्पयति चानिशम् ॥ ४४ ॥
 सङ्कल्पयन्स्वयं देही परिशोचति सर्वदा ।
 त्रयस्तस्याहमो देहा अधमोत्तममध्यमाः ॥ ४५ ॥
 तमः सत्त्वरजः संज्ञा जगतः कारणं स्थितेः ।
 तमोरूपाद्धि सङ्कल्पान्नित्यं तामसचेष्टया ॥ ४६ ॥
 अत्यन्तं तामसो भूत्वा कृमिकीटत्वमाप्नुयात् ।
 सत्त्वरूपो हि सङ्कल्पो धर्मज्ञानपरायणः ॥ ४७ ॥
 अदूरमोक्षसाम्राज्यः सुखरूपो हि तिष्ठति ।
 रजोरूपो हि सङ्कल्पो लोके स व्यवहारवान् ॥ ४८ ॥
 परितिष्ठति संसारे पुत्रदारानुरञ्जितः ।
 त्रिविधं तु परित्यज्य रूपमेतन्महामते ॥ ४९ ॥
 सङ्कल्पं परमाप्नोति पदमात्मपरिक्षये ।
 दृष्टीः सर्वाः परित्यज्य नियम्य मनसा मनः ॥ ५० ॥
 सबाह्याभ्यन्तरार्थस्य सङ्कल्पस्य क्षयं कुरु ।
 यदि वर्षसहस्राणि तपश्चरसि दारुणम् ॥ ५१ ॥
 पातालस्थस्य भूस्थस्य स्वर्गस्थस्यापि तेऽनघ ।
 नान्यः कश्चिदुपायोऽस्ति सङ्कल्पोपशमादृते ॥ ५२ ॥
 अनाबाधेऽविकारे स्वे सुखे परमपावने ।
 सङ्कल्पोपशमे यत्नं पौरुषेण परं कुरु ॥ ५३ ॥
 सङ्कल्पतन्तौ निखिला भावाः प्रोताः किलानघ ।
 छिन्ने तन्तौ न जानीमः क्वयान्ति विभवाः पराः ॥ ५४ ॥
 निःसङ्कल्पो यथाप्राप्तव्यवहारपरो भव ।
 क्षये सङ्कल्पजालस्य जीवो ब्रह्मत्वमाप्नुयात् ॥ ५५ ॥
 अधिगतपरमार्थतामुपेत्य प्रसभमपास्य विकल्पजालमुच्चैः ।
 अधिगमय पदं तदद्वितीयं विततसुखाय सुषुप्तचित्तवृत्तिः ॥ ५६ ॥
 इति श्रीमदध्यात्मरामायणे उमामहेश्वरसंवादे उत्तरकाण्डे षष्ठः
 सर्गः ॥ ६ ॥

॥ अध्यात्मरामायणे उत्तरकाण्डम् ॥

सप्तम सर्गः ॥

श्रीमहादेव उवाच ।

वाल्मीकिना बोधितोऽसौ कुशः सद्योगतभ्रमः ।

अन्तर्मुक्तो बहिः सर्वमनुकुर्वन्श्चकार सः ॥ १ ॥

वाल्मीकिरपि तौ प्राह सीतापुत्रौ महाधियौ ।
 तत्र तत्र च गायन्तौ पुरे वीथिषु सर्वतः ॥ २ ॥
 रामस्याग्रे प्रगायेतं शुश्रूषुर्यदि राघवः ।
 न ग्राह्यं वै युवाभ्यां तद्यदि किञ्चित्प्रदास्यति ॥ ३ ॥
 इति तौ चोदितौ तत्र गायमानौ विचेरतुः ।
 यथोक्तमृषिणा पूर्वं तत्र तत्राभ्यगायताम् ॥ ४ ॥
 तां स शुश्राव काकुत्स्थः पूर्वचर्यां ततस्ततः ।
 अपूर्वपाठजातिं च गेयेन समभिप्लुताम् ॥ ५ ॥
 बालयोः राघवः श्रुत्वा कौतूहलमुपेयिवान् ।
 अथ कर्मान्तरे राजा समाहूय महामुनीन् ॥ ६ ॥
 राज्ञश्चैव नरव्याघ्रः पण्डिताञ्चैव नैगमान् ।
 पौराणिकान् शब्दविदो ये च वृद्धा द्विजातयः ॥ ७ ॥
 एतान्सर्वान्समाहूय गायकौ समवेशयत् ।
 ते सर्वे हृष्टमनसो राजानो ब्राह्मणादयः ॥ ८ ॥
 रामं तौ दारकौ दृष्ट्वा विस्मिताः ह्यनिमेषणाः ।
 अवोचन् सर्व एवैते परस्परमथागताः ॥ ९ ॥
 इमौ रामस्य सदृशौ बिम्बादिबिम्बमिवोदितौ ।
 जटिलौ यदि न स्यातां न च वल्कलधारिणौ ॥ १० ॥
 विशेषं नाधिगच्छामो राघवस्यानयोस्तदा ।
 एवं संवदतां तेषां विस्मितानां परस्परम् ॥ ११ ॥
 उपचक्रमतुर्गातुं तावुभौ मुनिदारकौ ।
 ततः प्रवृत्तं मधुरं गान्धर्वमतिमानुषम् ॥ १२ ॥
 श्रुत्वा तन्मधुरं गीतमपराह्णे रघूत्तमः ।
 उवाच भरतं चाभ्यां दीयतामयुतं वसु ॥ १३ ॥
 दीयमानं सुवर्णं तु न तज्जगृहतुस्तदा ।
 किमनेन सुवर्णेन राजन्नो वन्यभोजनौ ॥ १४ ॥
 इति स्तन्यज्य सन्दत्तं जग्मतुर्मुनिसन्निधिम् ।
 एवं श्रुत्वा तु चरितं रामः स्वस्यैव विस्मितः ॥ १५ ॥
 ज्ञात्वा सीताकुमारौ तौ शत्रुघ्नं चेदमब्रवीत् ।
 हनूमन्तं सुषेणं च विभीषणमथाङ्गदम् ॥ १६ ॥
 भगवन्तं महात्मानं वाल्मीकिं मुनिसत्तमम् ।
 आनयध्वं मुनिवरं ससीतं देवसम्मितम् ॥ १७ ॥
 अस्यास्तु पर्षदो मध्ये प्रत्ययं जनकात्मजा ।
 करोतु शपथं सर्वे जानन्तु गतकल्मषाम् ॥ १८ ॥
 सीतां तद्वचनं श्रुत्वा गताः सर्वेऽतिविस्मिताः ।
 ऊचुर्यथोक्तं रामेण वाल्मीकिं रामपार्षदाः ॥ १९ ॥

रामस्य हृद्गतं सर्वं ज्ञात्वा वाल्मीकिरब्रवीत् ।
 श्वः करिष्यति वै सीता शपथं जनसंसदि ॥ २० ॥
 योषितां परमं दैवं पतिरेव न संशयः ।
 तच्छ्रुत्वा सहसा गत्वा सर्वे प्रोचुर्मुनेर्वचः ॥ २१ ॥
 राघवस्यापि रामोऽपि श्रुत्वा मुनिवचस्तथा ।
 राजानो मुनयः सर्वे श्रृणुध्वमिति चाब्रवीत् ॥ २२ ॥
 सीतायां शपथं लोका विजानन्तु सुभाशुभम् ।
 इत्युक्ता राघवेणाथ लोकाः सर्वे दिदृक्षवः ॥ २३ ॥
 ब्रह्मणाः क्षत्रिया वैश्याः शूद्राश्चैव महर्षयः ।
 वानराश्च समाजग्मुः कौतूहलसमन्विताः ॥ २४ ॥
 ततो मुनिवरस्तूर्णं ससीतः समुपागमत् ।
 अग्रतस्तमृषिं कृत्वायान्ती किञ्चिदवाङ्मुखी ॥ २५ ॥
 कृताञ्जलिर्बाष्पकण्ठा सीता यज्ञं विवेश तम् ।
 दृष्ट्वा लक्ष्मीमिवायान्तीं ब्रह्माणमनुयायिनीम् ॥ २६ ॥
 वाल्मीकेः पृष्ठतः सीतां साधुवादो महानभूत् ।
 तदा मध्ये जनौघस्य प्रविश्य मुनिपुङ्गवः ॥ २७ ॥
 सीतासहायो वाल्मीकिरिति प्राह च राघवम् ।
 इयं दाशरथे सीता सुव्रता धर्मचारिणी ॥ २८ ॥
 अपाप ते पुरा त्यक्ता ममाश्रमसमीपतः ।
 लोकापवादभीतेन त्वया राम महावने ॥ २९ ॥
 प्रत्ययं दास्यते सीता तदनुज्ञातुमर्हसि ।
 इमौ तु सीतातनयाविमौ यमलजातकौ ॥ ३० ॥
 सुतौ तु तव दुर्धर्षौ तथ्यमेतद्ब्रवीमि ते ।
 प्रचेतसोऽहं दशमः पुत्रो रघुकुलोद्बह ॥ ३१ ॥
 अनृतं न स्मराम्युक्तं तथेमौ तव पुत्रकौ ।
 बहून्वर्षगणान् सम्यक् तपश्चर्या मया कृता ॥ ३२ ॥
 नोपाशनीयां फलं तस्या दुष्टेयं यदि मैथिली ।
 वाल्मीकिनैवमुक्तस्तु राघवः प्रत्यभाषत ॥ ३३ ॥
 एवमेतन्महाप्राज्ञ यथा वदसि सुव्रत ।
 प्रत्ययो जनितो मह्यं तव वाक्यैरकिल्बिषैः ॥ ३४ ॥
 लङ्कायामपि दत्तो मे वैदेह्या प्रत्ययो महान् ।
 देवानां पुरतस्तेन मन्दिरे सम्प्रवेशिता ॥ ३५ ॥
 सेयं लोकभयाद्ब्रह्मन्नपापापि सती पुरा ।
 सीता मया परित्यक्ता भवांस्तत्क्षन्तुमर्हति ॥ ३६ ॥
 ममैव जातौ जानामि पुत्रावेतौ कुशीलवौ ।
 शुद्धायां जगतीमध्ये सीतायां प्रीतिरस्तु मे ॥ ३७ ॥

देवाः सर्वे परिज्ञाय रामाभिप्रायमुत्सुकाः ।
 ब्रह्माणमग्रतः कृत्वा समाजग्मुः सहस्रशः ॥ ३८ ॥
 प्रजाः समागमन्हृष्टाः सीता कौशेयवासिनी ।
 उदङ्मुखी ह्यधोदृष्टिः प्राञ्जलिर्वाक्यमब्रवीत् ॥ ३९ ॥
 रामादन्यं यथाहं वै मनसापि न चिन्तये ।
 तथा मे धरणी देवी विवरं दातुमर्हति ॥ ४० ॥
 तथा शपन्त्याः सीतायाः प्रादुरासीन्महाद्भुतम् ।
 भूतलाद्विव्यमत्यर्थं सिंहासनमनुत्तमम् ॥ ४१ ॥
 नागेन्द्रैर्भ्रियमाणं च दिव्यदेहै रविप्रभम् ।
 भूदेवी जानकीं दोभ्यां गृहीत्वा स्नेहसंयुता ॥ ४२ ॥
 स्वागतं तामुवाचैनामासने संन्यवेशयत् ।
 सिंहासनस्थां वैदेहीं प्रविशन्तीं रसातलम् ॥ ४३ ॥
 निरन्तरा पुष्पवृष्टिर्दिव्या सीतामवाकिरत् ।
 साधुवादश्च सुमहान् देवानां परमाद्भुतः ॥ ४४ ॥
 ऊचुश्च बहुधा वाचो ह्यन्तरिक्षगताः सुराः ।
 अन्तरिक्षे च भूमौ च सर्वे स्थावरजङ्गमाः ॥ ४५ ॥
 वानराश्च महकायाः सीताशपथकारणात् ।
 केचिच्चिन्तापरास्तस्य केचिद्ध्यानपरायणाः ॥ ४६ ॥
 केचिद्रामं निरीक्षन्तः केचित्सीतामचेतसः ।
 मुहूर्तमात्रं तत्सर्वं तूष्णीभूतमचेतनम् ॥ ४७ ॥
 सीताप्रवेशनं दृष्ट्वा सर्वं सम्मोहितं जगत् ।
 रामस्तु सर्वं ज्ञात्वैव भविष्यत्कार्यगौरवम् ॥ ४८ ॥
 अजानन्निव दुःखेन शुशोच जनकात्मजाम् ।
 ब्रह्मणा ऋषिभिः सार्धं बोधितो रघुनन्दनः ॥ ४९ ॥
 प्रतिबद्ध इव स्वप्नाच्चकारानन्तराः क्रियाः ।
 विससर्ज ऋषीन् सर्वानृत्विजो ये समागताः ॥ ५० ॥
 तान् सर्वान् धनरत्नाद्यैस्तोषयामास भूरिशः ।
 उपादाय कुमारौ तावयोध्यामगमत्प्रभुः ॥ ५१ ॥
 तदादि निःस्पृहो रामः सर्वभोगेषु सर्वदा ।
 आत्मचिन्तापरो नित्यमेकान्ते समुपस्थितः ॥ ५२ ॥
 एकान्ते ध्याननिरते एकदा राघवे सति ।
 ज्ञात्वा नारायणं साक्षात्कौसल्या प्रियवादिनी ॥ ५३ ॥
 भक्त्यागत्य प्रसन्नं तं प्रणता प्राह हृष्टधीः ।
 राम त्वं जगतामादिरादिमध्यान्तवर्जितः ॥ ५४ ॥
 परमात्मा परानन्दः पूर्णः पुरुष ईश्वरः ।
 जातोऽसि मे गर्भगृहे मम पुण्यातिरेकतः ॥ ५५ ॥

अवसाने ममाप्यद्य समयोऽभूद्रघुत्तम ।
 नाद्याप्यबोधजः कृत्स्नो भवबन्धो निवर्तते ॥ ५६ ॥
 इदानीमपि मे ज्ञानं भवबन्धनिवर्तकम् ।
 यथा सङ्क्षेपतो भूयात्तथा बोधय मां विभो ॥ ५७ ॥
 निर्वेदवादिनीमेवं मातरं मातृवत्सलः ।
 दयालुः प्राह धर्मात्मा जराजर्जरितां शुभाम् ॥ ५८ ॥
 मार्गास्त्रयो मया प्रोक्ताः पुरा मोक्षाप्तिसाधकाः ।
 कर्मयोगो ज्ञानयोगो भक्तियोगश्च शाश्वतः ॥ ५९ ॥
 भक्तिर्विभिद्यते मातस्त्रिविधा गुणभेदतः ।
 स्वभावो यस्य यस्तेन तस्य भक्तिर्विभिद्यते ॥ ६० ॥
 यस्तु हिंसां समुद्दिश्य दम्भं मात्सर्यमेव वा ।
 भेददृष्टिश्च संरम्भी भक्तो मे तामसः स्मृतः ॥ ६१ ॥
 फलाभिसन्धिर्भोगार्थी धनकामो यशस्तथा ।
 अर्चादौ भेदबुद्ध्या मां पूजयेत्स तु राजसः ॥ ६२ ॥
 परस्मिन्नर्पितं यस्तु कर्म निर्हरणाय वा ।
 कर्तव्यमिति वा कुर्याद्भेदबुद्ध्या स सात्त्विकः ॥ ६३ ॥
 मद्गुणाश्रयणादेव मय्यनन्तगुणालये ।
 अविच्छिन्न मनोवृत्तिर्यथा गङ्गाम्बुनोऽम्बुधौ ॥ ६४ ॥
 तदेव भक्तियोगस्य लक्षणं निर्गुणस्य हि ।
 अहैतुक्यव्यवहिता या भक्तिर्मयि जायते ॥ ६५ ॥
 सा मे सालोक्यसामीप्यसार्ष्टिसायुज्यमेव वा ।
 ददात्यपि न गृह्णन्ति भक्ता मत्सेवनं विना ॥ ६६ ॥
 स एवात्यन्तिको योगो भक्तिमार्गस्य भामिनि ।
 मद्भावं प्राप्नुयात्तेन अतिक्रम्य गुणत्रयम् ॥ ६७ ॥
 महता कामहीनेन स्वधर्माचरणेन च ।
 कर्मयोगेन शस्तेन वर्जितेन विहिंसनात् ॥ ६८ ॥
 मद्दर्शनस्तुतिमहापूजाभिः स्मृतिवन्दनैः ।
 भूतेषु मद्भावनया सङ्गेनासत्यवर्जनैः ॥ ६९ ॥
 बहुमानेन महतां दुःखिनामनुकम्पया ।
 स्वसमानेषु मैत्र्या च यमादीनां निषेवया ॥ ७० ॥
 वेदान्तवाक्यश्रवणान्मम नामानुकिर्तनात् ।
 सत्सङ्गेनार्जवेनैव ह्यहमः परिवर्जनात् ॥ ७१ ॥
 काङ्क्षया मम धर्मस्य परिशुद्धान्तरो जनः ।
 मद्गुणश्रवणादेव याति मामञ्जसा जनः ॥ ७२ ॥
 यथा वायुवशाद्गन्धः स्वाश्रयाद्घ्राणमाविशेत् ।
 योगाभ्यासरतं चित्तमेवमात्मानमाविशेत् ॥ ७३ ॥

सर्वेषु प्राणिजातेषु ह्यहमात्मा व्यवस्थितः ।
 तमज्ञात्वा विमूढात्मा कुरुते केवलं बहिः ॥ ७४ ॥
 क्रियोत्पन्नैर्नैकभेदैर्द्रव्यैर्मे नाम्ब तोषणम् ।
 भूतावमानिनार्चयामर्चितोऽहं न पूजितः ॥ ७५ ॥
 तावन्मामर्चयेद्देवं प्रतिमादौ स्वकर्मभिः ।
 यावत्सर्वेषु भूतेषु स्थितं चात्मनि न स्मरेत् ॥ ७६ ॥
 यस्तु भेदं प्रकुरुते स्वात्मनश्च परस्य च ।
 भिन्नदृष्टेर्भयं मृत्युस्तस्य कुर्यान्न संशयः ॥ ७७ ॥
 मामतः सर्वभूतेषु परिच्छिन्नेषु संस्थितम् ।
 एकं ज्ञानेन मानेन मैत्र्या चार्चेदभिन्नधीः ॥ ७८ ॥
 चेतसैवानिशं सर्वभूतानि प्रणमेत्सुधीः ।
 ज्ञात्वा मां चेतनं शुद्धं जीवरूपेण संस्थितम् ॥ ७९ ॥
 तस्मात्कदाचिन्नेक्षेत भेदमीश्वरजीवयोः ।
 भक्तियोगो ज्ञानयोगो मया मातरुदीरितः ॥ ८० ॥
 आलम्ब्यैकतरं वापि पुरुषः शुभमृच्छति ।
 ततो मां भक्तियोगेन मातः सर्वहृदि स्थितम् ॥ ८१ ॥
 पुत्ररूपेण वा नित्यं स्मृत्वा शान्तिमवाप्स्यसि ।
 श्रुत्वा रामस्य वचनं कौसल्यानन्दसंयुता ॥ ८२ ॥
 रामं सदा हृदि ध्यात्वा छित्त्वा संसारबन्धनम् ।
 अतिक्रम्य गतीस्तिस्त्रोऽप्यवाप परमां गतिम् ॥ ८३ ॥
 कैकेयी चापि योगं रघुपतिगदितं पूर्वमेवाधिगम्य
 श्रद्धाभक्तिप्रशान्ता हृदि रघुतिलकं भावयन्ती गतासुः ।
 गत्वा स्वर्गं स्फुरन्ती दशरथसहिता मोदमानावतस्थे
 माता श्रीलक्ष्मणस्याप्यतिविमलमतिः प्राप भर्तुः समीपम् ॥ ८४ ॥
 इति श्रीमदध्यात्मरामायणे उमामहेश्वरसंवादे उत्तरकाण्डे सप्तमः
 सर्गः ॥ ७ ॥

॥ अध्यात्मरामायणे उत्तरकाण्डम् ॥

अष्टम सर्गः ॥

श्रीमहादेव उवाच ।

अथ काले गते कस्मिन् भरतो भीमविक्रमः ।
 युधाजिता मातुलेन ह्याहूतोऽगात्ससैनिकः ॥ १ ॥
 रामाज्ञया गतस्तत्र हत्वा गन्धर्वनायकान् ।
 तिस्रः कोटीः पुरे द्वे तु निवेश्य रघुनन्दनः ॥ २ ॥

पुष्करं पुष्करावत्यां तक्षं तक्षशिलाह्वये ।
 अभिषिच्य सुतौ तत्र धनधान्यसुहृद्वृतौ ॥ ३ ॥
 पुनरागत्य भरतो रामसेवापरोऽभवत् ।
 ततः प्रीतो रघुश्रेष्ठो लक्ष्मणं प्राह सादरम् ॥ ४ ॥
 उभौ कुमारौ सौमित्रे गृहीत्वा पश्चिमां दिशम् ।
 तत्र भिल्लान्विनिर्जित्य दुष्टान् सर्वापकारिणः ॥ ५ ॥
 अङ्गदश्चित्रकेतुश्च महासत्त्वपराक्रमौ ।
 द्वयोर्द्वे नगरे कृत्वा गजाश्चधनरत्नकैः ॥ ६ ॥
 अभिषिच्य सुतौ तत्र शीघ्रमागच्छ मां पुनः ।
 रामस्याज्ञां पुरस्कृत्य गजाश्चबलवाहनः ॥ ७ ॥
 गत्वा हत्वा रिपून् सर्वान् स्थापयित्वा कुमारकौ ।
 सौमित्रिः पुनरागत्य रामसेवापरोऽभवत् ॥ ८ ॥
 ततस्तु काले महति प्रयाते रामं सदा धर्मपथे स्थितं हरिम् ।
 द्रष्टुं समागादृषिवेषधारी कालस्ततो लक्ष्मणमित्युवाच ॥ ९ ॥
 निवेदयस्वातिबलस्य दूतं मां द्रष्टुकामं पुरुषोत्तमाय ।
 रामाय विज्ञापनमस्ति तस्य महर्षिमुख्यस्य चिराय धीमन् ॥ १० ॥
 तस्य तद्वचनं श्रुत्वा सौमित्रिस्त्वरयान्वितः ।
 आचचक्षेऽथ रामाय स सम्प्राप्तं तपोधनम् ॥ ११ ॥
 एवं ब्रुवन्तं प्रोवाच लक्ष्मणं राघवो वचः ।
 शीघ्रं प्रवेश्यतां तात मुनिः सत्कारपूर्वकम् ॥ १२ ॥
 लक्ष्मणस्तु तथेत्युक्त्वा प्रावेशयत तापसम् ।
 स्वतेजसा ज्वलन्तं तं घृतसिक्तं यथानलम् ॥ १३ ॥
 सोऽभिगम्य रघुश्रेष्ठं दीप्यमानः स्वतेजसा ।
 मुनिर्मधुरवाक्येन वर्धस्वेत्याह राघवम् ॥ १४ ॥
 तस्मै स मुनये रामः पूजां कृत्वा यथाविधि ।
 पृष्टवानामयव्यग्रो रामः पृष्टोऽथ तेन सः ॥ १५ ॥
 दिव्यासने समासीनो रामः प्रोवाच तापसम् ।
 यदर्थमागतोऽसि त्वमिह तत्प्रापयस्व मे ॥ १६ ॥
 वाक्येन चोदितस्तेन रामेणाह मुनिर्वचः ।
 द्वन्द्वमेव प्रयोक्तव्यमनालक्ष्यं तु तद्वचः ॥ १७ ॥
 नान्येन चैतच्छ्रोतव्यं नाख्यातव्यं च कस्यचित् ।
 शृणुयाद्वा निरीक्षेद्वा यः स वध्यस्त्वया प्रभो ॥ १८ ॥
 तथेति च प्रतिज्ञाय रामो लक्ष्मणमब्रवीत् ।
 तिष्ठ त्वं द्वारि सौमित्रे नायात्वत्र जनो रहः ॥ १९ ॥
 यथा गच्छति को वापि स वध्यो मे न संशयः ।
 ततः प्राह मुनिं रामो येन वा त्वं विसर्जितः ॥ २० ॥

यत्ते मनीषितं वाक्यं तद्वदस्व ममाग्रतः ।
 ततः प्राह मुनिर्वाक्यं शृणु राम यथातथम् ॥ २१ ॥
 ब्रह्मणा प्रेषितोऽस्मीश कार्यार्थं तेऽन्तिकं प्रभो ।
 अहं हि पूर्वजो देव तव पुत्रः परन्तप ॥ २२ ॥
 मायासङ्गमजो वीर कालः सर्वहरः स्मृतः ।
 ब्रह्मा त्वामाह भगवान् सर्वदेवर्षिपूजितः ॥ २३ ॥
 रक्षितुं स्वर्गलोकस्य समयस्ते महामते ।
 पुरा त्वमेक एवासीर्लोकान् संहृत्य मायया ॥ २४ ॥
 भार्यया सहितस्त्वं मामादौ पुत्रमजीजनः ।
 तथा भोगवतं नागमनन्तमुदकेशयम् ॥ २५ ॥
 मायया जनयित्वा त्वं द्वौ ससत्त्वौ महाबलौ ।
 मधुकैटभकौ दैत्यौ हत्वा मेदोऽस्थिसञ्चयम् ॥ २६ ॥
 इमां पर्वतसम्बद्धां मेदिनीं पुरुषर्षभ ।
 पद्मे दिव्यार्कसङ्काशे नाभ्यामुत्पाद्य मामपि ॥ २७ ॥
 मां विधाय प्रजाध्यक्षं मयि सर्वं न्यवेदयत् ।
 सोऽहं संयुक्तसम्भारस्त्वामवोचं जगत्पते ॥ २८ ॥
 रक्षां विधत्स्व भूतेभ्यो ये मे वीर्यापहारिणः ।
 ततस्त्वं कश्यपाज्जातो विष्णुर्वामनरूपधृक् ॥ २९ ॥
 हृतवानसि भूभारं वधाद्रक्षोगणस्य च ।
 सर्वासूत्सार्यमाणासु प्रजासु धरणीधर ॥ ३० ॥
 रावणस्य वधाकाङ्क्षी मर्त्यलोकमुपागतः ।
 दशवर्षसहस्राणि दशवर्षशतानि च ॥ ३१ ॥
 कृत्वा वासस्य समयं त्रिदशेष्वात्मनः पुरा ।
 स ते मनोरथः पूर्णः पूर्णं चायुषि ते नृषु ॥ ३२ ॥
 कालस्तापसरूपेण त्वत्समीपमुपागमत् ।
 ततो भूयश्च ते बुद्धिर्यदि राज्यमुपासितुम् ॥ ३३ ॥
 तत्तथा भव भद्रं ते एवमाह पितामहः ।
 यदि ते गमने बुद्धिर्देवलोकं जितेन्द्रिय ॥ ३४ ॥
 सनाथा विष्णुना देवा भजन्तु विगतज्वराः ।
 चतुर्मुखस्य तद्वाक्यं श्रुत्वा कालेन भाषितम् ॥ ३५ ॥
 हसन् रामस्तदा वाक्यं कृत्स्नस्यान्तकमब्रवीत् ।
 श्रुतं तव वचो मेऽद्य ममापीष्टतरं तु तत् ॥ ३६ ॥
 सन्तोषः परमो ज्ञेयस्त्वदागमनकारणात् ।
 त्रयाणामपि लोकानां कार्यार्थं मम सम्भवः ॥ ३७ ॥
 भद्रं तेऽस्त्वागमिष्यामि यत एवाहमागतः ।
 मनोरथस्तु सम्प्राप्तो न मेऽत्रास्ति विचारणा ॥ ३८ ॥

मत्सेवकानां देवानां सर्वकार्येषु वै मया ।
 स्थातव्यं मायया पुत्र यथा चाह प्रजापतिः ॥ ३९ ॥
 एवं तयोः कथयतोर्दुर्वासा मुनिरभ्यगात् ।
 राजद्वारं राघवस्य दर्शनापेक्षया द्रुतम् ॥ ४० ॥
 मुनिर्लक्ष्मणमासाद्य दुर्वासा वाक्यमब्रवीत् ।
 शीघ्रं दर्शय रामं मे कार्यं मेऽत्यन्तमाहितम् ॥ ४१ ॥
 तच्छ्रुत्वा प्राह सौमित्रिर्मुनिं ज्वलनतेजसम् ।
 रामेण कार्यं किं तेऽद्य किं तेऽभीष्टं करोम्यहम् ॥ ४२ ॥
 राजा कार्यान्तरे व्यग्रो मुहूर्तं सम्प्रतीक्ष्यताम् ।
 तच्छ्रुत्वा क्रोधसन्तप्तो मुनिः सौमित्रिमब्रवीत् ॥ ४३ ॥
 अस्मिन् क्षणे तु सौमित्रे न दर्शयसि चेद्विभुम् ।
 रामं सविषयं वंशं भस्मीकुर्यां न संशयः ॥ ४४ ॥
 श्रुत्वा तद्वचनं घोरमृषेर्दुर्वाससो भृशम् ।
 स्वरूपं तस्य वाक्यस्य चिन्तयित्वा स लक्ष्मणः ॥ ४५ ॥
 सर्वनाशाद्वरं मेऽद्य नाशो ह्येकस्य कारणात् ।
 निश्चित्यैवं ततो गत्वा रामाय प्राह लक्ष्मणः ॥ ४६ ॥
 सौमित्रेर्वचनं श्रुत्वा रामः कालं व्यसर्जयत् ।
 शीघ्रं निर्गम्य रामोऽपि ददर्शात्रेः सुतं मुनिम् ॥ ४७ ॥
 रामोऽभिवाद्य सम्प्रीतो मुनिं पप्रच्छ सादरम् ।
 किं कार्यं ते करोमीति मुनिमाह रघूत्तमः ॥ ४८ ॥
 तच्छ्रुत्वा रामवचनं दुर्वासा राममब्रवीत् ।
 अद्य वर्षं सहस्राणामुपवाससमापनम् ॥ ४९ ॥
 अतो भोजनमिच्छामि सिद्धं यत्ते रघुत्तम ।
 रामो मुनिवचः श्रुत्वा सन्तोषेण समन्वितः ॥ ५० ॥
 स सिद्धमन्नं मुनये यथावत्समुपाहरत् ।
 मुनिर्भुक्त्वान्नममृतं सन्तुष्टः पुनरभ्यगात् ॥ ५१ ॥
 स्वमाश्रमं गते तस्मिन् रामः सस्मार भाषितम् ।
 कालेन शोकदुःखार्तो विमनाश्चाति विह्वलः ॥ ५२ ॥
 अवाङ्मुखो दीनमना न शशाकाभिभाषितुम् ।
 मनसा लक्ष्मणं ज्ञात्वा हतप्रायं रघूद्वहः ॥ ५३ ॥
 अवाङ्मुखो बभूवाथ तूष्णीमेवाखिलेश्वरः ।
 ततो रामं विलोक्याह सौमित्रिर्दुःखसम्प्लुतम् ॥ ५४ ॥
 तूष्णीम्भूतं चिन्तयन्तं गर्हन्तं स्नेहबन्धनम् ।
 मत्कृते त्यज सन्तापं जहि मां रघुनन्दन ॥ ५५ ॥
 गतिः कालस्य कलिता पूर्वमेवेदृशी प्रभो ।
 त्वयि हीनप्रतिज्ञे तु नरको मे ध्रुवं भवेत् ॥ ५६ ॥

मयि प्रीतिर्यदि भवेद्यद्यनुग्राह्यता तव ।
त्यक्त्वा शङ्कां जहि प्राज्ञ मा मा धर्मं त्यज प्रभो ॥ ५७ ॥
सौमित्रिणोक्तं तच्छ्रुत्वा रामश्चलितमानसः ।
आहूय मन्त्रिणः सर्वान् वसिष्ठं चेदमब्रवीत् ॥ ५८ ॥
मुनेरागमनं यत्तु कालस्यापि हि भाषितम् ।
प्रतिज्ञामात्मनश्चैव सर्वमावेदयत्प्रभुः ॥ ५९ ॥
श्रुत्वा रामस्य वचनं मन्त्रिणः सपुरोहिताः ।
ऊचुः प्राञ्जलयः सर्वे राममक्लिष्टकारिणम् ॥ ६० ॥
पूर्वमेव हि निर्दिष्टं तव भूभारहारिणः ।
लक्ष्मणेन वियोगस्ते ज्ञातो विज्ञानचक्षुषा ॥ ६१ ॥
त्यजाशु लक्ष्मणं राम मा प्रतिज्ञां त्यज प्रभो ।
प्रतिज्ञाते परित्यक्ते धर्मो भवति निष्फलः ॥ ६२ ॥
धर्मे नष्टेऽखिले राम त्रैलोक्यं नश्यति ध्रुवम् ।
त्वं तु सर्वस्य लोकस्य पालकोऽसि रघूत्तम ॥ ६३ ॥
त्यक्त्वा लक्ष्मणमेवैकं त्रैलोक्यं त्रातुमर्हसि ।
रामो धर्मार्थसहितं वाक्यं तेषामनिन्दितम् ॥ ६४ ॥
सभामध्ये समाश्रुत्य प्राह सौमित्रिमञ्जसा ।
यथेष्टं गच्छ सौमित्रे मा भूद्धर्मस्य संशयः ॥ ६५ ॥
परित्यागो वधो वापि सतामेवोभयं समम् ।
एवमुक्ते रघुश्रेष्ठे दुःखव्याकुलितेक्षणः ॥ ६६ ॥
रामं प्रणम्य सौमित्रिः शीघ्रं गृहमगात्स्वकम् ।
ततोऽगात्सरयूतीरमाचम्य स कृताञ्जलिः ॥ ६७ ॥
नव द्वाराणि संयम्य मूर्ध्नि प्राणमधारयत् ।
यदक्षरं परं ब्रह्म वासुदेवाख्यमव्ययम् ॥ ६८ ॥
पदं तत्परमं धाम चेतसा सोऽभ्यचिन्तयत् ।
वायुरोधेन संयुक्तं सर्वे देवाः सहर्षयः ॥ ६९ ॥
साग्नयो लक्ष्मणं पुष्पैस्तुष्टुवुश्च समाकिरन् ।
अदृश्यं विबुधैः कैश्चित्सशरीरं च वासवः ॥ ७० ॥
गृहीत्वा लक्ष्मणं शक्रः स्वर्गलोकमथागमत् ।
ततो विष्णोश्चतुर्भागं तं देवं सुरसत्तमाः ।
सर्वे देवर्षयो दृष्ट्वा लक्ष्मणं समपूजयन् ॥ ७१ ॥
लक्ष्मणे हि दिवमागते हरौ सिद्धलोकगतयोगिनस्तदा ।
ब्रह्मणा सह समागमन्मुदा द्रष्टुमाहितमहाहिरूपकम् ॥ ७२ ॥
इति श्रीमदध्यात्मरामायणे उमामहेश्वरसंवादे उत्तरकाण्डे अष्टमः
सर्गः ॥ ८ ॥

॥ अध्यात्मरामायणे उत्तरकाण्डम् ॥

नवम सर्गः ॥

श्री महादेव उवाच ।

लक्ष्मणं तु परित्यज्य रामो दुःखसमन्वितः ।
मन्त्रिणो नैगमांश्चैव वसिष्ठं चेदमब्रवीत् ॥ १ ॥
अभिषेक्ष्यामि भरतमधिराज्ये महामतिम् ।
अद्य चाहं गमिष्यामि लक्ष्मणस्य पदानुगः ॥ २ ॥
एवमुक्ते रघुश्रेष्ठे पौरजानपदास्तदा ।
दृमा इवच्छिन्नमूला दुःखार्ताः पतिता भुवि ॥ ३ ॥
मूर्च्छितो भरतो वापि श्रुत्वा रामाभिभाषितम् ।
गर्हयामास राज्यं स प्राहेदं रामसन्निधौ ॥ ४ ॥
सत्येन च शपे नाहं त्वां विना दिवि वा भुवि ।
काङ्क्षे राज्यं रघुश्रेष्ठ शपे त्वत्पादयोः प्रभो ॥ ५ ॥
इमौ कुशलवौ राजन्नभिषिञ्चस्व राघव ।
कोशलेषु कुशं वीरमुत्तरेषु लवं तथा ॥ ६ ॥
गच्छन्तु दूतास्त्वरितं शत्रुघ्नानयनाय हि ।
अस्माकमेतद्गमनं स्वर्वासाय शृणोतु सः ॥ ७ ॥
भरतेनोदितं श्रुत्वा पतितास्ताः समीक्ष्य तम् ।
प्रजाश्च भयसंविग्ना रामविश्लेषकातराः ॥ ८ ॥
वसिष्ठो भगवान् राममुवाच सदयं वचः ।
पश्य तातादरात्सर्वाः पतिता भूतले प्रजाः ॥ ९ ॥
तासां भावानुगं राम प्रसादं कर्तुमर्हसि ।
श्रुत्वा वसिष्ठवचनं ताः समुत्थाप्य पूज्य च ॥ १० ॥
सस्नेहो रघुनाथस्ताः किं करोमीति चाब्रवीत् ।
ततः प्राञ्जलयः प्रोचुः प्रजा भक्त्या रघूद्वहम् ॥ ११ ॥
गन्तुमिच्छसि यत्र त्वमनुगच्छामहे वयम् ।
अस्माकमेषा परमा प्रीतिर्धर्मोऽयमक्षयः ॥ १२ ॥
तवानुगमने राम हृद्गता नो दृढा मतिः ।
पुत्रदारादिभिः सार्धमनुयामोऽद्य सर्वथा ॥ १३ ॥
तपोवनं वा स्वर्गं वा पुरं वा रघुनन्दन ।
ज्ञात्वा तेषां मनोदार्ढ्यं कालस्य वचनं तथा ॥ १४ ॥
भक्तं पौरजनं चैव बाढमित्याह राघवः ।
कृत्वैव निश्चयं रामस्तस्मिन्नेवाहनि प्रभुः ॥ १५ ॥
प्रस्थापयामास च तौ रामभद्रः कुशीलवौ ।

अष्टौ रथसहस्राणि सहस्रं चैव दन्तिनाम् ॥ १६ ॥
 षष्टिं चाश्वसहस्राणामेकैकस्मै ददौ बलम् ।
 बहुरत्नौ बहुधनौ हृष्टपुष्टजनावृतौ ॥ १७ ॥
 अभिवाद्य गतौ रामं कृच्छ्रेण तु कुशीलवौ ।
 शत्रुघ्नानयने दूतान्प्रेषयामास राघवः ॥ १८ ॥
 ते दूतास्त्वरितं गत्वा शत्रुघ्नाय न्यवेदयन् ।
 कालस्यागमनं पश्चादत्रिपुत्रस्य चेष्टितम् ॥ १९ ॥
 लक्ष्मणस्य च निर्याणं प्रतिज्ञां राघवस्य च ।
 पुत्राभिषेचनं चैव सर्वं रामचिकीर्षितम् ॥ २० ॥
 श्रुत्वा तद् दूतवचनं शत्रुघ्नः कुलनाशनम् ।
 व्यथितोऽपि धृतिं लब्ध्वा पुत्रावाहूय सत्वरः ।
 अभिषिच्य सुबाहुं वै मथुरायां महाबलः ॥ २१ ॥
 यूपकेतुं च विदिशानगरे शत्रुसूदनः ।
 अयोध्यां त्वरितं प्रागात्स्वयं रामदिदृक्षया ॥ २२ ॥
 ददर्श च महात्मानं तेजसा ज्वलनप्रभम् ।
 दुकूलयुगसंवीतं ऋषिभिश्चाक्षयैर्वृतम् ॥ २३ ॥
 अभिवाद्य रमानाथं शत्रुघ्नो रघुपुङ्गवम् ।
 प्राञ्जलिर्धर्मसहितं वाक्यं प्राह महामतिः ॥ २४ ॥
 अभिषिच्य सुतौ तत्र राज्ये राजीवलोचन ।
 तवानुगमने राजन्विद्धि मां कृतनिश्चयम् ॥ २५ ॥
 त्यक्तुं नार्हसि मां वीर भक्तं तव विशेषतः ।
 शत्रुघ्नस्य दृढां बुद्धिं विज्ञाय रघुनन्दनः ॥ २६ ॥
 सज्जीभवतु मध्याह्ने भवानित्यब्रवीद्वचः ।
 अथ क्षणात्समुत्पेतुर्वानराः कामरूपिणः ॥ २७ ॥
 ऋक्षाश्च राक्षसाश्चैव गोपुच्छाश्च सहस्रशः ।
 ऋषीणां देवतानां च पुत्रा रामस्य निर्गमम् ॥ २८ ॥
 श्रुत्वा प्रोचू रघुश्रेष्ठं सर्वे वानरराक्षसाः ।
 तवानुगमने विद्धि निश्चितार्थान्धि नः प्रभो ॥ २९ ॥
 एतस्मिन्नन्तरे रामं सुग्रीवोऽपि महाबलः ।
 यथावदभिवाद्याह राघवं भक्तवत्सलम् ॥ ३० ॥
 अभिषिच्योऽङ्गदं राज्ये आगतोऽस्मि महाबलम् ।
 तवानुगमने राम विद्धि मां कृतनिश्चयम् ॥ ३१ ॥
 श्रुत्वा तेषां दृढं वाक्यं ऋक्षवानररक्षसाम् ।
 विभीषणमुवाचेदं वचनं मृदु सादरम् ॥ ३२ ॥
 धरिष्यति धरा यावत्प्रजास्तावत्प्रशाधि मे ।
 वचनाद्राक्षसं राज्यं शापितोऽसि ममोपरि ॥ ३३ ॥

न किञ्चिदुत्तरं वाच्यं त्वया मत्कृतकारणात् ।
 एवं विभीषणं तूक्त्वा हनूमन्तमथाब्रवीत् ॥ ३४ ॥
 मारुते त्वं चिरञ्जीव ममाज्ञां मा मृषा कृथाः ।
 जाम्बवन्तमथ प्राह तिष्ठ त्वं द्वापरान्तरे ॥ ३५ ॥
 मया सार्धं भवेद्युद्धं यत्किञ्चित्कारणान्तरे ।
 ततस्तान् राघवः प्राह ऋक्षराक्षसवानरान् ।
 सर्वानेव मया सार्धं प्रयातेति दयान्वितः ॥ ३६ ॥
 ततः प्रभाते रघुवंशनाथो विशालवक्षाः सितकञ्जनेत्रः ।
 पुरोधसं प्राह वसिष्ठमार्यं यान्त्वग्निहोत्राणि पुरो गुणो मे ॥ ३७ ॥
 ततो वसिष्ठोऽपि चकार सर्वं प्रास्थानिकं कर्म महद्विधानात् ।
 क्षौमाम्बरो दर्भपवित्रपाणिर्महाप्रयाणाय गृहीतबुद्धीः ॥ ३८ ॥
 निष्क्रम्य रामो नगरात्सिताभ्राच्छशीव यातः शशिकोटिकान्तिः ।
 रामस्य सव्ये सितपद्महस्ता पद्मा गता पद्मविशालनेत्रा ॥ ३९ ॥
 पार्श्वेऽथ दक्षेऽरुणकञ्जहस्ता श्यामा ययौ भूरपि दीप्यमाना ।
 शास्त्राणि शस्त्राणि धनुश्च बाणा जग्मुः पुरस्ताद् धृतविग्रहास्ते ॥ ४० ॥
 वेदाश्च सर्वे धृतविग्रहाश्च ययुश्च सर्वे मुनयश्च दिव्याः ।
 माता श्रुतीनां प्रणवेन साध्वी ययौ हरिं व्याहृतिभिः समेता ॥ ४१ ॥
 गच्छन्तमेवानुगता जनास्ते सपुत्रदाराः सह बन्धुवर्गैः ।
 अनावृतद्वारमिवापवर्गं रामं व्रजन्तं ययुराप्तकामाः ।
 सान्तःपुरः सानुचरः सभार्यः शत्रुघ्नयुक्तो भरतोऽनुयातः ॥ ४२ ॥
 गच्छन्तमालोक्य रमासमेतं श्रीराघवं पौरजनाः समस्ताः ।
 सबालवृद्धाश्च ययुर्द्विजाग्न्याः सामात्यवर्गाश्च समन्त्रिणो ययुः ॥ ४३ ॥
 सर्वे गताः क्षत्रमुखा प्रहृष्टा वैश्याश्च शूद्राश्च तथा परे च ।
 सुग्रीवमुख्या हरिपुङ्गवाश्च स्नाता विशुद्धाः शुभशब्दयुक्ताः ॥ ४४ ॥
 न कश्चिदासीद्भवदुःखयुक्तो दीनोऽथवा बाह्यसुखेषु सक्तः ।
 आनन्दरूपानुगता विरक्ता ययुश्च रामं पशुभृत्यवर्गैः ॥ ४५ ॥
 भूतान्यदृश्यानि च यानि तत्र ये प्राणिनः स्थावरजङ्गमाश्च ।
 साक्षात्परात्मानमनन्तशक्तिं जग्मुर्विमुक्ताः परमेकमीशम् ॥ ४६ ॥
 नासीदयोध्यानगरे तु जन्तुः कश्चित्तदा राममना न यातः ।
 शून्यं बभूवाखिलमेव तत्र पुरं गते राजनि रामचन्द्रे ॥ ४७ ॥
 ततोऽदूरं नगरात्स गत्वा दृष्ट्वा नदीं तां हरिनेत्रजाताम् ।
 ननन्द रामः स्मृतपावनोऽतो ददर्श चाशेषमिदं हृदिस्थम् ॥ ४८ ॥
 अथागतस्तत्र पितामहो महान् देवाश्च सर्वे ऋषयश्च सिद्धाः ।
 विमानकोटीभिरपारपारं समावृतं खं सुरसेविताभिः ॥ ४९ ॥
 रविप्रकाशाभिरभिस्फुरत्स्वं ज्योतिर्मयं तत्र नभो बभूव ।
 स्वयम्प्रकाशैर्महतां महद्भिः समावृतं

पुण्यकृतां वरिष्ठैः ॥ ५० ॥

ववुश्च वाताश्च सुगन्धवन्तो ववर्ष वृष्टिः कुसुमावलीनाम् ।

उपस्थिते देवमृदङ्गनादे गायत्सु विद्याधरकिन्नरेषु ॥ ५१ ॥

रामस्तु पद्भ्यां सरयूजलं सकृत् स्पृष्ट्वा

परिक्रामदनन्तशक्तिः ।

ब्रह्मा तदा प्राह कृताञ्जलिस्तं रामं परात्मन् परमेश्वरस्त्वम् ॥ ५२ ॥

विष्णुः सदानन्दमयोऽसि पूर्णो जानासि तत्त्वं निजमैशमेकम् ।

तथापि दासस्य ममाखिलेश कृतं वचो भक्तपरोऽसि विद्वन् ॥ ५३ ॥

त्वं भ्रातृभिर्वैष्णवमेवमाद्यं प्रविश्य देहं परिपाहि देवान् ।

यद्वा परो वा यदि रोचते तं प्रविश्य देहं परिपाहि नस्त्वम् ॥ ५४ ॥

त्वमेव देवाधिपतिश्च विष्णुर्जानन्ति न त्वां पुरुषा विना माम् ।

सहस्रकृत्वस्तु नमो नमस्ते प्रसीद देवेश पुनर्नमस्ते ॥ ५५ ॥

पितामहप्रार्थनया स रामः पश्यत्सु देवेषु महाप्रकाशः ।

मुष्णंश्च चक्षुषि दिवौकसां तदा बभूव चक्रादियुतश्चतुर्भुजः ॥ ५६ ॥

शेषो बभूवेश्वरतल्पभूतः सौमित्रिरत्यद्भुतभोगधारी ।

बभूवतुश्चक्रदरौ च दिव्यौ कैकेयिसूनूर्लवणान्तकश्च ॥ ५७ ॥

सीता च लक्ष्मीरभवत्पुरेव रामो हि विष्णुः पुरुषः पुराणः ।

सहानुजः पूर्वशरीरकेण बभूव तेजोमयदिव्यमूर्तिः ॥ ५८ ॥

विष्णुं समासाद्य सुरेन्द्रमुख्या देवाश्च सिद्धा मुनयश्च दक्षाः ।

पितामहाद्याः परितः परेशं स्तवैर्गृणन्तः परिपूजयन्तः ॥ ५९ ॥

आनन्दसम्प्लावितपूर्णचित्ता बभूविरे प्राप्तमनोरथास्ते ।

तदाह विष्णुर्दृष्ट्वा महात्मा एते हि भक्ता मयि चानुरक्ताः ॥ ६० ॥

यान्तं दिवं मामनुयान्ति सर्वे तिर्यक्षरीरा अपि पुण्ययुक्ताः ।

वैकुण्ठसाम्यं परमं प्रयान्तु समाविशस्वाशु ममाज्ञया त्वम् ॥ ६१ ॥

श्रुत्वा हरेर्वाक्यमथाब्रवीत्कः सन्तानिकान्यान्तु विचित्रभोगन् ।

लोकांन्मदीयोपरि दीप्यमानांस्त्वद्भावयुक्ताः कृतपुण्यपुञ्जाः ॥ ६२ ॥

ये चापि ते राम पवित्रनाम गृणन्ति मर्त्या लयकाल एव ।

अज्ञानतो वापि भजन्तु लोकांस्तानेव योगैरपि चाधिगम्यान् ॥ ६३ ॥

ततोऽतिहृष्टा हरिराक्षसाद्याः स्पृष्ट्वा जलं त्यक्तकलेवरास्ते ।

प्रपेदिरे प्राक्तनमेव रूपं यदंशजा ऋक्षहरीश्वरास्ते ॥ ६४ ॥

प्रभाकरं प्राप हरिप्रवीरः सुग्रीव आदित्यजवीर्यवत्त्वात् ।

ततो विमग्नाः सरयूजलेषु नराः परित्यज्य मनुष्यदेहम् ॥ ६५ ॥

आरुह्य दिव्याभरणा विमानं प्रापुश्च ते सान्तनिकाख्यलोकान् ।

तिर्यक्प्रजाता अपि रामदृष्टा जलं प्रविष्टा दिवमेव याताः ॥ ६६ ॥

दिदृक्षवो जानपदाश्च लोका रामं समालोक्य विमुक्तसङ्गाः ।

स्मृत्वा हरिं लोकगुरुं परेशं स्पृष्ट्वा जलं स्वर्गमवापुरञ्जः ॥ ६७ ॥

एतावदेवोत्तरमाह शम्भुः श्रीरामचन्द्रस्य कथावशेषम् ।
यः पादमप्यत्र पठेत्स पापाद् विमुच्यते जन्मसहस्रजातात् ॥ ६८ ॥
दिने दिने पापचयं प्रकुर्वन् पठेन्नरः श्लोकमपीह भक्त्या ।
विमुक्तसर्वाघचयः प्रयाति रामस्य सालोक्यमनन्यलभ्यम् ॥ ६९ ॥
आख्यानमेतद्गुणायकस्य कृतं पुरा राघवचोदितेन ।
महेश्वरेणाप्तभविष्यदर्थं श्रुत्वा तु रामः परितोषमेति ॥ ७० ॥
रामायणं काव्यमनन्तपुण्यं श्रीशङ्करेणाभिहितं भवान्यै ।
भक्त्या पठेद्यः शृणुयात् स पापैर्विमुच्यते जन्मशतोद्भवैश्च ॥ ७१ ॥
अध्यात्मरामं पठतश्च नित्यं श्रोतुश्च भक्त्या लिखितुश्च रामः ।
अतिप्रसन्नश्च सदा समीपे सीतासमेतः श्रियमातनोति ॥ ७२ ॥
रामायणं जनमनोहरमादिकाव्यं ब्रह्मादिभिः सुरवरैरपि संस्तुतं च ।
श्रद्धान्वितः पठति यः शृणुयात् नित्यं विष्णोः प्रयाति
सदनं स विशुद्धदेहः ॥ ७३ ॥
इति श्रीमदध्यात्मरामायणे उमामहेश्वरसंवादे
उत्तरकाण्डे नवमः सर्गः ॥ ९ ॥
॥ समाप्तमिदमुत्तरकाण्डम् ॥
॥ सम्पूर्णम् इति अध्यात्मरामायणम् ॥

Encoded by Vishwas Bhide vishwas underscore bhide at yahoo.com
Proofread by Vishwas Bhide and Easwaran PSA easwaranpsa at rediffmail.com

Please send corrections to sanskrit@cheerful.com
Last updated October 3, 2010
<http://sanskritdocuments.org>